


श्रीमन्महाभारत

[मराठी भाषांतर]

उपसंहार

भाग २ रा

प्रकरण सातवें.



विवाहसंस्था.

समाजपरिस्थितीचें दुसरें महत्त्वाचें अंग विवाहसंस्था हें होय. भारतकालीन आर्य लोकांत विवाहाच्या चाली कशा होत्या, महाभारतकाळापर्यंत त्यांची उत्क्रांति कशी झाली, पतिपत्नीचा परस्पर संबंध कसा होता, इत्यादि विषयांचें विवेचन आपणास या भागांत करावयाचें आहे. मागील वर्णव्यवस्थेच्या विचारांत या विषयाचें थोडेंसे दिग्दर्शन आलें आहे. तथापि, त्याहूनही हा विषय फार विस्तृत आहे; व कित्येक मुद्यांसंबंधानें मतभेदास जागा आहे. यासाठीं या विषयाचा संपूर्ण उद्घापोह या भागांत केला आहे.

सर्व समाजांच्या उत्क्रांतीच्या इतिहासांत असा एक काळ असलाच पाहिजे कीं त्या वेळीं समाजांत विवाहाचा निबंघ मुळीच असत नाहीं. अशा प्रकारची परिस्थिति एकेकाळी भारतीय आर्य समाजाची होती असें महाभारतांत एके ठिकाणीं वागितलें आहे. ही स्थिति केवळ काल्पनिक स्थिति होती असें मानतां येत नाहीं. आदिपर्व अध्याय १२२ यांत अशी कथा आहे कीं उद्दालक ऋषींचा पुत्र श्वेतकेतु यानें ही विवाहाची मर्यादा घालून दिली. त्याच्या मातेचा हात एका ब्राह्मणानें धरला यामुळें त्यास राग येऊन त्यानें ही मर्यादा घालून दिली. इतर प्राण्यांत न दित्तणारी ही मर्यादा मनुष्यांत त्या वेळेपासून चालू आहे. “जी स्त्री भर्त्याव्यतिरिक्त अन्य पुरुषाशीं संगत होईल तिला भ्रूणहत्येचें पातक लागेल,” अशी त्यानें मर्यादा घातली; पण त्याबरोबर त्यानें

असाही नियम केला कीं, “ जो पुरुष आपल्या स्त्रीला सोडून इतर स्त्रीशीं संगत होईल त्यासही हेंच पातक लागेल. ”

भार्यान्तथा व्युच्चरतः कौमारब्रह्मचारिणीम्।
पतिव्रतामेतदेव भविता पातकं भुवि ॥

(आदिपर्व अ० १२२ श्लोक २८)

पण आश्चर्य हें आहे कीं हिंदुसमाजांत या दुसऱ्या नियमाची फारशी आठवणही नाहीं. पुरुषास स्त्रीप्रमाणेंच व्यभिचाराचें पातक आहे ही गोष्ट बहुधा ठाऊक नाहीं. असो. धर्मशास्त्रात प्राचीन ऋषींनीं घालून दिलेला नियम दोघांमही सारग्वच लागू व न्याय्य आहे. असो. प्राचीनकाळीं अशा प्रकारची अनियंत्रित व्यवस्था असल्याचें दुसरें उदाहरण उपनिषदांत सत्यकाम जाबालाचें आहे. सत्यकाम जाबालाच्या आईस तो मुलगा कोणाचा हें सांगतां येईना. परंतु तो मुलगा खरें बोलला यावरून ऋषीनें अर्थात् त्याच्या गुरूनें हा ब्राह्मणाचा मुलगा आहे असें ठरविलें. वरील दोन उदाहरणावरून लग्नाचा निबंघ पूर्वीं मुळीच नव्हता असें मानता येत नाहीं आणि अशा प्रकारची मुभा ऐतिहासिक काळीं कधीं होती कीं नाहीं याबद्दल शंकाच वाटते. तथापि हिंदुस्थानातील आर्य लोकांत विवाहाला जें अतिउदात्त व पवित्र स्वरूप आलें, त्याचा पाया प्रारंभापासूनच आहे ही गोष्ट विवाहाच्या चालीच्या काल्पनिक उत्पत्ति—कथेवरून वाचकांच्या लक्षांत येईल.

नियोग.

वरील कथा काल्पनिक असो किंवा नसो, नियोगाची चाल हिंदुस्थानात भारती आर्यांत प्राचीनकाळीं चालू असावी ही गोष्ट निर्विवाद वाटते. वायकोनें नवऱ्यास सोडून मनाला येईल तेव्हां पुरुषाशीं विवाह करावा ही गोष्ट कोणत्याही समाजांत राजरोसपणें चालू असणें शक

नाहीं; पण नवऱ्याच्या परवानगीने पुत्र प्राप्तीसाठी स्त्रिये अन्य पुरुषाशी संग करावा अशा-प्रकारची नियोगाची चाल प्राचीनकाळी कित्येक समाजांत चालू होती. ज्यू लोकांतही अशी चाल असल्याचें बायबलावरून दिसतें. प्रत्येक समाजांत मृताला पुत्र उत्पन्न करण्याची आवश्यकता प्राचीनकाळी फार असे. समाजाचें बळ मनुष्य-संख्येवर अवलंबून असल्यामुळे पुत्राची किंमतही प्राचीनकाळी फार होती यामुळे ही नियोगाची चाल उत्पन्न झाली असावी त्यांतही आपल्याच कुटुंबातील पुरुषापामून संतति व्हावी ही इच्छा कायम असणें साहजिक आहे. यामुळे नियोगांत बहुधा कुटुंबातील पुरुषाकडेच जाण्याची ख्रियास परवानगी असे, व तीही पुत्रप्राप्ति होईतोंपर्यंत. शिवाय नरा कोणत्याही कारणाने असमर्थ झाला किंवा मृत झाला तरच पुत्र नसल्यास नियोगाची परवानगी असे. कुटुंबांतल्या पुरुषाकडून किंवा नवऱ्याच्या भावाकडून किंवा सान्मान्य ऋषीकडून संतति करून घेण्याची परवानगी असल्याने प्रजाही हीनसत्त्व किंवा हीनवर्ण निषजण्याची शक्यता नसे. या नियोगाच्या मार्गानें धृतराष्ट्र व पांडू यांची उत्पत्ति झाल्याची कथा महाभारतांत आहे व पांडूसही अशाच नियोगाच्याच मार्गानें धर्म, भीम, कौरवे पाच पुत्र झाले असल्याचें महाभारतांत वर्णन आहे. तत्कालीन इतिहास व अन्य प्राचीन लोकांचा इतिहास मनांत आणतां या कथा असंभवनीय नाहींत, व नियोगाची चाल अतिप्राचीन काळी आर्यलोकांत चालू होती असें मानण्यास हरकत नाहीं.

पण ही चाल लवकरच बंद पडली असावी. जसजसे समाज वाढले व निरनिराळे देश लोकांसंख्येने गजबजून गेले तसतसा वैवाहिक उच्च कल्पनांस बाध आणणारा हा नियो-

गाचा प्रघात केवळ पुत्र-प्राप्तीसाठी चालू ठेवणें अयोग्य वाटलें असावें. अशा अयोग्य रीतीने मनुष्यबल वाढविण्याची इच्छा हळु-हळु समाजांतून नाहींशी झाली असावी. भारतीय आर्यांत ख्रियांच्या पातिव्रत्याविषयी जो अतिशय गौरव उत्पन्न झाला, त्या गौरवामुळे ही प्राचीन नियोगाची चाल निघ व गर्हणीय वाटूं लागली असावी व त्यामुळे ती उत्तरोत्तर बंद पडली. महाभारतकाळी ही चाल बिलकुल प्रचारांतून गेली होती. मनुस्मृतीत नियोग शास्त्रमिद्ध आहे की नाहीं याबद्दल बराच वाद दाखविला असून शब्दी अनेक ऋषींच्या मते नियोग दोषयुक्त व निंद्य आहे असा निकाल दिलेला आहे. अर्थात् मनुस्मृतीकाळी व महाभारतकाळी नियोग प्रचारांत बिलकुल नव्हता. येथें हेंही लक्षांत ठेवेल पाहिजे की नियोगाचा प्रचार ज्या प्राचीनकाळी चालू होता त्या काळीही त्यास अनेक निषेध होते. पुत्र नसेल तरच नियोगाची परवानगी असे व तीही पुत्र-प्राप्तीपर्यंतच आणि पतीच्या किंवा कुटुंबातील माणसाच्या परवानगीने. तात्पर्य, नियोगास कधीही अनियंत्रित संबंधाचें स्वरूप नव्हतें, हें लक्षांत ठेवेल पाहिजे.

नियोगाची चाल फार प्राचीन काळीच बंद होऊन गेली असावी. कारण, भारतीय आर्यांची व आर्येख्रियांची पातिव्रत्याविषयीची कल्पना पूर्वेकाळीच फारच उच्च स्थितीस जाऊन पोचली होती. महाभारतांतल अनेक उदाहरणावरून व कथांवरून आर्य ख्रियांच्या पातिव्रत्याविषयी आपल्या मनावर विलक्षण आदराचा ठसा उमटतो. अशा प्रकारचें भारतीय आर्य ख्रियांचे उदात्त चरित्र दुसऱ्या कोणत्याही लोकांत दृष्टोत्पत्तीस येणार नाहीं. 'स्त्रीणामर्थ-स्वभावाना पतिरेकोहि देवतम् ।' आर्य ख्रियांना पति हेंच एक देवत आहे अशी सम-

जुत त्या वेळच्या आर्ये खियांच्या वर्णनावरून स्पष्ट दिसून येते. सावित्रीचें आख्यान म्हणजे यासंबंधाने आपल्या समोर एक पातिव्रत्य धर्माचा अति उदात्त, मूर्तिमंत सुंदर पुतळा महाभारतांत उभारलेला आहे. त्याचा आज हजारों वर्षे हिंदु खियांच्या अन्तःकरणावर पूर्ण परिणाम घडत आहे. द्रौपदी, सीता, दमयंती इत्यादि अनेक पातिव्रता खियांची सुंदर चरित्रे आज हजारों वर्षे आमच्या हिंदु लोकांच्या खियांच्या दृष्टीसमोर महाभारताने ठेवलेली असल्यामुळे पातिव्रत्य हा आमच्या हिंदु खियांचा अवर्णनीय अलंकार होऊन बसला आहे. महाभारताचे हिंदु समाजावर जे अनेक उपकार आहेत त्यांपैकी खियांच्या पातिव्रत्याचे जे अतिशय उदात्त स्वरूप त्यात वर्णन केले आहे हा एक मोठा महत्त्वाचा उपकार आहे आणि तो हिंदु समाज कधीही विसरणार नाही.

पुनर्विवाहाची बंदी.

असो. पातिव्रत्याच्या उच्च कल्पनेमुळे आर्य लोकांत नियोगाची चाल बंद पडली, इतकेंच नव्हे, तर पुनर्विवाहाची चाल मुळां त्याचमुळे आर्य लोकांत म्हणजे त्रैवर्णिकांत बंद पडली. भारतीय आर्यांमध्ये प्राचीन काळापासून पुनर्विवाहाचा प्रघात बंद आहे. जगताच्या पाठीवरील अनेक लोकांत दोनच आर्य जातींत पुनर्विवाहाचा प्रकार बंद असल्याचे आपल्यास इतिहासावरून दिसते. हिंदुस्थानातील भारतीय आर्यांत व पश्चिमेकडील जर्मन लोकांच्या एका शाखेत. रोमन इतिहासकार टॅसिटस जर्मन लोकांचे वर्णन देतांना असे लिहितो की, “ काही जर्मन लोकांत स्त्रिया यावज्जीव एकच पति करितात व आपल्या जीवितांतील सुखाचे निधान सर्वस्वी त्यास समजून त्याजवर अतिशय प्रीति करतात.” यावरून पातिव्रत्याच्या उदात्त कल्प-

नेने ही चाल भारतीय आर्यांप्रमाणेच जुन्या जर्मन लोकांच्या एका जातींत प्रचलित झालेली दिसते. भारतीय आर्यांमध्ये पुनर्विवाहाची बंदी फार प्राचीनकाळापासून महाभारताच्या काळापर्यंत असावी असे ग्रीक इतिहासकारांच्या वर्णनावरूनही आपल्या निदर्शनास येते. पंजाबांतील आर्य लोकांत पुनर्विवाहाची चाल नाही असे शिकंदराच्या बरोबरचे इतिहासकार लिहितात व ते असेही म्हणतात की ही चाल बायकांनी आपल्या नवऱ्यास विष घालून दुसरा नवऱा करून नये एवढ्यासाठी त्या लोकांनी सुरू केली आहे. हे चमत्कारिक विधान टाकून देण्यासारखे आहे हे निर्विवाद आहे. तथापि महाभारतातील एका कथेत या बंदीचा उगम सांगितला आहे, त्यांत कथा आहे ती अशी—दीर्घतमा नांवाचा ऋषि अंध होता. त्याची प्रद्वेयी नांवाची स्त्री त्याच्यासाठी व मुलासाठी काम करतां करतां कंटाळून ती त्यास सोडून जाऊ लागली. तेव्हां तो म्हणाला आजपासून मी अशी मर्यादा ठरवितो की, जन्मभर स्त्रीला पति एकच असावा. नवरा जिवंत असो, किंवा नसो, तिला दुसरा पति करतां येणार नाही. दुसरा पति केला तर ती पतित होईल. ”

एक एव पतिर्नार्या यावज्जीवपरायणम् ।

मृते जीवति वा तस्मिन् नापरं प्राप्नुयान्नरम् ॥

(आदिपर्व अध्याय १०४, भाषान्तर पृ. १ पान २३३) या कथेतील तात्पर्य थोडे बहुत वरच्या सारखेच आहे. असो, दीर्घतमा ऋषीने घालून दिलेला हा पुनर्विवाहाचा निषेध भारतीय आर्य लोकांत सहसा रूढ झाला नसता. कारण, दीर्घतमास भासलेली अडचण सर्व समाजांना सारखीच लागू आहे. परंतु इतर हजारों समाजांत हा निषेध रूढ झाला नाही. आमच्या मतें भारतीय आर्ये स्त्रि-

यांच्या अंतःकरणांत पातिव्रत्याच्या ज्या उदात्त कल्पना दृढ झाल्या होत्या त्यामुळेच दीर्घतम्यानें वालून दिलेला हा नियम भारतीय आर्यांत रूढ झाला. दीर्घतमा हा वैदिक ऋषि आहे तेव्हा हा निबैध फार प्राचीन आहे असें मानलें पाहिजे.

पण येथें असा प्रश्न उद्भवतो कीं, हा निबैध प्राचीन काळापासून असेल तर पतिव्रता-श्रेष्ठ दमयंती ही दुसरा विवाह करण्यास कशी तयार झाली होती ? जर आर्यांत म्हणजे ब्राह्मण, क्षत्रिय, वैश्यांत पुनर्विवाह प्राचीनकाळीं निषिद्ध होता तर दमयंती पुन्हा स्वयंवर मांडण्यास उद्युक्त कशी झाली किंवा बापानेही तिला परवानगी कशी दिली व राजेलोकही तिच्या दुसऱ्या स्वयंवराकरितां कसे जमले ? या प्रश्नांचें उत्तर थोडेंसें कठीण आहे. तथापि असें दिसतें कीं, पुनर्विवाह त्यावेळीं हिंदुस्थानांत अगदीच बंद होते असें नाही. त्रैवर्णाशिवाय इतर वर्णांत व विशेषतः शूद्रांत ते चालू असलेच पाहिजेत व शूद्रांच्या आणि इतरांच्या अनुकरणानें कांहीं आर्य स्त्रिया स्वैर वर्तन करून पुनर्विवाह करण्यास तयार होत असल्या. पण असे कचित् होणारे आर्यांतील पुनर्विवाह लोकप्रशस्त किंवा जातिमान्य होत नसावेत. ज्या वेळेस दमयंती व नल यांची गाठ पडली त्या वेळेस नलानें दमयंतीला डोक्यांत आसवें आणून हाच प्रश्न केला.

कथं तु नारी भर्तारमनुरक्तमनुव्रतम् ।

उत्सृज्य वरयेदन्यं यथात्वं भीरु कर्हिचित् ॥

दूताश्चरन्ति पृथिवीं क्रुस्तान् नृपतिशसनात् ॥

भैमी किल स्म भर्तारं द्वितीयं वरयिष्यति ।

स्वैरवृत्ता यथाकाममनुरूपमिवात्मना ॥

(वन० अ० ७६)

“ भर्त्यास अनुव्रत असलेली कोणती स्त्री दुसऱ्या पुरुषाशी लग्न करील ? आणि दुसरे दूत

तर पृथ्वीमध्ये सांगत फिरत आहेत कीं स्वैरपणें वर्तन करणारी दमयंती अनुरूप दुसरा नवरा करणार आहे ” या वाक्यांतील स्वैर वर्तन करणारी हा शब्द महत्त्वाचा आहे. दुसरा पति करणें हें स्वैर वर्तन आहे असें यांत स्पष्ट म्हटलें आहे. यावर दमयंतीनें उत्तर दिलें, त्यांतही हाच भाव व्यक्त आहे. “ तुला ह्या ठिकाणी आणण्यासाठीं मी हा उपाय शोधून काढला. कारण, दुसरा कोणताही मनुष्य एका दिवसांत शंभर योजनें जाऊ शकत नाही. मी तुझ्या पायाची शपथ घेऊन सांगते कीं, मी कोणतीही वाईट गोष्ट मनांत आणलेली नाही. जर मी पातक करीत असेन, तर हा वायु माझा प्राण नाश करील. ” (भा० पु० २ पान १६०) तात्पर्य, दमयंतीनें पुनर्विवाह केला असता तर तें पाप झालें असतें व स्वैर वर्तन झालें असतें. अर्थात् त्याकाळीं आर्य क्षत्रिय स्त्रिया पुनर्विवाह करीत नव्हत्या. त्यांतून दमयन्तीस पुत्रसंतानही झालेलें होतें. तेव्हां ती पुनर्विवाह करती तर ती आपल्या जातीहून कमी दर्जाच्या जातीची झाली असती. दुर्योधनानें द्यूत-प्रसंगी द्रौपदीस दास्यत्व आल्यानंतर असेच म्हटलें. “ हे द्रौपदी ! तूं आतां दुसरे नवरे कर. ” अर्थात् हा आचार निंद्य, दासीना योग्य असा मानला जात असे. एकंदरीत भारती आर्यांत पुनर्विवाहाची चाल रूढ नव्हती. पति जिवंत असतांना त्यानें टाकून दिल्यामुळे किंवा पति मेळ्यावर आर्य स्त्रिया दुसरा नवरा करीत नसत, असें दिसतें.

पुनर्विवाहाची बंदी असण्याला आणखी एक कारण असें दिसतें कीं, भारतीय आर्यांत विवाह संबंधानें आणखी एक अट अशी असे कीं विवाहकाळीं वधू ही कन्या म्हणजे अनुपभुक्ता असावी. उपभुक्ता स्त्री विवाहाला योग्य नाही अशी त्यांची समजूत होती. महा-

भारतांत एके ठिकाणी असे स्पष्ट म्हटले आहे की भुक्तपूर्वा स्त्रीशी लग्न करणे हे पातक आहे. अर्जुनाने मी जयद्रथवध उद्यां सायंकाळपर्यंत केला नाही तर अग्निकाष्ठे मशीन अशी प्रतज्ञा केली त्या वेळी ज्या अनेक शपथा वाहिल्या त्यांत ' भुक्तपूर्वा स्त्रियं येच विन्दतामग्र-शंसिनां । ' जे लोक भुक्तपूर्वा स्त्रीशी विवाह करणाऱ्या पापी पुरुषास मिळतात ते मला प्राप्त होवोत. अशी एक शपथ त्याने वाहिली. अर्थात् उपभोग झालेली स्त्री लग्नाला अयोग्य आहे व तिच्याशी लग्न करणारा पापी असून तो वाईट लोकांला जातो अशी महाभारत-काळी समजून होती. अर्थात् उपभुक्त स्त्रियांचा पुनर्विवाह त्या काळी निंद्य समजला जात असे. महाभारतकाळानंतरही स्मृतिशास्त्रातून आजपर्यंत असाच नियम आहे, हे प्रसिद्धच आहे. (अनुपभुक्त म्हणजे कन्याच असलेल्या पण विवाह झालेल्या मुलीचा पुनर्विवाह त्या काळी होत असे किंवा नाही या प्रश्नाचा येथे उद्भव होतो, त्याचा आपण पुढे विचार करू.) साधारणपणे सर्व क्षत्रिय लोकांत किंवा ज्यास आपल्या वर्णाचा अभिमान आहे अशा लोकांत परपुरुषाने उपभोगिलेली स्त्री लग्नास योग्य नाही अशा प्रकारची कल्पना उत्पन्न होणे साहाजिक आहे. विवाहाच्या शुद्धतेची कल्पना जसजशी अधिक वाढत जाईल तस-तशी स्त्रियांच्या शुद्धतेसंबंधाने अधिक अधिक चिकित्सा उत्पन्न होत जाईल हे उघड आहे. यामुळे भारतीय आर्यांमध्ये उपभुक्ता स्त्रीविषयी विवाहाच्या बाबतीत दोष मानला जात असे यांत नवल नाही. अशा समजुतीमुळे कन्या हीच विवाहाला योग्य आहे असे आपले इकडील धर्मशास्त्र ठरल्यासारखे दिसते. गृह्यसूत्रांतून ऋग्वेद्याच विवाहाच्या संबंधाने वृत्ताने आहेत व महाभारतांतही प्रत्यक्ष को-

णाही गतभर्तृका स्त्रीचा पुनर्विवाह झाल्याचे म्हणजे प्रत्यक्ष झाल्याचे वर्णन कोठेच आढळून येत नाही. अर्थात् महाभारतकाळी पुनर्विवाहाची चाल आर्य लोकांत प्रशस्त नव्हती व लग्नमध्ये वधू अनुपभुक्त असावी असा नियम होता.

प्रौढविवाह.

यावरून कदाचित् असे कोणी म्हणेल की महाभारतकाळी मुलींची लहानपणीच लग्ने होत असावी. पण वस्तुस्थिति याच्या अगदी उलट आहे. महाभारतात जितकी म्हणून विवाहाची वर्णने आली आहेत त्या सर्व वर्णनांत विवाहाच्या वेळी कन्या उपवर म्हणजे प्रौढ दशेत आलेल्या दिसतात. स्वयंवराच्या वेळी द्रौपदीचे जे वर्णन दिलेले आहे, त्यावरून ती त्या वेळी मोठी होती असे स्पष्ट दिसते. कुंतीला तर तिच्या लग्नपूर्वीच मुलगा झाला होता. सुभद्रेचे अर्जुनाने हरण केले त्या वेळेस ती पूर्ण वयांत आलेली होती. उत्तरेचे वर्णनही असेच आहे. किंबहुना, तिचे लग्न झाल्यापामुन एक दोन महिन्यांतच ती गरोदर होऊन साहव्या किंवा सातव्या महिन्यांत तिला भारती युद्ध संपल्यानंतर परिशित मुलगा झाला. हा अभिमन्यूचा पुत्र होय. असो. अशा अनेक स्त्रियांच्या वर्णनावरून असे स्पष्ट दिसते की पूर्व काळी लग्नात स्त्रिया पूर्ण वयांत आलेल्या असत. किंबहुना, हा सिद्धांत आणखी एका गोष्टीवरून पक्का ठरतो. लग्नाच्या दिवशीच पतिपत्नीचा समागम होण्याची त्या वेळेस चाल होती, हे निर्विवाद आहे. द्रौपदीच्या विवाहाच्या वर्णनांत असा एक चमत्कार सांगितला आहे की द्रौपदीचा प्रत्येक पतीशी निरनिराळ्या दिवशी विवाह झाला, त्या वेळी असा अलौकिक चमत्कार घडून आला की ' महानुभावा द्रौपदी प्रतिदिवशी कुमारीच होत असे. '

(मा० पु० १ पान ३९८) तात्पर्य, द्रौपदीचा पहिले दिवशी युधिष्ठिराशी विवाह झाला त्यारात्रीच त्यांचा समागम झाला असा पाहिजे. तो नेहेमीच्या चालीप्रमाणे झाला असून दुसऱ्या दिवशी दुसऱ्या पांडवाशां तिचा विवाह झाला त्या वेळेस लग्नाच्या धर्मशास्त्राप्रमाणे वधू कन्या म्हणजे अनुपभुक्ताच असावी त्याप्रमाणे होती, असे या चमत्काराचे वर्णन आहे. धर्मशास्त्रांतही कित्येक ठिकाणी लग्नाच्या दिवशीच पतिपत्नीचा समागम व्हावा अशी अनुज्ञा आहे. किंवा तिसऱ्या रात्री किंवा बाराव्या रात्री समागम व्हावा असे आणखी दोन पक्ष आहेत. अर्थात् विवाहाच्या दिवशी समागम होण्याची चाल रूढ असून धर्मशास्त्राची तशीच आज्ञा आहे; तेव्हा विवाहाच्या वेळी वधू प्रौढ वयाचीच असली पाहिजे हे उघड आहे. महाभारतकाळी प्रौढ स्त्रियांचेच विवाह होण्याविषयी जसे बरील प्रमाणावरून अनुमान निघते, तसेच अन्य ऐतिहासिक प्रमाणांवरूनही तेंच दिमून येते. ग्रीक लोकांनी अलेक्झॅंडरच्या वेळची हिंदुस्थानची जी वर्णने लिहून ठेवलेली आहेत त्यांवरूनही हाच प्रकार दृष्टोत्पत्तीस येतो. किंबहुना, महाभारतकाळांतर म्हणजे इ० स० पूर्वी २९० नंतरचे जे अनेक संस्कृत ग्रंथ इ० स० ८०० पर्यंतचे हल्ली उपलब्ध आहेत त्यांमध्येही प्रौढ मुलींच्या विवाहाचीच वर्णने आपल्यास दिमून येतात. किंबहुना, पतिपत्नीच्या समागमाचे वर्णनही लग्नाच्याच दिवशी दिलेले आढळते. बाणने हर्षचरित्रांत हर्षाच्या बहिणीच्या लग्नाचे वर्णन सत्तिस्तर व हृदयंगम लिहिले आहे. त्यांत नवरा सायंकाळी मिरवत वधूच्या बापाच्या घरी आला. तेथे मोठ्या दरबारांत स्वागत होऊन मधुपर्कांत त्याची पूजा झाली व विवाहाची योग्य व्रती

येतांच अंतःपुरांत जाऊन पतिपत्नीचा विवाह झाला. पुढे अग्नीसमस्त त्यांची सप्तपदी झाली. नंतर भोजनोत्तर मुद्दाम शृंगारलेल्या महालांत पतिपत्नीचा समागम झाला असे त्याने वर्णन केले आहे. तात्पर्य हे की द्रौपदीच्या विवाहापासून ती हर्षाची बहिण राज्यश्री इत्यादि विवाहापर्यंत जी वर्णने प्रसिद्ध आहेत, त्यांत विवाहकाळी वधू प्रौढ असून विवाहाच्या रात्रीच पतिपत्नी-समागम झाल्याचे वर्णन आहे. अर्थात् विवाह झालेली स्त्री अनुपभुक्ता राहावयाचीच नाही असा त्याकाळी नियम दिसतो.

येथे असा प्रश्न उपस्थित होतो की, ही सर्व वर्णने क्षत्रिय स्त्रियांची आहेत व क्षत्रियांच्या मुली महाभारतकाळी जशा विवाहसमयी प्रौढ असत तशा हल्लीही असतात, यांत विशेष नाही. स्वयंवर किंवा गांधर्व विवाह करण्याची ज्या स्त्रियांस मोकळीक होती त्या लग्नामध्ये मोठ्या असावयाच्याच. परंतु ब्राह्म विवाहाची व ब्राह्मणाची यादून गोष्ट निराळी आहे. ब्राह्मण स्त्रियांची लग्ने कोणत्या वयांत होत असत यासंबंधाने महाभारतांत काय वर्णन आहे हे पाहिले पाहिजे. या दृष्टीने विचार करता ब्राह्मणांच्या मुलीसंबंधाने क्षत्रियांहून कांहीं निराळा नियम होता, असे दिसत नाही. किंबहुना, क्षत्रियांच्या मुली ब्राह्मण करीत असत व क्वचित् ब्राह्मणांच्याही मुली क्षत्रिय करीत असत, अशा परिस्थितीत दोन्ही वर्णांच्या मुली सारख्याच वाढलेल्या असत, असे दिसते. ब्राह्मणांच्या मुलीची विवाहवर्णने महाभारतांत थोडी आहेत, तथापि नी आहेत ती बरील अनुमानासच पुष्टि देणारी आहेत. शुककन्या देवयानी इंचे उदहरण प्रसिद्ध आहे. ती विवाहसमयी पूर्ण वयांत आली होती हे निराळे सांगायला नको. शल्यसर्व

अध्याय ३३ यांत एका वृद्ध कन्येची हकीकत दिलेली आहे. त्यांत एक ब्राह्मण कन्या अविवाहित राहून तपश्चर्या करीत होती. आपल्यास म्हातारपण येईतोंपर्यंत त्या वृद्ध कन्येने विवाह केला नव्हता. तिला सरतेशेवटीं नारदानें उपदेश केल्यावरून तिनें म्हातारपणीं विवाह केला असें वर्णन आहे. ब्राह्मण कन्या उपवर झाल्याची आपखीही कित्येक वर्णनें सांपडतील. आदिपर्वीत वकामुराक्षसाची गोष्ट आहे. तेथें ज्या ब्राह्मणाच्या घरी पाडव उतरले होते त्याजवर पाळी आली असतां त्याची मुलगी बळी जाण्यास तयार झाली, त्या वेळेस ब्राह्मण त्या मुलीस म्हाणाला बालामप्राप्तवयस मजातव्यं जनाकृतिम् ।

अर्तुर्याय निक्षिप्रांत्यासं धात्रा महात्मना ॥
असें तिचें वर्णन करून ब्राह्मणानें आपल्या मुलीस बळी जाऊ दिलें नाहीं. लहान, तरुण न झालेली अशी त्याची मुलगी अविवाहित होती, तिला वय प्राप्त झाल्यावर भर्त्याच्या स्वाधीन करावयाची व तेंही तारुण्याचें लक्षण शरीरावर प्राप्त झाल्यावर लग्न करावयाचें असें या श्लोकावरून दिसतें. अर्थात् ब्राह्मणांच्या मुलीही वयांत आल्यावर महाभारतकाळीं त्याचीं लग्नें होत असत असें दिसतें. मुलीचीं लग्नें मोठेपणीं होत असत तेव्हां अर्थातच मुलांचीही लग्नें मोठेपणीं झालींच पाहिजेत, हें उघड आहे. मुलांचें उपनयन होऊन त्याचें शिक्षण पूर्ण झाल्यावरच त्यांचें लग्न व्हावें असा सांप्रदाय होता. तेव्हां मुलांचें लग्न मोठेपणीं निदान एकवीस वर्षांनंतर होत असावें हें निर्विवाद आहे.

मुलीच्या लग्नासंबंधानें निराळी परिस्थिति महाभारतकाळानंतर उत्पन्न झाली असावी असें स्मृति-शास्त्रातून स्पष्ट वयाचा उल्लेख केलेलीं वचनें आहेत त्यांजवरून अनुमान नि-

वतें. महाभारतकाळीं मुलीचीं लग्नें त्या प्रौढवयांत आल्यावरच होत असत; तीं पुढे कित्येक शतकांनंतर लहानपणीं होऊं लागलीं. याचा इतिहास किंवा याची उपपत्ति येथें देणें विषयांतर होईल. परंतु स्मृतीमधून मुलींच्या विवाहासंबंधानें जीं वचनें आहेत त्याच प्रकारचीं वचनें महाभारतामध्ये कशीं आहेत हें आपण येथें पाहूं.

त्रिशद्वर्षो बहेत् कन्या ह्यथा द्वादशवर्षिकीम् ।
असें मनुस्मृतीचें वचन प्रसिद्ध आहे. म्हणजे तीस वर्षांच्या वयाच्या पुरुषानें बारा वर्षांची हृदयास आनंद देणारी मुलगी करावी. या श्लोकाचा महाभारतांत पूर्वकाळीं “ ह्यथा षोडशवर्षिकीम् । ” असा पाठ होता असें कित्येक निबंधग्रंथांत महाभारताचें वचन दिलेंलें आढळतें. म्हणजे महाभारतकाळीं मुलींचा विवाह पूर्ण प्रौढदश आल्यानंतर होत असावा असें स्पष्ट दिसतें. परंतु अनुशासनपर्व अध्याय ४४ यांत जो श्लोक दिला आहे त्यांत अगदींच निराळें रूपान्तर झालेंलें आपल्यास आढळतें, व या रूपान्तरात मनुनें दिलेल्या वयाच्या मर्यादेहूनही कमी मर्यादा दिलेली आहे. त्रिशद्वर्षो बहेत् कन्यां नक्षिकां दशवर्षिकीम् । असा पाठ दिलेला आढळतो, व भाषान्तरांत दहा वर्षांच्या मुलीशीं लग्न करावें असें साहजिकच दिलेंलें आहे. (भा० पु० ७ पान १६०) हा पाठ मनुच्याहूनही अलीकडचा आहे व मूळचा पाठ बदलून तो अलीकडच्या परिस्थितीत उत्पन्न झाला आहे, हें अनुमान येथें साहजिकच निष्पत्त्यासारखें आहे. निबंधकारांनीं घेतलेला महाभारताचा पाठ “ ह्यथा षोडशवर्षिकीम् । ” असाच मूळचा असावा. कारण, महाभारतामध्ये मनुस्मृतीत दिलेल्या वचनापेक्षां ही जुनी परिस्थिति सर्व बाबतीत दिसून येते हें आपण

पूर्वी पाहिलेंच आहे. किंवाहना, विवाहाच्या प्रकारांच्या बाबतीतही हाच नियम आहे ही गोष्ट आपल्यास पुढे दिसून येईल. याशिवाय महाभारतातील दुसरे एक वचन येथे विचारांत घेण्यासारखे आहे. 'वयस्थां च महाप्राज्ञ कन्यामावोदुमर्हसि ।' वयांत असलेल्या मुलींशी अर्थात तरुण कन्येशी विवाह करणे आयुष्यकर आहे, असे अनुशासनपूर्वीतच अन्य ठिकाणी सांगितले आहे. या वाक्यांतील वयः या शब्दाचा अर्थ वाचकांनी नीट लक्षांत घेतला पाहिजे. संस्कृतांत वय शब्दाचा अर्थ तारुण्य असा आहे. सामान्य वयाच्या अर्धी मराठीप्रमाणे वय शब्दाचा संस्कृतांत उपयोग होत नाही. बाल्य संपल्यानंतर वय प्राप्त होतें, असा संस्कृतांत अर्थ असून मराठीत 'तो वयांत आला' या वाक्यांत तो अर्थ उपयोगांत आणलेला आहे. मराठीत वय शब्दाचा म्हातारपण असाही कधी कधी अर्थ होतो. असो. सांगण्याचें तात्पर्य हें की वरील वचनांतील वयस्याम् या शब्दाचा अर्थ सामान्यः न्यतः लग्नाच्या वयांत आलेली असा व्याख्याचा नाही. असा घेतल्यास कांहीच बोध उत्पन्न होणार नाही हें उघड आहे. वयस्थां म्हणजे तारुण्यांत आलेली कन्या विवाहाला उत्तम व आयुष्यकर असे या वचनात सांगितले आहे. कारण, या अध्यायांत आयुष्य

१ अनुशासनपूर्व अ० १०४ यात हे वाक्य आलेले असून भा० पु० ७ पा० ३२१ यावर या वाक्याचा अर्थ असाच चुकीचा केलेला आहे. "विवाहास योग्य झालेल्या कन्येशी विवाह करावा" असे भाषांतर केले आहे; पण ते चुकीचे आहे. कारण, एक तर या वाक्यात अर्थबोध मुळीच होत नाही आणि वयस्थ या शब्दाचा अर्थ विवाहास योग्य असा करता येत नाही. अमरकोशांत "वयस्थस्तरुणो युवा" असा वयस्थ शब्दाचा तरुण हा अर्थ स्पष्ट दिलेला आहे.

वादविणाऱ्या गोष्टी कोणत्या याचें वर्णन आहे. असो. या वचनाच्या दृष्टीने पूर्वी-क्त वचन पाहतां 'नशिकां दशवार्षिकीम्' हा पाठ मागूनचा असून 'हृथां षोडशवार्षिकीम्' हाच मुळचा पाठ असावा असे अनुमान करण्यास कांहीच हरकत नाही. महाभारतातील अनेक वर्णनावरून हाच पाठ पूर्वकाळाचा असावा व महाभारतकाळी ख्रियांची लॅंग्वे प्रौढ वयांतच होत असावी, मग त्या ख्रिया ब्राह्मण किंवा क्षत्रिय कोणत्याही वर्णाच्या असोत, असे आमचें अनुमान आहे.

महाभारतकाळी पूर्वीच्या काळाप्रमाणे स्त्री-पुरुषाचा विवाह प्रौढ वयांतच होत असे. ब्रह्मचर्याची मुदत बारा वर्षे धरली तरी २१ वर्षांच्या आत पुरुषांचा विवाह होत नसे आणि चोवीस वर्षांची धरली तर तीस वर्षांपर्यंत वयाची मर्यादा वाढते. ख्रियांच्या वयाची मर्यादा स्पष्ट सांगितलेली नसली तरी त्या विवाहसमयी तरुण व उपभोगास योग्य अशाच असत. कारण लग्नाच्या दिवशीच किंवा तिसऱ्या दिवशी पति-पत्नीचा समागम होण्याची चाल त्यावेळीं रूढ होती. याप्रमाणे पति व पत्नी योग्य वयांत संसार करूं लागत व त्यांच्यापासून होणारी प्रजा सशक्त व तेजस्वी असे. पति-पत्नीचें योग्य म्हणजे तारुण्याचें वय होण्यापूर्वी त्यांचा समागम होणे किंवा त्यांचा विवाह होणे याच बद्दल लोकांना अतिशय तिडकारा व भीती वाटत असे. कलियुगामध्ये जे भयंकर प्रकार होतील असे महाभारतातील वनपर्वत वर्णन आहे त्यांत हा भयंकर प्रकार म्हणून वर्णिलेला आहे. स्त्रीपुरुषांना अकाली विवाह होऊन

१ गर्भोधान हा स्वतंत्र संस्कार महाभारतकाळीं मुळीच नव्हता, तो आश्वलायन श्रुतसूत्रातही नाही. पुष्कळ शतकांततरच्या बालविकाहाच्या काळांत श्रुतपरिशिष्टात तो सांगितलेला आहे.

प्रजा उत्पन्न होईल, असे भविष्य कलियुगासंबंधाने केले आहे. अर्थात् अमा समागम व विवाह लोकांस नियत वाटत असे. विवाहसमयी कन्या फार मोठ्या असत, याचे एक अप्रत्यक्ष मनेचे प्रमाण खाळील श्लोकांत आढळते.

प्रदानक्षिणीनां च कन्यानां वयसि स्थिते ।
श्रुत्वा कथास्तथायुक्ताः साक्षा कृशतरी मया॥

(शांतिपर्व अध्याय १२८)

तारुण्य आले असता आपला विवाह व्हावा अशी इच्छा करणाऱ्या कुमारिकांना तशा प्रकारच्या गोष्टी ऐकून उत्पन्न होणारी आशा मजबूत असेल असे अतिकृश झालेला ऋषभ द्विज म्हणतो. (भा० पु० १ पान २५५) यावरून असे स्पष्ट दिसते की पुष्कळ मुली तारुण्य आल्यावरही बराच काळ बापांना दान न दिल्यामुळे लग्नाची आशा बहुतेक कृश होऊन स्विकारलेल्या असत. अशा प्रकारची उदाहरणे हल्लीं रजपूतशिवाय इतर ठिकाणी सांपडावयाची नाहीत. साहजिकच अशा परिस्थितीत मुलींचे पाऊल वाकडे पडण्याची नेहेमी भीति असे. लग्नांत वधू मोठी असून शिवाय कन्या म्हणजे अनुपभुक्त असावी असा धर्मशास्त्राचा व लोकांचा कटाक्ष असे. यामुळे कन्यात्व भंग करण्याचे पातक फार मोठे गणिले जात असे. जी कन्या आपल्या कन्यात्वाला दोष आणिल तिला ब्रह्महत्येचे तीनचतुर्थांश पातक लागेल असे महाभारतांत म्हटले आहे आणि बाकीचे पातक कन्यात्व दृष्ट करणाऱ्या पुरुषाला लागते असे सांगितले आहे.

त्रिमं ब्रह्महत्यायाः कन्याप्राप्नोति दुःखती ।

यस्तु दूषयिता तस्याः शोषं प्राप्नोति पाप्मनः ॥

(अनु० ५० अ० १०६)

मनुस्मृतीमध्ये कन्यात्व दूषण करणाराला राजदंडही सांगितलेला आहे, मग तो त्या कन्येच्या

अनुमतीनेही दोषी झालेला असो. यावरून प्रौढ मुलींचे कन्यात्व कायम राहण्याविषयी पूर्वकाळी विती खबरदारी घेत असत याची कल्पना सहज होईल. हल्लीं लहानपणी लग्ने करण्याची चाल बहुतेक सर्वत्र प्रसृत असल्याने वरील कन्यात्व दूषणासंबंधाचे नियम बहुतेक माहितच नाहीत व त्यांचे एका प्रकारचे हल्लींच्या परिस्थितीत लोकांस आश्चर्य वाटते. माधारणपणे मुलींचे दान करण्याचा अधिकार बापास होता, मग मुलगी कितीही प्रौढ झालेली असो. तथापि प्रौढ मुलींचे विवाहास बापाकडून मलताच अडळा येऊन लागल्यास त्याचाही प्रतिकार महाभारतकाळी स्मृतीत सांगितल्याप्रमाणेच होता. ऋतु प्राप्त झालेल्या मुलीने तीन वर्षेपर्यंत बाप आपले प्रदान करील याची वाट पहावी आणि त्याप्रमाणे त्याने प्रदान न केले तर तिला स्वतः आपले लग्न करून घेण्याचा अधिकार आहे असा नियम होता. अनुशासनपर्व पान १६० यांत असे स्पष्ट म्हटले आहे की “ जी मुलगी तीन वर्षे थांबून स्वतःच्या विवाहास प्रवृत्त होते तिच्या संततीला किंवा तिच्याशी विवाह करणाराला काही एक दोष लागत नाही; पण जर ती या नियमाच्या उलट वर्तन करील तर तिला प्रत्यक्ष प्रजापति दोष देईल.” यावरून असेही दिसते की मुलीने अविवाहित राहू नये असा धर्मशास्त्राचा व लोकांचा आग्रह असे. ही गोष्ट भारतीय आर्य समाजाच्या शुद्धतेसंबंधाने फार महत्त्वाची आहे. प्रौढ कन्या अविवाहित राहू नये, असा समाजाचा आग्रह असल्याने एकंदर समाजाची नीति मत्ता चांगल्या तऱ्हेने कायम राहण्यास हा नियम कारणीभूत होतो. पाश्चात्य समाजांत असा निबंध कोठेही दृष्टीस पडत नाही. प्रत्येक स्त्रीचे लग्न झालेच पाहिजे अशी भारतीय

आर्यांची भावना होती, असे अनुमान महाभारतातील अन्य श्लोकांवरूनही होते. ज्या मुलीचें लग्न होत नाही त्या मुलीस परलोक-प्राप्ति नाही असे या दचनांत स्पष्ट म्हटलें आहे.

असंस्कृतायाः कन्यायाः कुतो लोकास्तवानधे ।
ज्या स्त्रीनें लग्न न करतां तप केलें त्या स्त्रीला त्या तपापासूनही परलोकाची प्राप्ति नाही असा सिद्धांत ठरला होता. या वाक्यांतील वचनाचा सुलभेच्या कथेशी थोडामा विरोध दिसतो. पूर्वी वर्णन केल्याप्रमाणें सुलभा नांवाची क्षत्रिय संन्यासिनी जनकाच्या राजसभेत आलेली आपण पाहिली आहे. ही लग्नास योग्य भर्ता न निळाल्यामुळें नैष्ठिक ब्रह्मचर्याचा आश्रय करून यतिवर्गानें रहात होती. (शां० अध्याय ३२०) ही कथा पूर्वकाळची असावी. त्या वेळेस स्त्रियांना संन्यासव्रत घेण्याची परवानगी होती असें म्हटलें पाहिजे. किंवा संन्यासव्रत घेतल्याशिवाय नुसतें तप करण्याचा अधिकार स्त्रियांस नव्हता असा निर्णय करावयास पाहिजे महाभारतकाळी सुलभा, गार्गी इत्यादिकांसारख्या ब्रह्मवादिनी स्त्रिया नव्हत्या असेंच मानण्यास हरकत नाही. किंबहुना, स्त्रियांना आश्रम नाही, ब्रह्मचर्य, गृहस्थ्य, संन्यास, वानप्रस्थ या आश्रमांच्या ठिकाणी विवाह हाच मुख्य संस्कार स्त्रियांना आहे, असा सिद्धांत त्या काळीं प्रस्थापित झाला होता, व त्यामुळें सौतीच्या काळीं प्रत्येक स्त्रीचें लग्न होत असे. असें आमचें अनुमान आहे.

वरील एकंदर हकीकतीवरून प्राचीनकाळापासून महाभारतकाळापर्यंत विवाहाची उत्तरोत्तर उत्क्रान्ति होऊन विवाहाला उदात्त स्वरूप कसें प्राप्त झालें होतें याची कल्पना वाचकांस होईल. सर्व स्त्रियांचे विवाह झालेच पाहिजेत, विवाहकाळी स्त्रिया प्रौढ असाव्या, त्यांचें कन्यात्व कोणत्याही प्रकारें दूषित झाले

लेलें नसावें, विवाहदिवशीच पतिपत्नीचा समागम व्हावा, एकदां पतीचा समागम झाल्यावर स्त्रियांनीं त्याच पतीला दैवत मानून रहावें, त्यांस दुसरा पति करण्याचा अधिकार नसावा, अर्थात् स्त्रियांस पुनर्विवाहाची बंदी नवऱ्याच्या जिवंतपणीं किंवा नवरा मेळ्यावर असावी, अशा प्रकारचें उत्तम रीतीचें सांसारिक निबंधन त्यावेळीं समाजांत व्यवस्थित झालें होतें. साहजिकच समाजात पतिपत्नीचें अत्यंत प्रेम व संसारसुख साधत असे. याशिवाय हल्लींच्या समाजात दिसणारे मोठे व्यंग त्यावेळीं अस्तित्वांतच नव्हतें, हें वरील हकीकतीवरून सहज निष्पन्न होतें. म्हणजे महाभारतकाळी बालवैधव्याचें दुःख समाजास माहित नव्हतें, यामुळें अनुपभुक्त कन्या विवाहित होऊन विधवा झाल्यास काय करावें हा पूर्वोक्त प्रश्न त्यावेळीं उपस्थित झाला नव्हता. तो प्रश्न या काळानंतर कित्येक शतकांनीं बालविवाहाची चाल रूढ झाल्यामुळें पुढे उत्पन्न झाला एवढे येथें सांगितलें असतां पुरे होईल.

अनेकपत्नी विवाह.

स्त्रियांच्या विवाहाच्या संबंधानें ज्याप्रमाणें अनेक प्रशस्त नियम उत्पन्न झाले त्याप्रमाणें पुरुषांच्या विवाहाच्या संबंधानें मुख्य उत्तम नियम एकपत्नीत्वाचा भारतीय आर्यांत उत्पन्न झाला नाही हें आपल्यास येथें कबूल करावयास पाहिजे. वैदिक काळापासून तो महाभारतकाळापर्यंत पुरुषांस अनेक स्त्रिया करण्याचा अधिकार होता व त्याप्रमाणें ते करीतही असत. वेदांत अनेक रशना. एका यृषामोवतीं बांधतां येतात त्याप्रमाणें एका पुरुषास अनेक स्त्रिया करतां येतात, असें स्पष्टपणें म्हटलें आहे. भारतीय आर्यांत या प्रकारच्या अनेक स्त्रिया करण्याची चाल इतर सर्व पृथ्वीतील प्राचीन समाजाप्रमाणें प्रत्यक्ष अमलांत होती,

असें महाभारतांतील अनेक राजांच्या वर्णनांवरून स्पष्टपणे दिसतें. चार पांडवांना द्रौपदी-शिवाय दुसऱ्या कित्येक भार्या होत्या असें वर्णन आहे. श्रीकृष्णाला आठ पट्टराण्या असून शिवाय अनेक दुसऱ्या भार्या होत्या. ही अनेक भार्या करण्याची चाल विशेषतः क्षत्रियांत महाभारतकालपर्यंत चालू असावी असें दिसतें. स्त्रीपर्व सौतीनें वाढविलें आहे असें आपण पूर्वी पाहिलेंच आहे. विशेषतः युद्धानंतर रणांगणावर पडलेल्या वीरांच्या स्त्रिया पतीचीं प्रेते घेउन शोक करित आहेत हें वर्णन सौतीचें काल्पनिक आहे. त्यांतही त्यानें आपल्या काळच्या परिस्थितीप्रमाणें प्रत्येक राजाला अनेक स्त्रिया असल्याचें जागजागी वर्णन केलें आहे. त्यांतील एकच श्लोक आपण येथें घेतल्यास पुरे होईल.

इयामानां वरवर्णना गौरीणामेकवाससाम् ।

दुर्योधनवरक्षणां पश्य वृन्दानि केशव ॥

या श्लोकांत दुर्योधनाच्या स्त्रियांचे अनेक वृन्द वर्णिलेले आहेत. राजे लोकांना पूर्व काळी अनेक स्त्रिया करण्याची परवानगी होती, इतकेंच नव्हे, तर शक्यताही होती. कारण, पूर्वी सांगितल्याप्रमाणें क्षत्रियांना ब्राह्मणेतर तिन्ही वर्णांच्या स्त्रिया करण्याचा अधिकार होता; व सांपत्तिक स्थितीनेंही व राजकाय स्थितीनेंही त्यांस अशा अनेक स्त्रिया मिळणें शक्य होतें. परंतु एकंदर समाजस्थितीचें निरीक्षण केल्यास आपल्याच वर्णांच्या अनेक स्त्रिया प्रत्येक मनुष्यास करता येणें संभवनीय नाहीं. एकंदर जनसमाजांत पुरुषांची संख्या व स्त्रियांची संख्या ही बहुधा थोड्या अधिक प्रमाणानें सारखीच असते. या कारणानें पुरुषास अनेक स्त्रिया करण्याची परवानगी असली तरी राजे लोकांशिवाय इतरांस अनेक स्त्रिया करणें शक्य नाहीं, हें उघड आहे. राजे लोकांतही अनेक

स्त्रिया करण्याची जी पद्धत होती तीतही थोडासा भेद दिसून येतो. बरोबरीच्या राजांच्या मुली या विशिष्ट दर्जाच्या राण्या मानल्या जात असत व त्यांचा विवाह निराळ्या रीतीनें होत असावा. अशा स्त्रिया पट्टराण्या समजल्या जात असून त्यांची संख्या फार थोडी असे. श्रीकृष्णाच्या पट्टराण्या आठ होत्या. वसुदेवाच्याही आठ होत्या. विचित्रवीर्याच्या दोन होत्या. पांडूच्या दोन होत्या. भीमाला द्रौपदी शिवाय शिशुपर्वालाची बहीण ही एक आणखी स्त्री होती. आश्रमवासीपर्वांत याचा उल्लेख आहे. (अध्याय २९) अर्जुनाला मुभद्रा व चित्रांगदा अशा दोन आणखी स्त्रिया होत्या. सहदेवाला जरामंधाची मुलगी आणखी बायको होती व नकुलालाही एक आणखी स्त्री होती. दुर्योधनादि धृतराष्ट्रपुत्रांच्या येथें शंभरच स्त्रिया वर्णिल्या आहेत. तात्पर्य, राजांनाही मुख्य स्त्रिया एक किंवा दोन किंवा फार तर आठ पर्यंत असून बाकीच्या स्त्रिया अनेक असल्या तरी त्यांचा दर्जा फारच कमी असावा. त्यांतही विशेष सांगण्यासारखी गोष्ट ही कीं, महाभारतांत युधिष्ठिराला द्रौपदीशिवाय दुसरी महिषी किंवा स्त्री असल्याचें वर्णन कोठेंच आढळून येत नाहीं. (आदि० अ० ९९ यांत युधिष्ठिराची दुसरी स्त्री देविका सांगितली आहे तिचा विचार पुढें करूं) एकपत्नी व्रताची महती यावरून महाभारतकारांलाही मान्य होती असें म्हणण्यास हरकत नाहीं. महाभारत व रामायण या दोन्ही आद्य राष्ट्रीय ग्रंथांतील आद्य वर्ण्य पुरुष युधिष्ठिर व राम हे दोघेही एकपत्नी व्रताचे

१ भाषान्तरात म्हटल्याप्रमाणे शल्याची नव्हे. शल्य तर पांडवांचा मामा होता, त्याची बहीण कशी वरता येईल ? शिशुपाल हा जरामंधाचा सेनापति होता व दुर्योधनाचा युद्धापूर्वी होता असें मानलें पाहिजे.

पुरस्कोते होते, यावरून एकपत्नी व्रतासंबंधाने भारती आर्यांना किती गौरव होता याची वाचकांस कल्पना येईल.

श्रीकृष्णाच्या संबंधाने येथे थोडासा उल्लेख करणे जरूर आहे. श्रीकृष्णाला १६१०८ स्त्रिया होत्या, असा समज आहे. त्यांपैकी आठव स्त्रिया पट्टाराण्या होत्या आणि बाकीच्या स्त्रिया त्यास एकदम मिळाल्या होत्या. महाभारतांत श्रीकृष्णाच्या सोळा हजार स्त्रियांचा दोन तीन ठिकाणी उल्लेख आहे त्याचा आपण पुढे निर्देश करू. ही स्त्रियांची संख्या बहुतकरून अतिशयोक्तीची असावी असे म्हणण्यास हरकत नाही. हरि. वि. अ. ६० (भा० पु० ८ पा० ३६९) यांत श्रीकृष्णाच्या आठ स्त्रिया सांगून नववी एक शैव्या सांगितली आहे. त्यांतच आपली सोळा सहस्र नारी वरल्या असे यापुढे सांगितले आहे. यांचा जास्त उल्लेख पुढे अध्याय ६३ यांत पा. ३६९ वर केला आहे. नरकामुराणे सोळा हजार एकशें कन्या हरण करून कैदेत ठेविल्या होत्या त्या अनुपभुक्ता होत्या. नरकामुराला मारून श्रीकृष्णाने त्या जिंकिल्या तेव्हां त्यांनी होऊन आनंदाने श्रीकृष्णास वरले असे पा० ३७७ येथे सांगितले आहे. अर्थात् श्रीकृष्णाला सोळा हजार एकशें आपली स्त्रिया एकदम मिळाल्या. पण अन्यत्र सोळा हजार स्त्रियांचाच उल्लेख वारंवार येतो, वर शंभर स्त्रियांचा येत नाही. उद्योगपर्व अ० १५८ येथे नरकामुराला मारून शार्ङ्गवनुष्य मिळविल्याचा उल्लेख आहे. (भा० पु० ३ पा० ४६२) पण तेथे सोळा हजारच स्त्रिया मिळाल्याचा उल्लेख आहे, तेव्हां शंभर स्त्रिया हरिवंशाने एके ठिकाणी वाढविल्या असे म्हणता येते. असो. या एकदम मिळालेल्या सवें स्त्रिया मानवी नव्हत्या, निदान आर्य नव्हत्या हे

उघड आहे. ही संख्या अतिशयोक्तीची आहे. जैन ग्रंथांतही या संख्येचा उच्चार वारंवार येतो तो यावरूनच येतो. कोणत्याही सुवी राजांचे वैभव वर्णन करावयाचे म्हणजे त्याला सोळाहजार स्त्रिया होत्या असे वर्णन जैन ग्रंथांत येते. तात्पर्य, ही एक अतिशयोक्ति आहे हे उघड आहे. सालोमनला हजार स्त्रिया होत्या असे वर्णन बायबलांत आहे. आमच्यामते श्रीकृष्णास आठ आर्य स्त्रिया होत्या, त्यांशिवाय कित्येक अन्य देवराक्षसांच्या काल्पनिक स्त्रिया त्यास होत्या असेच मानणे न्याय्य होईल.

अर्जुनाशिवाय इतर पांडवांच्या दुसऱ्या बायकांविषयीही थोडासा अधिक विचार केला पाहिजे. त्याचा उल्लेख महाभारतांत तीन ठिकाणी आहे आणि त्यांत परस्पर विरोधही आहे. आदि० अ० २५, वन० अ० २२ आणि आश्रम० अ० २५ यांत तो आहे. प्रथम युधिष्ठिराच्या देवकानामक दुसऱ्या स्त्रीचे आ० अ० २५ यांत केलेले कथन आश्चर्याकारक आहे ते टाकतांही येत नाही आणि धरतांही येत नाही. तिचा उल्लेख अन्यत्र कोठेच नाही वन किंवा आश्रम पर्वीतही नाही. तेव्हां हे एक कूटच आहे. दुसरे आश्रम. अ. २९ त भीमाची अग्न्य स्त्री ही “श्रीकृष्णाची नित्य स्पर्धा करणाऱ्या चमूपतीची बहीण होय” असे म्हटले आहे. वन. २२ यांत चेदिपति पृष्केतु आपली बहीण घेऊन गेला आणि केकयही निघून गेला असे वर्णन आहे (भा. पु. २ पा. ४८) पण येथे ती नकुलची भार्या किंवा सहदेवाची भार्या होती असे सांगितलेले नाही. ते टीकाकाराने आदि० अध्याय २५ याच्या आधारें सांगितले आहे. पण ते आश्रमवासी पर्वीतील वर्णनाशी उलट पडते. तसेच आदिवर्ती भीमाची दुसरी भार्या काव्या सांगि-

तली आहे. असो. आश्रमवासी पर्वत तीन पांडवांची द्रौपदी शिवाय एक एकच भायरी येथे सांगितली आहे. तेव्हा एकाहून अधिक भायरी त्यांस नसाव्या असा अंदाज आहे, असल्या तर त्या धृतराष्ट्राच्या दर्शनास गेल्या असल्या. असले विरोध महाभारतांत कित्येक दिसतात व तीच कित्येक कूटें होत असे म्हणण्यास हरकत नाही. चेदिपतीस दोन कन्या असून त्या दोन भीम व नकुल यांस दिलेल्या असतील, किंवा सहदेवाच्या केकय व मगध अशा दोन्ही स्त्रिया असून त्यांपैकी एक त्या-पूर्वी मेलेली असेल अथवा माहेरी गेलेली असेल इत्यादि कल्पनांनी ही कूटें सोडविणे शक्य आहे.

एका पुरुषाने अनेक स्त्रिया करावयाची चाल वैदिककाळापासून महाभारतकाळापर्यंत थोड्याबहुत प्रमाणांने चालू होती; परंतु एका स्त्रीने अनेक पति करण्याची चाल प्रारंभी प्रारंभी हिमाचलांतून नवीन आलेल्या चंद्रवंशी आर्य लोकांत मुरू होती असे द्रौपदीच्या उदाहरणावरून आपल्यास मान्य करवें लागतें. यांत एक विशेष लक्षांत ठेवण्यासारखा हा आहे की हे अनेक पति निरनिराळ्या कुटुंबांतील नमून एकाच कुटुंबातले सखे भाऊ असत व हंडीही हिमालयातील पहाडी लोकांत कित्येक ठिकाणी ही चाल रूढ आहे, त्यांतही असाच प्रकार आहे. अर्थात् या चालीत कोणत्याही प्रकारचे दुष्टत्व उत्पन्न होत नमून निरनिराळ्या कुटुंबांत वैमनस्य उत्पन्न होण्याची भीति नव्हती आणि विवाहित स्त्रांचे कोणत्याही तऱ्हेने हाल होण्याचा संभव नव्हता. असो. भारतीय आर्यांत पहिल्यापासूनच या चालीविषयी प्रतिकूल मत होतें, हे एका वैदिक वचनावरून पूर्वी सांगितलेंच आहे. कांहीं चन्द्रवंशी आर्यांनी आपलेली ही चाल भरत-

खंडांत रुजली नाही. महाभारतकाळी भारती आर्यलोकांत ती बिलकुल रूढ नव्हती. द्रौपदीने पांच पति केसे केले हे महाभारतकारांस गूढच पडलें होतें व त्याच्या निराकरणासाठीं सौतांने महाभारतांत दोन तीन गोष्टी घातल्या आहेत. विशेषतः कुंतीने कांही न पाहतां आपलेली भिक्षा वांटून घ्या अशी आज्ञा दिल्यावरून पांच भावांनी एक स्त्री केली हे म्हणणे फारच चमत्कारिक आहे. युधिष्ठिराच्या म्हणण्याप्रमाणेंच पूर्वकाळी ही चाल कांहीं लोकांत रूढ होती असें मानलें पाहिजे; पण ती भरतखंडांत महाभारतकाळी नाहीशी झाली होती हे वरील सौतीच्या प्रयत्नावरून निःसंशय ठरतें.

विवाहाचे प्रकार.

आतां आपण विवाहाच्या निरनिराळ्या प्रकारांकडे वळूं. अलीकडच्या सर्व धर्मशास्त्रग्रंथांत व स्मृतींत व गृह्यसूत्रांतही विवाहाचे आठ प्रकार आहेत असें सांगितलेले आढळते. महाभारतांतही (आ० अ० ७४) विवाहाचे आठ प्रकार सांगितले आहेत.

ब्राह्मो दैवस्तगर्वाः प्रजापत्यस्तथासुरः ।

गांधर्वो राक्षसश्चैव पैशाचश्चाष्टमः स्मृतः ॥

परंतु यांतील दैव आणि आर्ष यांचा ब्राह्मांतच अन्तर्भाव होतो. यांत कन्यादानच आहे. पैशाच हा एक नांवाचा विवाहप्रकार दिसतो. यामुळे विवाहाचे मुख्य पांच प्रकार समजले पाहिजेत. हेच प्रकार बहुधा रूढ असावे. अनु० अ० ४४ यांत ब्राह्म, क्षात्र, गांधर्व, आसुर व राक्षस असे पांच प्रकार सांगितले आहेत. यांत वर सांगितलेले दैव, आर्ष, प्राजापत्य यांच्या ऐवजी क्षात्र सांगितला आहे. व हा पैशाच विवाहाचा शैवट्या प्रकार यांत मुळीच सांगितलेला नाही. ऐतिहासिक दृष्ट्या अनुशा० पर्वीत सांगितलेले पांच प्रकार हेच

सर्वत्र रूढ होते व त्यांत तीन प्रशस्त व दोन अप्रशस्त मानले जात होते.

पंचाना तु त्रयो धर्म्योः द्वावधर्म्यौ युधिष्ठिर।
असा दोन्ही ठिकाणी उल्लेख आहे. या निरनिराळ्या प्रकारांची जी नावे पडली आहेत ती निरनिराळ्या लोकांवरून पडली आहेत, हे निःसंशय दिसून येते. त्यानविषयी अपण येथे विस्ताराने विचार करू. निरनिराळ्या लोकांतले हे विवाहाचे प्रकार प्रथम उत्पन्न झालेले असले तरी भारताकाळीं आर्य लोकांत ते प्रत्यक्ष आचरणांत होते, असे महाभारतांतील उदाहरणावरून स्पष्ट दिसते. शिवाय विवाहसंस्थेचा उत्क्रांतिदृष्ट्या जो उच्च उच्च प्रकार होत गेला त्याच्याच ह्या पांच पायऱ्या आहेत असे म्हटले असतां चालेल. सर्वांत कनिष्ठ प्रकार राक्षस विवाह हा होय. राक्षस विवाह म्हणजे मुलगी जबरदस्तीने नेणे. त्याच्याहून उच्च आमुष म्हणजे मुलगी विकत घेणे. त्याहूनही श्रेष्ठ गांधर्व म्हजे मुलीच्या इच्छेने विवाह करणे; त्याच्याहून श्रेष्ठ क्षात्र म्हणजे मुलीच्या बापांने मुलीस पण मिळगारास देणे होय व सर्वांत श्रेष्ठ ब्राह्म म्हणजे सत्कारपूर्वक दान असे म्हणावयास हरकत नाही. यांचे विस्तृत विवेचन आपण यापुढे करू.

ब्राह्म, क्षात्र व गांधर्व.

प्रथम ब्राह्म विवाह हा सर्व वर्णांत श्रेष्ठ जे ब्राह्मण त्यांना योग्य सांगितला आहे. कन्येच्या पित्याने वराला बोलावून आणून त्यास सत्काराने धनदानादिकांनी अनुकूल करून कन्या द्यावी असे अनु. पर्व अ. ४४ पा. १५९ यांत सांगितले आहे. हाछीही बहुतेक वरिष्ठ वर्गांत हाच प्रकार चालू आहे. कन्येच्या पित्याने यांत वराची प्रार्थना करावयाची असते व धनदानादिकांने त्यास संतुष्ट करावयाचे असते. ब्राह्मण लोकांमध्ये महाभारतकाळीं

हाच प्रकार चालू होता असे वाटते व यामुळेच या प्रकाराला ब्राह्मविह हें नांव पडले. लें आहे दुमरा विवाहाचा प्रकार क्षात्र म्हणून सांगितलेला आहे; पण हा विवाह कोणत्या तऱ्हेने होतो, याचे येथे वर्णन दिलेले नाही. परंतु हा विवाह बहुतकरून क्षत्रिय जातींत होत असावा म्हणूनच याला क्षात्र असे नांव दिलेले आहे. हा विवाह ब्राह्मण व क्षत्रिय दोघांसही विहित आहे असे येथे सांगितलेले आहे. वराची धनादिकांने पूजा करण्याची चाल ब्राह्मण व क्षत्रिय या दोघांतही सारखीच रूढ असावी. तेव्हा ब्राह्म आणि क्षात्र विवाहांत फरक काय होता हें ठरविणे कठीण आहे. आमच्या मते या विवाहात वराच्या तर्फेने कन्येच्या बापाची प्रार्थना करण्याकरितां जाण्याची वहिवाट असली पाहिजे. अशा प्रकारची वहिवाट पूर्वाकाळीं रूढ होती, हें महाभारतातील अनेक उदाहरणावरून सांगतां येईल. वराने कन्यायां होऊन मुलीच्या बापाकडे कन्येची मागणी करावी असे अर्थाकडच्या विवाहविधीतील वागड्यावरूनही निश्चयाने सांगतां येते. परंतु क्षत्रिय हा मागण्याकरितां कधीही जाणार नाही असे एका ठिकाणी स्पष्टपणे म्हटले आहे, ते पुढे येईल. तेव्हां या विवाहप्रकाराला क्षात्र हें नांव कसे पडले, हें निश्चयाने सांगतां येत नाही. क्षत्रियांमध्ये पण लावून विवाह करण्याची जी चाल होती, तिचा या पांच प्रकारांत कोठेच अन्तर्भाव होत नाही. क्षत्रियांनीं किंवा ब्राह्मणांनीं अमुक एक पण मिळला किंवा अमुक शक्तीचे किंवा कौशल्याचे वीरकर्म केले, तर त्याला मी आपली मुलगी देईन अशा प्रकारचा पण लावणें, व त्याप्रमाणे पण मिळगारास मुक्ती देणें यांचे क्षात्र विवाह म्हणावा असे आमचे मत आहे. अशा प्रकारचे विवाह भारताकाळीं होत असत

ही गोष्ट द्रौपदीच्या विवाहाच्या पणावरूनच सिद्ध होते. मीतेच्या विवाहाच्या पणाविषयीची ही गोष्ट प्रसिद्ध आहे. श्रीकृष्णानेही मित्रविदा नांवाची क्षत्रिय कन्या असाच एक पण जिकून मिळविली असें वर्णन आहे. याप्रकारचे विवाह पूर्वकाळीच होत असत असें नाही. तर महाभारतकाळापर्यंत सुद्धा अशा प्रकारचे पणाचे विवाह होत असत. ही गोष्ट शिकंदराच्या वेळेला आलेल्या ग्रीक इतिहासकारांनी पंजाबांतील कित्येक लोकांच्या मंड्यानें लिहून ठेवलेली आहे. अर्थात् शक्तीची व धनुर्विद्येत प्रविणता मित्रविषयाची चढाओढ क्षत्रियात व ब्राह्मणातही यामुळे उत्पन्न होऊन भारतीय क्षत्रिय युद्धाच्या कर्मात निष्णात होण्यास हा विवाहाचा प्रकार फारच अनुकूल होत असावा आणि म्हणूनच तो क्षत्र या नांवाने पांच प्रकारांत स्वतंत्र परिगणित झालेला आहे. अशा चढाओढीच्या परीक्षेत ब्राह्मणही सामील होत असत, हे द्रौपदीच्या विवाहाच्या हकीमतीवरूनच स्पष्ट दिसते. कारण, पांडव या वेळीं ब्राह्मणवेपाने आले होते व ब्राह्मणांमध्येच बसले होते. अर्थात् हा विवाहप्रकार ब्राह्मण व शिष्ट क्षत्रिय यांस विहित होता. या विवाहप्रकारास स्वयंवर असें जरी म्हटले आहे तरी तो खरोखर स्वयंवर नव्हता. कारण मांडलेला पण जो कोणी जिंकील त्यास कन्या द्यावी लागे आणि हा पण बहुधा कन्येचा बापच लावीत असे. सीतास्वयंवराच्या वेळीं जनकाचेंच पण लाविलेला होता व द्रौपदीस्वयंवराच्या वेळींही तो पण दुपदाने लाविला होता. अर्थात् कन्येला लग्न लावण्यासंबंधाने कौणत्याही प्रकारची स्वतंत्रता नव्हती. बाप देईल त्याच्याशी लग्न करण्याचाच तिला मार्ग मोकळा होता, यामुळे या प्रकारास स्वयंवर अथवा गांधर्वही योग्य रीतीने म्हणतां

येत नाही. असो. आतां आपण तिसऱ्या विवाहप्रकाराकडे वळू. हा विवाह गांधर्व या नांवाने प्रसिद्ध आहे. याचें मुख्य स्वरूप मुलीच्या केवळ इच्छेनें नवरा पसंत करण्याचा तिला अधिकार असणें हे आहे. अशा प्रकारचे विवाह गांधर्व लोकांत रूढ होते म्हणूनच याम गांधर्व विवाह हे नांव पडले. गांधर्व आणि अप्सरा या मानवी जाती हिमालयांतील राहणाऱ्या मानल्या जाण्यास हरकत नाही असें आम्ही पूर्वी म्हटलेंच आहे. गांधर्व विवाह या लोकांत रूढ असलेला आर्य लोकांत विशेषतः क्षत्रियात प्रचारात आला. याचें मुख्य उदाहरण दुष्यंत-शकुंतलेचें आहे. परस्परांचें प्रेम जुळून येऊन परस्परांनीं एकमेकांच्या गळ्यांत हार घालणें एवढाच याचा विधि दुष्यंत-शकुंतलेच्या आख्यानांत दिसतो. बापांनं इच्छित वरास कन्या देण्याचीही यांत जरूरी नाही. हा गांधर्वाचा एक प्रकार आहे. परंतु सामान्य स्वयंवराचा प्रकार हा गांधर्व विधीतच येतो. अनेक राजे जमलेले पाहून त्यात आपल्यास पसंत वाटेला त्याच्या गळ्यांत माळ घातल्यावर “ पित्यानें त्याचें अभिनंदन करून कन्येनें पसंत केलेल्या वरास ही कन्या अर्पण करावी. ” (अनुशासन प० पान १९९) याचें उत्कृष्ट उदाहरण नलदमयंतीचें होय. दुष्यंत-शकुंतलेच्या गांधर्व विवाहांत व नल-दमयंतीच्या स्वयंवरांत हा एवढा फरक आहे की हा स्वयंवर राजरोस बहुजनसमाजांत होतो; व मुलीचा बाप त्याप्रमाणें मुलीचें दान करतो. अशा प्रकारचा विवाह मुख्यतः क्षत्रियांस सांगितला आहे. हे स्वयंवराचे विवाह पूर्वी भारतीय आर्यांत खरोखर महाभारतकाळापर्यंत चालू होते हीही गोष्ट शिकंदराबरोबरच्या ग्रीक इतिहासकारांनीं लिहून ठेवलेली आहे. पंजाबांतील कठ जातीच्या क्ष-

त्रियांत स्त्रिया आपापले नवरे पसंत करतात असे त्यांनी लिहून ठेवले आहे.

आमुर.

आतां आपण आमुर विवाहाकडे वळू. हा विवाह म्हणजे कन्या विकत घेणे हा होय. “कन्येच्या आसना व खुद्द कन्येला पुष्कळ घनादिक देऊन कन्येला विकत घ्यावे आणि तिच्याशी विवाह करावा. हा धर्म अमुरांचा होय असे ज्ञाते पुरुष सांगतात.” यावरून या विवाहाला आमुर हें नांव पडलें असे महाभारतांतच स्पष्ट वचन आहे. अमुर कोण याचा ऐतिहासिक रीत्या विचार करतां ते मूळचे पर्शियन किंवा पारशी लोक होत. शर्मिष्ठा ही अमुर कन्या होती, हें आपण पूर्वी सांगितलेंच आहे. ‘अमुर’ आर्यांत रूढ असलेली ही विवाहाची चाल भारती आर्यांतही रूढ होती. ही गोष्ट महाभारतांतल कित्येक उदाहरणांवरून दिसते. पंजाबातील कित्येक जातींत आमुर विवाह चालू होते. त्यांपैकीं भारतकाळीं मद्र व केकय या दोन जाती विशेष होत्या. या वंशांतील स्त्रिया मध्य देशांतील क्षत्रिय राजे हे मुद्राम करीत. त्यांत पांडूला माद्री म्हणजे शल्याची बहीण केली त्यावेळेचे वर्णन महाभारतांत केले आहे ते येथें उतरून घेण्यासारखे आहे. भीष्मानें पांडु राजाचें दुसरें लग्न करण्यासाठीं शल्याच्या नगरास जाऊन त्याजपाशीं माद्रीची मागणी केली. त्यावेळेस शल्यानें उत्तर केलें “आमचा कुलाचार तुम्हांस ठाऊकच आहे. तो आमहास वंघ आहे. मी आपल्या तोंडांन बोलून दाखवीत नाही.” तेव्हां भीष्मानें त्याची अट मान्य करून सोन्याचे दागिने व गट व रत्ने व हत्ती, घोडे, वस्त्रे, अलंकार, मणि, मोत्ये वगैरे द्रव्य त्यास देऊन संतुष्ट केलें व शल्यानें आपली बहीण त्याच्या स्थायीन केली. अ-

शाच प्रकारचे वर्णन रामायणांत दशरथाच्या व कैकेयीच्या लग्नाचें आहे. म्हणजे कैकेयीच्या बापाला सवें राज्य अर्पण करून दशरथानें कैकेयी केली होती. तात्पर्य आमुर विवाह पूर्वकाळीं क्षत्रियांत रूढ होता. विशेषतः ज्या क्षत्रियांचा संबंध अमुरांशी होता, त्यांच्यांत ही चाल कुलपरंपरागत चालू होती. पंजाबांत महाभारतकाळापर्यंत मुद्रा ही चाल मुरू होती असें ग्रंथ इतिहासकार प्रत्यक्ष लिहितात. “तक्षशिला नगरीत युवती कन्या बाजारामध्ये विक्रीव्यास आणीत व जो अनिष्ट किंमत देईल त्यास विकल्या जात असत.” असें त्यांनीं लिहून ठेवले आहे. शल्याच्या वरील उतरावरून हा विवाहाचा प्रकार भारती आर्यांत तेव्हां पामूनच निघ मानला जात असे हें उघड आहे. हल्लींही कित्येक जातींत आमुर विवाह रूढ असला तरी तो विवाह अप्रशस्त आहे, असेंच लोक मानतात.

राक्षस.

पांचवा विवाहाचा प्रकार राक्षस विवाह होय. हा प्रकार मुख्यत्वेकरून राक्षस लोकांत रूढ असल्यामुळे त्यास राक्षस हें नांव पडलें हें उघड आहे. या विवाहांत कन्येच्या आसानी लवून प्रतिपक्षाची मंडळी रडत असतां व कन्या विलाप करीत असता तिला बलात्कारानें हरण करून नेत असत. राक्षस हे लोक कोण होते याचें आपण पूर्वी दिग्दर्शन केलें आहे. नरमांस भक्षण करणाऱ्या ज्या कित्येक कुर जाती मूळच्या रहिवाशांच्या हिंदुस्थानांत लंकेपामून पसरलेल्या होत्या त्यांत हा विवाह प्रकार चालू असला पाहिजे, ही गोष्ट रावणानें केलेल्या सीताहरणावरून आपल्या नजरेस येते. अशा प्रकारचा विवाह क्षत्रिय लोकांस विशेष पसंत पडला असावा. कारण, यांत युद्धांत जे वरिष्ठ असतील त्यांस आपल्या सा-

मर्त्याचा उपयोग करतां येत असे. याचें महाभारतांतलें प्रसिद्ध उदाहरण सुभद्राहरणाचें होय. अर्जुनांत सुभद्रेचें हरण श्रीकृष्णाच्या सल्ल्यानें केलें त्यांत सुभद्रेचा कोणत्याही प्रकारें अनुमोदनाचा भाग नव्हता. यावेळीं श्रीकृष्णानें अर्जुनास म्हळें “ क्षत्रियांनीं स्वयंवर विधीनें विवाह करावा, हें उत्तम; पण स्वयंवर केल्यास सुभद्रा कोणास माळ घालील कोण जाणें. तेव्हां स्त्रीस बलात्कारानें हरण करावें हाचें दूर क्षत्रियांस उत्तम मार्ग आहे. ” साराशः, क्षत्रिय राक्षस विवाह विशेष पसंत करीत. अंबा, अंबादिका व अंबिका ह्या काशीराजाच्या तीन मुली स्वयंवर करीत असता जबरदस्तीनें भीष्मानें त्यांचें हरण केलें व दोघांचा विवाह विविचरवीर्य याशीं केला. त्यांत विशेष लक्षांत ठेवण्यासारखी गोष्ट ही कीं अंबा हिनें भीष्मास जेव्हां असें सांगितलें कीं मी मनानें शाल्व राजास वरलें आहे, त्या वेळेस भीष्मानें तिच्या परत जाऊं दिलें. यावरून मनानें दुसऱ्यास वरलेल्या कन्येचाही प्रतिग्रह करण्यास भारतकळीं आर्य क्षत्रियांस अडवण वट्टे. असें जरी आहे तथापि जबरदस्तीनें विवाहित स्त्रियांचें सुद्धां हरण करून नेण्याचें उदाहरण पुर्वकाळीं दिसून येतें. सीतेचेंच उदाहरण या कामीं पुरें आहे. विवाहित स्त्री अशा रीतीनें जिंकून नेली असतां राक्षस लोकांच्या चालीप्रमाणें त्या स्त्रीवर नेणाराची सत्ता उत्पन्न होत असे व ती नाकवूल असल्यास तिचा एक वर्षाची मुदत देत असत पराक्रमानें हरण करून आणलेल्या कन्येला एक वर्षापर्यंत विवाहसंबंधानें प्रश्न करूं नये असें शांतिपर्व अ० ९२ यांत सांगितलेलें आहे. (भा० पु० ६ पान १९२) त्या मुदतीनंतर तिचा जबरदस्तीनें विवाह करीत असत असें दिसतें. परंतु धर्म जाणणारे क्षत्रिय मनानें दुस-

ऱ्यास वरलेल्या स्त्रीचाही प्रतिग्रह करण्यास कबूल नसत, हें वरील भीष्माच्या उदाहरणावरून व्यक्त आहे. जयद्रथानें वनपर्वत द्रौपदीचें हरण केलें यावरून कांही क्षत्रिय विवाहित स्त्रीही जबरदस्तीनें धरून नेत असत, हें उघड आहे. परंतु तिच्या आसंबंधानां जिंकण्याची त्यांना जरूरी असे. द्रौपदीनें धैर्य करपीनी या वेळेस प्रार्थना केली, तेव्हां जयद्रथास धैर्यानें जें वाक्य म्हळें, तें येथें लक्षांत घेण्यासारखें आहे.

नेयं शक्या त्वया नेतुं आवजित्य महारथान् ।
धर्मक्षत्रस्य पौराणसर्वेक्षस्य जयद्रथ ॥

‘ महारथांना (पाडवानां) जिंकल्याशिवाय तुला या द्रौपदीला नेतां येणार नाही. पुरातन कालापासून चालत आलेल्या क्षत्रिय धर्माकडे दृष्टि दे. ’ (वनपर्व अ० २६८ पान १३९) यावरून क्षत्रियांचा पुराणकाळापासून चालत आलेला धर्म असावा कीं दुसऱ्या क्षत्रियास जिंकून त्याची विवाहिता स्त्री सुद्धां हरण करतां यावी. अशा प्रकारची चाल पूर्वकाळीं असावी असा अनेक पुराव्यांवरून समज दड होतो. राजे लोकांच्या स्त्रिया जिंकणाऱ्या राजाच्या वरीं दासीसारख्या वागवीत असें महाभारतानंतरच्या कित्येक ग्रंथांवरून दृष्टोत्पत्तीस येतें. विशेषतः ज्या स्त्रिया पट्टराण्या नसत त्या जिंकणाऱ्या राजाच्या स्त्रियांत सामील होण्यास बहुधा हरकत पडली नसावी. असो. राक्षस विवाह हा क्षत्रियांस विशेषतः योग्य आहे असा स्मृतीचा उल्लेख आहे. हल्लींही क्षत्रिय व त्यांच्या खालोखाल असणाऱ्या जाती यांत राक्षस विवाहाचा थोडामा अवशेष दृष्टीस पडतो; म्हणजे लग्नसमारंभास नवऱ्याच्या हातांत तलवार किंवा सुरा देण्याची अद्यापि वहिवाट या जातींत आहे.

हे निरनिराळे विवाह प्रथम निरनिराळ्या

जातीत रूढ असून त्यांस ब्राह्म, क्षात्र, गांधर्व, आसुर व राक्षस अशीं नावे पडलीं होती. तथापि ते भारती आर्यांप्रत्ये एकाच काळीं रूढ असून सर्वांचे रूपांतर हळुहळु ब्राह्मविवाहांत होत गेले. म्हणजे राक्षस विवाहाने जरी कन्येचे हरण करून नेले असले तरी शेवटी त्या पतिपत्नीचा विवाह बहुधा ब्राह्मविधीने केला जात असे, असे महाभारतांतिल अनेक उदाहरणांवरून दिसते. सुमद्रेला हरण करून नेल्यानंतर अर्जुनास व सुमद्रेस द्वारकेस परत बोलावून आणून त्यांचा विवाह ब्राह्मविधीने द्वारकेमध्ये झाल्याचे वर्णन आहे. या विवाहाचे मुख्य स्वरूप दान हे आहे. भीष्माने माद्री विकत आणल्यानंतर पाण्डूचा व तिचा विवाह हस्तिनापुरांत याच तऱ्हेने केला असला पाहिजे. गांधर्व विवाहाने किंवा क्षात्र विवाहाने म्हणजे स्वयंवरांने किंवा पणाने विवाह जमल्यानंतरही ब्राह्मविधीने विवाह बहुधा होत असे. अर्जुनाने द्रौपदी जिंकल्यावरही व तिला आपल्या घरी नेल्यावरही द्रुपदाने दोघांस बोलावून आपल्या घरी नेऊन त्याचा विवाह विधिपूर्वक केल्याचे वर्णन महाभारतांत आहे. अर्थात् बहुतेक सर्व विवाहांत ब्राह्मप्रकार म्हणजे दानाचा प्रकार होता. एक दुप्यंत व शकुंतला यांच्या विवाहाचे उदाहरण मात्र वरील विधानाच्या विरुद्ध आहे. त्यांत गांधर्व विवाहानंतर दुसरा कोणताच विधि झाल्याचे वर्णन नाही आणि शकुंतलेच्या बापालाही दुप्यंताची भेट झालेली नाही. अशा अपवादक उदाहरणाखेरीज बहुतेक सर्व प्रकारच्या विवाहांत ब्राह्मविधि म्हणजे दानविधि नेहेमी होत असे.

विवाह विधीचे मुख्य अंग सप्तपदी, हे पूर्वकाळापासून मानलेले होते असे दिसते. विवाह विधीत अग्निमसह पतिपत्नीनीं सात पा-

वले टाकावयाचीं, या विधीस सप्तपदी म्हणतात व पाणिग्रहण संस्कारही या विधीचे एक मुख्य अंग आहे. मंत्र—होमाने सप्तपदी होणे हेच विवाहाचे पूर्ण करणें आहे, त्याशिवाय विवाह अपूर्ण होय, असा धर्मशास्त्राचा निश्चय महाभारतकाळीं असल्याचे स्पष्टपणे दिसते. (अनुशासनपर्व पान १६१) याशिवाय मुलीच्या शुल्कासंबंधाने म्हणजे किंमत देण्यासंबंधाने अनेक प्रश्न उत्पन्न होत, त्या प्रश्नांच्या संवधानेही निरनिराळे विचार महाभारतांत नमूद आहेत त्यांचा येथे विस्तार करण्याची जरूरी नाही. तोंवर प्रत्यक्ष पाणिग्रहण व सप्तपदी झाली नाही, तोंवर मुलीस दुसरा वर करता येतो, एवढी गोष्ट खरी व नुसत्या शुल्कदानाने वधू होत नाही हा निश्चय होता. असो.

विवाहाचे इतर निबंध.

विवाहसंबंधाच्या आणखी ज्या अटी याकाळीं प्रचलित होत्या, त्या येथे थोडक्यांत वर्णन करूं. त्यांचे विस्ताराने वर्णन पूर्वीच्या भागात झालेलेच आहे. प्रत्येक वर्णास आपल्या वर्णातीलच स्त्रिया करण्याचा अधिकार असून शिवाय आपल्या खालच्या वर्णाच्याही स्त्रिया करण्याचा अधिकार होता. म्हणजे ब्राह्मणास क्षत्रिय, वैश्य व शूद्र व क्षत्रियास वैश्य व शूद्र यांच्या स्त्रिया करण्याचा अधिकार होता. पूर्वकाळीं शूद्र स्त्रिया करण्याविषयी अधिकार असला तरी ब्राह्मणाने शूद्र स्त्री करूं नये असे महाभारतांत पुष्कळ ठिकाणीं म्हटले आहे. असा विवाह करणे निघ समजले जात असे. किंबहुना पातकही मानले जात असे. शूद्र स्त्री करणाराला वृषलीपति अशी संज्ञा होती. वृषलीपति हा ब्रह्मकर्मोस म्हणजे श्राद्धादिकास किंवा दान घेण्यास योग्य नाही असा नियम होता. किंबहुना तो अयोग्यतांस जाईल, असेही मानले जात होते. अ-

जुनानें ज्या शपथा जयद्रथ-वधाच्या प्रतिज्ञेच्या वेळीं घेतल्या असं पूर्वीं सांगितलें आहे, त्यांत “मला वृषलीपति ज्या अशोळकाम जात त, ते लोक प्राप्त होवोत,” अशी एक शपथ घेतली आहे. असो, तर ब्राह्मणांनी व क्षत्रियांनीही शूद्रा स्त्री करूं नये, असा कटाक्ष त्याकाळीं होता. तथापि ब्राह्मण महाभारतकाळीं तिन्ही खालच्या वर्णांच्या स्त्रिया करीत होते ही गोष्ट निर्विवाद आहे. ऐतिहासिक अवांतर पुराव्यावरूनही ही गोष्ट सिद्ध होते. मेम्यास्थिनीसनें चन्द्रगुप्तच्या वेळचे जे वर्णन लिहून ठेवले आहे, त्यांत ही गोष्ट त्यानें स्पष्टपणें नमूद करून ठेविली आहे. किंवा, महाभारत काळांतरही कित्येक शतके हा नियम प्रचारात होता. गुप्त-काळांतिल सांपडलेल्या शिलालेखावरूनही ब्राह्मणांनीं क्षत्रिय स्त्रिया केल्याचे दाखले कित्येक सांपडतात. बाण कवीनें आपल्या पारश्व बंधू असल्याचें हर्षचरित्रांत लिहिलें आहे. तत्सर्प, ब्राह्मण खालच्या वर्णांच्या स्त्रिया करीत असत, ही गोष्ट महाभारतकाळाचि नव्हे, तर त्यानंतर कित्येक शतके चालू होती. प्रथम प्रथम, ब्राह्मण, क्षत्रिय व वैश्य या तीन जातींच्या स्त्रियांपासून झालेली संतति ब्राह्मणच समजली जाई. परंतु पुढें पुढें महाभारतकाळीं ब्राह्मण व क्षत्रिय या दोन स्त्रियांचीच संतति ब्राह्मण मानली जात असे. महाभारतकाळीं व तदनंतर हा नियम लागू होता. गुप्त-काळामध्ये या नियमांतही संकोच झाला असावा व ब्राह्मण पतीला क्षत्रिय-स्त्रीपासून झालेली संतति क्षत्रियच मानली जाऊ लागली असे अनुमान होतें. हळुहळु, गुप्त-काळांतर तेंही बंद झालें. प्रत्येक वर्णानें आपल्याच वर्णाच्या स्त्रिया कराव्या अशी धर्मशास्त्राची मर्यादा झाली. प्रतिलोम विवाह तर पूर्वीपासूनच बंद होते. खालच्या वर्णांच्या पुरुषानें वर-

च्या वर्णाच्या स्त्रिया करूं नयेत असा कडक निर्वय होता. अशा समागमापासून झालेली संतति वर्णवाह्य, निषाद-चंडालादि जातींची मानली जात असे.

सिंहावलोकन.

येथवर महाभारतकाळीन भारतीय आर्यांच्या विवाहसंस्थेचे महाभारतावरून व तत्काळीन ग्रीक इतिहासकारांच्या पुराव्यावरून आपण वर्णन केले, त्याचें थोडक्यात सिंहावलोकन करूं व हल्लींच्या परिस्थितीशीं त्याची तुलना करूं. (१) फार प्राचीनकाळीं विवाहनिर्वय कडक नव्हता. तो श्वेतकेतूनें सुरू केला. पत्नी व्यभिचार करील तर तिला भ्रूणहत्येचें पातक लागेल असें त्यानं ठरविलें. हाच विवाह-दृढबंधनाचा पाया. पति व्यभिचार करील तर त्यालाही तेंच पातक आहे असा त्यानें उच्चतम नियम घालून दिला पण तो हल्लीं फारसा मान्य नाही. (२) नियोगाची चाल फार प्राचीनकाळीं चालू होती, पण स्त्रियांच्या पातिव्रत्याच्या उच्च कल्पनांनीं बंद झाली. महाभारतकाळीं ती बंद होती व हल्लींही आहे. (३) दीर्घतय्यानें त्रैवर्णिका स्त्रियांना पुनर्विवाहाची बंदी प्राचीनकाळीं केली ती पातिव्रत्याच्याच उच्च कल्पनांनीं भारतीय आर्यांत रूढ झाली. उच्च वर्णांच्या स्त्रिया महाभारतकाळीं पुनर्विवाह करीत नव्हत्या. कदाचित् कोणी केल्यास त्या हीन शूद्रतुल्य समजल्या जात असत. ही समजूत अद्यापही हिंदुसमाजांत रूढ आहे. (४) एका स्त्रीला अनेक पति करणें येत नव्हते, पण एका पतीला अनेक पत्नी करण्याचा अधिकार प्राचीन काळापासून महाभारतकाळापर्यंत होता. बहुपत्नीकत्वाचा प्रचार पूर्वकाळीं फारच असावा. पण महाभारतकाळीं तो थोडा होता, व हल्लींही तो थोडा आहे. (५) बहुपति-

कत्वाची चाल अति पूर्वकाळी कचित् होती, ती पुढे नष्ट झाली व हल्लीही रूढ नाही. (१) विवाहांत कन्या अनुपभुक्त असावी असा प्राचीनकाळापासून महाभारतकाळापर्यंत आम्रह होता व हल्ली आहे. (७) पण पतिपत्नीसमागम विवाहाच्याच दिवशी (अथवा विवाहाच्या तिसऱ्या दिवशी) पूर्वी होत होता, अर्थात् विवाहसमयी कन्या उपभोगास योग्य अथवा प्रौढ असत. (८) यावरून पूर्वकाळी महाभारतकाळापर्यंत लहानपणी विवाह मुळीच होत नव्हते. बहुधा पुरुषांचे एकवीसपासून तीसवेंपर्यंत व स्त्रियांचे पंधरा-सोळा वर्षांच्या सुमारास अर्थात् तरुणपणीच विवाह होत असत. हल्ली राजे व क्षत्रिय लोकां-शिवाय हा प्रकार अगदी बदलला आहे. (तो बाण कवीच्या नंतर बदलला असावा असें हर्षचरितावरून अनुमान निघते.) (९) यामुळे पूर्वी विवाहांत स्त्रिया प्रौढ असल्यामुळे अप्रौढ, अनुपभुक्त विधवांचा प्रश्नच उपस्थित झाला नव्हता. हा हल्लीच्या व महाभारतकाळीन स्थितीमधील मोठा व अत्यंत महत्वाचा फरक आहे. (१०) निरनिराळ्या लोकांत प्राचीनकाळी निरनिराळे विवाहाचे प्रकार मुरू होते व त्या लोकांवरून ब्राह्म, क्षात्र, गांधर्व, आसुर व राक्षस असे विवाहाचे पांच प्रकार भारतीय आर्यांत भारतीकाळांत प्रचलित होते. त्यांतील ब्राह्मविधि म्हणजे दानविधि हा श्रेष्ठ मानला जात होता. हल्ली बहुतेक तोच प्रचारांत आहे. क्षत्रियात राक्षस-विवाह म्हणजे जबरदस्तीने कन्या नेण्याचा प्रकार व क्षात्रविवाह म्हणजे शूरत्वाचे पण जिंकून कन्या वरण्याचा प्रकार व गांधर्व विवाह म्हणजे केवळ प्रेमाने वरण्याचा प्रकार फार रूढ होता. महाभारतकाळीही ग्रीक इतिहासकाराच्या पुराव्यावरूनही हाच परिपाठ चालू हो

परंतु हल्ली हे तिन्ही प्रकार बंद आहेत. हल्ली आमुर व ब्राह्म हेच दोन किंवा दोहींचे मिश्रण प्रचलित आहे. (११) महाभारतकाळी मुद्धां ब्राह्मण, क्षत्रिय आपल्या खालच्या वणीच्या स्त्रिया करीत असत. हा प्रकार हल्ली बिलकुल बंद आहे. हा दुसरा महत्वाचा फरक होय. याप्रमाणे महाभारतकाळची व हल्लीची विवाहसंस्थेसंबंधाने भारतीय आर्यांच्या समाजाची परिस्थिति भिन्न आहे.

पतिपत्नीचे नाते.

आता आपण भारतीकाळांत पतिपत्नीचे नाते वसें होतें याचा विचार करूं. ज्या वेळी स्त्रिया विवाहसमयी तरुण वयाच्या असत, ज्या वेळी आपला पति वरण्याचा त्यांस अधिकार असे, किंवा त्यांस मोठाले शुल्क द्यावे लागत त्या वेळेस पत्नीचा अधिकार कुटुंबांत मोठाच असला पाहिजे, हें उघड आहे. हल्ली लहान मुलीचें दान करून त्यावर मोठी दक्षणाही द्यावी लागते तेव्हां हल्ली पत्नीची किंमत बरीच कमी आहे यांत आश्चर्य नाही. महाभारतकाळी स्त्रियांना संसारांत ज्यास्त स्वतंत्रता असून त्यांच्या संबंधाने कुटुंबांत फारच आदर असे. द्रौपदीचेंच उदाहरण आपण घेऊं. ती विवाहसमयी मोठी होती. स्वयंवरसमयी राजसभेमध्ये निमेषपणे ती आली. कर्ण धनुष्य उचलूं लागला त्या वेळेस तिने त्यास खडखडीत “सुताशी लग्न लावणार नाही.” असे सांगितलें. ब्राह्मणरूपी अर्जुनावरोबर ती पण जिकल्यावर आनंदानें गेली. पुढें द्यूतप्रसंगी तिनें आपलें धैर्य खचूं दिलें नाहीं. तिला धर्मशास्त्राची माहिती चांगली होती. ब्रह्मवादिनी व पंडिता हीं विदोषणें कवीनें तिला लाविली आहेत. आपल्या पतीबरोबर वनवासांत ती निःशंकपणें गेली.

राजकीय विषयावर तिने आपल्या पतीशी अनेक वेळां वादविवाद केला. आपल्या तपांने व तेजांने तिने विराट गृहचे कठिण प्रसंग शुद्धता व पातिव्रत्य बिघडू न देतां काढले, व शेवटी युद्धात जय मिळाल्यावर तिने आपल्या पतीस राज्य करण्याविषयी आग्रह केला. अशा रीतीने तिचा मोठेपणा, स्वातंत्र्य, पातिव्रत्य वगैरे गुण कवीने वर्णन केलेले आहेत.

पतिव्रताधर्म.

पण द्रौपदीच्याच मुखाने (वनपर्व अध्याय २३३) चांगल्या पत्नीचें आचरण कसें असवें हें कवीनें वर्णन केलें आहे, तेंही येथें उतरून घेण्यासारखें आहे. द्रौपदी सत्यभामेस म्हणते—“मी आपल्या पतीस कसें राजी ठेवले आहे हें तुला सांगतें—अहंकार आणि क्रोध याचा त्याग करून पतीला अप्रिय असेल ती गोष्ट केव्हाही खीनें करूं नये. पतीचें मन राखण्यासाठीं निरभिमानपणानें त्याची शूश्रूषा करावी. वाईट शब्द बोलणें किंवा वाईट तऱ्हेनें उभे राहणें, वाईट तऱ्हेनें पाहणें किंवा बसणें किंवा भलत्याच ठिकाणीं जाणें याविषयी मी अतिशय भीति बाळगते. माझ्या पतीच्या मनांत काय आहे हें मी पहात बसत नाहीं. मी दुसऱ्या पुरुषाकडे मग तो देव असो किंवा गंधर्व असो, तरुण, श्रीमंत, अलंकृत किंवा सुंदर असो, मुळीच पहात नाहीं. मी पतीच्या पूर्वी भोजन करीत नाहीं किंवा स्नान करीत नाहीं किंवा शयन करीत नाहीं. चाकरमाणसांसंबंधानेही मी असेंच वर्तन ठेवतें. पति बाहेरून आला म्हणजे खीनें त्यास उत्थापन देऊन त्याचें अभिनंदन करावें व त्यास पाणी व आसन द्यावें. खीनें घरांतील भांडीं स्वच्छ ठेवावीं. उत्तम अन्न तयार करावें. पतीस वेळेवर वाढावें. सामानाची जपणूक करावी व घर धाडून स्वच्छ ठेवावें. वाईट स्त्रियांची सं-

गति धरूं नये व आळस टाकून पतीस नेहेमी संतोषवाचें. थडा कोणाशीं करूं नये. कोणाशीं हंभूं नये. घराच्या बाहेरच्या दारवाजात उभें राहूं नये. उपवनामध्ये फार वेळ फिरूं नये. पति प्रवासाला गेला, तर नियमनिष्ठ होऊन पुष्प व अनुलपन यांचा त्याग करावा. पति जें खात नाहीं किंवा पीत नाही तें आपणही वर्ज्य करावें. पतीला हितकारक गोष्टी असतील त्या कराव्या. सामूनें जें मला सांगितलें आहे तें रात्रंदिवस आळस न करतां मी अवलंबन करतें. सर्व प्रकारें धर्मनिष्ठ माझे पति त्यांची सेवा क्रुद्ध झालेल्या मुनंगाप्रमाणें भीति बाळगून मी करीत असतें. त्यांच्यापेक्षा अधिक चांगली होण्याचा मी यत्न करीत नाहीं. मी सामूची निंदा करीत नाहीं. कोणत्याही गोष्टींत प्रमाद होऊं देत नाहीं. उद्योगशील नेहेमीं असून मी गुरुनानांची शूश्रूषा करतें. अनेक वेदवादी ब्राह्मणांचा मी सत्कार करतें. चाकरमाणसें जें कांहीं करतात त्याकडेही माझे पूर्ण लक्ष आहे. गोपालासमून व मे-पपालासमून सर्व सेवकांची मला माहिती आहे. घरांतील सर्व खर्च व जमेवर माझे काळजीपूर्वक पाहणें आहे. या प्रकारच्या वशीकरणाच्या मंत्रानें मी आपल्या पतीस वश केले आहे. अन्य वशीकरण मला माहित नाहीं.” एकंदर कुटुंबांत पत्नीनें कसें वागावें याचें हें एक उत्कृष्ट चित्र आहे. परंतु यांत पत्नीचे कुटुंबांतील जें उदात्त कर्तव्य म्हणजे पतीच्या सुखदुःखाचे विभागणी होणें हें या चित्रांत चांगलें दाखविलें नाही. पण द्रौपदीचें जें प्रत्यक्ष आचरण महाभारतांत व्यासानें वर्णन केलेलें आहे, तें याहूनही श्रेष्ठ दर्जाचें आहे. ती पांडवांच्या सुखदुःखाची संविभागिनी नेहेमीं दाखविलेली आहे आणि क्वचित् प्रसंगीं पतीशीं वादविवाद व भांडण हट्टही ती करते

असे दाखविले आहे. असो. स्त्रियांच्या आचरणासंबंधाने अविशेष उदात्त कल्पना भारती-आर्यस्त्रीवर्माच्या हृदयांत प्राचीनकाळापासून वमन अहेन याजवद्दुत महाभारतातील अनेक वर्णने व कथा सास देत आहेत आर्य स्त्रियांचे पतिप्रेम महाभारतकाळी अवर्णनीय अमून पतिपत्नींचे नाते उच्च दर्जाचे होते यात संशय नाही.

पतिपत्नीचे अभेद्य नाते.

भारती आर्यांत पतिपत्नीच्या नात्यासंबंधाने किती उदात्त कल्पना प्रचलित होती याचे दिग्दर्शन भारतातील एका प्रसंगावरून चांगले होते, त्याचे आपण येथे विवेचन करू. द्रौपदीवस्त्रहरण-प्रसंगी द्रौपदीने एक महत्त्वाचा प्रश्न विचारला. तो असा की, “धर्माने आपला पण प्रथम लावला आणि तो हरल्यावर त्याने मला पगाल लावले तेव्हा मी दुःखी झाले किंवा नाही?” या प्रश्नाचे उत्तर भीष्माने देता आहे नाही. किंबहुना, वस्त्र ओढतां ओढता दुःशासन थकल्यानंतरही द्रौपदीने तोच प्रश्न विचारला असता “प्रश्न कठीण आहे उत्तर देतां येत नाही” असा भीष्मानी जबाब दिला, याचे प्रथमदर्शनी गूढ वाटते. या जबाबाने कित्येक लोक असाही कोटिकम करतात की, वस्त्रहरणाचा प्रसंग येथे झालाच नसावा. “द्रौपदी दासी नव्हे अशी वस्त्रहरणाच्या प्रसंगी प्रत्यक्ष धर्माने सास दिली असता भीष्माला तरी शंका राहू नये.” अर्थात् द्रौपदी-वस्त्रहरण काल्पनिक व प्रसिद्ध आहे, असे आक्षेपाकांचे म्हणणे पडते. किंबहुना, या कथाभागासंबंधाने भीष्माच्या अत्युदात्त चरित्रावर साधारण लोकांच्या मनातील साशंकपणा उत्पन्न होतो. भीष्माची भूमिका सर्व महाभारतातील व्यक्तीत श्रेष्ठ अमून सर्वांस तिच्या-विषयी मोठा आदर आहे. ज्याने बापाच्या

प्रीतीकरितां आमरण व्रतचर्य स्वीकारले, जो ज्ञानाने, अनन्याने आणि तपोबलाने सर्वांचा नेता होता, जो सर्व शत्रूंचा जाणणाऱ्यामध्ये प्रवर्णी होता आणि जो गुरगप्प्याचाही चुलता होता, अर्थात् सर्व कौरवांचा पितामह होता, त्याने जर द्रौपदीचा प्रश्न योग्य वेळी योग्य रीतीने सोडविला असता तर हे भयंकर युद्ध होण्याचा प्रसंगच आला नसता असे पुष्कळांस वाटते. ज्या भीष्माने प्रत्यक्ष आपल्या गुरूची धर्माविरुद्ध आज्ञा मानली नाही, त्याने यावेळी राजसत्तेची हांजी हांजी केली असेही कित्येकांस वाटू लागते. परंतु यावेळच्या प्रसंगाकडे सूक्ष्म दृष्टीने पाहिले असता भीष्माने यावेळी जे उत्तर दिले त्याने त्याच्यावर येणारा हा आक्षेप नाहीसा होतो. इतकंच नव्हे तर पतिपत्नीच्या संबंधात एक अति उदात्त नियम त्याने घातून दिला असेच आपल्यास दिमून येईल. धर्माने आपला पण हरल्यानंतर शत्रुनीच्या प्रोत्साहनाने घूतमदान्ध होऊन द्रौपदीचा पण लावला. सर्व सभेने या गोष्टीचा धिक्कार केला तरी धर्माने पण माघारा घेतला नाही. तो हरल्याने द्रौपदी कौरवांची दासी झाली. दुर्योधनाने उन्मत्तपणाने तिला सभेत बोलाविले. तेव्हा तिने कौरवांच्या कचाट्यांतून सुटण्याकरिता—आपल्या पतीच्या ताब्यांतून सुटण्याकरिता नव्हे—ती पतिव्रता असल्याने हा खुबीदार प्रश्न तिने सभेस विचारला. त्यावेळेस भीष्माने उत्तर दिले “ज्याच्यावर आपली सत्ता चालत नाही असे द्रव्य पणाला लावतां येत नाही; आणि पति कोणत्याही स्थितीत असला तरी त्याची स्त्रीवरील सत्ता नाहीशी होत नाही, या दोन गोष्टींचा विचार करतां तुझ्या प्रश्नाचा निर्णय करण्याचे काम नाजूक आहे.”

नधर्मसौक्ष्म्यात्सुभनो विवस्तुं शक्नोमि ते प्र-

अभिमं विवेक्तुः ॥ अस्वास्थ्यशक्तः पणितुं परस्वं स्त्रियश्च भर्तुर्वशतां समीक्ष्य ॥ (स. अ. ६७ भा. पु. १ पा. ५९६)

या जवानाने कौरवांस स्फूर्ति मिळाली आणि दुःशासनाने द्रौपदीचे लुगडे ओढले. पण द्रौपदीचा वाली श्रीकृष्ण जगन्नि यंता परमेश्वर-प्रत्यक्ष धर्म-यांने तिची लाज राखिली आणि तिला शेंकडों वस्त्रे नेसविली. पण एवढ्याने द्रौपदीचा प्रश्न सुटला नाही. ती दासी म्हणून दुर्योधनाच्या स्वाधीन करावयाची किंवा अदासी म्हणून पाहिजे तिकडे जाण्यास तिला मोकळीक द्यावयाची ? भीष्माने पूर्वीचाच जबाब दिला. अशा स्थितीत धृतराष्ट्राने प्रसन्न होऊन द्रौपदीस वर दिले व त्या वरांनी तिने आपली व आपल्या पतीची सुटका करून घेतली. यानंतर पुन्हा वनवासाच्या पणाने द्यूत झाले. अशी येथील थोडक्यांत हकीकत आहे.

येथे असा प्रश्न उपस्थित होतो की भीष्माने प्रथम उत्तर दिले ते योग्य की अयोग्य? आणि वस्त्रहरणाच्या चमत्काराने त्या प्रश्नाचा निकाल लागला किंवा नाही ? आमच्या मते नाही असा जो भीष्माने जबाब दिला त्यांतच एक अतिशय उदात्त तत्त्व भारती आर्य पतिपत्नीस त्याने घालून दिले. कारण, भीष्माने जे प्रथम सांगितले की, पतीची पत्नीवरील सत्ता मनांत आणतां स्वतः निकला गेल्यावरही पतीची आपल्या पत्नीवरील सत्ता नाहीशी झाली असे म्हणतां येत नाही. पति कोणत्याही स्थितीत असो, पतीच्या सर्व सुखदुःखाची विभागिनी पत्नी आहे, हे उदात्त तत्त्व भारती आर्यांनी इतक्या पूर्णतेस पोचविले की, तो दास झाला तरीही त्याची आपल्या बायकोवरील सत्ता नाहीशी झाली असे म्हणतां येत नाही, अशी त्यांची भावना होती. आणि याच भावनेने प्रेरित होऊन आज हजारों वर्षे

हिंदुस्थानांतील स्त्री-पुरुष विवाहित आयुष्यांत ऐक्याच्या आनंदाचे सुख भोगीत आहेत. अर्थात् भीष्माने प्रथम उत्तर दिले तेच योग्य व उदात्त तत्त्वास अनुसरून होतें. वस्त्रहरणाच्या वेळी झालेल्या चमत्काराने या तत्त्वाचे खण्डण होणें शक्य आहे काय ? द्रौपदी दासी नाही असाच धर्माने निकाल दिला असे मानले तर हा जो चमत्कार धर्माने केला तो आपले हातपाय तोडण्यासाठीच केला असे म्हणावे लागेल. युधिष्ठिर यावेळी मौन धरून बसला याचे तरी कारण हेच. राजधर्म, आपद्धर्म, मोक्षधर्म सांगणाऱ्या भीष्माला चमत्काराच्या पूर्वी योग्य निकाल देतां आला नाही असे म्हणावे लागेल. वस्त्रहरणाच्या प्रसंगी जो चमत्कार झाला त्याने द्रौपदीच्या प्रश्नाचा निकाल केला नाही, तर द्यूतप्रसंगी दासीलाही सभेंत आणू नये किंवा तिची विटंबना करू नये असे त्याने सुचविले. चमत्काराचा तरी प्रादुर्भाव तेवढ्यापुरताच असतो. चमत्कार होणे म्हणजे पाहिजे ते होणे शक्य आहे, असे मानतां येत नाही. असे मानले तर द्रौपदीने आपल्या पातिव्रत्याच्या पुण्याईने दुःशासनास किंबहुना दुर्योधनादि सर्व दुष्टांस भस्म करून टाकले असतें आणि मग भयंकर सुष्टिक्रमांत तेवढ्या अनिवोद्धा अडचणीपुरती असते हे तत्त्व वाचकांनी ध्यानांत ठेवले पाहिजे. चमत्काराने द्रौपदीची लाज राखिली आणि सर्वांच्या हृदयांत तिच्याविषयी पूज्यबुद्धि उत्पन्न केली. असो, या चमत्काराने द्रौपदी दासी नाही असा अधर्मरूपी जबाब धर्मरूपी ईश्वर कधीही देणार नाही असेच मानले पाहिजे. पतिपत्नीच्या नात्यासंबंधाने ज्या उदात्त कल्पना महाभारताने भारती स्त्रीपुरुषांच्या मनांत बिंबविल्या आहेत त्यांस याच्या उलट

समजुतीने धक्का बसेल. द्रौपदीच्या मुक्ततेबद्दल भीष्मास निकाल देतां येईना तेच योग्य होतें व अशा अडचणीच्या प्रसंगी राजानेंच आपले राजाच्या नात्याचे अधिकार उपयोगांत आणले पाहिजे होते आणि त्याप्रमाणें धृतराष्ट्रानें केल्याचेंही महाभारतांत वर्णन आहे. भीष्माचा तो अधिकार नव्हता, तो प्रधान किंवा न्यायाधीश होता. सारांश, वक्खहरणाचा प्रसंग प्रक्षिप्तही नाही आणि भीष्माच्या उदात्त चरित्रावर कांही लोक यासंबंधानें जो आक्षेप आणतात तोही योग्य नाही. युधिष्ठिर द्यूतमदानें अन्ध होऊन आपण होऊन खाड्यांत पडला, इतर पांडवांनीही त्यास वेळेवर मना केलें नाही यामुळें त्यांची ही सत्ता पुढें आणतां येणें अशक्य झाले आणि जे नळानें केलें नाही तें धर्मानें केलें त्यास भीष्माचा काय उपाय ? भीष्मानें आपलें आचरण यावेळीही धर्म व न्याय यांस धरूनच काढेतोले ठेविलें हेंच खरें. असो. याप्रसंगी भीष्मानें पतिपत्नीच्या नात्याची उदात्त कल्पना कोठवर जाते हें भारती आर्यास दाखवून दिलें आणि महाभारतकाळापासून आज हजारों वर्षे हाच उदात्त भाव पतिपत्नीच्या नात्यांत पूर्णपणें लोकांच्या हृदयांत व आचरणांत बसला आहे असेंच खरें.

तथापि आश्चर्य हें आहे की शिकंदराबरोबर आलेल्या ग्रीक इतिहासकारांनी भारती ब्रियांच्या सद्गुणासंबंधानें कित्येक प्रतिकूल लेख आपल्या ग्रंथांत लिहून ठेवले आहेत. एके ठिकाणीं असेही लिहिलें आहे की “ हिंदुस्थानांतील लोक पुष्कळ ब्रिया करतात. कित्येक नोकरी करून घेण्याकरितां, कित्येक केवळ चैनी करितां आणि कित्येक घर मुलांनीं भरून जाण्याकरितां. यामुळें असा परिणाम होतो कीं ब्रियांचें सदाचरण जबरदस्तीनें राखून न ठेवेल तर त्या वाईट निपजतात.”

एकंदर सर्व जगतांतील अनुभव असाच आहे कीं अनेक ब्रिया जेथें लहानशा अन्तःपुरांत कोंडून ठेवण्याची चाल आहे तेथें अशा प्रकारचा परिणाम थोडाबहुत तरी दृष्टीस पडावयाचा. परंतु पूर्वकाळीं क्षत्रिय ब्रियांना कोंडून ठेवण्याची चाल नव्हती व ब्रियांना पुष्कळ स्वतंत्र व मोकळेपणानें बाहेर फिरण्याची संधि मिळत असे. आमच्या समजुतीप्रमाणें वरील ग्रीक मतांचे कारण असें दिसतें की, प्रत्येक लोकांत दुसऱ्या लोकांतील ब्रियांच्या सद्गुणासंबंधानें प्रतिकूल प्रवाद नेहेमी असतो. अशा प्रकारचे प्रवाद बहुधा खरे असत नाहीत. याच प्रकारचा ग्रीक इतिहासकारांनीं लिहून ठेवलेला हा प्रवाद अमावा. कर्ण आणि शल्य यांच्या दरम्यान जी निंदाप्रचुर भाषणें झाल्याचें महाभारतकारांनीं कर्णपक्षांत वर्णन केलें आहे, त्यांतही कर्णांनीं मद ब्रियांची व पंजाबांतील इतर वाहिक ब्रियांची अशाच प्रकारची निंदा केलेली आहे. ही निंदा सर्वथैव अतिशयोक्तीची आहे, यांत शंका नाही. तथापि, त्यांत कांही तरी मूळाशी सत्य असल्यास महाभारतकाळीं असा प्रकार कदाचित् पंजाबांत असूं शकेल; व त्यामुळें ग्रीकलोकांचा प्रतिकूल ग्रह समूल असेल. पण आमच्या मतें हाही पूर्वब्रियाच सिद्धान्ताचा एक नमुना आहे. म्हणजे कर्णाच्या मनांत पंजाबांतील ब्रियांविषयी जो कमीपणाचा अभिप्राय होता तो प्रत्येक समाजांत दुसऱ्या समाजाविषयी जो गैरसमज असतो त्याचाच परिणाम होता. अर्थात् कर्णपक्षांतील कर्णांच्या भाषणावरून किंवा ग्रीक इतिहासकारांच्या वर्णनावरून भारतीय आर्यब्रियांच्या पातिव्रत्याचें जें उच्च स्वरूप महाभारतांत दिसून येतें त्यांत कमतरपणा येत नाही.

सतीची चाल.

पण या उच्च स्वरूपाची जर कांही निराळी साक्ष पाहिजे असेल, तर ती सतीची चाल ही होय. सतीची चाल भारतीय आर्याशिवाय इतर कोणत्याही लोकांत रूढ असलेली दिसत नाही. निदान तिची फारच थोडी अन्य उदाहरणे आहेत. सतीच्या धैर्याला पातिव्रत्याची अतिशय उदात्त कल्पना हाच आधार आहे. सतीची चाल हिंदुस्थानांत प्राचीन काळापासून महाभारतकाळापर्यंत प्रचलित असल्याचे दिसून येते. किंबहुना, ग्रीक इतिहासकारांनीही या संबंधाचा दाखला लिहून ठेविला आहे. पंजाबांतीलच काही लोकांसंबंधाने त्यांनी असे लिहून ठेवले आहे की, या लोकांतील स्त्रिया पतीच्या चितेवर जळून देहत्याग करतात. असा देहत्याग करण्याचे मनोधैर्य या स्त्रियांस कसे येते याचे ग्रीक इतिहासकारांस मोठे आश्चर्य वाटे. परंतु त्यांनी असेही लिहून ठेवले आहे की असा देहत्याग त्या आपसुशीने करतात. केटीयस नांवाचा एक क्षत्रिय सेनापति ग्रीक फौजेंत होता. तो मेला तेव्हां त्याच्या दोन स्त्रियात सती जाण्याबद्दल तंट्या लागला. शेवटी थोरली स्त्री गरोदर असल्यामुळे तिला सती जाऊ दिले नाही; व धाकटी स्त्री हा मान पावून आनंदाने सती गेली, असे त्यांनी लिहून ठेविले आहे. यावरून शिकंदराच्या पूर्वीपासून म्हणजे महाभारतापूर्वीपासून हिंदुस्थानांत सतीची चाल होती व तिजविषयी अतिशय पावित्र्याची कल्पना प्रचलित असल्याशिवाय सुपाने सती जाणे शक्य नाही. महाभारतांतही पांडूबरोबर माद्री सती गेल्याचे वर्णन आहे. ही माद्रीही मद्र देशांतील पंजाबांतीलच होती. श्रीकृष्णाच्या कित्येक स्त्रिया इन्द्रप्रस्थांत सती गेल्याचे वर्णन महाभारतांत आहे. भारतीयुद्धानंतर

दुर्योधनाच्या स्त्रिया सती गेल्याचे किंवा दुसऱ्या राजांच्या स्त्रिया सती गेल्याचे महाभारतात वर्णन नाही. परंतु महाभारतांत दुर्योधनाच्या स्त्रिया नावही नाही, मग तिच्या सती जाण्याची गोष्ट कशाळा ? इतर राजांच्याही स्त्रियांचे नाव नाही, यामुळे त्याच्या संबंधाने काहीच उल्लेख नाही. तात्पर्य, हा उल्लेख नसल्याने कोणतेही प्रतिकूल अनुमान नियत नाही. अर्थात् सतीची चाल फार जुनी असावी. ग्रीक इतिहासकाराच्या पुराव्यावरून महाभारतकाळा ती होती यजबद्दल मुळीच शंका नाही. सतीची चाल हिंदुस्थानांत ब्रिटिश अमलापर्यंत कायम होती, पण ती अलीअडे कायद्याने बंद झाली आहे.

पडद्याची बहिवाट.

याच प्रकरणासंबंधाने महाभारतकाळी पडद्याची बहिवाट हिंदुस्थानात चालू होती की नाही, असा एक प्रश्न नेहेमी विचारण्यांत येतो. महाभारतातील कित्येक वर्णनांवरून पडद्याची चाल क्षत्रिय राजे लोकांत महाभारतकाळी चालू असावी असे अनुमान निघते. शल्यपर्वीत युद्धाच्या शेवटी दुर्योधनाच्या स्त्रिया जेव्हां हस्तिनापुरास पळाल्या त्या वेळेस असे वर्णन आहे की ज्या स्त्रियांस सूर्यानेही कधी पाहिले नाही त्या स्त्रिया आतां उपड्या होऊन पळू लागल्या. याजवरून राजे लोकांच्या विवाहित स्त्रिया पडद्याच्या आंत राहत असत असे दिसते. असेच पुढां वर्णन ज्या वेळेस हस्तिनापुरांतून स्त्रिया जळप्रदान देण्याकरितां गंगेवर जाण्यास निघाल्या त्या वेळेसही ज्या स्त्रिया सूर्यानेही पाहिल्या नाहीत त्या स्त्रिया आतां उपड्या अनेक लोकांच्या दृष्टीस पडत आहेत, असे वर्णन आहे. याजवरूनही तेच अनुमान निघते. परंतु यामध्ये थोडासा विचार

आहे. स्त्रीपर्व अध्याय १० यांत असे वर्णन आहे की "प्रत्यक्ष देवांसही ज्यांचे नख कधी दिसले नाही त्याच स्त्रिया अनाथ झाल्यामुळे नीच लोकांच्याही नजरेम पडत आहेत." (भाषान्तर पु० १ पा० १६) या वाक्यावरून असे अनुमान होते की ज्या स्त्रियांचे पति जिवंत असत त्याच स्त्रिया पडद्यामध्ये राहात असत. परंतु अनाथ म्हणजे विधवा झालेल्या स्त्रिया बाहेर लोकसमाजात येत असत. ही चाल महाभारतकाळी प्रत्यक्षपणे असत होती याविषयी शंका नाही. कारण, ग्रीक इतिहासकारांनीही त्यांचे वर्णन केलेले आहे. मेघास्थिनीसने त्याचा उल्लेख केलेला आहे. कथासरित्सागरातही नंदाच्या अन्तःपुराचे जे वर्णन केले आहे, त्यावरूनही अन्तःपुरात राजे-लोकांच्या स्त्रिया पडद्यामध्ये अशा कोंडून ठेविल्या असत की त्यांचे नख देवाच्याही नजरेस पडावयाचे नाही. एका वाटसरूने अन्तःपुराकडे डोळे उचलून पाहिले म्हणून त्यास पाटलीपुत्रांत देहान्त-शिक्षा सांगितल्याचे कथासरित्सागरात वर्णन आहे. माराश, महाभारतकाळी म्हणजे इ० स० पूर्वी ३०० च्या सुमारास ही पडद्याची चाल राजे-लोकांत पूर्णपणे चालू होती. त्यामुळे महाभारतांत सौतीने वरील वर्णने घातली आहेत. पण ही चाल प्रारंभापासून भारती आर्य क्षत्रियात नमावी असे अनुमान आहे. भारती कथेंतील निरनिराळ्या प्रसंगांचे चित्र आपल्या समोर ठेवले तर फार प्राचीनकाळी हा पडदा नमावा. मुभद्रा रैवतक पर्वतावर यादवस्त्रियांमह उषडपणे उत्सवांत फिरत होती, म्हणूनच अर्जुनाच्या दृष्टीस पडली. द्रौपदी दूतप्रसंगी धृतराष्ट्राच्या स्त्रियात बसली होती तेथे दुःशासन किंवा प्रातिकामी दूत यास पडदा असता तर जातां आले नसते. तसेच द्रौपदी-

लाही भरसभेत त्यास आणतां आले नसते. वनवासामध्ये द्रौपदी उषडपणे पांडवांबरोबर होती व जयद्रथाने तिला दारांत उभी पाहून हरण करण्याचा प्रयत्न केला असे वर्णन आहे. अशा अनेक उदाहरणांवरून भारतीयुद्धकाळी भारती क्षत्रिय स्त्रियांस पडदा नव्हता, असे आमचे मत आहे. साधारणपणे त्या अगदीच बाहेर हिंडत नसत, पण हल्लीची पडद्याची चाल त्या वेळेस मुळीच प्रचारांत नव्हती. रामाने सीताशुद्धिप्रसंगी असे म्हंटले आहे की "विवाह, यज्ञ किंवा संकटाचे वेळी स्त्रिया लोकांच्या नजरेस पडल्या तरी हरकत नाही." म्हणजे अशा प्रसंगांनी तरी पूर्वकाळी स्त्रियांस मुळीच पडदा नव्हता एवढे तरी मान्य केले पाहिजे. परंतु जर जे द्रौपदीसंबंधाचे प्रसंग वर्णन केलेले आहेत त्यावरून अन्य प्रसंगांनीही क्षत्रिय राजांच्या स्त्रिया पडद्याशिवाय निशंकपणे बाहेर फिरत असत व लोकांच्या दृष्टीस पडत असत असे महाभारतांतील वर्णनावरून दिसते. बहुधा ही पडद्याची रीत पर्शियन लोकांपासून पर्शियन वादशाहाच्या अनुकरणाने हिंदुस्थानांतील नंदादि सार्वभौम राजांनी उचलली असावी, म्हणजे इ० स० पू० ४००-५०० सुमारास घेतली गेली असून महाभारतकाळी ती अमलांत असावी.

दुसरे निर्बंध.

म्हणिकाळी विवाहसंस्थाने आणखी निर्बंध असलेले जे आपल्या दृष्टीस पडतात, ते महाभारतकाळी होते किंवा कसे याबद्दल आपण येथे विचार करू. सगोत्र विवाह सशास्त्र नाही, हा निर्बंध महाभारतकाळी होता हे आपण पूर्वीच पाहिले आहे. गोत्र म्हणजे एका विवक्षित पुरुषापासून झालेली पुरुषमतति असा त्याचा अर्थ घेतला पाहिजे. विवाह एकाच

जातीत व्हावा, पण एकाच गोत्रांत होऊं नये हा निर्वैध भारती आर्यांच्या समाजांत विशेष दिसतो. गोत्राबरोबर प्रवराचीही बंदी महाभारतकाळी होती. एकाच प्रवरांत मुलगी करतां येत नाही, हा निर्वैध महाभारतकाळी होता. तो कसा उत्पन्न झाला याची कल्पना महाभारतावरून होत नाही. “कालगतीनें प्रवर उत्पन्न झाले ” असें महाभारतांत सांगितलें आहे. पण त्यावरून कांहीच बोध होत नाही. प्रवर तीन किंवा पांच असतात म्हणजे तीन गोत्रांत व कांही विशिष्ट पांच गोत्रांत विवाह संबंध होत नाही. अशी गोत्रे पूर्वकाळी कांही कारणानें प्रेमानें किंवा द्वेषानें किंवा अन्य कारणांनीं ठरून गेली. हें निरनिराळ्या गोत्रांचे प्रवर सूत्रांतून पठित आहेत. मात्र सर्व ठिकाणीं, उदाहरणार्थ सर्व ब्राह्मणांत, मग ते कोणत्याही शाखेचे असोत, गोत्राचे प्रवर एकच आहेत; यावरून हा प्रवरभेद फार प्राचीनकाळीं अर्थात् महाभारतपूर्वकाळी उत्पन्न झाला असला पाहिजे.

सगोत्राशिवाय मातेच्या संबंधांतून पांच पिढ्यापर्यंत विवाह वर्ज आहे असा हल्ली स्मृतिशास्त्राचा नियम आहे. भारतीय आर्यांत हा नियम कितपत लागू होता, हें आपण पाहूं. चंद्रवंशी आर्यांत हा नियम पाळला जात नव्हता असें आपल्यास स्पष्ट दिसते. मामाची मुलगी हल्ली विवाहास वर्ज आहे; पण पांडवकाळीं चंद्रवंशी क्षत्रियात ती वर्ज नव्हती, असें अनेक उदाहरणांवरून दिसते. श्रीकृष्णाचा पुत्र प्रद्युम्न याचा विवाह त्याचा मामा रुक्मी याच्या मुलीशीं झाला. प्रद्युम्नाचा पुत्र अनिरुद्ध याचाही विवाह त्याच्या मामेवहिणीशी म्हणजे रुक्मीच्या मुलाच्या मुलीशीं झाला. या विवाहांच्या वर्णनावरून मामाच्या मुलीशीं विवाह चंद्रवंशी आर्य विशेष प्रशस्त मानीत. अर्जु-

नाचाही मुभेद्रेशी विवाह अशाच प्रकारचा होता. मुभद्रा ही त्याची मामेवहिणी होती. भीमाचा विवाह शिशुपालाच्या बहिणीशीं झाला. हाही विवाह अशाच प्रकारचा होता; म्हणजे शिशुपालाची आई व कुंती ह्या बहिणी होत्या. अशा अनेक उदाहरणांवरून मामेवहिणीशी विवाह करणें हे तेव्हां नेहमीचें होतें. दक्षिणेकडील महाराष्ट्र लोकांत असा विवाह पूर्वी प्रशस्त मानला जात होता, हेंही येथें सांगितलें पाहिजे. ब्राह्मणांत व क्षत्रियांत असे विवाह पूर्वीं इकडे रूढ होते. आपल्यात सासऱ्यास मामा म्हणण्याचा प्रवात अजूनही चालू आहे. मुंजीच्या वेळेस मुलगा काशीयात्रेस जाऊं लागला म्हणजे त्यास मामाच मुलगी देऊं करतो. मातुलकन्यापरिणय हा महाराष्ट्रीयानांचा अनाचार आहे असें धर्मशास्त्रनिबंधांत लिहिलेलें आहे. यावरून महाराष्ट्र लोक चंद्रवंशी क्षत्रियांचे वंशज आहेत असें मानण्यास हरकत नाही. असो, महाभारतकाळी चंद्रवंशी आर्यांत मातुलकन्येचा विवाह निषिद्ध मानला जात नव्हता, असें म्हणण्यास हरकत नाही.

विवाहासंबंधानें आणखी एक नियम महाभारतकाळी असा दिसतो कीं ज्येष्ठ भ्रात्याचा विवाह झाल्याशिवाय धाकट्याचा विवाह होऊं नये. असा विवाह करणारास मोठें पाप लागतें असें मानलें गेलें होतें. मात्र ज्येष्ठ बंधु पतित किंवा संन्यासी असेल तर परिवेदन केल्याचें पातक नाही असें सांगितलें आहे. (शां० अ० ३४) परिवेत्ता म्हणजे अगोदर लग्न करणारा धाकटा बंधु. यानें प्रायश्चित्त घ्यावें असें सांगितलें आहे. ज्येष्ठ बंधूचा विवाह झाल्यावर कुळ केल्यानें तो मुक्त होतो असें वर्णन आहे. मात्र त्यानें पुन्हां विवाह केला पाहिजे असें येथें सांगितलें आहे. (शां० अ० ३५ भा० पु० ६ पा० ६९) याशिवाय सांगण्यासारखी

गोष्ट अशी आहे की स्त्रियांना हा परिश्रमाचा दोष नाही म्हणजे लहान बहिणीचे लग्न वडील बहिणीच्या लग्नापूर्वी झाले असता ती दोषी किंवा पातकी होत नाही. स्त्रियांना जेव्हा उत्तम वर मिळेल तेव्हा त्यांचे लग्न करावे, अ-

विवाहित ठेऊ नये, असा कदाचित् अभिप्राय असेल. स्त्रियांचे लग्न झालेच पाहिजे, पुरुषांचे राहिल्यास चालेल असाही अभिप्राय असावा.

(भा० पु० ६ पा० ६९ सदर—)

प्रकरण आठवें.

— ❦ —

सामाजिक परिस्थिति.

(१) अन्न.

भारती काळाच्या प्रारंभी म्हणजे भारती युद्धाच्या वेळी आणि भारती काळाच्या अंती म्हणजे महाभारतकाळी भारती आर्यांच्या परिस्थितीत बराच फरक असलेला निरनिराळ्या बाबतीत आपल्यास कसा दिसून येतो, त्यांच्या विवाहपद्धतीत किंवा वर्णव्यवस्थेत कसा फरक उत्पन्न झाला हे आपण येथवर पाहिले. अन्नाच्या बाबतीत या काळांत त्यांच्या परिस्थितीत याहीपेक्षा अधिक फरक पडला. भारती काळांत आर्यांच्या चालीरीतीत या बाबतीत फारच मोठा फरक पडल्याचे दिसून येते आणि हा फरक उपनिषदांपासून तो महाभारत-मनुस्मृतीपर्यंत आपल्यास निरनिराळ्या ग्रंथात पूर्णपणे दिसून येतो. एका दृष्टीने असा फरक झाला ही गोष्ट आर्यांच्या उन्नतीस कारणीभूत झाली आहे तर दुसऱ्या तऱ्हेने त्यांच्या अवनतीस कारण झाली आहे असे मानणे भाग पडते. आध्यात्मिक दृष्टीने किंवा नीतीच्या दृष्टीने पाहिले असतांना ज्या लोकांनी केवळ धर्मसमजुतीसाठी व केवळ आध्यात्मिक उन्नतीसाठी मांसाहाराचा त्याग केला त्यांच्या दयावृत्तीची व आध्यात्मिक कल्याण करून घेण्याच्या आकांक्षेची तारीफ करावी तितकी थोडी आहे. परंतु व्यावहारिक किंवा राजकीय दृष्टीने पाहतां मैक्समुलरने एकेठिकाणी म्हटल्याप्रमाणे आपल्या राजकीय स्वातंत्र्याचाही त्याग मान्य करून भरतखंडातील लोकांनी वनस्पतीचा आहार मान्य केला आहे असे

म्हणण्यास जागा आहे. असो. निरनिराळ्या कारणांनी भारतीकाळात भारती आर्यांच्या अन्नात कसा फरक झाला ही गोष्ट आम्ही या भागात विस्तारपूर्वक दाखविण्याचे योजिले आहे.

प्राचीन वैदिक ऋषि हे यज्ञाचे पक्के पुरस्कर्ते होते, ही गोष्ट प्रसिद्ध आहे. वैदिक क्षत्रियही यज्ञाचे अनेक विधि करीत असत. हे वैदिक यज्ञ सर्व हिमायुक्त असत. नानाप्रकारचे पशु या यज्ञात मारले जाऊन हवन होत असत. साधारणपणे प्राचीनकाळी जसे सर्वत्र देशातील लोक मासान्न भक्षण करीत होते त्याप्रमाणे भारती आर्यही मासान्न भक्षण करीत असत यात नवल नाही आणि

यदन्नः पुरुषो भवति तदन्नास्तस्य देवताः ।
या न्यायान् वैदिककालीन ब्राह्मण व क्षत्रिय यज्ञात पशूंचा वध करून त्याच्या मासाचे हविर्भाग निरनिराळ्या देवतास अर्पण करीत असत हेही साहजिक आहे. या यज्ञाच्या पावण्या गवाळमापर्यंत व अश्वमेधापर्यंत गेल्या होताना, ऋग्वेदुना, अश्वमेधाच्याही पलीकडे जाऊन पुरुषमेधापर्यंत यज्ञाची मजल पोचली होती. तथापि अश्वमेध हा सर्व यज्ञात श्रेष्ठ मानला जात होता. अश्वमेध करण्यात एका प्रकारचे राजकीय ऐश्वर्य व्यक्त होत असल्याने सामर्थ्यावान् क्षत्रिय अश्वमेध यज्ञ करीत असत. तसेच सार्वभौमराजे राजसूययज्ञ करीत. महाभारतात हे दिसून येते की यज्ञ पाडवानी केल्याचे वर्णन आहे. असो. पाडवानी जो अश्वमेध केला त्याचे वर्णन महाभारतात केले आहे, त्यांत शेंकडो प्राणी मारल्याचे वर्णन आहे.

तं तं देवं समुद्दिश्य पशवः पक्षिणश्च ये ।
ऋषभाः शास्त्रपठितास्तथा जलचराश्च ये ॥
सर्वस्तिान्मध्ययुज्जंस्ते तत्राभिचयकर्मणि ।

(अथ० अ० ८८-३४) या वर्णनावरून युधिष्ठिराच्या यज्ञात अनेक पशु पक्षी हवनासाठी

मारले गेले असे स्पष्ट दिसते. अश्वमेधाच्या विधीमध्ये मुद्धां श्रौतसूत्राप्रमाणे अनेक पशु मारावे लागतात हे प्रसिद्ध आहे. यज्ञामध्ये मारलेल्या पशूंचे मांस ब्राह्मण, क्षत्रिय, वैश्य खात असत, याबद्दल शंका नाही. युधिष्ठिराच्या अश्वमेधाच्या उत्सवप्रसंगीही अनेक पशूंची हिंसा होत होती, असे वर्णन महाभारतामध्ये आलेले आहे.

भक्ष्यखांडवरागाणां क्रियतां भुज्यतां तथा पशूना वध्यतां चैव नातं ददाशिरै जनाः ॥ (अ० अ० ४१) “अश्वमेध यज्ञांत ‘खांडवराग’ पकान्न तयार करण्यांत किती माणसे गुंतली होती व किती पशूंचे हनन होत होते याचा अंत लागला नाही.” (भा० अश्वमेधपर्व अ० ८९ पान १५१) याशिवाय आणखी कित्येक वर्णने महाभारतामधील यासंबंधाने देता येतील. सभापर्व अध्याय ४ यांत मयसभागृह प्रवेश केल्याचे वेळी दहा-हजार-ब्राह्मण-भोजन घातले, त्यावेळी धर्मराजाने “उत्तम उत्तम कंदमुळे व फळे, बराहाची व हरिणांची मासे, तूप, मध, तिलमिश्रित पदार्थ आणि नानाविध मासप्रकार इत्यादिकांनी त्यांचा संतोष केला असे वर्णन आहे.” (भा. पु. १ पा. ४६६) यावरून ज्याप्रमाणे पाश्चिमात्य आर्य ग्रीक, जर्मन वगैरे मांस भक्षण करीत होते त्याचप्रमाणे भारती युद्धकाळी भारती आर्य ब्राह्मण, क्षत्रिय, वैश्य हे मांस खात होते हे निर्विवाद आहे.

मांसान्नत्याग.

परंतु महाभारतकाळी म्हणजे सौतीच्या वेळी भारती आर्यांची परिस्थिति बरीच भिन्न झालेली होती व भारती आर्य विशेषतः ब्राह्मण आणि त्यांतही अध्यात्म-मार्गास लागलेले योगी वगैरे यांनी मांसाहाराचा त्याग केला होता. याशिवाय, बौद्ध, जैन व भागवत म-

तांचा प्रचार लोकांत बराच होऊन एकंदर जनसमूहांत-अहिंसेची महती वाढून मांसनिवृत्तीची या लोकांत बरीच प्रगति झाली होती. अशा काळी भारतातील अश्वमेधांची वर्णने व त्यांतील ब्राह्मणसंतर्पणाची वर्णने लोकांस कशींशीच लागत असली पाहिजेत. याचमुळे सुवर्णमस्तक झालेल्या नकुलाची कथा सौतीने येथे मुद्दाम घातलेली आहे आणि पशुवधा-ने युक्त असलेले यज्ञ व मांसान्न-भक्षण यांची निंदा, एका साध्या वानप्रस्थाने क्षुधित झालेल्या अतिथीस मूठभर सक्थु दिल्याने जे पुण्य मिळते त्याहूनही अश्वमेधाचे पुण्य कमी आहे असे दाखवून, करण्याचा प्रयत्न केला आहे. या नकुलाच्या आख्यानावरून भारती युद्धकाळापासून महाभारतकाळापर्यंत लोकांच्या मांसात्ताविषयीच्या प्रवृत्तीत किती फरक पडलेला होता हे नजरेस येते.

परंतु हा तंटा येथे संपला नाही. क्षत्रियांच्या जुन्या चाली व कल्पना बदलणे अतिशय कठीण होते. अश्वमेधावरची त्यांची प्रीति व श्रद्धा तशीच कायम होती आणि मांसान्न खाण्याचा त्यांचा प्रघात बदललेला नव्हता. कित्येक ब्राह्मणही वैदिक कर्मानुष्ठानास सोडून देण्यास तयार नव्हते आणि क्षत्रियांच्या मदतीला येऊन वेदांत सांगितलेला पशुवध हिंसा होत नाही असे प्रतिपादन करीत होते. अशा लोकांच्या समाधानाकरिता नकुलाच्या आख्यानांतर आणखी एक अध्याय घातलेला आहे व त्यांत जनमेजयाने असा प्रश्न केला आहे कीं महर्षि व्यास व इतर ऋषि यांच्या साहाय्याने केलेल्या युधिष्ठिर सम्राटाच्या अश्वमेध यज्ञाची निंदा करण्याचे धैर्य नकुलास झाले तरी कसे ? याजवर वैशंपायनाने पुढील कथा सांगितली आहे. इंद्र एकेकाळी यज्ञ करीत होता. जेव्हा यज्ञांत प्रोक्षण केलेल्या पशूना

मारण्याची वेळ आली त्या वेळेस मोठ्या करुणायुक्त दृष्टीने ते पशु ऋषीकडे पाहू लागले. त्या वेळेस ऋषीस करुणा आली आणि ते इंद्रास म्हणू लागले “ हा यज्ञ धार्मिक नाही.

नायं धर्मकृतो यज्ञो नाहिंसा धर्मउच्यते ।

यज्ञ बीजेः सहस्रांश्च त्रिवर्षपरमोपितैः ॥

तीन वर्ष ठेवलेल्या धान्याने इंद्रा तू यज्ञ कर (म्हणजे पशू मारून यज्ञ करू नको) ” त्या वेळेस ते म्हणणे अभिमानाने ग्रस्त झालेल्या इंद्रास आवडले नाही. तेव्हा निर्जीव पदार्थांनी यज्ञ करावा किंवा सजीव पदार्थांनी यज्ञ करावा याबद्दल ऋषि व इंद्र यांमध्ये तंटा लागला. तेव्हा दोघांनी तो प्रश्न वसुराजाकडे नेला. (हा वसुराजा चंद्रवंशी आर्यांचा वंश-जनक चेदिपति होय) वसु राजास त्यांनी विचारले:—यज्ञाविषयी वेदप्रमाण काय आहे ?

पशूंनी यज्ञ करावा किंवा बीज, पय, वृत, इत्यादिकांनी यज्ञ करावा ? वसुराजाने प्रमाणांच्या बलाबलाचा विचार न करतां एकदम म्हटले ‘ जे सिद्ध असेल त्याने यज्ञ करावा. ’ असे उत्तर दिल्यावर चेदिराजा ऋषींनी शाप दिल्यामुळे रसातळास गेला. या गोष्टीत पुन्हा हा तंटा मुग्धच ठेवला आहे. कारण, क्षत्रिय हे पशुहिंसायुक्त यज्ञ करणारच आणि तो सशास्त्र असे म्हणणारच. परंतु तो राजा रसातळास गेला, या वर्णनावरून असा यज्ञ निंद्य असे ठरते ते क्षत्रियांस मान्य नव्हते. क्षत्रियांचे हिंसायुक्त यज्ञ चालूच होते. बलवान् क्षत्रिय, युधिष्ठिर व जनमेजय यांनीच घालून दिलेल्या उदाहरणाचे अनुकरण करून अश्वमेध यज्ञ करण्याचे सोडून देण्यास तयार नव्हते. तेव्हा अशा लोकांच्या समाधानाकरितां आणखी एक गोष्ट येथे सांगितलेली आहे ती अशी. अगस्त्य ऋषि बारा वर्षांचे सत्र करीत होते आणि त्यांत बीजाढुति देत होते. परंतु इंद्र असंतुष्ट

होऊन पर्जन्य पाडण्याचे त्याने बंद केले. त्या वेळेस अगस्त्य ऋषींनी दुसरा इंद्र मी उत्पन्न करीन असे म्हटले तेव्हा इंद्राने संतुष्ट होऊन पर्जन्य पाडण्यास मुरवात केली. तथापि इतर ऋषींनी अगस्त्याची अशी विनंति केली की, यज्ञांतील हिंसा ही हिंसा नव्हे, असे आपण ठरवू या. याप्रमाणे अगस्त्य मुनींनी मान्य केले. परंतु या कथेनेही क्षत्रियांचे समाधान झालेले नाही आणि सरतेशेवटी तो नकुल खुद्द धर्म असून त्याने एकदां कोषरूपाने जमदग्नीस त्रास दिला त्यामुळे जमदग्नीच्या शापाने नकुल होऊन त्याने शापापासून मुक्त होण्यासाठी युधिष्ठिराच्या यज्ञाची निंदा केली असे सांगितले आहे.

वरील नकुलाची कथा विस्तारपूर्वक देण्याचे तात्पर्य असे आहे की अहिंसा-प्रयुक्त यज्ञ करावा, किंवा हिंसाप्रयुक्त करावा या वादाचा निरनिराळ्या प्रकाराने भारतीकाळांत कसा निकाल होत जात होता, याचे यावरून निदर्शन होते. एकदां या वाजस तर पुन्हां दुसऱ्या वाजस याप्रमाणे लोकमताचा प्रवाह चालत होता. हिंसाप्रयुक्त यज्ञ व मांसान्न याचा अपरिहार्य संबंध होता. जोंपर्यंत लोक धर्मश्रद्धायुक्त असतात तोंपर्यंत धर्माची कास सोडण्यास ते तयार असत नाहीत. मांस खाणे हे आम्ही आपल्या इच्छेने खातो, याचा संबंध यज्ञाशी नाही, असे म्हणावयास भारती आर्य तयार नव्हते. वेदांत हिंसायुक्त यज्ञाचा विधि आहे तेव्हा यज्ञशिष्ट मांस खाण्यास हरकत नाही असा त्यांचा कोटिक्रम होता व यज्ञांत केलेली वेद-विहित हिंसा ही हिंसाच नव्हे असे त्यांचे म्हणणे होते. या मतासंबंधाने भारतीकाळांत बरीच भवती न भवती होऊन अखेरीस महाभारतकाळी हेंच मत कायम झाले असे दिसते.

यज्ञांत केलेली हिंसा ही हिंसा नव्हे असें महाभारतकाळीं सनातन धर्मीयांचें मत होतें व हल्लींही अजुनपर्यंत हाच सिद्धांत मान्य केला गेलेला आहे व हल्लींही कोठें कोठें पशुहिंसा-युक्त यज्ञ हिंदुस्थानांत होतात. असे यज्ञ हल्लीं अगदीं थोडे होतात ही गोष्ट खरी आहे, परंतु पशुहिंसेचा आग्रह अद्याप सुटलेला नाही. असो, महाभारतकाळीं हिंसा-प्रयुक्त यज्ञ पुष्कळ होत असत आणि एकंदर जनसमाजाची स्थिति पाहतांना क्षत्रिय लोक मांसाच खाणारे होते व अनेक ब्राह्मणही वैदिक धर्माभिमानी असून मांसाहारी होते व इतर लोकांत मांसाज्याचा प्रचार कमी असून विशेषतः भागवत, जैन वगैरे लोकांत मांस खाण्याचा प्रघात बिलकुल बंद होता. वैश्य लोकांत मांसाच कोठें कोठें सुरू होतें असें कर्णपर्वीतील हंसकाकीय-कथानकांतील एका उल्लेखावरून दिसतें; तो असा. “समुद्राच्या परतीरास एक वैश्य राहात असे. त्याजवळ धनधान्याची समृद्धि असून तो यज्ञयागादि करीत असे. तो दाता व क्षमाशील असून वर्णाश्रम धर्म उत्तम पाळी. त्याला पुष्कळ पुत्र होते. त्या भाग्यवान् कुमारांचें उष्ट्रे खाऊन वाढलेला एक कावळा होता. त्यास ते वैश्यपुत्र मांस, भात, दही, दूध वगैरे पदार्थ देत.” (अ. ४१ पा. पु. ५ पा. १०३) वरील वर्णनावरून श्रद्धायुक्त वैश्य हेही यज्ञयाग करीत व मांसाच खात असे स्पष्ट दिसतें. महाभारतकाळापर्यंत मांसाज्याचा प्रचार याप्रमाणें यज्ञयाग करणाऱ्या ब्राह्मण-क्षत्रिय-वैश्यांत सुरू होता, पण निवृत्ति-मार्गाचें सेवन करणाऱ्या लोकांत तो नव्हता.

गोहृत्येचें महापातक.

एक गोष्ट महत्त्वाची येथें सांगितली पाहिजे कीं भारतीकाळांत गवालंभ हे बिलकुल बंद झाले. भारतीयुद्धकाळीं बैलांचे यज्ञ अश्व-

मेध-विधीप्रमाणें व इतर वैदिक यज्ञाप्रमाणें होत असत, ही गोष्ट निर्विवाद आहे. पण महाभारतकाळीं गाईची किंवा बैलांची हिंसा करणें हे अतिशय मोठें पातक आहे असें मानलें जात होतें हेही निश्चयानें दिसतें. यज्ञांत गाईचें प्रोक्षण करणें हे बिलकुल बंद झाले व कलियुगामध्ये गवालंभ म्हणजे गाई-बैलांचा यज्ञ वज्र आहे असें शास्त्र ठरलें, इतर पशूंचे यज्ञ म्हणजे मेघ, वकरे, वराह वगैरे पशूंचे यज्ञ मान्य होते. याच हिशेबांनं मांस खाण्याचा प्रकारही चालू होता व आहे हल्ली इतर कोणतेही मांस क्षत्रिय किंवा ब्राह्मण खात असले तरी गोमांस खाणें अतिशय निंद्य व सनातन धर्मापासून भ्रष्ट करणारें आहे अशी सर्व जनसमूहाची कल्पना आहे. मग तो मनुष्य क्षत्रिय असो किंवा अति नीच शूद्र असो. ही परिस्थिति महाभारत काळापासूनच आहे. महाभारतकाळीं गोवध किंवा गोमांस अतिशय निंद्य समजलें जात असें. उदाहरणार्थः—द्रोणपर्वीत अर्जुनानें ज्या कित्येक शपथा वाहिलेल्या आहेत त्यांत असें म्हटलें आहे. (द्रो० अ ७३)

ब्रह्मघ्नानां च ये लोका ये च गोघातिनामपि ।
अर्थात् ब्रह्महत्या करणारे किंवा गोवध करणारे मनुष्य ज्या निंद्य लोकांस जातात ते मला मिळोत असें अर्जुनानें म्हटलेलें आहे अशी आणखी कित्येक उदाहरणें देतां येतील. गाईला लाथ मारणें सुद्धा पाप आहे असें मान्य झालें होतें. पण याच्या उलट भारती युद्धकाळीं परिस्थिति होती असें महाभारतातीलच कित्येक उताऱ्यांवरून दिसतें. रंतिदेवानें केलेल्या अनेक यज्ञांत मारलेल्या बैलांच्या चामड्याच्या बाजूनें वाहणारी नदी चर्मपती नांव पावली. पण फार लांब कशाला ? संस्कृत नाटकांचा अभ्यास करणाऱ्या विद्यार्थ्यांस भवभूतीच्या उत्तररामचरित्रांतील वसिष्ठ-वि-

श्रामित्राच्या आगमनाच्या वेळीं मधुपर्काचें केलेलें वर्णन लक्षांत असेलच. असो. भारती युद्धकाळीं किंवा वैदिककाळीं गवालंभाचा प्रचार असून महाभारतकाळीं तो बिल्कुल बंद झाला किंवा, गोवध ब्रह्महत्येप्रमाणें भयंकर पातक आहे असें ठरलें. हा महत्त्वाचा फरक कशामुळे व कसा झाला हें पाहणें अतिशय महत्त्वाचें आहे. महाभारतकाळीं गवालंभ बिल्कुल बंद झाला होता ही गोष्ट आपल्यास तत्कालीन अन्य पुराव्यावरूनही दिसून येते. ग्रीक लोकांनीं असें लिहून ठेविलेलें आहे कीं हिंदुस्थानचे लोक बहुतेक वनस्पतींचा आहार करणारे आहेत. अरायन् इतिहासकार लिहितो. “ येथील लोक जमिनीची शेतकी करतात, आणि धान्यावर उपजीविका करतात. मात्र डोंगराळ मुलखांतले लोक हे जंगलांतील पशूंची मृगया करून त्यांच्या मांसावर उपजीविका करतात. ” यांत वन्य मृगयेचे पशु असे शब्द वापरले आहेत यावरून गाईंचा किंवा बैलांचा वध डोंगराळ लोकांतही निषिद्ध होता, असें मानण्यास हरकत नाही. गोवध हें पातक मानलें जात होतें असें जरी ग्रीकांच्या वर्णनांत प्रत्यक्ष आलें नाहीं तथापि वरील वाक्यावरून या गोष्टीचा बोध होण्यास हरकत नाही. ग्रीक लोकांची स्वारी पंजाबापर्यंत आलेली होती आणि पंजाबामध्ये हा अनाचार महाभारतकालीं शिल्लक होता असेंही अनुमान करण्यास आपल्यास जागा आहे. कर्ण-पर्वीत शल्य आणि कर्ण यांच्या दरम्यान जो निंदा-प्रचुर संवाद वर्णन केलेला आहे त्यांत कर्णांनीं पंजाबांतील वाहिक देशांतील जो अनाचार वर्णन केला आहे त्यांत राजवाड्यापुढें गोमांसाचीं दुकानें अथून तेथील लोक गोमांस, लसूण, मांसयुक्त वडे, विकत आणलेला भात खातात अशी निंदा केलेली आहे. (क० अ० ४४

भा० पु० १ पा० १११) या वर्णनावरून ग्रीक लोक जेथे शिल्लक होते, तेथें असा अनाचार महाभारतकाळीं चालू होता, असें मानण्यास जागा होते. असो. महाभारताच्या व ग्रीकांच्या पुराव्यावरून महाभारतकाळीं गोवधाचें पाप अतिशय निंद्य समजल जात असे ही गोष्ट निश्चयानें ठरते.

या महत्त्वाच्या निषेधाच्या उत्पत्तीचें कारण काय झालें असवें याचे दिग्दर्शन महाभारतावरून आपल्यास थोडेंबहुत दिसतें तें असें. महाभारतांत सप्तर्षि व नहुष यांच्यामधील तंत्र्याची एके ठिकाणीं हकीकत दिलेली आहे ती अशी. ऋषींनीं विचारिलें—

य इमे ब्रह्मणा प्रोक्ता मंत्रा वै प्रोक्षणे गवाम् ।
एते प्रमाणं भवत उताही नेति वासव ॥
नहुषो नेति तानाह तमसा मूढचेतनः ॥

(उ० अ० १७ भा० पु० ३ पा० १५९)
अर्थात् ऋषींच्या मतानें गवालंभ हा वेदांत सांगितला असल्याने तो प्रमाण आहे. पण नहुषानें तो प्रमाण नाहीं असें स्पष्ट उत्तर दिलें. नहुषानें हें उत्तर कोणत्या आधारावर दिलें हें येथें सांगितलेलें नाहीं. पण टीकाकारानें

ब्राह्मणाश्चैव गावश्च कुलमेकं द्विधा कृतम् ।
एकत्र मन्त्रास्तिष्ठन्ति हविरेकत्र तिष्ठति ॥
म्हणजे यज्ञाचे मंत्र ब्राह्मणांच्या ठिकाणीं आहेत आणि यज्ञाचा हवि म्हणजे दूध, घृत आणि शेणगोळे हे गाईंच्या ठिकाणीं आहेत म्हणूनच ब्राह्मण आणि गाय दोघेही सारखेच पवित्र व अव्यय आहेत असें येथें सांगितलें आहे. याजवरून ऐतिहासिक अनुमान असें निघतें कीं यज्ञाचें साधन गाईं असल्यामुळे त्यांचा यज्ञ वर्ज आहे अशी व्यवस्था प्रथम नहुषानें केली. परंतु ती त्या वेळीं मान्य झाली नाही. ही व्यवस्था यापुढें श्रीकृष्णाच्या भक्तीनें मान्य झाली असें आमचें मत आहे.

श्रीकृष्ण हा यादव कुळांतील असून यादव गाईं खाणारे नव्हते, कारण त्यांच्या उपजीविकेचें साधन तेंच होतें. श्रीकृष्णानेही लहानपणी गाईं राखलेल्या होत्या व त्यास गाईं अत्यंत प्रिय असत. श्रीकृष्णाचें मत जेव्हां प्रचलित झाले आणि श्रीकृष्णाची भक्ति हिंदुस्थानांत वाढली त्या वेळेस गाईंच्या संबंधाने अतिशय पूज्य-भाव उत्पन्न होऊन गवालंभ हा हिंदु-स्थानांत चोहीकडे बंद झाला. येथें हें सांगण्यासारखें आहे की गाईं इराणी लोकांनीही पवित्र मानलेल्या आहेत, तेव्हां गाईंच्या पवित्रतेसंबंधानें कल्पना भारती आर्यांवरोबर हिंदु-स्थानांत प्रारंभापासून आली असावी. किंबहुना, वरील आख्यानांत नहुषानें प्रथम तक्रार केली असें वर्णन आहे, यावरून चंद्रवंशीय क्षत्रियांमध्ये या निषेधाचा उगम दृष्टीस पडतो. याच वंशांत श्रीकृष्णाचा व यादवांचा जन्म झाला आणि श्रीकृष्णाच्या भक्तीने एकंदर भारतीय आर्यसमूहांत गवालंभाची प्रवृत्ति बिलकुल बंद झाली. जैन किंवा बौद्ध धर्माच्या उपदेशाच्या परिणामानें हा निषेध उत्पन्न झाला असें मानतां येत नाही. कारण, एक तर बौद्ध, जैन या धर्मांच्या उदयापूर्वीच हा निषेध अमलांत आलेला दिसतो आणि दुसरे असें की, या धर्मांना सर्वच प्राण्यांची हिंसा निंद्य होती. मग एकट्या गाईंबेलांचीच हिंसा सनातनीय धर्मसमाजांत निंद्य कां मानली जावी याचें कारण सांगतां येणार नाही. विशेषतः क्षत्रियांनीं क्रोणतीच हिंसा निंद्य मानली नसून फक्त गाईंचीच हिंसा तेवढी महत्त्वात् मानली आहे. इतर मेष, छाग, वराह वगैरेचें मांस ते तेव्हाही खात व अजून ही खातात व अद्याप जे यज्ञ होतात त्यांत मेषादींचेंच हवन होतें. या कारणांनीं हा प्रचार बौद्ध व जैन धर्मांच्या मताच्या

परिणामानें पडला असें म्हणतां येणार नाही. गाईं, बैल सवें तऱ्हेनें सनातन धर्मास पूज्य झाले होते, त्यांचें दूध दुभतें लोकांस पोषीत होतें. त्यांच्याच साधनांनं धान्याची ने आण होत होती व त्यांच्या विषयीं पूज्य-भाव प्रथमपासूनच उत्पन्न असून श्रीकृष्णाच्या भक्तीनें त्यांस अतिशयच महत्त्व आले होतें. गाईंच्या पवित्रतेविषयी महाभारतांत अनेक स्थळां वर्णन आहेत. गाईंचें दर्शन प्राप्तःकाळी पुण्य मानलें जात असे. अशा सर्व कारणांनीं गाईंबेलांची हिंसा महाभारतकाळापूर्वीच बंद झाली हें निर्विवाद वाटतें.

यज्ञिय व मृगयेंतील हिंसा.

असो. इतर पक्षी येथें पूर्वीप्रमाणेंच होत असून त्यांचें मांस ब्राह्मण व क्षत्रिय खात असत ही गोष्ट निर्विवाद दिसते. पांडवांचा चरितार्थ वनवासांत पुष्कळसा मृगयेवरच होता. द्वैतवनांत ते राहत असतांना अनेक मृगांचा संहार झाल्यानें मृग फार व्याकुळ झाले अशी महाभारतांत कथा आहे. तेव्हां मृगांनीं युधिष्ठिरास स्वप्नांत येऊन आपलें गाव्हाणें सांगितलें यामुळे युधिष्ठिरानें द्वैतवन सोडून जाण्याचा निश्चय करून तो दुसऱ्या दिवशीं पांडव, ब्राह्मण यांसह काम्यक वनाकडे पुन्हां निघून गेला असें वर्णन (व० अ० २५८) यांत आहे. “ आम्हां वनवासी मृगांचे कळप आतां थोडेच बाकी राहिले आहेत. वीजरूपानें राहिलेल्यांची तुझ्या अनुग्रहानें अभिवृद्धि होवो. ” अशी मृगांची प्रार्थना ऐकून मरु भूमीचें केवळ मन्तक व तृणविंदु सरोवराजवळ असलेलें काम्यक वन येथें जाण्याचा त्यानें निश्चय केला. असो. तर याप्रमाणें पांडव वनवासांत मृगयेवरच बहुतेक निर्वाह करीत होते हें उघड आहे. द्रौपदीचें हरण जयद्रथानें केलें त्या वेळेस पांडव मृगयेकरितां गेले होते. तेव्हां त्यांनीं

मृग, वराह मारून आणले होते असें वर्णन आहे. अर्थात् मृग व वराह यांचें मांस विशेषतः क्षत्रियांस तेव्हां हल्लीप्रमाणेच पिय असावें असें दिसतें. यांसच मुख्य पशु अशी संज्ञा असून यांचें मांस पवित्र मानलें जात असे. मृगयेंत मारलेल्या पशूंचें मांस विशेष प्रशस्त होय असें मानीत.

परंतु कित्येक पशूंची मांसें वर्ज्य मानली जात असत असें दिसतें. त्यांत पृष्ठ-मांस खाण्याचा निषेध होता. पृष्ठ-मांस म्हणजे काय हें निश्चयानें सांगतां येत नाही. तथापि टी-काकारांनं पृष्ठानें सामान वाहणाऱ्या पशूंचें मांस असा अर्थ घेतला आहे. अर्थात् यांत बैल, घोडे, उंट आणि हत्ती हे येतात, यांचें मांस वर्ज्य होतें. अथ व हत्ती यांचें मांस हल्लीही वर्ज्य समजतात. हल्लीच्या एकंदर नियमांत मांस खाण्यासंबंधानें जे जे निषेध आहेत ते ते बहुधा तीं तीं मांसें हानिकारक आहेत या कारणानें आहेत हे उघड आहे. या यादीत अनेक प्राणी येतात व त्यांची मांसें प्राचीनकाळी वर्ज्य होती. कुत्रें, मांजर वगैरे अनेक प्राणी या वर्गीत येतात. मांसाहारासंबंधानें जे वर्ज्य प्रकार भारतीय आर्यांत महाभारतकाळी पुष्कळ होते त्यांचें सर्वांचें आपल्यास येथें विस्तारपूर्वक स्पष्टीकरण करण्याची अवश्यकता नाही. तथापि मुख्य मुख्य गोष्टी येथें देतां येतील.

पञ्च पञ्च-नखा भक्ष्या ब्रह्मक्षत्रेण राघव ।
शल्यकः श्वाविधो गोधा शशः कूर्मश्च पंचमः ॥
हा रामायणांतील श्लोक प्रसिद्ध आहे. तसेंच महाभारतांतही

पञ्च पञ्च-नखा भक्ष्या ब्रह्मक्षत्रस्य वै विशः ।
(शां अ० १४१-७)

असें म्हटलें आहे. ज्या जनावरांस पांच नखें आहेत तीं ब्राह्मण क्षत्रियांना सर्वेच वर्ज्य आ-

हेत मात्र त्यांपैकीं पांच म्हणजे साळ, श्वाविध, घोरपड, ससा व कांसव एवढी मात्र खाण्यास मोकळीक आहे. हा श्लोक वालीनं रामाची निंदा केली त्या वेळेचा आहे. त्यांत माकडांस किंवा वानरांस मारून खाण्यास ब्राह्मण क्षत्रियांस परवानगी नाही असें यावरून दाखविलें आहे. या शिवायही अनेक नियम वर्ज्यावर्ज्यांचे आहेत. महाभारतांत शांतिपर्वीत अध्याय ३६ मध्ये युधिष्ठिरानें भीष्मास असा प्रश्न स्पष्टच केला आहे की ब्राह्मणांनं कोणतें मांस खाणें युक्त आहे व कोणतें नाही, यावर भीष्मानें सांगितलें.

अनद्वान् मृत्तिका चैव तथा क्षुद्र-पिपीलिका।
श्लेष्मातकस्तथा विप्रैरभक्ष्यं विषमेवच ॥

यांतील विष शब्दाचा अर्थ कांही निराळा घेतला पाहिजे. कारण, विष खाऊं नये हा नियम सांगण्याची अवश्यकताच नाही. अर्थात् विष शब्दाचा अर्थ विषासारखें ज्यांचें मांस असेल असे प्राणी असा घेतला पाहिजे. असो. पाण्यांतील प्राण्यांत कोणते प्राणी वर्ज्य आहेत तें पुढील श्लोकांत सांगितलें आहे.

अभक्ष्या ब्राह्मणैर्मत्स्या शल्कैर्यै वै विवर्जिताः ।
चतुष्पात्कच्छपादन्ये मण्डूका जलजश्च ये ॥

ज्या माशाना शल्क नाहीत म्हणजे पंख नाहीत ते, कांसवावांचून बेडूक व इतर चतुष्पाद जलचर वर्ज्य आहेत. पक्ष्यांमध्ये वर्ज्य आहेत ते,

भासा हंसाः सुपर्णाश्च चक्रवाकाः पुत्रा बकाः ।
काको मनुश्च गुध्रश्च श्येनोऽलूकस्तथैवच ॥

असें सांगितलें आहे. भास, हंस, गरुड, चक्रवाक, कारंडव, बक, काक, गुध्र, श्येन, उलूक हे पक्षी वर्ज्य आहेत. तसेंच

ऋग्वेदा दंष्ट्रिणः सर्वे चतुष्पात् पक्षिणश्च ये ।
दंष्ट्रा असलेले सर्व मांसभक्षक चतुष्पाद जनावरें व पक्षी ज्यांना खालीवर दंष्ट्रा आहेत ते आणि चार दंष्ट्रा आहेत ते असे सर्व प्राणी

वर्ज्य आहेत. यावरून कोणकोणती मांसांसे महाभारतकाळी ब्राह्मणांना वर्ज्य होती याचा खुलासा होतो.

अशी जरी स्थिति आहे तरी महाभारतकाळी मांसासंबंधाने एकंदर लोकांची प्रवृत्ति विशेषतः ब्राह्मणांची मांसाहार वर्ज्य करण्याकडे होती, ही गोष्ट निरनिराळ्या प्रकाराने सिद्ध होते. सामान्यतः आध्यात्मिक विचार करणाऱ्या मनुष्यास मांसाहार वर्ज्य आहे हे तत्व ठरलेले होते. वेदान्ती, योगी, ज्ञानी किंवा तपश्चर्या करणाऱ्या पुरुषास मांसाहारापासून नुकसान पोचते. त्यांच्या कार्यात त्यांस निवृत्ति मिळणार नाही असा सिद्धान्त भारती आर्यांनी ठरविलेला होता. सामान्यतः मनूने सांगितलेले तत्व,

न मांस-भक्षणे दोषो न मये न च मैथुने ।

प्रवृत्तिरेषा भूतानां निवृत्तिस्तु महाफला ॥

या श्लोकांत दिलेले तत्व सर्व लोकांस पटलेले होते. एकंदर गृहस्थ ब्राह्मणाने सुद्धा वृथा मांस भक्षण करू नये असा नियम होता. म्हणजे कांही तरी कारणाशिवाय मांस भक्षण करू नये असा निषेध होता. गृहस्थाश्रमी ब्राह्मणाने अटीव दूध, खीर, खिचडी, मांस, वडे अथवा थारगे हीं शास्त्रोक्त कारणावांचून तयार केली असल्यास खाऊ नये किंवा प्राशन करू नये. (भा० पु० ६ पा० ७२) यावरून हे सिद्ध होते की कोणत्याही शास्त्रोक्त प्रसंगीच, उदाहरण यज्ञ प्रसंगी किंवा अन्य दैव प्रसंगी तसेच श्राद्ध प्रसंगी शास्त्रोक्त कारणानेच मांसान्न खाण्यास ब्राह्मणांस परवानगी होती, इतर प्रसंगी नव्हती. असो. पण श्राद्ध प्रसंगाने तरी मांस खाण्याची परवानगी होती. अर्थात् हिंसा ही होणारच, तेव्हा अहिंसातत्त्व मान्य करणाऱ्या मनुष्यास हा प्रश्न उपस्थित होणारच, याशिवाय क्षत्रिय मांस खाणार

तें यज्ञांतच किंवा श्राद्धांतच नव्हे ते मृगयेनेही मांस खाणारच. तेव्हा या त्यांच्या प्रवृत्तीचे व अहिंसाधर्माचे मालन कसे व्हावे हा महत्त्वाचा प्रश्न उपस्थित होतो. त्याचा विचारही महाभारतांत एका ठिकाणी केला आहे. अनु० अ० ११५ यांत या प्रश्नाचा विचार केलेला आहे. अ० १४४ यांत अहिंसा चारी प्रकाराने वर्ज्य केली पाहिजे असे सांगितले आहे म्हणजे मन, वाचा, कर्म आणि भक्षण. “तपश्चर्या करणारे लोक मांसाशनापासून अलिप्त राहतात. मांसाशन करणारा मनुष्य पापी असून त्यास कधीही स्वर्ग मिळणार नाही. धोर लोकांनी आपला जीव देऊन दुसऱ्यांची मांस रक्षण केली आहेत. ” वगैरे अहिंसाधर्म वर्णन केल्यावर (भा० पु० ७ पा० २४८) युधिष्ठिराने प्रश्न केला. “ तुम्ही अहिंसाधर्म श्रेष्ठ म्हणता आणि श्राद्धांत पितर मांसाशनाची इच्छा करतात. तेव्हा हिंसेवांचून मांस मिळणे शक्य नाही. तेव्हा मांसवर्जनरूपी हा विरोध कसा टळतो. आणि जो स्वतः हिंसा करून मांस सेवन करतो त्याला पाप कोणते आणि दुसऱ्याकडून हनन करवून मांस सेवन करतो त्यास पाप कोणते, आणि जो मांस विकत घेऊन मांसाशन करतो, त्यास पाप कोणते. ” यावर भीष्माने उत्तर दिले. “ ज्यास आयुष्य, बुद्धि, विवेक, बल व सृष्टि यांची इच्छा आहे त्याने हिंसा वर्ज्य करावी. जो मनुष्य परमांसाने आपल्या मांसाची वृद्धि करतो त्याचा खचित नाश होतो. मांसाशन वर्ज्य करणारा मनुष्य नित्य दान करतो. मरण्याची भीति विद्वान् मनुष्यासही असते. मग जे पापी पुरुष मांस खाण्यासाठी प्राण्यांना ठार मारतात त्यांच्या कृत्याबद्दल त्या मरणाऱ्या प्राण्यास काय वाटत असेल बरे ? मांसाशन करणाऱ्या पुरुषास जे जन्म प्राप्त होतात त्यांत


प्रत्येकांत त्याच्या हाल अपेष्टा होतात. जो मनुष्य जगण्याची इच्छा करणाऱ्या प्राण्याची हिंसा करतो किंवा करवितो त्यास प्रत्यक्ष हत्या केल्याचें पातक लागतें. द्रव्यानें मांस विकत घेणारा द्रव्यद्वारा हिंसा करतो व मांस खाणारा उपभोगद्वारा करतो; ते प्रत्यक्ष वध करणाऱ्यासारखेच पापी आहेत. पण साधारण जगताकरितां ऋषींनीं असा नियम घालून दिला आहे की, यज्ञांत हनन केलेल्या पशूशिवाय अन्यपशूंचें मांस खाऊं नये. यज्ञाशिवाय इतर प्रसंगी पशुहत्या करूं नये. जो करील त्यास निःसंशय नरक-प्राप्ति होईल. परंतु हा नियमही मोक्षमार्गायास लागू नाही. यज्ञांत किंवा श्राद्धादिकांत ब्राह्मणांच्या तृषीसाठीं हनन केलेल्या पशूंचें मांस खाण्यांत अल्प दोष घडतो. मांस खाण्याच्या हेतूनें कोणी यज्ञाचे अवयंवर माजवील व त्यांत मांस-भक्षणास उद्युक्त होईल तर तें कृत्य निंद्यच घडेल. प्रवृत्तिधर्मीयांनीं पितृकर्मार्थें व यज्ञयागांत वैदिक मंत्रांनीं संस्कृत केलेलें अन्न भक्षण करावें वृथा मांस भक्षण करूं नये. पूर्वींच्या यज्ञ करणारांनीं धान्याचा पशु करून यज्ञपुरुषाला आराधिलें. वसुराजांनें मांस भक्षणीय नसून भक्षणीय म्हणून त्यास पृथ्वीवर पतन मिळालें. प्रजेचें हित करावें म्हणून अगस्त्य ऋषीनें आपल्या तपःसामर्थ्यानें अरण्यातील मृग सर्व देवतांना उद्देशून प्रोक्षण करून पवित्र केले आहेत. याकरितां देवकायांत किंवा पितृकायांत मृग-मांस अर्पण केलें असतां तें कर्म हीन होत नाही. राजा, मांस न खाणें यांत सर्व सुख आहे. जो पुरुष कार्तिक महिन्यांत शुक्र पक्षांत मधुमांस वर्ज्य करतो त्यास फार पुण्य लागतें. पावसाळ्याच्या चार महिन्यांत जो मांस खात नाही, त्याला कीर्ति, आयुष्य आणि बल मिळतें. निदान या महिन्यापैकी एक

महिनाभर जो मांस वर्ज्य करील त्यास दुसऱें कधीच येणार नाही. अनेक प्रसिद्ध राजांनीं कार्तिक महिनाभर किंवा शुक्रपक्षांत मांस वर्ज्य केलें. जे मधुमांस किंवा मद्य जन्मापासून वर्ज्य करतात त्यांस मुनीच म्हणतात. याप्रमाणें ऋषींनीं मांसाशनाच्या प्रवृत्तीचे व निवृत्तीचे नियम घालून दिले आहेत. ” (भा० पु० ७ पा० ३५२-३५३)


या वरील वर्णनावरून क्षत्रियांच्या व ब्राह्मणांच्या पुराण प्रवृत्तीचा व दयायुक्त अहिंसा तत्वाचा झगडा भारतीकाळांत कसा चालला होता याचें चांगलें दिग्दर्शन होतें. क्षत्रियांच्या शेंकडों वर्षीपासून चालत आलेल्या संवयी मोडणें अशक्य होतें किंवा ब्राह्मणांच्या वेदाज्ञेनुरूप चाललेल्या यज्ञश्राद्धादि विधीत फरक पडणेंही कठीण होतें. यामुळें हा एक प्रकारचा आपसांतील तंदा दोघांच्या तडजोडीनें मिटला असें म्हणण्यास हरकत नाही. यज्ञ हिंसायुक्त करण्यास हरकत नाही असें साहजिकच ठरलें, तसेंच मृगया करण्याचा क्षत्रियांचा हक्कही समाजास मान्य करणें भाग पडलें. मृगयेस परवानगी असल्यानें क्षत्रियांच्या क्षात्रवृत्तीस योग्य अवसर मिळाला. मृगयेंत मारून आणलेले पशु हे प्रोक्षितच आहेत असें अगस्त्य ऋषीनें ठरविलें. पूर्वींच्या कथानकांत अगस्त्य हा मांस-प्रयुक्त यज्ञाच्या विरुद्ध असून त्यानें च ही तडजोड काढली, याचें एका प्रकारें आश्चर्य वाटतें. त्याचप्रमाणें नकुलाच्या कथानकांतही हिंसायुक्त यज्ञ करण्याच्या बाबतीत अगस्त्य ऋषींचा इतर महर्षीप्रमाणेंच आग्रह दिसतो. भिन्न भिन्न मतांला एकाच पूज्य व्यक्तीच्या मताचा आधार घेण्याची मनुष्यांची साहजिक प्रवृत्ति आहे. असो. ब्राह्मणांचे यज्ञ व क्षत्रियांची मृगया याप्रमाणें शास्त्रोक्त ठरून त्यांतील मांस खाण्याची परवानगी मि-



श्रीमत्त बाबासाहेब गोरपडे, इचलकरंजी.



श्रीमत्त बाबासाहेब सचीव, भोर.



श्रीमत् आप्तसाहेब सांगलीकर



श्रीमत् भाऊसाहेब जमसिंहकर,

ळाळी. तथापि, एकंदर समाजाच्या मताला मान देऊन सर्वानी चार पावसाळ्याचे महिने निदान एक कार्तिक महिना मांस वर्ज्य करावे असा नियम पडला. हा नियम हल्लीही प्रचारांत आहे. हल्लीं बहुधा श्रावणांत कोणीही क्षत्रिय मांसाहार करीत नाही.

मद्यपाननिषेध.

ज्याप्रमाणे भारतीयाळामध्ये आध्यात्मिक भावनेनें अहिंसाधर्माचा जय होऊन मांसाशनासंबंधानें भारती आर्यांच्या चालीत फरक पडला आणि निवृत्तिमार्गीत मांसाशन बिलकुल बंद पडलें; व प्रवृत्ति मार्गीत, यज्ञयागांत व श्राद्धांतच बाकी राहिलें, त्याचप्रमाणें मद्याच्या संबंधानेंही भारती काळांत मोठेंच स्थित्यंतर घडून आलें. भारती-युद्धकाळीं म्हणजे प्रारंभी प्रारंभी भारतीय आर्य मद्य अथवा सुरा पिणें अशाख मानीत नव्हते. क्षत्रियांत तर मद्यपानाची बंदी नव्हती, इतकेंच नव्हे, तर मद्यपानाबद्दल ते लोक पाश्चात्य आर्य—जर्मन लोकांप्रमाणेंच प्रसिद्ध होते असें म्हटलें तरी चालेल. या कामात यादव लोक अग्रणी होते व द्वारकेमध्ये मद्यपानाचा फारच बंडावा होता. वृष्णि आणि यादव हे मद्यपान करूनच एकमेकामध्ये भाडून आपसात नाश पावले ही गोष्ट महाभारतात वर्णिली आहे. बलराम तर अतिशय दारू पिणारा होता, हें प्रसिद्ध आहे. श्रीकृष्ण सुद्धां जरी मद्य पिण्यामध्ये मर्यादित होता, तथापि सर्व क्षत्रियांच्या चालीरीतीप्रमाणें तोही मर्यादेनें मद्य पीत असे हें निर्विवाद आहे. श्रीकृष्ण व अर्जुन यांच्या मद्यपानाचें वर्णन महाभारतांत दोन तीन ठिकाणीं आहे. रामायणामध्ये असें वर्णन आहे कीं समुद्रांतून सुरा निघाली, तिचें ग्रहण देवांनीं केलें म्हणूनच देवांस सुर ही संज्ञा मिळाली. महाभारतातही एके ठिकाणीं अशा प्रकारचा

उल्लेख आहे. वरुण लोकांत सुराभवन कनकमय असून ही सुरा हातीं लग्नल्यानेंच देवांना सुर संज्ञा प्राप्त झाली. (उद्यो० अ० ९८ भा० पु० ३ पान ३९४) युधिष्ठिराच्या अश्वमेध प्रसंगाच्या उत्सववर्णनांत सुरामैरेय सागरः । असें त्याचें वर्णन आहे. म्हणजे यज्ञोत्सव समारंभांत सुरा व मैरेय यांची रेलचेल झाली होती असें वर्णन आहे. भारती युद्धकाळी क्षत्रिय विशेषतः यादव लढाईस जाण्याच्या वेळेस वीर सुरापान करीत असत असें दिसतें. सात्यकी धर्माच्या आज्ञेनें अर्जुनाला मदत देण्यासाठीं कौरवसैन्यांत घुसण्यास तयार झाला तेव्हां त्यानें सुरापान केलें असें वर्णन आहे. “ पीत्वा केलातकं मधु ” (द्रो० अ० ११२ पा० ५२१) असें येथें नांव विशेष सांगितलें आहे. यदूच्या वंशांत मराठे असून तेही “ लढाईच्या वेळीं स्वतः सुरा पिऊन व हत्तीस पानून लढाईस जात, मग कधीही माघारे फिरत नसत ” असें वर्णन ह्युएनसांग चिनी प्रवासी यानें केलें आहे. असो. भारतांतिल अनेक वर्णनांवरून असे स्पष्ट दिसतें कीं भारती युद्धाच्या काळीं क्षत्रियलोक सुरा पिणारे असून त्यांतिल कित्येक अतिशय पिणारे होते. ब्राह्मणांतही त्या काळीं सुरा पिणारे असावे. शुकाची कथा महाभारतांत आलीच आहे. शुकाचार्य दारू पीत होते व त्यांना अतिशय नुकसान पोंचल्यामुळे त्यांनीं दारू पिण्याचें बंद केलें, अशी कथा कचदेव-यानींच्या आख्यानांत सांगितलेली आहे. परंतु ब्राह्मणांतलें हें व्यसन किंवा ही चाल शुकाचार्यानें फार प्राचीनकाळींच बंद केली असली पाहिजे. भारतीयुद्धकाळी क्षत्रिय सुरा पीत होते त्याचप्रमाणें ब्राह्मण पीत होते कीं नाही याबद्दल निश्चयानें सांगता येत नाही. तथापि ब्राह्मणकाळी व उपनिषत्काळीं शुकाचार्यानें

घालून दिलेला नियम इतक्या कडकडीत रीतीने अमलांत आला होता की मुरापान हें पंचमहापातकांपैकी आहे अशा प्रकारचे निबंधन धर्मशास्त्रांत घातलें गेलें. हा निषेध सर्व आर्य लोकांस लागू होता म्हणजे ब्राह्मण, क्षत्रिय, वैश्य या तिघांना सारखाच लागू आहे. परंतु हा नियम ब्राह्मणांस तर विशेषतः लागू आहे असें ठरलें. ही पंचमहापातकें उपनिषदातही सांगितलेली आहेत. यावरून मुरापानाचा दोष फार प्राचीनकाळापासून मानलेला आहे. भारतीय-युद्ध-काळीही तो ब्राह्मणांनी मान्य केलेला असावा; असें नसलें तरी भारती काळांत हा निषेध पक्का कायम होऊन महाभारतकाळी ब्राह्मणांना मुरा इतकी वर्ज्य होती की, ब्राह्मणांचें ब्राह्मण्यच मद्यप्राशनानें नाहीसें होतें असें शास्त्र ठरलें होतें. ब्राह्मणांना मुरापानापासून ब्रह्महत्याप्रमाणेंच पातित्य उत्पन्न होतें असें ठरलें. याची साक्ष शांतिपर्वीत अध्याय १४० यांत विश्वामित्र व चंडाल यांची एक मनोरंजक कथा दिली आहे त्याजवरून चांगली पटते. एके काळी बारा वर्षे अवर्षण पडल्यामुळे भयंकर दुष्काळ पडल्यावर विश्वामित्र भुकेनें कासावीस होऊन इकडे तिकडे अन्नासाठीं फिरूं लागला. त्या वेळेस एका चांडालाचें घर त्याला दिसलें व त्यांत एका मेलेल्या कुत्र्याची तंगडी त्यास दिसली. लपत छपत विश्वामित्र आंत शिरून तंगडी चोरून घेऊन जाऊं लागला, त्या वेळेस चांडालानें विश्वामित्रास हटकलें. तेव्हां विश्वामित्रानें केलें हें योग्य केलें कीं काय ह्या संबंधानें चांडालाचा व विश्वामित्राचा मोठा मजेचा संवाद झालेला आहे. त्या संवादांत विश्वामित्रानें चांडालास सरतेशेवटीं असें म्हणून गप्प बसविलें कीं बाबा ! मला धर्म सगळा समजतो आहे. चोरी करणें किंवा कड्याचें मांस खाणें हें पा-

तक आहे; पण त्याला प्रायश्चित्त आहे. 'पातित' हा शब्द फक्त मुरापानाच्या संबंधानें धर्मशास्त्रांत सांगितलेला आहे. 'नैवातिपापं भक्षमाणस्य दृष्टं मुरां तु पीत्वा पततीति शब्दः ।' मुरापानाचें पातक याप्रमाणें अतिशय भयंकर मानलें जात होतें व त्या पातकाला प्रायश्चित्तही नव्हतें असें यावरून महाभारतकाळीही ठरलें होतें. ज्या ब्राह्मणाचें ब्राह्मण्य एका मद्याच्या थेबानेही नाहीसें होतें, असें लोक मानीत त्या ब्राह्मणासंबंधानें लोकांत पूज्य बुद्धि वाढावी यांत आश्चर्य नाही. 'यस्य कायगतं ब्रह्म मद्येनाप्लाव्यते सकृत् ।' वगैरे मनुस्मृतीतही सांगितलेलें आहे. मद्यपानाला कोणत्याही स्थितींत प्रायश्चित्त नाही ही गोष्ट महाभारतकाळीही मान्य होती, इतकेंच नव्हे तर कलियुगांतही शिशोदे वंशाच्या रजपुतांतही मान्य होती हें इतिहास-प्रसिद्ध आहे. या वंशांतील एका राजास औषध म्हणून न वैद्यानें मद्य दिलें. हें त्यास कळल्यावर त्यानें पुरोहितास विचारिलें "जो मद्य पिईल त्यास काय प्रायश्चित्त आहे ?" तेव्हां त्यानें राजास असें सांगितलें "शिशें पातळ करून त्यानें घशांत ओतावें." त्याप्रमाणें राजानें प्रायश्चित्त घेऊन प्राण दिला; तेव्हांपासून या वंशास शिशोदे हे नांव पडलें. असो. महाभारतकाळी ब्राह्मण लोकांनी मुरा पूर्णपणें वर्ज्य केली होती ही गोष्ट शांतिपर्वीतील मोक्षधर्म अध्याय १८० यांतील एका मजेदार श्लोकावरूनही दृष्टोत्पत्तीस येते. एक गरीब ब्राह्मण एका श्रीमंत उन्मत्त झालेल्या वैद्याच्या रथाच्या धक्यानें खाली पडला. तेव्हां तो अतिशय खिन्न होऊन आपल्या दीन स्थिति विषयी शोक करूं लागला. "अशा गरीब ब्राह्मणाचा जन्म फारच दुःख देणारा व दुर्दैवाचा आहे"—असा तो विलाप करीत अ-

सतां इंद्र एका कोल्लाचें रूप घेऊन त्याच्या-
पाशीं आला आणि त्याच्या ब्राह्मण्याची ता-
रीफ करून त्याचें समाधान करीत असें म्ह-
णाला कीं “ तूं ब्राह्मण झाला आहेस तरी
तूं फारच भाग्यवान् आहेस. हा जो तुला लाभ
झाला आहे त्यांत तूं संतुष्ट असलें पाहिजे.
मी शृगाल योनींत उत्पन्न झालों आहे. तेव्हां
माझे पदरीं किती पाप आहे ” वगैरे
गोष्टी सांगतांना इंद्रानें म्हटलें “ तुला
मद्याचें आणि लट्वाक पश्याच्या मांसाचें कधीं-
ही स्मरण होत नाही आणि वास्तविक पाहिलें
तर या जगतांत त्यांच्याहून मोहक व अधिक
गोड पदार्थ कोठेही नाही ‘न त्वं स्मरसि वारु-
ण्या लट्वाकानां च पश्याणां । तभ्यां चाभ्यधिको
भक्ष्यो न कश्चिद्विद्यते कचित् ॥ शां० अ० ३१
(भाषां० पुस्तक ६, पान ३७३) असो.
मद्यासारखें मोहक व लट्वाक पश्याच्या मांसा-
सारखे गोड पदार्थ ब्राह्मणांनीं निवृत्ति-धर्मास
प्रधान मानून केवळ आपसुषीं सोडून दिले
होते. याकारणानें अशा ब्राह्मणांची समाजावर
छाप बसून भारती आर्यांच्या समाजाचे ते अग्रणी
व धर्मगुरू झाले, यांत आश्चर्य मानण्याचें का-
रण नाही. ब्राह्मणांनीं मुरेचा महाभारतकाळा-
पूर्वीच जो सर्वथैव त्याग केला, तो अजून-
ही त्यांचा महिमा कायम आहे आणि कित्ये-
क क्षत्रियांनींही हाच किता गिरविलेला आहे.
ब्राह्मणांच्या या वर्तनाचा परिणाम एकंदर
भारतीय जनसमाजावर झाल्याशिवाय राहिला
नाहीं. एकंदर भारतीलोकांचें मद्यपानाचें व्यसन
महाभारतकाळां फारच कमी होतें याची
साक्ष ग्रीक इतिहासकारही देतात. मेगस्थे-
नीसच्या ग्रंथावरून स्ट्रबो या इतिहासकारानें
असें लिहिलें आहे कीं “ हिंदुलोक यज्ञाशि-
वाय दुसऱ्या कोणत्याही प्रसंगीं दारू पीत
नाहींत.” मॅक्झिडल यानें यावर अशी टीका

केलेली आहे कीं हा उल्लेख बहुधा सोमरसा-
च्या पानाचा असावा. परंतु तसेंच केवळ म्ह-
णतां येत नाही. ‘सौत्र्यामण्यां सुरापानं ।’ असें
वचन धर्मशास्त्राचें प्रसिद्धच आहे. सौत्रामणि
नांवाच्या यज्ञांत सुरा प्यावीच लागत असे.
परंतु इतर यज्ञांत सुद्धा अति प्राचीनकाळां
उत्सवाच्या निमित्तानें सुरा पीत असत. युधि-
ष्ठिराच्या अश्वमेधवर्णनांत सुरा प्यायल्याचें
वर्णन आहे. त्याचप्रमाणें द्रोणपर्वीतील षोडश
राजीय आरुयानांत अत्र्याय ६४ यांत सुरा-
पान केल्याचें वर्णन आहे. तथापि, ही सर्व
वर्णनें भारतीकाळाच्या पूर्वीचीं होत. महाभा-
रतकाळा ब्राह्मणांनीं ‘नित्यं सुरा ब्राह्मणा-
नाम् ।’ हाच नियम मान्य केला होता,
व इतर लोकांतही केवळ उत्सवाच्याच प्रसं-
गांनें दारू पिण्याचें व्यसन दिसत असे. परंतु
इतर प्रसंगीं लोक दारू पीत नसत.

याप्रमाणें भारती काळांत भारती आर्या-
ंच्या अन्नव्यवहारांत फारच मोठा महत्वाचा
फरक उत्पन्न झाला ही गोष्ट भारती आर्यांस
फार भूषणावह आहे. भारती आर्यांनीं वि-
शेषतः ब्राह्मणांनीं मद्य-मांस खाण्याचें सोडून
दिलें होतें. पंजाबशिवाय, इतर हिंदुस्थाना-
च्या भागांतील सर्व लोकांत आम्ही सांगि-
तल्याप्रमाणें हा नियम पूर्णपणें अमलांत आला
होता. ज्याला आर्यावर्त म्हणतात त्या देशां-
तील आचार सर्वांत श्रेष्ठ होय, असें जें प्राची-
नकाळां मानलें जात होतें त्याचें कारण हेंच
होतें. पूर्वी सांगितल्याप्रमाणें आर्यावर्तीतील वि-
शेषतः ब्रह्मर्षि देशांतील चालीरीति, लग्नाचे
निबंध, वर्णव्यवस्था व अन्नपानाचे व्यवहार
या संबंधाचे कडकडीत नियम सर्व देशांत प्र-
माणभूत असे असत व इतर प्रांतांत त्याहून
थोडासा भिन्नाचार असे. पंजाबांत बाहिक
लोकांत पूर्वी सांगितल्याप्रमाणें मांसाशनान्न-

बंधाने अनाचार होता, त्याचप्रमाणे सुरापानासंबंधानेही पंजाबांत वाहिक लोकांत हा अनाचार असे आणि प्रत्येक चव्हाट्यावर व राजद्वारांत सुरेचीं दुकाने अथवा दारूचे गुत्ते असत आणि या गुत्त्यांना सुभद्र असे गोड नांव असे. हे कर्ण पर्वीतील कर्ण व शल्य यांच्या संभाषणावरून कळून येते. असे जरी आहे तरी पंजाबांत मुद्धा या बाबतीमध्ये महाभारत काळी सुधारणा झाली असली पाहिजे. कारण, शल्याने आपल्या उत्तरांत वाईट लोक सगळ्या ठिकाणी असतात, असेच मत दिले आहे.

सारस्वतांचे मत्स्यभक्षण.

पंजाबांतील लोकांप्रमाणेच आणखी एका लोकांचा उल्लेख महाभारतांत साधारण धर्मशील ब्राह्मणांच्या आचाराहून भिन्न आचाराचा आलेला आहे तो सारस्वत ब्राह्मणांचा होय. ब्राह्मणांनी मासे खाऊ नये असे पूर्वी सांगितलेले आहे. परंतु या त्यांच्या करण्याला अपवाद म्हणून सारस्वतांचे नांव महाभारतांत सांगितले आहे. सारस्वत म्हणजे सरस्वतीकाठचे ब्राह्मण; हे हल्लीं मासे खातात. हे महाभारतकाळापासून खातात असे सारस्वत आख्यानावरून स्पष्ट आहे. द्वादश वार्षिक अवर्षण पडले असतां सारस्वत ऋषीं सारस्वती नदीतील मासे खाऊन आपला उदरनिर्वाह केला, व वेदांचे रक्षण केले. देशोभडीस लागलेले ब्राह्मण परत येऊन त्यांनीं सारस्वतापासून वेदांचा अभ्यास केला. या लोकांस सारस्वत असे नांव पडलेले आहे. सरस्वतीच्या प्रदेशांतील एका भागास गुड असे प्राचीनकाळी नांव होते. त्यामुळे येथील ब्राह्मणांस गौड असेही नांव पडले. हे गौड ब्राह्मण बंगाल्यांत जाऊन राहिले आणि कांहीं सारस्वत ब्राह्मण कोंकणांत येऊन राहिले, या

दोन्ही ठिकाणीं गौडांत व सारस्वतांत मत्स्याहार अजून चालू आहे.

तांदूळ वगैरे धान्ये.

साधारणपणे भरतखंडांतील लोकांचे खाणे तेव्हां म्हणजे महाभारतकाळी मुख्य मुख्य धान्यांचे होते. हीं धान्ये म्हटलीं म्हणजे तांदूळ, गहू, ज्वार, सत्तु वगैरे होती. श्रीमंत लोकांत व क्षत्रियांत भातांत मांस मिश्रण करून ज्याला हल्लीं पुलावा असे म्हणतात तेच पक्वान्न खाण्याचा विशेष सांप्रदाय होता असे दिसते. धृतराष्ट्राने सभापर्वांत दुर्योधनास 'आच्छादयसि प्रावरान् अश्वासि पिशितौदनम्' तुं उत्तम वस्त्रे परिधान करितोस आणि मांसोदन अथवा पुलावा खातोस असे असतांना तूं कृश कां झाला आहेस असा प्रश्न विचारलेला आहे. याहूनही एक मजेदार श्लोक उद्योग पर्वीतील विदुर-नीतींत आहे.

आह्यानां मांस परमं मध्यानां गोरसोत्तरम् ।
तैलोत्तरं दरिद्राणां भोजनं भरतर्षभ ॥

जे श्रीमंत असतात, ते बहुधा ज्यांत मांस विशेष आहे असे अन्न खातात व मध्यम स्थितीतले लोक दूध, तूप, इत्यादि गोरस ज्यांत ज्यास्ती आहे असे अन्न खातात आणि गरीब लोक ज्यांत तेल ज्यास्त आहे असे अन्न खातात. निरनिराळ्या प्रांतांत निरनिराळे धान्य मुख्य असते हे आपल्यास हल्लींच्या हिंदुस्थानच्या परिस्थितीवरून स्पष्ट दिसते. अशाच प्रकारचा फरक प्राचीनकाळीं म्हणजे महाभारतकाळीं असावा. प्रथमतः आर्यांची वसति हिमालयाच्या पायथ्यापायथ्याने पंजाबापासून तोंथे मिथिला देशापर्यंत झाली. या देशांत मुख्य धान्य तांदूळाचे होते व अजूनही या प्रदेशांत उत्तम तांदूळ उत्पन्न होतात. साहजिकच प्राचीनकाळीं म्हणजे भारतीयुद्धकाळीं आर्यांच्या भोजनांत मुख्यतः

तांदूळ असत. या प्रदेशांतून हळूहळू आर्य दक्षिणेकडच्या गरम मुलखांत पसरले. या ठिकाणचे मुख्य उत्पन्न तांदूळ नसून, यव किंवा जव व गहू हे होतं व हल्ली आहे. वनपर्वीत कलियुग वर्णनांत (व० अ० १९०)

ये यवान्ना जनपदा गोधूमान्नास्तथैव च ।

तान्देशान्श्रयिष्यन्ति युगांते पर्युपस्थिते ॥

ज्या देशात मुख्यतः यव आणि गोधूम उत्पन्न होऊन लोकांचे खाणं जव व गहू आहेत त्या देशांचा आश्रय कलियुग प्राप्त झाले असताना लोक कर्ताील असें आले आहे. हे देश अर्थातच गंगेच्या दक्षिणेकडचे मध्यहिंदुस्थान, गुजराथ, वगैरे आहेत; या देशांत आर्यांची वसति मागाहून झाली ही गोष्ट वरील वाक्यावरून चांगलीच निदर्शनास येते. या देशांत तांदूळ फारच थोडा उत्पन्न होत असून गरीब व मध्यम प्रतीचे लोक बहुतेक तांदूळ खातच नाहीत; तेव्हां मंगोत्तर राहणाऱ्या आर्यांस ओढून न मिळाल्यामुळे या देशांत राहणें एका प्रकारचें दुर्दैवच वाटत असावे आणि म्हणून कलियुगांत हे देश लोक व्यापतील असें वर्णन आहे. (भा० पु० २ पा० ३९८) हल्ली गव्हाचें अन्न तांदूळाच्या अन्नापेक्षां श्रेष्ठ असें मानलें जातें, पण ही स्थिति महाभारतकाळी उलट दिसते. असो. गहू व तांदूळ दोन्ही वरिष्ठ धान्ये आहेत. सत्तुची प्रशंसा महाभारतांत अनेक ठिकाणी आलेली आहे. सक्थु हें धान्य इतकें चांगलें नसून त्याची प्रशंसा महाभारतांत कां येते हें कळत नाही. सक्थु भाजलेले खाण्याचा सांप्रदाय महाभारतकाळी होता. सक्थूच्या साखर मिश्रित काही पदार्थांचें म्हणजे लाडू वगैरेंचें पकावही होत असत. आपल्या कारितां असे सक्थु तयार करूं नये, किंवा रात्री एकट्यानें खाऊं नये असा महाभारतांत स्त्रियांस उपदेश केलेला आहे. हे सक्थु बहुधा वर वर्णन के-

ल्याप्रमाणें गोड असावे. सक्थु म्हणजे हल्लीचे सातू होत.

गोरसाची महती.

एकंदर सामान्य जनसमूहांत गोरसाचा विशेष ग्वाण्याचा प्रघात होता. दूध-तूप व दुधा गाईचें खात असत. व्हाशीचें दूध वापरण्यांत आल्याचें वर्णन कोठें आढळत नाही. म्हशी त्यावेळी नव्हत्या असें मात्र नाही. परंतु म्हशी व टोणगे हे निंद्य मानीत असत. आणि शिवाय, गाईची देशांत सप्ताद्धि असल्यानें गाईच्या दुधाची वाण बिलकूल पडत नव्हती. कलियुगांत गाई नष्ट झाल्यानें शेळ्या-मेंढ्यांचें दूध काढतील असें वनपर्व अ० १९० यांत वर्णन आहे. “ दुहन्तश्चाप्यजै-डकं गोपु नष्टामु पुरुषाः ” (२०) कांहीं जनावरांचें दूध शास्त्रदृष्ट्या निषिद्ध मानलें जात असे. ब्राह्मणांनें अजा, (मेंढी) अश्व, गर्दभ, उष्ट्र, मनुष्य (स्त्रिया) आणि हरिणी यांचें दूध पिऊं नये असें सांगितलेलें आहे. (भा० पु० ६ पा० ७०) तसेंच धेनु प्रसूत झाल्यावर दहा दिवसपर्यंत तिचें दूध पिऊं नये असें सांगितलेलें आहे. शिळें अन्न आणि पीठ, ऊंस, शाक, दूध आणि भाजलेले सातू यांचे केलेले पदार्थ पुष्कळ दिवस राहिल्यास ते भक्षण करूं नये असें सांगितलें आहे. (शांति-पर्व अध्याय ३६ भाषांतर पुस्तक ६ पान ७९) भाज्यांमध्ये कांदा व लसूण हेही वर्ज्य सांगितलेले आहेत. पंजाबांतील लोकांचा जो अनाचार वर्णन केला आहे त्यांत कांदा व लसूण खाण्याबद्दलही त्याचा अनाचार वर्णन केला आहे.

भोजनसमयीं मौन.

एकंदर भारती आर्य लोकांचें भोजन साधारणपणें परिमित असून साधें होतें. ग्रीक लोकांनीं त्यांच्या भोजनासंबंधानें कांहीं टीकायुक्त

उल्लेख केलेला आहे. “ हिंदुस्थानच्या लोकांत ठराविक जेवणाच्या वेळा नाहीत किंवा सर्व समाजाची प्रसिद्ध भोजनेही नाहीत. ” महाभारतातील कांही वचनांवरून हा आक्षेप खरा दिसतो. सकाळ संध्याकाळ भोजन करू नये एवढाच नियम केलेला आहे आणि अहोरात्रांतून दोनदा भोजन करावे अधिक वेळां करू नये, असे सांगितले आहे. पण भोजनाच्या निश्चित ठराविक वेळा होत्या असे दिसत नाही. या शिवाय, “ प्राङ्मुखो नित्यमश्रीयात् वाग्यतोन्नमकुत्सयन् । ” (अनुशासनपर्व १०) जेवतांना बोलू नये व अन्नाची निंदा करू नये, असा नियम यांत सांगितला आहे. यामुळे सामाजिक प्रसिद्ध भोजने, जेथे भोजन करणारे लहान लहान व्याख्याने किंवा भाषणे करतात, पाश्चात्य देशांत हल्ली व प्राचीनकाळीं रूढ दिसतात तशी येथे महाभारतकाळीं रूढ नसावी. एवढी गोष्ट खरी आहे की कुटुंबातील मंडळी एके ठिकाणी निरनिराळ्या पात्रांतून हल्ली भोजन करितात तशी पूर्वकाळीही करीत असत. परंतु युधिष्ठिराच्या अश्वमेधप्रसंगी हजारों ब्राह्मण, क्षत्रिय व वैश्य भोजन करीत असल्याचे वर्णन आहे. त्यावरून सामाजिक भोजने नसावीच असे म्हणणे शक्य नाही. परंतु अशा भोजनांतही जेवणारे लोक मौनव्रतानेच भोजन करीत असत असे मानण्यास हरकत नाही.

भोजनाचे निरनिराळे पदार्थ.

अशा उत्सवप्रसंगी सांघे अन्न असणे शक्यच नाही. तेव्हां निरनिराळे स्वादु अन्न तयार करीत असलेच पाहिजेत. याशिवाय, श्रीमंत लोकांच्या भोजनांतही निरनिराळे स्वादिष्ट पदार्थ तयार होत असले पाहिजेत.

आराळिकाः सूषकारा रागखांडविकास्तथा ।

उपातिष्ठन्त राजानं धृतराष्ट्रं पुरा यथा ॥

धृतराष्ट्र राजाला पूर्वीप्रमाणे युधिष्ठिराच्या व-

रीही आराळिक, सूषकार आणि रागखांडविक हे पक्वान्ने करून घालीत असत असे वर्णन केलेले आहे. (आश्रमवासी पर्व अध्याय १) यांत तीन प्रकारचे आचारी सांगितलेले आहेत. आराळिक आणि सूषकार हे गोड पदार्थ करणारे नसावे. गोड पदार्थ खांडवराग किंवा रागखांडव अशाच नावाने महाभारतांत वर्णन केलेले आहेत. आणि टीकाकारांनी साखर, मूग आणि सुंठ यांचे हे पदार्थ केले जात असे वर्णन केले आहे. खांडव म्हणजे साखर असा शब्द गुजराथी भाषेत हल्ली प्रसिद्ध आहे. राग म्हणजे काय हे सांगता येत नाही. गोड पदार्थ तयार करणारे ते रागखांडविक आणि भाज्या, आमटी वगैरे तयार करणारे ते सूषकार. सूष शब्दांनीं वरणाचा बोध होतो. आराळिक म्हणजे मांसान्न तयार करणारे असावे. असो. भक्ष्य पदार्थांशिवाय निरनिराळी पेथे म्हणजे पिण्याची पक्वान्ने खीर वगैरे तयार करीत असत. पण ती कोणती यांचे वर्णन कोठे केलेले आढळत नाही. ती बहुधा गोड असत हे निर्विवाद आहे. धृतराष्ट्राच्या भोजनांत मैरेयमत्स्यमांसानि पानकानि मधूनि च । चित्रान्भक्ष्यविकारांश्च चक्रुस्तस्य यथापुरा ॥ असे वर्णन आहे. (आश्रमवासी पर्व अध्याय १) दान देण्याच्या अन्नांत अपूप व मोदक यांचेही वर्णन आलेले आढळते. सर्व अन्नामध्ये घृत हे श्रेष्ठ होते हे सांगायला नको “ आयुरेव घृतं ” हे अलीकडील वाक्य प्रसिद्धच आहे. पण भारतांत ‘घृतं श्रेयो उद्विधितः’ असे वचन आलेले आहे. म्हणजे टाकापेक्षां (उद्विधित) घृत श्रेयस्कर आहे असे उदाहरण येते. असो. याप्रमाणे महाभारतांत जे कांही थोडेसे उल्लेख प्रसंगोपात आले आहेत त्यांवरून महाभारतकाळीं भारती लोकांचे अन्न कोणते होते याचा विचार झाला. आतां आपण

खाण्याच्या कांहीं विशिष्ट नियमांकडे वळू.

भोजनाचे निबंध.

खाण्यापिण्याच्या संबंधाने कांहीं विशिष्ट नियम सांगितले आहेत, ते येथे देण्यासारखे आहेत. “ राजाचें अन्न तेज हरण करतें. शूद्राचें अन्न ब्रह्मवर्चस हरण करतें आणि सोनार व पति आणि पुत्र नसलेली स्त्री यांचें अन्न आयुष्य हरण करतें. व्याजावर उपजीविका करणाऱ्या लोकांचें अन्न विष्टा असून वेश्येचें अन्न हें शुक होय. जाराचा सहास सहन करणारे व स्त्रीजित यांचेंही सर्व प्रकारचें अन्न शुक्ल होय. यज्ञदीक्षा ग्रहण केलेला ब्राह्मण, कृपण, यज्ञ-कर्माचा विक्रय करणारा, सुतार काम करणारा, चामडी कापणारा आणि रजकाचें कर्म करणारा यांचें, व्यभिचारिणीचें, वैद्याचें, प्रजापालनावर नियुक्त असलेल्या अधिकाऱ्याचें, जनसमुहाऱें, ग्रामाचें, लोकापवाद असलेल्याचें, रंगान्याचें, स्त्रियांच्या जिवावर चरितार्थ चालविणाऱ्याचें, ज्येष्ठ बंधूपूर्वीं विवाह करणाऱ्याचें, स्तुतिपाठकांचें, द्यूतवेत्त्या लोकांचें अन्न भक्षण करूं नये. डाव्या हातानें घेतलेले, आंबलेले, शिल्लें झालेले, मद्यसंपर्क घडलेले, उच्छिष्ट असलेले आणि कोणास न देतां विशिष्ट व्यक्तीकरितां ठेविलेले अन्न भक्षण करूं नये. पीठ, ऊस, शाक, दूध, सत्तु, भाजलेले सातू आणि दधिमिश्रित सातू यांचे केलेले पदार्थ पुष्कळ दिवस राहिल्यास भक्षण करूं नयेत. गृहस्थाश्रमी ब्राह्मणांनीं दूध, खीर, खिचडी, मांस आणि वडे अथवा धारगे हीं शास्त्रोक्त कारणावांचून तयार केलीं असल्यास भक्षण करूं नये व प्राशनही करूं नयेत. देव, ऋषि, मनुष्य आणि गृहांतील देवता यांचें पूजन करून नंतर गृहस्थाश्रमी यानें भोजन करणें योग्य आहे. दहा दिवस होण्यापूर्वीं आशौच व वृद्धि असलेल्या लोकांचा कोणताही

पदार्थ भक्षण करूं नये.” (शांतिपर्व अध्याय ३६) (भाषान्तर पुस्तक ६ पा ७९) वरील वर्णनावरून आपल्या भारती आर्यांच्या जेवण्याखाण्यासंबंधाने कांहीं विशिष्ट गोष्टी अनुमानानें कळतात. महाभारतकाळीं ब्राह्मण-लोक क्षत्रिय व वैश्य यांच्याकडे भोजन करीत असत. परंतु शूद्राकडे भोजनास जात नसत. शूद्राकडे भोजन केल्यास ब्रह्मवर्चम् याचा लोप होतो असें स्पष्ट सांगितलेलें आहे. त्याच-प्रमाणें वरील वर्णांशिवाय अन्य वर्णांपैकीं सोनाराकडे जेवावयास जाऊं नये असा निबंध असलेला दिसतो. सोनारासंबंधानें काय दोष असावा हें सांगतां येणें कठीण आहे. रजक, वैद्य, चर्मकार, सुतार या धंद्यांसंबंधानें अशाच प्रकारचा नियम आहे परंतु त्या नियमांत त्या धंद्याचे कांहीं विशिष्ट अवगुण मनांत आणून हा नियम घातलेला असला पाहिजे. कदाचित् या धंद्यांत होणाऱ्या प्राणिहिंसेकडे अथवा अमंगळपणाकडे लक्ष असावें. राजाधिकारी आणि व्याजबट्टा करणारे यांचेंही अन्न खाऊं नये असें सांगितलें आहे हें लक्षांत घेण्यासारखें आहे. असो. याशिवाय आणखी नियमासंबंधानें आपल्यास असा नियम दिसतो कीं अन्न खाळें असतांना उच्छिष्टपणा उत्पन्न होतो अशी त्या काळीं हल्ली-प्रमाणें समजूत होती. खरकटें व निर्लेप हा भेदाभेद त्या काळीं होता असें स्पष्टपणें दिसत नाहीं. निदान यासंबंधाचा उल्लेख कोठें आलेला दिसत नाहीं. अर्थात् उच्छिष्ट दोष दोघां-तही सारखाच मानलेला दिसतो.

असो. तर याप्रमाणें अन्नासंबंधानें मिळाली तेवढी माहिती एकत्र करून वाचकांपुढें मांडली आहे. आतां आपण भारतीय प्राचीन आर्यांच्या वस्त्रभूषणांच्या रिवाजाचें वर्णन करूं.

वस्त्रभूषणं.

प्राचीन काळच्या लोकांच्या निरनिराळ्या चालीरीतीविषयी जी अत्यंत महत्वाची व मनोरंजक माहिती आपल्यास जाणण्याची मोठी उत्कंठा असते ती त्यांच्या कपड्यालत्यांविषयी व भूषणांविषयी असते. प्राचीन काळच्या लोकांचे शारीरिक वर्णन किंवा वर्णाचे वर्णन इतके महत्वाचे नसते. कारण, आपल्या व आपल्या पूर्वजांच्या शारीरिक परिस्थितीमध्ये फारसे अंतर पडण्याचा संभव नसतो. परंतु कपड्यालत्यां-संबंधाने मनुष्याच्या परिस्थितीत निरनिराळ्या कारणांनी व मनुष्याच्या कल्पनेने अनिश्चय फरक पडण्याचा संभव असतो. याशिवाय प्राचीन लोकांची माहिती देतांना त्यांच्या वस्त्रावरणाचे वर्णन फारच अपुरे जुन्या ग्रंथांत आढळते. कारण, कादंबऱ्यांशिवाय स्त्रीपुरुषांची हुबेहुब वर्णने इतर ग्रंथांत येत नाहीत. निरनिराळ्या परिस्थितीत व संपन्नतेच्या भिन्न-तेमुळे निरनिराळ्या प्रकारचे पोशाक व अलंकार उत्पन्न झालेले आपण पाहतो आणि यामुळे एका परिस्थितीतील लोकांस दुसऱ्या परिस्थितीतील लोकांच्या पोशाकाची कल्पना येऊ शकत नाही. उदाहरणार्थ, पारिस शहरांतील सुधारणेच्या शिवरावर बसलेल्या पाश्चात्य स्त्रियांना हिंदुस्थानांतील एखाद्या रानटी जातीतील स्त्रियांच्या पोशाकाची कल्पना येणे शक्य नाही. मनगटापासून कोपरापर्यंत पितळेचे चुडे घालून गळ्यांत पांढऱ्या दगडाचे मणि सारखे घातलेल्या, हुंगणाभोवती फाटके तुटक वस्त्र नेसलेल्या व डोक्यावर काळे फडके बांधलेल्या एकाद्या कातकरी स्त्रीला पाहून पारिस शहरांतील स्त्रियांस आश्चर्य वाटे. उलट परकी, या स्त्रियांचे फुगलेले व नानाप्रकारच्या चित्र-विचित्र कापडाच्या तुकड्यांनी अलंकृत केलेले शिंगे व डोक्यावरच्या पिसांच्या भात्याने शृंगा-

रलेल्या टोप्या यांची कल्पना कातकरी स्त्रियांस होणार नाही. असो. प्राचीन काळच्या भारती आर्य स्त्रिया आणि पुरुष कोणत्या प्रकाराने आपल्यास वस्त्र आणि भूषणे यांनी शृंगारून समाजांत फिरत असत, याचे हुबेहुब चित्र वाचकांसमोर मांडणे फारच मनोरंजक होईल. परंतु ते तितकेच कठीण आहे. कारण, महाभारतातील वस्त्रांचे व भूषणांचे उल्लेख फारच थोडे व निरनिराळ्या ठिकाणी आलेले असल्याने त्यांचा एके ठिकाणी मेळ घालून हें कठीण काम करावयाचे आहे. अर्थात् ते अपुरेच होईल.

(२) पुरुषांचा पोशाक, दोन वस्त्रे.

महाभारतकाळी भारती आर्य पुरुषांचा पोशाक फारच साधा होता. तो पोशाक म्हटला म्हणजे दोन धोतरे होत. एक धोतर कमरेखाली नेसलेले असून दुसरे धोतर आंगावर मोकळेपणाने घेतलेले असे. भारती आर्यांचा हा जुना पोशाक अनन्यथेत हिंदुस्थानच्या मागसलेल्या भागांत व पुराण-प्रिय लोकांत चालू आहे. इतकेच नव्हे तर प्राचीन काळी पाश्चात्य ग्रीक व रोमन लोकांचाही अशाच प्रकारचा पोशाक असे. ही धोतरे अथवा पट काढणे फार सोपे होते आणि यामुळे त्यांचाच प्रचार त्या वेळी असता, हें साहजिक आहे. श्रीमंतापासून तो गरीबापर्यंत हाच प्रकार असून धोतर नेसण्याची चाल ही एकाच प्रकारची असावी. मात्र श्रीमंतांची धोतरे अतिशय बारीक व सफाईदार आणि गरिबांची जाडीमरडी एवढाच फरक असावा. विजार घालण्याची पद्धत प्राचीनकाळी नव्हती. आणि हल्लीच्या रिवाजाप्रमाणे बहुतेक धोतर नेसण्याची पद्धति होती ही गोष्ट द्यूतसभेतील हकीकतीवरून दिसते. द्रौपदीला राजसभेत खेचून आणले व तिची दासी म्हणून

कनूति केली त्या वेळेस दुर्योधनाने आपली मांडी उघडी करून दाखविली (भा. पु. १ पा. ६०७) असे वर्णन आहे. हे त्याचें करणें विजारीच्या पोशाकांत शक्यच नाही व धोतराच्या हल्लींच्या नेमण्याच्या पद्धतीनेच शक्य आहे, हे लक्षांत घेतलें पाहिजे. असो. कमरेच्या वरचें आंग उत्तरीय वस्त्रानें नेहमीच झाकलें असे असे नाही; तर पुष्कळ अंशी ते उघडे असे. श्रीमंतांची धोतरें फारच बारीक असत व त्यास प्रावार असे नांव होतें. अंगावरील उत्तरीयाचा उल्लेख फारच थोड्या ठिकाणी येतो. तथापि पुरुषांना उत्तरीय असे ही गोष्ट निर्विवाद आहे. नेहमीच्या व्यवसायांत या उत्तरीय वस्त्राची अडचण असून नये म्हणून विद्यार्थ्यांसाठी असा नियम सांगितलेला आढळतो कीं उजवा हात उपरण्याच्या बाहेर काढून उपरण्याला म्हणजे उत्तरीयाला डाव्या खाद्यावर गांठ द्यावी. हा नियम “नित्यमुद्धृतपाणिः स्यात् ।” असा मनुस्मृतीत दिलेला आहे आणि त्याचा अर्थ उत्तरीयांतून बाहेर काढलेला असा टीकाकारांनी दिलेला आहे. हा नियम फक्त ब्रह्मचार्या करिता सांगितलेला आहे, यावरून इतरांच्या संबंधानें उत्तरीय अंगाभोंवती घेण्याचा परिपाठ निराळ्या प्रकारचा असावा. योद्धे लोक लढाईच्या वेळेस उत्तरीय अंगावर कसे घेत असत हे सांगता येत नाही. पण ते ब्रह्मचार्या प्रमाणेच उजवा हात बाहेर काढून डाव्या खाद्यावर गांठ देत असवे. रोमन लोकांत योगा वापरण्याची जशी चाल होती तशीच चाल इकडे असणें संभवनीय आहे. किंबहुना जुन्या चित्रांत मागच्या बाजूला दोन सोगे उपरण्याचे उडत आहेत असे जे दाखविलेले असतें तेंही खरें असण्याचा संभव आहे. असो.

वर वर्णन केलेल्या दोन वस्त्रांशिवाय भा-

रती आर्याना भारती काळांत आणखी कांही कपडे नसावे असे निश्चयानें वाटतें. विजारी किंवा बंडी किंवा अंगाराने त्यावेळीं मुळीच माहीत नव्हते. किंबहुना आम्हांस असे वाटतें कीं कापड कापून त्याचे निरनिराळ्या प्रकारचे कपडे शिवण्याची कला भारतीकाळांत नव्हती. शिष्याचा धंदा त्यावेळेस माहीत नव्हता असेच मानवें लागतें. हा धंदा पश्चिमेकडील अमुन तो पश्चिमेकडूनच हिंदुस्थानांत आला असे अनुमान करण्यास जागा आहे. आणि शिंदराबरोबर आलेल्या ग्रीक लोकांनी तो आणला असे कदाचित् शक्य आहे. किंवा याच्या पूर्वी कदाचित् पर्शियन लोकांनी दाराउस बादशहाच्या वेळीं सिंधूच्या पश्चिमेकडील भाग जिंकला तेव्हा कदाचित् पश्चिमेकडील लोकांच्या सहवासानें ही कला हिंदुस्थानांत आली असावी. परंतु आमचा अंदाज महाभारताच्याही अलीकडच्या काळांत ही कला आली असा आहे. कारण, महाभारतांत शिष्याचें नांव कोणत्याही कारागिरीच्या संबंधानें आलेले नाही. संस्कृतांत शिष्याला तुल्लावाय असा शब्द आहे. पण हा शब्द महाभारतांत आलेला नाही. महाभारतांत सोनार, लोहार, कामार, चर्मकार वगैरे लोकांचें नांव आलेले आह् पण त्यांत तुल्लावायचें नांव नाही. रामायणामध्यें तुल्लावाय शब्द आलेला आहे. यावरून महाभारताच्या नंतर रामायणा पूर्वी ही कला आली असावी. म्हणजे शिंदराच्या वेळीं पंजाबात ग्रीक लोकांचा अंमल फारच थोडे दिवस होता, परंतु महाभारतकाळानंतर बक्ट्रियन-ग्रीक लोकांनी ६० सन पूर्व २०० च्या सुमारास पंजाब देश जिंकून तेथें बरीच वर्षे राज्य केले, त्या वेळेस ही कला आली असावी. आणि रामायणाचा काळ पूर्वी सांगितल्याप्रमाणें इ.स.पू. १००

असा असल्याने त्यांत तुजवाय अथवा शिंपी हा शब्द येणे साहजिक आहे. तथापि हे प्रमाण इतकें निश्चयात्मक नाही. तें कांहीं असो. एवढी गोष्ट खरी की भारती युद्धाच्या काळी शिवलेले कपडे बंड्या, अंगरखे वगैरे नव्हते व अशीच परिस्थिति महाभारतकाळीही होती. आणि भारती आर्य पुरुषांचा पोशाक म्हटला म्हणजे दोन वस्त्रे एक नेसावयाचें व एक पांघरावयाचें असा होता. याचें नांव अन्तरीय व उत्तरीय असें दिसतें. याशिवाय डोक्यावर उष्णीष (पागोटें) होतें. या तिहीचा उल्लेख पुढील श्लोकांत एके ठिकाणी आला आहे.

उष्णीषाणि नियच्छन्तः पुण्डरीकनिभैः करैः ।
अन्तरीयोत्तरीयाणि भूषणानि च सर्वशः ॥

(उ० अ० १५३-२०)

स्त्रियांचा पेहराव.

आतां स्त्रियांचा पोशाक कसा होता तें पाहूं. जर शिवण्याची कला प्राचीनकाळी हिंदुस्थानांत नव्हती तर स्त्रियांचेही लहंगे वगैरे हल्लीचे पोशाक नव्हते हें उघड आहे. पुरुषांप्रमाणेंच परंतु पुरुषांच्या वस्त्राहून लांब अशी स्त्रियांची दोन वस्त्रे होती. नेसावयाचें वस्त्र नेसलें जाऊन शिवाय खांद्यावरून घेण्याचा परिपाठ असावा. किंजहुना गुजराथी, दक्षिणी, बंगाली व मद्रासी स्त्रिया ज्याप्रमाणें लुगडें नेसतात त्याप्रमाणें प्राचीनकाळी भारती आर्य स्त्रिया लुगडें नेसित असाव्या. याशिवाय उत्तरीय हे दुसरें वस्त्र होतें. हें डोक्यावरून घेण्याचा सांप्रदाय होता. उत्तरहिंदुस्थानांत अजून स्त्रियांचें उत्तरीय बाकी आहे. परंतु दक्षिण हिंदुस्थानांत हें उत्तरीय नाहीसं झाले असून त्याच्या ऐवजी नेसावयाचें वस्त्रच इतकें लांब केलें गेलेलें आहे की त्यानेच उत्तरीयाचें काम निवून येतें आणि स्त्रियांस डोक्यावरून पदर घेतां येतो. उत्तरीयाचें प्रयोजन

हल्लींप्रमाणेंच प्राचीनकाळी स्त्रिया बाहेर जात त्या वेळेस पडत असे, ही गोष्ट निदर्शनास येते.

वरील अनुमानें धृतराष्ट्राच्या अन्तःपुरांतून द्रौपदीस द्यूतसभेंत ओढून आणल्याचें जें वर्णन आहे त्यावरून सबल दिसतात. तिनें वारंवार काकळूत करून असें सांगितलें की “ मी एक-वस्त्रा आहे, मला सभेंत नेऊं नका. ” या वेळेस ती रजस्वलाही होती. तेव्हां बाहेर जाण्याच्या प्रसंगानें उत्तरीय घेत असत ही गोष्ट निर्विवाद दिसते. ती एकवस्त्रा होती तरीही तिला खेंचीत सभेंत नेले आणि तेथें कर्णानें तेंही वस्त्र फेडून घेण्याचें दुःशासनास सांगितलें. अर्थात् दुःशासनानें तसा प्रयत्न केला. यावरून नेसावयाचें वस्त्र ओढून काढण्यासारखें नेसलें जात असे असें अनुमान होतें. हल्लीच्या उत्तर हिंदुस्थानांतली स्त्रियांच्या लेहंग्याप्रमाणें त्या वेळीं लेहंगा नव्हता, किंवा मुसलमानी बायकांप्रमाणें विजारही नव्हती. येथें हा एक महत्त्वाचा प्रश्न उपस्थित होतो की, भारती आर्य स्त्रिया महाभारतकाळी चोळी घालीत किंवा नाही. कारण, शिवल्याशिवाय चोळी तयार होणें अशक्य आहे. महाभारतकाळी स्त्रियांत कंचुकी अथवा चोळी घालण्याचा परिपाठ नसावा असें आमचें अनुमान आहे. हा रिवाज हल्ली फक्त दक्षिणेकडील मद्रासी स्त्रियांतच बाकी उरलेला आहे. परंतु याही अनुमानाविरुद्ध असें मानतां येईल की कञ्चुकी हा शब्द फार जुना आहे. तथापि, कञ्चुकी हा एक विशेष अधिकारी राजदरबारांतला असून तो प्राचीनकाळीं असलेला दिसत नाही. त्याच्या आंगांत कञ्चुक म्हणजे शिवलेला एक कोट असे म्हणून त्यास कञ्चुकी ही संज्ञा मुद्दाम दिलेली होती आणि हा कञ्चुकीही पारसीक बादशहांच्या रिवाजाच्या अनुकरणानें आलेला दिसतो. असो, ए-

कंदर विचार करतां महाभारतकाळीं भारती आर्य स्त्रिया चोळ्या घालीत नसत असें आमचें मत आहे.

प्राचीन काळच्या ग्रीक स्त्रीपुरुषांचा जो पोशाक होमरनें वर्णिलेला आहे तो पुष्कळ अंशीं वर वर्णिलेल्या भारती आर्यांच्या पोशाकासारखाच आहे. होमरनें वर्णिलेल्या स्त्रियांचा पोशाक म्हटला म्हणजे “ डोक्यावरून घेतलेला एक बुरखा आणि कमरेभोंवती नेसलेलें एक वस्त्र. हें वस्त्र आपल्या साडीप्रमाणेंच एक लांब घरीं विणलेलें लोकरीचें वस्त्र होतें आणि तें कोठेही कापलेलें किंवा शिवलेलें नव्हतें. हें वस्त्र कमरेभोंवतीं कमरपट्यानें वेष्टिलेले असे आणि खाद्यावर या वस्त्राला एका गांठीनें कायम केलेलें असे आणि त्यांचे दोन्ही हात व बाहू उघडे असत. पुरुषांचा पोशाकही दोन वस्त्रांचा होता. मात्र त्यांना कमरेभोंवती पट्टा नसे आणि अंगावर टाकलेला पल्लदार लांब डोगा रोमन लोकांप्रमाणें असे. ” या वर्णनावरून प्राचीन आर्य स्त्रीपुरुषांचा पोशाक बहुतेक सारखाच होता. स्त्रियांचा बुरखा म्हणजे आपलेकडील उत्तरीय होय. या उत्तरीयानें स्त्रिया आपलें डोकें, पाठ व बाहू, किंचडुना, पायांपर्यंत सर्व शरीर झांकून घेत. शोक करितांना किंवा काम करितांना ग्रीक स्त्रिया होमरनें वर्णन केल्याप्रमाणें आपलें उत्तरीय टाकून देत. त्याचप्रमाणें सीतेनेंही आपलें उत्तरीय सुग्रीवादि वानरांमध्ये टाकून दिलें, असें वर्णन रामायणांत आहे. तात्पर्य, भारती आर्यांत व ग्रीक लोकांतही स्त्रियांचें उत्तरीय म्हणजे पाहिजेल तेव्हां ठेवण्यावेण्यासारखें होतें. याशिवाय, हीही गोष्ट दोन्ही स्त्रियांस लागू पडते कीं दोघांच्याही वर्णनांत कंबुकाचें अथवा चोळीचें वर्णन नाहीं. होमरनें जें वर्णन केले आहे व प्राचीन ग्रीक लोकांच्या

कारागिरांनीं जे स्त्रियांचे पुतळे केले आहेत त्यांवरून असेंच अनुमान निघतें.

पूर्वेकाळीं महाराष्ट्रांतील स्त्रिया कच्छ अथवा कासोटा घालतात त्याप्रमाणें घालून लुगडें नेसत असत, किंवा त्यांस कच्छ नसे, हा एक महत्वाचा प्रश्न आहे. द्रौपदीच्या वस्त्राच्या ओढण्याच्या वेळीं असा कच्छ असता तर तो कोणत्याही प्रकारानें लुगडें ओढूं देताना, ही गोष्ट मान्य करावी लागेल. या अनुमानावरून कच्छ नसावा असें वाटतें. कच्छाची कल्पना स्त्रियांचा विवाह म्हणजे त्यांचें मौनी-बंधन आहे या कल्पनेवरून निघाली असावी. कारण, कच्छ घालणें हा प्रथात दक्षिण देशांत लग्न झालेल्या स्त्रियांतच आहे. कुमारी मुलींनीं कच्छ न घालण्याचा सांप्रदाय हल्लीही आपल्यांत दिसून येतो.

गरीब व काम करणाऱ्या बायकांत उत्तरीय वेण्याचा परिपाठ महाभारतकाळीं नव्हता असें दिसतें. ज्या वेळेस द्रौपदीनें सैरंगीचा वेष करून विराट-नगरांत जाऊन राणी मुदेष्णा हिची नोकरी पतकरली, त्या वेळेस ती तिच्या समोर एक-वस्त्रा उभी राहिली असें वर्णन आहे. ‘ वासश्च परिधायैकं कृष्णा मुमलिनं महत् । ’ काम करण्याचा वेदा असल्यामुळे मळकट एकच लांबलचक वस्त्र काम करणाऱ्या बाया नेसत हें उघड आहे. रजस्वला असतांना किंवा घरांत काम करीत असतांना इतर बायकाही साधारणपणें उत्तरीय घेत नसत. बाहेर जातांना उत्तरीय डोक्यावरून ध्यावयाचें असे. या गोष्टीचा अवशेष आपल्या बायकांत बाहेर पडल्या असतांना डोक्यावर पदर घेण्याची जी चाल आहे त्यांत स्पष्टपणें दिसून येतो. हें उत्तरीय बहुधा रंगविलेलें व चित्रविचित्र आकृति काढलेलें किंमतीचें वस्त्र असे. विषवांनीं मात्र साधें पांढरें उत्तरीय ध्यावें

असा नियम दिसतो. वृतराष्ट्राम त्याच्या विधवा झालेल्या मुना अरण्यांत भेटास पास गेल्या त्या वेळेस त्यांचें वर्णन इतर स्त्रियांहून भिन्न असें “शुक्रोत्तरीया नरराजपत्न्यः” या शब्दांनीं केलेलें आहे. दुर्योधनाच्या विधवा स्त्रियांनीं पांढरें उत्तरीय घेतलेलें आहे यावरून अनुमानांनें इतर स्त्रियांचें उत्तरीय रंगविलेलें असावे. या बाबतीत पूर्वीच्या व हल्लीच्या पद्धतीत बराच फरक पडलेला आहे. विधवाच्या वस्त्रांचा रंग पादरा असावा, असा महाभारतकाळीं नियम दिसतो, आणि रंगित कपडें मुवासिनी स्त्रियांनीं वापरावा असें दिसतें. हल्ली आपल्या लोकांत विधवा स्त्रियांचा विशेष रंग म्हणजे तांबडा होय. हा रंग बहुतकरून संभासिनींच्या रक्तपटाच्या अनुकरणानें निघालेला असावा. गुजराथी लोकांमध्ये विधवांच्या वस्त्राचा काळा रंग ठरलेला आहे. मात्र हें वस्त्र अगदी साधें व मळकट काळ्या रंगानें रंगविलेलें असतें. तथापि मुमते पांढरें वस्त्र आपल्यात बहुधा वापरीत नाहीत. स्त्रियांच्या वस्त्रांना कांहीं तरी कांठ असावा असा हल्लीचा नियम प्राचीनकाळींही असावा. निदान या वस्त्रावर निरनिराळ्या प्रकारचीं चित्रें काढलेलीं असत. ‘वधू दुकूलं कलहंसलक्षणम्’ । या काळिदासाच्या उक्तीची येथें आठवण येते.

स्त्रियांची वेणी.

युरोपियन लोकांच्या पद्धतीप्रमाणें स्त्रियांना कोणत्याही प्रकारचें डोकीला निराळें आच्छादन नव्हतें मात्र स्त्रियांचे केश मोकळे सोडलेले नसून त्यांच्यावर पदर किंवा उत्तरीय असे पारशी बायकांप्रमाणें डोक्याच्या केंसावर कायमचा कोणताही कपडा बांधलेला नसे. तथापि, स्त्रियांचे डोकीवरचे केंस समाजात उघडे लोकांच्या दृष्टीस पडूं नयेत असा निबंद सर्व लोकांप्रमाणेंच भारती आर्यांतही होता.

आणि याचमुळे डोक्यावर पदर किंवा उत्तरीय घेण्याची चाल भारती आर्यांत आहे. स्त्रियांच्या डोक्यावरील केशरचनेस सीमंत अशी संज्ञा होती. सीमंत म्हणजे केशांचा भाग. हा भाग मुवासिनी स्त्रियांचा काढीत असत आणि इतर विधवा स्त्रियांचा काढीत नसत. अशा रीतीचें पुष्कळ ठिकाणीं वर्णन येतें. ‘एतास्तु सीमंतशिरोरुहा याः’ । असें वर्णन दुर्योधनाच्या विधवा झालेल्या स्त्रियांचें आश्रमवासी पर्वीत आलेलें आहे. तें चुकीचें असावें, असें टीकाकारांनींही म्हटले आहे आणि त्याच्या ठिकाणीं ‘एतास्त्वसीमंतशिरोरुहा याः’ । असा पाठ पाहिजे असें म्हटलेलें आहे. भाषांतरात भागाशियाय केंसास शोभा आणणारा एकही अलंकार धारण न केलेल्या, पांढरें वस्त्र नेसलेल्या असें विधवा स्त्रियांचें वर्णन केलेलें आहे. (भाषान्तर पु. ७ पा. १९९) परंतु हें भाषांतर थोडेंसे चुकीचें आहे. विधवा स्त्रिया झाल्या असतांना त्यास भाग काढण्याचा अधिकार नाही असा नियम महाभारतकाळीं होता. कारण, कित्येक लढायांच्या वेळीं

संहारे सर्वतो जाते पृथिव्यां शोकसंभवे ।

बळीनामुत्तमस्त्रीणां सीमन्तोद्धरणे तथा ॥

(शल्यपर्व २१) असें वर्णन येतें. ज्या ठिकाणी भयंकर संहार झाला, तेथें अनेक उत्तम स्त्रियांचें सीमन्तोद्धरण झाले. या वर्णनावरून विधवा स्त्रियांचें मुख्य लक्षण त्यांचा सीमंत अथवा भाग नाहीसा होणें असें होतें असें दिततें. पानिपतच्या वर्णनात लाव बागडी फुटली असें वर्णन आलेलें आहे. म्हणजे हल्ली विधवा हाण्याचें मुख्य लक्षण म्हणजे बागडी फुटणें होय असें आपण समजतो. त्याप्रमाणें महाभारतकाळीं विधवा स्त्रियांचें सीमंत नाहीसें होणें हें लक्षण होतें. या लक्षणावरून विधवा स्त्रियांचें प्राचीनकाळीं केश-

वपन होत होतें असें मानण्यास जागा नाही. केवळ सीमंतपंच उद्धरण येथे विवक्षित आहे. सर्व्व केशांचें वपन विवक्षित नाही असें म्हणण्यास हरकत नाही. धृतराष्ट्राच्या विषयाकरीता जे वर्णन आहे त्यात त्याचे केश काय आहेत. यावरून आश्रय विषयाचें तरी केशवपन होत नसावे. केशवपनाची चाल ही संन्याशिनींच्या अनुकरणाने त्यांच्या रत्नवस्त्राप्रमाणें आग्नी अमाची असें अनुमान होतें. असो, विषयाचे सीमंत नाहीसे आले म्हणजे त्याचे रत्नवस्त्र फणीनें न विचरता नुसले बांधून देवाण्याची वहिवाट असावी. मुवा मिनी श्रियाच्या केसास चांगले विचरून दुसरे करून त्याची चाल घालण्याची चाल महाभारतकाळी होती. ती वेणी एक किंवा तीन पध्दत असत. एक-वेणीपत्रा असें वर्णन रामायणाच्या सीतेचे केलेले आहे म्हणजे जिचा नंग दूर आहे तिच्या केसाचें याप्रकारचें पत्र वेणीचें वर्णन केलेलें असतें. इतर श्रियाच्या तीन वेण्या असून त्या पाठीवर पडत असल्या. ही चाल अद्याप मारवाड्यात दृष्टीस पडते. गरीब कामगरी श्रियांची वेणी घालण्याची नाही केसा परिषाट प्राचीनकाळी असावा असें हिमंन द्रौपदीनें मेरंद्रीचा वेप घेतल्या त्या वेळेस केस नुसते एके ठिकाणी कटून एकाचाजूला गाठ मारून उजवीकड झालून ठेवले, असें वर्णन आहे.

ततः केशान्समुल्लिख्य वेष्टितामानानिन्दितान् । कृष्णान् नक्षत्रान् मृदून् दीर्घान् समुद्रज्य शुभस्मितान् ॥ जुगहे दक्षिणे पार्श्वे मृदूनसितलोचना ॥

(बिराट पर्व अष्टाध्या ९) यातील जुगहे शब्दाचे असा संशय उत्पन्न होतो की त्या केसांचे तिनें फडकें बांधून ते केस लपविले असावे. आपले सुंदर केस दिवूं नये यासाठी ही तिनें

युक्ति घेतली असावी. (नापांतरांत या शब्दाकडे लक्ष दिलेंलें नाही.) साधारणपणें श्रियाचें केस पाठीवर बांधत असले पाहिजेत. याप्रमाणें मुवामिनी श्रियाच्या केशरचनेविषयी आपल्यास माहिती मिळजे. या सीमंतामध्ये किंवा ते त्याच्या मगंगांमध्ये केशर किंवा कुंकुम घालण्याची चाल असे. याशिवाय श्रियांनीं कुंकुम लावण्याचा प्रकार वर्णन किंवा उल्लेख केलेला असला तरी मुवामिनी श्रियांनी कुंकुम लावण्याचा प्रवात महाभारतकाळीही चालू असल्याचें सहिजे. उद्यामपर्वीत पाडव श्रीकृष्णाच्या भाषणाच्या वेळी द्रौपदीनें आपले काळे-मोर मुगंगांनें मुगांनेत केलेले केशपाश हातांत घेऊन श्रीकृष्णाला दाखविले असे वर्णन आहे. यावरून या केपांनी वेणी घातली होती की नाही याचा प्रश्न पडतो, पण बहुधा तिचे केश मोकळे नसावे. केसपक्ष शब्दांत वेणी घातलेले केश असावे असें म्हणण्यास प्रत्यवाय नाही. (मा० पु० ३ पा० ३२१)

रुपांचें पागोटें.

पुरुषांच्या डोक्यावरील केस शिखावद्ध असून समाजात जाण्याचे वेळीं पुरुष डोक्यावर पागोटें घालीत असून अमं दिसत. भारतीय आर्य लोकांचें पागोटें हे त्याचें विशिष्ट लक्षण होतें आणि ते एक लांब अरुंद वस्त्र डोक्यापावती गुंडाळलेले असतें अशी कल्पना होते. श्रीमद् आणि दृष्टी हे युद्धाला गेले असतांना त्यांचें जे वर्णन केले आहे त्यांत डोक्यावर पाडेर पागोटें घातलें असा वर्णन केलेलें आहे. पागोट्याच्या उष्णीप असा शब्द वापरलेला आहे. उदाहरणार्थ, "द्रोणाचार्य अंतवर्णीकं कवचं, वस्त्रं च शिरावेष्टणं (उष्णीष) धारणं करुणं धनुष्याचा रणकार करीत होते " असें वर्णन (मा० पु० ४ पा० ४६८) यात केलेलें आहे.

उष्णीषे परिगृहीतां माद्रीपुत्राबुधौ तथा ।

(अनु० अ० १६८-१४)

यांत भीष्माच्या दोन पागोट्यांचा उल्लेख आला आहे. यावरून पांढरें पागोटें हा म्हाताऱ्या मनुष्याचा विशेष पोशाख होता. किंबहुना, कवचही पांढरें होतें असें येथें वर्णन आहे. अर्थात् तरुण लोक पांढऱ्याहून निराळे रंग वापरीत असत हें उघड आहे. भारतीयांकांच्या डोक्यावरील पागोटें हें इतर देशांतील लोकांपेक्षां भिन्न असून त्यांचें हें विशेष शिरोभूषण ग्रीकांकांच्या लक्षांत आल्यावांचून राहिलें नाहीं. आणि ग्रीक ग्रंथकार अरायन यानें असें वर्णन केलें आहे कीं, “ हिंदुस्थानांतील लोक एक वस्त्र आपल्या कमरेभोंवताली गुड्याच्या खाली खोटेच्यावर नेसतात आणि आपल्या अंगावर दुसरें वस्त्र घेतात व तेंच डोक्याभोंवताली गुंडाळतात. ” या वर्णनांत पागोटें व उत्तरीय एकच असल्याचें दिसतें. परंतु ही कल्पना बहुतेक चुकीची आहे. कदाचित् गरीब लोक अशा रीतीनेच शिरोवेष्टन करीत असावे. अशा प्रकारचें डोक्यास गुंडाळलेलें अंगावरचें घोतर हें आपण हल्लींही पुष्कळां पाहतों. परंतु साधारणपणें यांत अंग उघडें रहातें, हें निर्विवाद आहे. संपन्न लोकांत पागोटें व उत्तरीय हें निराळें असावें. दुसरा एक ग्रीक इतिहासकार हिंदुस्थानचें वर्णन करतांना असें लिहितो. “ हिंदुस्थानचे लोक एक सूक्ष्म वस्त्र आपल्या पायांपर्यंत नेसतात आणि आपल्या डोक्याभोंवती कापसाचें वस्त्र गुंडाळतात आणि पायांत जोडे घालतात. ” डोक्याभोंवती गुंडाळलेलें पागोटें बहुधा साध्या आकाराचें असावें आणि तें दरमनुष्यास आपल्या हातांनें गुंडाळतां येत असावें. हल्लीं प्रमाणें फार अवघड प्रकार झालेला नसावा असें दिसतें. साधारणपणें हल्लींही गरीब लोक आपल्या

हातांनंच आपल्या डोक्याभोंवती पागोटें गुंडाळतात किंवा रुमाल बांधतात. राजे लोकांच्या डोक्यावर मात्र पागोटें किंवा रुमाल नव्हते, हें उघड आहे. त्यांच्या डोक्यावर नेहमी मुकुट असावा हे साहजिक आहे. ज्या वेळेस दुर्योधन व भीम यांचें गदायुद्ध झालें त्या वेळेस दुर्योधनाच्या व भीमाच्याही डोक्यावर मुकुट होता असें वर्णन आहे आणि युद्धांत या मुकुटावरही प्रहार होत असावेत असें दिसतें. दुर्योधन खाली पडला त्या वेळी त्याच्या डोक्यावरील मुकुट हलला नाहीं याचें आश्चर्य वाटतें. तथापि मुकुटास चांगल्या तऱ्हेने बसण्यासाठी काहीं तरी व्यवस्था असावी म्हणजे डोक्याच्याखालून त्याचा पट्टा घेतलेला असावा किंवा अन्य काही प्रकार असावा असें दिसतें. भीमानें खाली पडलेल्या दुर्योधनाच्या डोक्यावरील मुकुटाला लाथ मारल्याचें वर्णन आहे यावरून ही गोष्ट निदर्शनास येते. याचप्रमाणें अर्जुन व कर्ण यांच्या युद्ध-वर्णनांतही अर्जुनाच्या डोक्यावर मुकुट होता तो खाली पडला तेव्हा अर्जुनानें “ आपलें श्वेत वस्त्र मस्तकाला गुंडाळून त्यांत आपले केश झांकून टाकले ” असें वर्णन आहे. (कर्ण० अ० ९० भा० पु० ५ पा० २४८) असो. तर प्रत्येक मनुष्याच्या डोक्यास काहीं तरी गुंडाळलेलें वस्त्र किंवा पागोटें किंवा रुमाल असला पाहिजे असा महाभारतकाळीं रिवाज होता हें यावरून उघड दिसतें.

कापूस, रेशीम व लोंकर यांचीं वस्त्रें.

साधारणपणें हीं वस्त्रें अंगावर वेण्याचीं, नेसण्याचीं व डोकीस गुंडाळण्याचीं कापसाचीं असावीं असें दिसतें. कापूस त्याकाळीं हिंदुस्थानांतच पिकत होता व इजिप्त किंवा पर्शिया या देशांत पिकत नव्हता ही गोष्ट आपण अन्यत्र सांगूं. अर्थात् ग्रीकांना या पोशाकाचें

अधिकच आश्चर्य वाटे आणि ही वस्त्रे अतिशय सूक्ष्मही निघत असत. परंतु श्रीमंत लोक विशेषतः स्त्रिया रेशमी वस्त्रे नेसत. पीतकौशेयवासिनी असे स्त्रियांचे वर्णन महाभारतांत वारंवार येते. श्रीकृष्णाच्याही वर्णनांत पिवळा पीतांबर म्हणजे रेशमीवस्त्र नेसले असल्याचें वर्णन कधी कधी येते. जेव्हां सुभद्रेस अर्जुन इंद्रप्रस्थांत प्रथम घेऊन आला त्या वेळीं तिला तांबडें रेशमी वस्त्र नेसविलें होतें आणि त्या वेषानें ती गोपकन्येसारखी दिसत होती असें वर्णन आहे. (भा० पु० १ पा० ४२१ यांत रक्त हा शब्द आलेला नाही.)

सुभद्रां त्वरयामास रक्तकौशेयवासिनीम् ।

पार्थः प्रस्थापयामास कृत्वा गोपालिकावपुः ॥

(आ० अ० २२१-१९)

यावरून गोपांचा वेष इतर लोकांहून कांहीसा निराळा असावा व त्यांच्या बायकांची लुगडें नेसण्याची तन्हा निराळी असावी असें दिसतें. लोंकरीचीं वस्त्रेही लोक वापरीत ही गोष्ट महाभारतावरून दिसते. उत्तरेकडील पंजाब व काश्मीर प्रांतांतील थंड मुलुखांत अंगावर घेण्यास किंवा नेसण्यास किंवा डोकीस गुंडाळण्यास लोंकरीचीं वस्त्रे वापरीत यांत नवल नाही. पंजाब व काश्मीर या देशांची त्या काळीही सूक्ष्म-कंबल वस्त्रांबद्दल प्रसिद्धि असे. कापसाचें वस्त्र याहूनही सूक्ष्म काढतां येत होतें ही गोष्ट निर्विवाद आहे. पंजाबांत सूक्ष्म लोंकरीची वस्त्रे नेसत असत याचें प्रत्यंतर “ सानूनं बृहती गौरी सूक्ष्मकंबलवासिनी ” या वाक्यावरून स्पष्ट दिसून येते. (क. अ. ४४ श्लो. १६) याप्रमाणें निरनिराळ्या देशांपर्यंत हिंदुस्थानांत कापसाचें व लोंकरीचें वस्त्र वापरीत असत, रेशमी वस्त्र चौहीकडे वापरीत असावे हें उघड आहे.

वल्कलें.

याशिवाय आणखीही कांहीं प्रकारचीं वस्त्रे वापरीत हें वाचकांस सांगावयास पाहिजे. हीं वस्त्रे म्हणजे वल्कलें व अजिनें होत. हीं वस्त्रे वैश्वानस किंवा योगी किंवा अरण्यांत रहाणारे मुनि आणि त्यांच्या स्त्रिया वापरीत. जेव्हां रामचंद्र व सीता वनवामास जाण्यास निघालीं त्यावेळेस त्यांस नेसण्यासाठी कुशनामक तृणाची केलेली वल्कलें नेसण्यास दिलीं असें वर्णन रामायणांत आहे. सीतेस कुशचीर नेसतां येईना तेव्हां ती गोंधळून गेली तें पाहून रामानें तिच्या कौशेय वस्त्रावरूनच कुशचीर कंठाशी बांधलें असें मनोवेषक वर्णन रामायणांत केलेले आहे. महाभारतांत पांडव वनवासस निघाले तेव्हां त्यांनीं अजिनाचीं उत्तरीयें घेतलीं असें वर्णन आहे.

ततः परं जिताः पार्थो वनवासाय दीक्षिताः ।

अजिनान्युत्तरीयाणि जग्मुश्च यथाक्रमम् ॥

असें वर्णन केलेले आहे. येथें नेसण्याचें वस्त्र त्यांनीं बदललें असें वर्णन नाही. अजिनें म्हणजे बहुधा मृगचर्माचीच केलेली असावीत. द्रोपदीचें वस्त्र चांगलेंच होतें, तिनें निराळें वस्त्र परिधान केलें नाही. मुनींच्या स्त्रिया व मुनिही कुशचीर किंवा वल्कलें नेसत, असें वर्णन शेंकडों ठिकाणीं केलेले आहे. तीं वल्कलें कशाचीं केलेलीं असत हें सांगणें कठिण आहे. तीं कुशतृणाचीं केलेलीं असत हें रामायणावरून दिसतें. पण गवताचीं वस्त्रे कशीं होतील हा प्रश्न येथें साहाजिक पुढें येतो. तथापि, कुशतृणाचीं वस्त्रे करीत ही गोष्ट निर्विवाद आहे. धृतराष्ट्र जेव्हां वानप्रस्थ होऊन वनवास जाण्यास निघाला तेव्हाही तो अजिन आणि वल्कल अशीं वस्त्रे धारण करून निघाला असें स्पष्ट वर्णन आहे.

अग्निहोत्रं पुरस्कृत्य वल्कलाजिनसंवृतः ।

वभूजनवृतो राजा निर्ययौ धवनात्ततः ॥

(आश्रम० अ० २१)

या वर्णनात अजिन आणि वल्कल या दोहोंचा उल्लेख आहे. वल्कल हे नेमावयाचे होते; अजिन हे पांघरावयाचे होते असे दिसते. पूर्वकाळी अजिन पांघरावयाची चाल ऋषि व वानप्रस्थ व वैश्वानसांचीच होती, असे नाही. तर ब्रह्मचाऱ्यांचीही असावी. कारण, अजून मुंजीत मुलाखल अजिनाच्या ऐवजी ए. लहानसा मृगचर्माचा तुकडा अन्ध्यांत घालावा लागतो. असो. अजिन ही मृगचर्माची होतात व होऊ शकतात. पण वल्कल ही कशाची करावयाची हे सांगता येणे कठिण आहे. रामायणांत कुशचीराचे वर्णन आहे. पण कुशतृणाचे धोतरासारखे वस्त्र कसे तयार करता येईल या अडचणीमुळे कित्येकांनी असे म्हटले आहे की, वल्कल ही एका प्रकारच्या हिमालयांत उत्पन्न होणाऱ्या झाडाच्या सालीपासून तयार केलेली असतात. अशा साली रुंद पट्ट्याच्या निघत व त्यांस एके ठिकाणी जोडतां येत असे. पण महाभारतांत किंवा रामायणांत सालीच्या पत्राचा उल्लेख आलेला नाही. तथापि, महाभारतांत व इतर शेंकडो संस्कृत प्राचीन ग्रंथांत वल्कलांचा उल्लेख वारंवार येतो आणि अशाप्रकारची वस्त्रे प्राचीनकाळी निःसंशय उपयोगांत येत होती. हल्ली कोठेही वल्कलांचा उपयोग होत असलेला दिसत नाही किंवा अशी वस्त्रे कोणाच्या पाहण्यातही नाहीत. असे तरी आहे तथापि अन्य पुराव्यावरून वल्कल प्राचीनकाळी उपयोगांत येत होती ही गोष्ट निश्चयाने ठरते व तीही कुशतृणाचीच कशीत असत असे दिसते. आद्य ग्रीक इतिहासकार हिरोडोटस याने असे लिहून ठेविले आहे की,

“ हे वनात राहणारे हिंदुस्थानांतील लोक एका प्रकारच्या लव्हाळ्यापासून केलेली वस्त्रे नेसतात. हे लव्हाळे नदीतून कापून आणून म्हणजे कुटतात व मग हतऱ्यांप्रमाणे ते विणतात. आणि अशा रीतीने केलेली जात हतऱ्यांसारखी वस्त्रे ते बंडीप्रमाणे (कामेने) नेसतात. ” या वर्णनावरून ही वस्त्रे केवळ शोतरामारखी नसत हे उघड आहे, तथापि ते अंगारामोवती गुंडाळतां येत असत यांत संशय नाही. आणि म्हणूनच त्यांचा उपयोग वनात राहणारे मुनि व मुनिस्त्रियार्ह करीत असत. पमानात जाण्यासारखा त्याचा उपयोग नव्हता व उघड आहे किंवा शोभेभाटाही त्यांचा उपयोग नव्हता.

शातिपर्व अ० २८८ मां. निरनिराळ्या वस्त्रांची नावे एका श्लोकात आली आहेत. ते येथे देण्यासारखा आहे.

औमं च कुशचीरं च कोशेयं वल्कलानि च ।
आविकं चर्मं च समं यस्य स्यान्मुक्त एव सः ॥ ३॥
यात क्षौम, कोशेय आणि आविक हे गृहस्थाची वस्त्रे आहेत आणि कुशचीर, वल्कल व चर्म ही वानप्रस्थाची किंवा तपस्त्याची आहेत. क्षौम म्हणजे अतसी मुत्रमय अशा ठिकाळार म्हणतो. पण क्षौम म्हणजे मूत्रापासूनचे वस्त्र असे दिसते. कोशेय गेशमय आणि आविक लोकरिचे उघड आहे. कुशचीर स्पष्टपणे कुश तृणाचे आहे पण मग वल्कल कशाचे बनवीत ? चर्म म्हणजे केवळ हरिणादिकांचे कातडे होय. असो. कुशचीराचा उल्लेख रामायणाप्रमाणे महाभारतातही आहे हे वरील श्लोकावरून स्पष्ट आहे. वल्कल कदाचित् नुगे मालीचीही करीत असावे. असो.

पादत्राण.

हिंदुस्थानांतील लोक पायात बहुधा ग्रीकांप्रमाणे वहाणा वापरित. या वहाणा लांबडा-

च्याही असत आणि चामड्याच्याही असत. रामानें भरतास ज्या पाटुका दिल्या होत्या त्या कुशतृणाच्या होत्या, यावरून अरण्यांत राहणाऱ्या मुनींच्या सर्वत्र वस्तु बहुतेक कुशतृणाच्या बनत असत. आसनें, वस्त्रे व पाटुका या कुशतृणाच्या होऊं शकत. साहजिकच या सर्व वस्तु बिनस्वर्चानें तयार होत. अरायन नामक ग्रीक इतिहासकारानें वाहणांचें वर्णन बरेच केले आहे. “ हिंदुस्थानांतील लोक पांढऱ्या चामड्याच्या केलेल्या वहाणा (किंवा जोडे) वापरतात. त्यांजवर नानाप्रकारची नकशी केलेली असते व त्यांचे तळ फार जाड केलेले असतात. ” आता या वाहणांचा किंवा जोड्यांचा आकार किंवा बांधणी कशी होती हें समजण्यास साधन नाही. पाय बहुधा वर्तून उघडा असावा आणि या वहाणा प्राचीन ग्रीक व रोमन ज्या तऱ्हेच्या वाहणा वापरीत असें पुतळ्यांवरून दिसतें, त्याच तऱ्हेच्या असाव्या असा अंदाज वाटतो.

पुरुषाची शिखा.

आतां एकंदर जनसमूहांत डोक्यावरचे केस व दादीचे केस ठेवण्याची कशी तऱ्हा होती याचा विचार करूं. ब्राह्मणलोक बहुधा दादी न ठेवतां सर्वे श्मश्रूवरचे केस काढीत असावे आणि डोक्यावरचेही सर्वे केस काढून थोडीशी शिखा ठेवीत असावे. यासंबंधानें स्पष्ट वर्णन नीट लक्षांत येत नाहीत. ऋषींच्या वर्णनांत नेहेमी डोक्यावर जटा असल्याचें वर्णन येतें. पण दादी असल्याचें बहुधा वर्णन येत नाही. पण ज्या अर्थी हे ऋषि अथवा तपश्चर्या करणारे लोक डोकीवरचे केस काढीत नसत, त्या अर्थी दादीचे केसही काढीत नसावे. किंबहुना, कोणत्याही प्रकारानें श्मश्रू करण्यासाठी नापिताचा त्यास स्पर्श होत नसावा. नापिताचा उल्लेख महाभारतांत आला

आहे. नखनिकृंतन अथवा नराणीचा उल्लेख उपनिषदांतही आहे. तेव्हां केस काढण्याचें काम करणारे न्हावी प्राचीनकाळीं होते, हें निर्विवाद आहे. नापिताचा उल्लेख कर्ण-शल्याच्या भाषणांत आहे. (क० भा० पु० १ पा० ११३) राजे लोक बहुधा डोक्यावरचे केस काढीत नमत असें अनुमान होतें. डोक्यावरचे केस न काढण्याचा क्षत्रियांचा हल्लींही सांप्रदाय दिसतो. याचें कारण असें देतात कीं डोक्यावरचे केस काढतांना न्हाव्याच्या हातांत राजाची शेंडी जाते. हें कारण असो किंवा नसो. राजे लोकांत डोक्यावरचे केस न काढण्याचा परिपाठ हल्लींही निदान हल्लींपर्यंत होता व प्राचीनकाळींही असावा. कारण रामचंद्रानें वनवासास निघाल्यावर गंगेच्या तीरावर आपल्या व लक्ष्मणाच्या केसाच्या जटा तांबडतोव नुसता वटवृक्षाचा चीक लावून केल्या असें वर्णन आहे. डोक्यावर सर्वे केस वाढलेले नसते तर त्यास तात्काळ जटा बनविणें शक्य झालें नसतें. परंतु राजे लोक दादी ठेवीत असत किंवा नाही याजबद्दल संशय वाटतो. शिवाजीला दादी होती हें प्रसिद्ध आहे. बहुधा, डोकीवरच्या केसांप्रमाणे भारती आर्ये क्षत्रिय दादी ठेवीत असावे असें वाटतें. मुंडण करण्याची चाल संन्याशांची होती. सर्वे डोक्यावरचे व तोंडावरचे केस काढून टाकण्याचें व्रत संन्याशांना पाळावें लागे, पण तें कशासाठी हें सांगतां येत नाही. असो. हेंच संन्याशांचें लक्षण बौद्ध संन्यासी अगर भिक्षु यांनीही उचललें व जैन संन्याशांनीही उचललें. संन्याशी सर्वे डोकें मुंडीत त्याच्या उलट प्राचीन काळचे ऋषि व ब्राह्मण डोक्यावरचे व दादीवरचे सर्वे केस ठेवीत असत असें मानण्यास हरकत नाही. गृहस्थाश्रमी दादी काढून शिखा ठेवीत. क्षत्रिय डोक्यावर

व तोंडावरचे केंस ठेवीत, असें दिसतें. वैश्य शूद्रांची चाल काय असे, हें निश्चयानें सांगतां येत नाही. 'तस्मिन् तौ जटा भित्वा मौलिनीं संवभूवुः ॥' असें आ० अ० २०९, २९ यांत सुंदोपसुंद राक्षसांविषयी वर्णन आहे, त्यावरून तप करीत असतां जटा वाढविणें पण तप संपल्यावर गृहस्थाश्रमांत डोक्यावर शेंडी ठेवणें हे साधारणपणें सर्व वर्णांत चालू असल्याचें दिसतें. अथो. या एकंदर वर्णनास कांहींमा दुजोरा ग्रीक ग्रंथकारांच्या वर्णनावरून मिळतो. महाभारतांतील वर्णनें कादंबऱ्यांतील वर्णनाप्रमाणें विस्तृत व फारच बारकाईचीं नसल्यानें यासंबंधानें निश्चयात्मक पूर्ण माहिती देतां येत नाही, हें खरें; तरी समकालीन ग्रीक ग्रंथकारांच्या लेखांवरून आपल्यास बरीच माहिती मिळते. ग्रीक इतिहासकार अरायन हा स्पष्टपणें असें सांगतो की, हिंदुस्थानांतील लोकांस दादी असते व तीस ते रंगवितात. तो म्हणतो "कांही लोक दादीस पांढरा रंग देतात व तेणेंकरून त्यांचा सर्वच देखावा पांढरा दिसतो. म्हणजे नखाशिखांत पांढरे दिसतात. (स्वच्छ पांढरी धोतरें नेसण्याची व पांघरण्याची चाल वर्णन केलीच आहे व पागोटेही पांढरें असल्याचें सांगितलें आहे.) कांहीं आपल्या दादीस निळा रंग देतात. कांहीं तांबडा रंग देतात व कांहीं हिरवा रंग देतात." दादीस निरनिराळा रंग देण्याची वहिवाट अजूनही दृष्टीस पडते. उत्तरहिंदुस्थानांतील कित्येक लोक विशेषतः मुसलमान दादीस रंग देतात हें प्रसिद्ध आहे. असो. तर एकंदर वर्णनावरून दादी क्षत्रियांना व ब्राह्मणांनाही गृहस्थाश्रमांत सुद्धां महाभारतकाळीं असावी असें अनुमान करण्यास हरकत नाही. डोक्यावरच्या केसांसंबंधानें अरायननें उल्लेख केला नाही तरी कटिअस रूफस या

इतिहासकारानें केला आहे. तो म्हणतो, "हिंदुस्थानांतील लोक आपल्या डोक्यावरचे केंस विचरून साफ करतात, परंतु ते फारच थोडे लोक काढतात. हनुवर्डीवरील केंस अथवा दादी ते कधीही काढीत नाहीत. पण तोंडावरचे इतर केंस काढतात आणि चेहरा गुळगुळीत करतात." (म्याकिंडलचें शिकंदराच्या स्वारीचें वर्णन पा० १८८) असो. या वर्णनावरून डोक्यावरचे केंस बहुधा न काढण्याचा सांप्रदाय दिसतो आणि तोच सांप्रदाय दादीसंबंधानें नाही असें जरी हा इतिहासकार लिहितो, तरी तोही तसाच असावा. जे लोक डोकीवरचे केंस काढीत ते दादीही राखीत नसावे. मिशा मात्र सर्वच ठेवीत असावे.

अशिहोत्री हल्ली मिशा व दादी दोन्ही काढतात. त्याचप्रमाणें पूर्वकाळीं गृहस्थाश्रम्यानें दादी मिशा काढाव्या असा नियम असला पाहिजे. डोक्यास शिखा अथवा शेंडी ही सर्व मनुष्यें व चतुर्याश्रमावरीज इतर आश्रमांतील सर्व लोक ठेवीत असले पाहिजेत. शिखेचा उल्लेख महाभारतांत अनेक ठिकाणीं आलेला आहे. मुसलमानी धर्मीनें दादी ठेवणें हें जरूरीचें ठरविलें असून डोक्यावरील शिखा ही बिलकुल काढून टाकण्याचा जो सांप्रदाय घालून दिला आहे आणि जो हल्लीं हिंदुधर्मीच्या कल्पनेच्या अगदी विरुद्ध आहे तो महंमदानें घालून दिला असेंच म्हणतां येत नाही. द्रोणपर्वीत पुढील श्लोक आहे (अ० १२०)

दस्यूनां स शिरस्त्राणैः शिरोभिर्निसृज्यैः ।

दीर्घकूर्चैर्मही कीर्णा विवर्हैरज्जैरिव ॥४८

यावरून कांबोजादि उत्तरेकडील स्लेच्छ डोकें मुंडून दादी ठेवणारे होते असें दिसतें. अर्थात् ही वहिवाट स्लेच्छांची फार जुनी आहे. महाभारतकाळीं क्षत्रिय लोक बहुधा डोक्यावरील केंस व श्मश्रू ठेवीत असत आणि इतर लोक सामान्यतः

शेंडी ठेऊन बाकीच्या डोक्यावरचे केस व श्मश्रु काढीत असत; असा सामान्यतः निर्देश करतां येईल. सनातनधर्मी व बौद्ध संन्याशी सगळेच केस काढीत असत असे म्हटले असतां चालेल आणि तपस्वी वैखानस वगैरे अरण्यांत राहणारे लोक मुळीच केस काढीत नसत आणि यामुळेच ग्रीक लोकांनी लिहिलेली हकीकत क्षत्रिय व तपस्वी या लोकांना विशेषतः लागू आहे असे म्हणावयास पाहिजे.

पोशाकाचा साधेपणा.

एकंदर हकीकतीवरून महाभारतकाळी हिंदुस्थानांतील आर्य लोक पोशाकाच्या बाबतीत अगदी साधे असून त्यांचे हल्लीचे वंशन ज्या प्रकारानें घरी किंवा खेडेगांवांत वस्त्रे वापरतांना हल्ली आपण पाहतों, त्याचप्रकारचे पूर्वीचे लोक पोशाकांनं होते. हल्लीचा वरिष्ठ लोकांत वापरण्यांत येणारा पोशाक हा हिंदुस्थानच्या बाहेरचा असून तो ग्रीक, पर्शियन, मुसलमान आणि अलीकडे इंग्रजलोकांपासून घेतला गेलेला आहे. विशेषतः मुसलमानांपासून व त्याहून अधिक इंग्रजांपासून घेतलेला आहे. कारण, चिनी प्रवासी हुएनसांग हा सातव्या शतकांत हिंदुस्थानांत आला त्या वेळेस त्यानें इकडील लोकांचे आचार रिवाज बारकाईनें लिहून ठेविले आहेत, त्यांतील पोशाकांचे वर्णन येणेंप्रमाणें आहे. “ येथील लोकांचे घरांत वापरण्याचे व समाजांत वापरण्याचे पोशाकांत शिवण्याचें काम मुळीच नसतें. रंगासंबंधानें पाहिलें, तर स्वच्छ पांढरा रंग याचा विशेष आदर आहे; आणि अतिशय निरनिराळे रंग देणें हें त्यांस बिलकूल पसंत नसतें. पुरुष कमरेभोंवती एक लांब वस्त्र गुंडाळतात आणि खांद्यावर दुसरें वस्त्र घेऊन उजव्या खांद्याला उषडा ठेवतात. बायका एक लांब साडी अशी नेसतात कीं खांद्यापासून पायांपर्यंत सर्व अंग

झाकून, शिवाय सैल गुंडाळलेली असते. डोक्यावरील केसांची गांठ बांधून बाकीचे केस लांबलेले असतात. किन्येक लोक मिशा बिलकूल काढतात, अथवा निरनिराळ्या प्रकारानें त्या ठेवतात.” या वर्णनावरून अंगरखे, बंड्या, सट्टे, बिजारी वगैरे पोशाक मुसलमानांनी वेळेपासून हिंदुस्थानांत आला असावा, असे अनुमान आहे. आतां श्रीमंत आणि गरीब, राजा आणि रंक हे दोघेही एकाच धोतराचा उपयोग करीत हें जरी खरें आहे, तरी त्यांच्या मधील फरक सूक्ष्म वस्त्र व जाडें भरडें वस्त्र हा असे; किंवा गरीबाचें वस्त्र कापसाचें आणि श्रीमंताचें वस्त्र रेशमाचें अगर लोंकरीचें असे. निरनिराळ्या जातीचे व धंद्याचे लोक निरनिराळ्या प्रकारचा पोशाक करीत, किंवा त्यांची कांही निराळी खूण पोशाकांत किंवा अलंकारांत असे, ज्या वेळेस पांढव विराटाच्या घरी निरनिराळे पोशाक करून निरनिराळ्या धंद्यांच्या नोकऱ्या पत्करून राहिले त्या वेळेस प्रत्येकाचें जें वर्णन केलें आहे, तें येथें देण्यासारखें आहे. युधिष्ठिर ब्राह्मणाचा पोशाक करून म्हणजे अंगावर स्वच्छ पांढरें धोतर घेऊन व काखेंत सांगट्या व फांस घेऊन द्रुपदासमोर आला. भीम आचारी होऊन काळें रंगविलेलें वस्त्र नेमून हातांत पळी, कालथा व मुरा घेऊन हजर झाला; द्रौपदीनें एकच मालिन वस्त्र धारण केलें होतें आणि आपल्या केसांची गांठ बांधून उजव्या बाजूला एका फडक्यानें आच्छादित करून ती सैरंगीच्या नाट्यानें मुद्रेष्णपुढें गेली. अर्जुनानें बृहन्नडचा जो पोशाक केला होता, त्यांत बायकांचे दागिने घालून कानांत कुंडलें घातली होती आणि मनगटावर व बाहूवर शंखाच्या कवचीचे दागिने घातले होते व डोक्यावरचे केस खांद्यावर मोकळे सोडले होते. सहदेवानें गुराख्याचा

पोशाक केला होता, परंतु त्यांचे विशेष वर्णन नाही आणि नकुलाच्या पोशाकाचेही चाबूक स्वार या नात्याने विशेष वर्णन नमून हातांत फक्त एक चाबूक वर्णिला आहे. सुभदेने लग्न-समयी गोपकन्येचा वेश केला होता तो पूर्वी सांगितलाच आहे. या निरनिगळ्या वर्णनावरून वस्त्रांचे रंग व ती नेसण्याचे निरनिराळे प्रकार हेच ध्याचे किंवा जातीचे सूचक असावे, व याशिवाय त्यांचे अलंकार आणि त्यांच्या हातांतील उपकरणे हीही ध्याची सूचक असावी.

अलंकार.

भारती आर्यांचे पोशाक जितके साधे होते तितकेच त्यांचे अलंकार निरनिराळ्या तऱ्हेचे व किंमतीचे असत. त्यांच्या पोशाकाचा साधेपणा जसा ग्रीक लोकांनी वर्णिलेला आहे तशीच त्यांची अलंकारांची होसही ग्रीक इतिहासकारांनी वर्णिलेली आहे पुरुष आणि स्त्रिया दोघांनाही अलंकार घालण्याची महाभारतकाळी अतिशय आवड असे आणि त्या काळची हिंदुस्थानांतल मुवर्ण, मोती व रत्ने यांची समृद्धि लक्षांत आणली म्हणजे हिंदुस्थानांतील लोकांस अनेक अलंकार घालण्याची जी होस वाटत असे त्याविषयी आश्चर्य करावयास नको. साधारणप्रतीचे लोक सोने व चांदी यांचे दागिने वापरीत. इतकेंच नव्हे तर सोन्याचे दागिने गाई, घोडे आणि हत्ती यांनाही शृंगारण्यांत वापरीत. परंतु श्रीमंत लोक विशेषतः राजेरजवाडे आणि राजांच्या स्त्रिया या मोती व रत्ने, हिरे वगैरे यांचे दागिने वापरीत. मिल्टनने हिंदुस्थानांत विपुलतेने उत्पन्न होणाऱ्या मोत्यांस 'रानटी मोती' असे म्हटले आहे, आणि एका ग्रीक इतिहासकाराने स्पष्टपणे असे म्हटले आहे की, हिंदुस्थानच्या लोकांनी सर्व जगताच्या अभिरुचीस बिघडविले असून लोकांस निरर्थक मोत्यांकरितां

अतिशय बोरमाप किंमती देण्यास लाविले आहे. असो. महाभारतकाळी कोण कोणत्या प्रकारचे दागिने स्त्रीपुरुष वापरीत होते हे आपण पाहू.

राजे लोक डोक्यावर रत्नांनी खचित केलेले सोन्याचे मुकुट घालीत असत. हे मुकुट कोणत्या तऱ्हेचे असत हे निश्चयाने सांगता येत नाही. तथापि ते पाश्चात्य मुकुटासारखे नमून ज्या प्रमाणे हल्ली मुकुटाचे चित्र काढतात त्याचप्रमाणे असावे असा अंदाज होतो. मुकुट संबंध डोक्याभोंवती असून वरती निमुळता असावा. अर्जुनाच्या किरीटाचे वर्णन कर्ण-पर्वीत केले आहे त्यावरून तो मुकुट सुवर्ण, मौक्तिक आणि हिरे यांच्या जडाव-कामाचा व अतिशय सुंदर घाटाचा असून धारण करणाऱ्याला मुख देणारा होता. यावरून त्यास आंतुन गादी असावी हे उघड आहे. (भा० पु० १ पान २४८) याशिवाय राजे लोकांत कानामध्ये घालण्याची हिऱ्याची कुंडले होती. या कुंडलांचा आकार वाटोळा असावा. गळ्याभोंवती मोत्याचे आणि रत्नाचे हार असत. बहुर केयूर अथवा अंगद घालण्याचे होते, आणि हे अंगद सर्व बाहुल झांकून टाकीत असत असे वाटते; आणि मनगटावर कडी व रत्नाच्या पोच्या अशा प्रकारची भूषणे श्रीमंतलोकांची असत. स्त्रियांची भूषणे याच प्रकारची असत व विशेष मौल्यवान् किंमतीची असत. परंतु स्त्रियांना मुकुट किंवा किरीट हा नव्हता. राजेलोकांच्या स्त्रियांना मुकुट नसून पट्ट किंवा एक अरुंद सोन्याची पट्टी रत्नांनी भूषित केलेली कपाळावर बांधावयाची असे; आणि म्हणूनच राजांच्या मुख्य स्त्रीस पट्टराणी किंवा पट्टमहिषी म्हणण्याचा सांप्रदाय पडलेला होता. याशिवाय बायकांचा विशेष दागिना म्हटला म्हणजे कमरेभोंवतील कांची

अथवा रशना आणि पायांतील नूपुर हे होत. याशिवाय कानामध्ये कुंडलें व बाहूवर केयूर हे होते. बायकांचे केयूर व कुंडलें पुरुषांच्या केयूरकुंडलांहून निराळ्या तऱ्हेचीं होती हें उघड आहे. परंतु बायकांच्या या दागिन्यांस केयूर व कुंडलें हींच नांवें होती ही गोष्ट निर्विवाद आहे.

केयूर नाभिजानामि नाभिजानामि कुंडले ।

नूपुरे त्वभिजानामि नित्यं पादाभिवंदनात् ॥

हा रामायणातील श्लोक प्रसिद्ध आहे. “सतीचीं कानांतील कुंडलें व बाहूतील केयूर माझ्या ओळखीचीं नाहीत, मी नुसतीं पायांतील नूपुरें ओळखतो कारण, नित्य पायांचें वंदन मी करीत असें” ही लक्ष्मणाची उक्ति या श्लोकांत आहे. यावरून कानांतील व बाहूतील स्त्रियांच्या भूषणांचीं नांवें केयूरकुंडलें निश्चयांने ठरतात. स्त्रियांच्या गळ्यांत निरनिराळ्या प्रकारचे हार असत हें सांगावयास नको. हे हार नाभीपर्यंत असत असें दिसतें. कमरेभोंवती घालण्याचा पट्टा हा घट्ट नसून सैल व दोरीसारखा लवचिक अशा प्रकारचा असावा असें वर्णन आहे. कारण, या रशनेस दाम किंवा सूत्र असे शब्द लावलेले आढळतात; म्हणजे ही रशना ग्रीक लोकांच्या बायकांच्या वर्णिलेल्या कमरपट्ट्याप्रमाणें किंवा हल्लींच्या महाराष्ट्रांतील कमरपट्ट्याप्रमाणें नसून ज्याप्रमाणें मारवाडी स्त्रिया वापरतात त्यासारखी, किंवा निरनिराळ्या जुन्या मंदिरांतून स्त्रियांच्या ज्या प्रतिमा आपल्यास दिसतात त्यांच्या कमरेभोंवती काढलेली असते, त्याप्रकारची प्राचीन रशना असावी असा अंदाज आहे. रशनादामाचा उपयोग वस्त्र सांभाळण्याकरितां नसून केवळ शोभेकरितां त्याचा उपयोग होत असावा. आतां पायांतील नूपुर कोणत्या प्रकारचे होते हें सांगतां येत नाही.

ते तोड्यासारखे होते असें मानतां येत नाही. कारण, नूपुरांचा ध्वनि अनेक काळ्यांतून वर्णिलेला आहे. तेव्हां ते वाड्यासारखे असावे असा अंदाज आहे. याशिवाय पायाचा वरचा भाग बहुतेक त्यांनीं झाकत असावा. त्याशिवाय त्यांची ओळख लक्ष्मणास राहणें शक्य वाटत नाही. वरील वर्णनावरून प्राचीन काळीं ग्रीक लोकांच्या स्त्रियांचें होमरनें जें वर्णन लिहून ठेवले आहे, त्या वर्णनांतही बरेच साम्य दृष्टीस पडतें. कारण, कमरपट्टा, गळ्यांतील हार, कानाळा भोंकें पाडून त्यांत घातलेलीं भूषणें आणि बाहूचीं भूषणें हीं बहुतेक एकच दिसतात. मात्र पायांत नूपुर घातल्याचें होमरनें वर्णन केलेलें नाही. पाश्चात्य देशांत थंडी विशेष असल्यानें संबंध पाय झाकण्याचा प्रघात असावा आणि यामुळे पायांतील भूषणांचा उल्लेख नसावा.

येथें ही गोष्ट सांगितली पाहिजे कीं, हल्लीं हिंदुस्थानांत सर्व सुवासिनी बायका घालीत असलेलें नाकाचें भूषण, ज्यास मराठीत नथ म्हणतात, तें भारतांत अगर रामायणात उल्लेखिलेलें स्मरणांत नाही. कदाचित् कोठें उल्लेख असल्यास नकळे. पण उल्लेख नसल्यानें हा दागिना महाभारतकाळीं नव्हता असें मात्र म्हणतां येत नाही. कारण, उल्लेख आलाच पाहिजे असें जेव्हां असेल तेव्हां उल्लेख नसणें महत्त्वाचें आहे, हें आम्ही पूर्वीं अनेकदां सांगितलेंच आहे; आणि महाभारतांत स्त्रियांच्या समग्र दागिन्यांचें वर्णन कोठेंच केलेलें नाही. किंबहुना, महाभारतांत कादंबऱ्यांतील वर्णनाप्रमाणें स्त्रीपुरुषांचें बारीकसारीक वर्णन केलेलें आढळत नाही. यासाठीं प्राचीनकाळीं नथ हा दागिना नसावा असें मानतां येत नाही. नथाची चाल हिंदू लोकांतच बहुतेक आहे, व हा शब्दही नव-मौक्तिक यावरून निघा.

लेला दिसतो. अर्थात् हा शब्द इकडीलच आहे. तेव्हां हा दागिना भारती आर्यांचाच असला पाहिजे. हीच गोष्ट अर्वाचीन काळ-च्या इतर दागिन्यांची समजावी.

महाभारतांतील दागिन्यांच्या वर्णनाला ग्रीकलोकांनीं लिहून ठेविलेल्या हकीकतीवरूनही बराच आधार मिळतो. इतिहासकार कर्टिसरूफस यानें असें लिहून ठेवें आहे की “हिंदुस्थानांतील लोकांत कानांत रत्नांचे लोंबते दागिने घालण्याची चाल आहे; आणि मोठ्या दर्जाचे किंवा श्रीमंत लोक आपल्या बाहुंवर व मनगटांत सोन्याची कंकणें घालतात.” स्ट्रॅबो इतिहासकार असें लिहितो की “हिंदुस्थानांतील लोकांचा वस्त्रप्रावरण वेगरे इतर बाबतींत अतीशय साधेपणा असला तरी त्यांस दागिने घालण्याची विशेष आवड आहे. ते सोन्याच्या कलावतूनें मिश्रित केलेले कपडे वापरतात आणि रत्नांचे अलंकार घालतात आणि निरनिराळीं फुलें काढलेलें बारीक वस्त्र पांघरतात.”

आसनें.

शेवटीं आपण नानाप्रकारच्या आसनांचा महाभारतकाळीं कसा उपयोग होता हें पाहूं. सुचर्या हल्लींच्या तऱ्हेच्या त्यावेळीं नव्हत्या. परंतु प्राचीनकाळीं लोक जमिनीवर नेहेमीं बसत नसत. महाभारतांत पीठांचें वर्णन बरेंच केलेलें आहे. हे पीठ चौकोनी चौरंगाच्या तऱ्हेचे असून त्यांजवर हस्तीदंत व सुवर्ण यांचें नक्षीचें काम केलेलें असे. राजे आणि राजस्त्रिया या मंचक अथवा पर्यंकावर बसत आणि ते पर्यंक पीठापेक्षां लांबीला ज्यास्ती असत. श्रीकृष्ण कौरवसभेंत गेला तेव्हां “तत्र जांबूनदमयं पर्यंकं सुपरिष्कृतम्। विविधास्तरणास्तीर्णभियुषाविशदच्युतः।” असें उद्योग-पर्वत अध्याय १०६ यांत वर्णन आहे. या

पर्यंकावर गाद्या घातलेल्या असत; व सफेत आस्तरणें त्यांजवर टाकलेलीं असत. आणि उशा, गिरद्याही टेंकावयास असत. द्रौपदीच्या स्वयंवराच्या वेळीं जमलेले राजे निरनिराळ्या मंचकांवर बसलेले वर्णन केलेले आहेत. या मंचकांवरही मोठमोठाळीं किमतीचीं आस्तरणें घातलेलीं होती, असें वर्णन आहे. अशा प्रकारचे पर्यंक हल्लीं बसावयास उपयोगांत येत नाहीत यामुळे त्याची कल्पना नीट करता येत नाही. तथापि बंगाल्याकडे मोठमोठ्या चौरंगावर गाद्या टाकलेल्या असून त्यांजवर बसाव्याचा परिपाठ आहे. याशिवाय संस्थानांतून ज्या ठिकाणी सरकारी गादी लावलेली असते त्या ठिकाणी अशा प्रकारचे पर्यंक लावलेले असतात. राजे लोकांना बसावयास सिंहासनें असत, असेंही वर्णन आहे. हें सिंहासन म्हणजे चौरंगच होय. परंतु ते सुवर्णाचे किंवा रत्नांनीं भूषित केलेले असे असून चारी पायांला सिंहाचीं कुत्रिम तोंडे लावलेली असत आणि त्यांजवर गादी लावलेली असे. ह्णुनसांग चिनी प्रवासी यानें असें वर्णन केलेलें आहे की, ही राजांचीं सिंहासनें फारच उंच असून रुंद असतात; व लहान मोत्यांच्या झालरी त्यांस लावलेल्या असतात आणि सिंहासनाजवळ रत्नांनीं भूषित केलेले पादपीठ असत म्हणजे लहानसा चौरंग पाय ठेवण्यासाठीं असतो. ” राजेलोक सुवर्णाच्या केलेल्या पालखीतून इकडे तिकडे फिरत असत व या पालख्या मनुष्ये आपल्या खांद्यावर वाहात असत म्हणूनच यांस नरवाहन असें म्हटलेलें आहे. सप्तर्षींच्या व नहुषाच्या कथेंत असेच नरवाहन आलेलें आहे. त्याजवरून हें वाहन बहुधा राजेलोकच वापरीत असत. या पालख्या अर्थातच सुवर्णांनीं व रत्नांनीं सुशोभित केलेल्या असत. बाकीच्या वाहनांचा आपण अन्यत्र उल्लेख करूं.

असो. तर याप्रमाणें महाभारतावरून व तत्कालीन ग्रीक लोकांनी लिहून ठेवलेल्या वर्ण नांववरून आपणास भारती आर्यांच्या वस्त्रभूषणांसंबंधानें त्रोटक माहिती मिळते.

(३) रीतिभाति.

भारती आर्यांच्या संबधानें आतापर्यंत जी माहिती दिलेली आहे त्यावरून आपल्या असें लक्षांत येईल कीं, भारती-युद्धकाळीं हिंदुस्थानांत बाहेरून आलेले आर्य व येथील रहिवाशी नाग वगैरे अनार्य यांचा पूर्ण मेळ झाला नसून भारतीकाळांत हा मेळ झाला. आणि महाभारतकाळीं भारती आर्य व अनार्य यांचा एक समाज झालेला असून निरनिराळ्या जाती एके ठिकाणीं आनंदांनं राहूं लागलेल्या होत्या. त्यांच्या लग्नव्यवहारांत आर्य व अनार्य अशा दोन्ही जातींचें मिश्रण झालें होतें. त्याच हिशोबानें त्यांच्या शीलांत व रीतींत दोन्ही लोकांचें मिश्रण होऊन दोघांचा महाभारतकाळीं एकजीव झाला होता. पाश्चात्य आर्य ग्रीकांबरोबर हिंदुस्थानांत आले त्या वेळेस त्यास कोणत्याही रीतीनं येथें भिन्न भाव दिसला नाहीं. आणि त्यांनीं जें भारती आर्यांचें वर्णन लिहून ठेवलें आहे त्यांत आर्य व अनार्य असा मुळीच भेद दाखविला नाहीं. महाभारतांतही आर्य व अनार्य हा भेद मुख्यतः जातीचा नसून चांगलेवाईटाचा आहे. तथापि तो शब्द अनून जातिवाचक कायम होता हें लक्षांत ठेविणें पाहिजे. अर्थात् लोकांच्या शीलाचा व रीतीचा विचार करितांना आपल्यास असा भेद करण्याचें प्रयोजन नाहीं.

वेशस्त्रिया.

पहिला मुद्दा असा कीं भारती समाजांत स्त्रीपुरुषांचें आचरण एकमेकांसंबंधानें अत्यंत चांगलें होतें. स्त्रियांना पातिव्रत्य धर्म उत्तमपणें पाळण्याची सवय लागली होती व

पुरुषही स्त्रियांच्या संबधानें आपलें व्रत पूर्णपणें पाळण्यास तत्पर व उद्युक्त असत. स्त्रियांनीं किंवा पुरुषांनीं या व्रताचें उल्लंघन केल्यास दोघांसही सारखेंच पातक आहे असें मानित असत; असा एकंदर भारती समाजाचा रिवाज होता. याला अपवाद म्हणजे एकच असा होता कीं, राजे व श्रीमंत लोक अनेक बायका करीतच असत; परंतु त्याशिवाय वेशस्त्रिया ठेवण्याचीही वहिवाट या लोकांत होती. या संबधानें असें म्हणता येईल कीं, या वेशस्त्रिया वेश्या नसून ज्यास राख म्हणतात तशा प्रकारच्या एकाच पुरुषास चिकटून रहाणाऱ्या असत आणि त्यामुळे त्यांचा मान कुटुंबांत विवाहित स्त्रियांच्या खालोखाल असे. युधिष्ठिरानें हस्तिनापूर येथील मंडळीस अज्ञातवासांतून प्रकट झाल्यावर तहाचें बोलणें करण्याकरितां आलेल्या संजयाबरोबर निरनिराळ्या लोकांस कुशल प्रश्न पाठविले, त्यांत आपल्या कर्तव्याप्रमाणें आपल्या वडिलांच्या व बंधूंच्या वेशस्त्रियांसही कुशल प्रश्न पाठवून आपला त्यांच्या संबधानें आदर व्यक्त केला आहे. त्याचें वर्णन फारच मार्मिक खालील शब्दांत त्यानें केलेलें आहे.

अलंकृता वस्त्रवत्यः सुगन्धा अबीभत्ताः सुखिता भोगवत्यः । लघु यासां दर्शनं वाक् च लब्ध्वी वेशस्त्रियः कुशलं तात पृच्छः ॥

(उद्योगपर्व अध्याय ३०) “ अलंकार वातलेल्या, चांगली वस्त्रे नेसलेल्या व नानाप्रकारचे सुवास लावलेल्या, सुखामध्ये वाढलेल्या व मयादशील असणाऱ्या आणि सर्व प्रकारचे उपभोग मिळणाऱ्या व ज्यांचें रूप व भाषण सुंदर आहे अशा वेशस्त्रियांस माझ्या तर्फेन कुशल विचार. ” या वर्णनावरून त्या स्त्रिया मर्यादशील असून युधिष्ठिराच्या आदरास पात्र होत्या असें दिसते. प्राचीनकाळीं राजे लोकां-

च्या दरबारांत हरएक शुभप्रसंगी वेशस्त्रियांचें गाणें होत असे यामुळेंही राजदरबारांत अशा स्त्रियांची जरूरी असे. ग्रीक लोकांना हिंदुस्थानांतील राजेलोकांचें हें आचरण एकंदर लोकांच्या सरळ वर्तनाशीं ताडून पाहातांना आश्चर्यकारक वाटे; आणि त्यांनीं असें लिहून ठेविलें आहे कीं “ राजे लोकांचे ऐषआराम किंवा त्यांचें वैभव (त्याच्या म्हणण्याप्रमाणें) इकडे दूरपल्यास गेलें आहे कीं, समज्या पृथ्वीत त्याला दुसरी जोड नाही. आणि हा ऐषआराम आदारीं उघडणें चालतो, कारण, राजा जेथें जात असेल तेथें त्याच्या बरोबर मुवर्णाच्या पालखीत बसलेल्या वेशस्त्रियांची रांगची रांग असते. मात्र ती रांग राणीच्या लवजम्यापासून स्वारीमध्यें निराळ्या ठिकाणीं अंतरावर चालत असते. ” असो. या दरबारांत असणाऱ्या वेशस्त्रियांचा राजांच्या वर्तनावर काहीं तरी वाईट परिणाम झालाच पाहिजे हें निर्विवाद आहे. कारण, दरबारांतील अनेक शुभ प्रसंगीं त्यांचें दर्शन होतच असलें पाहिजे हें उघड आहे. तथापि, एवढी गोष्ट निश्चयानें सांगतां येईल कीं कुटुंबांतील स्त्रियांचें वर्चस्व नेहेमीच चालू असलें पाहिजे; आणि या वेशस्त्रिया केवळ दरबारी थाटाच्याच उपयोगी पडत असाव्या.

द्यूत.

हिंदुस्थानांतील क्षत्रिय लोकांचा दुसरा दोष म्हटला म्हणजे त्यांचा द्यूताचे ठिकाणीं असलेला प्रेमा. प्राचीनकाळचे जर्मन हे ज्याप्रमाणें मद्य पिण्यांत व द्यूत खेळण्यांत आसक्त असत त्याचप्रमाणें भारती आर्य क्षत्रिय द्यूत खेळण्यांत आसक्त असत; व ही आसक्ति त्यांची इतकी वाढलेली होती कीं कोणी द्यूतास ओढ्यान केले असतां नाहीं म्हणणें हें क्षत्रियास अपमानकारक आहे असें त्यांस वाटत

असे. या कल्पनेमुळेंच युधिष्ठिरास द्यूत खेळणें जरूर पडले, आणि त्यानें पुढें द्यूतांत प्रवीणता मिळविण्याचाही यत्न केला. मद्य आणि द्यूत या दोन्ही व्यसनांपासून पराङ्मुख रहाण्याची नारदानें युधिष्ठिरास तार्काद केला आहे. द्यूतापासून कलह व उपभोगाशिवाय द्रव्याचा नाश असे दोन अनर्थ उत्पन्न होतात हें श्रीकृष्णानेंही युधिष्ठिरास सांगितलें आहे. भारती युद्धकाळीं हा दोष पुष्कळच होता, व युधिष्ठिराप्रमाणें बलरामही द्यूत खेळणारा होता. महाभारतकाळीं हें व्यसन क्षत्रियांत बार्का असावें, आणि त्याचा अवशेष अजूनही दृष्टीस पडतो. किंबहुना, क्षत्रियांच्या संगतीनें ब्राह्मणही द्यूत खेळणारे प्राचीनकाळीं होते. कारण, वेदांतही एका द्यूतकाराचें सूक्त आहे.

एकंदर शुद्ध आचरण.

या दोन अपवादांखेरीज एकंदर भारती आर्यसमाज शुद्ध व सरळ आचरणाचा असत होता. ही गोष्ट ग्रीक लोकांनींही लिहून ठेविलेली आहे. त्यांनीं असेंही लिहून ठेविलेलें आहे कीं, हिंदुस्थानचे लोक एकंदर व्यवहारांत अत्यंत सचोटीचे आणि खरें बोलणारे असतात. हुएनसांग यानें असें लिहिलें आहे कीं, हिंदुस्थानचे लोक आपण होऊन नात्याच शुद्ध आचरणाचे व साधे असतात. त्यांस कोणीही याबद्दल बळजबरी करीत नाहीं. एकंदर हिंदुस्थानच्या सत्यप्रियतेसंबंधानें ग्रीक लोकांनीं सुद्धां साक्ष लिहून ठेविलेली आहे. अर्थात् महाभारतकाळींही हिंदुस्थानच्या लोकांची सत्यप्रियता प्राचीन भारती आर्य लोकांप्रमाणेंच कायम होती. भारती आर्य आचरणानेंही स्वच्छ होते आणि त्यांचें प्रातःस्नान वेगरे आचार शुद्ध होते. “ रोज भोजनाच्या पूर्वी हातपाय स्वच्छ धुवून भोजनास बसण्याची त्यांची बहिवाट असे. भोजनांत राहिलेले

शेष कधीही पुनः कोणास वाढावयास घेत नसत. स्वयंपाकाची भांडी नेहेमी स्वच्छ घांशीत असत. आणि मातीची भांडी असल्यास ती केंकून देत असत. स्नान केल्यावर ते एकमेकांस शिवत नसत आणि मलमूत्र-विसर्जना-नंतर त्यांची स्नान करण्याची चाल असे. रोज स्वच्छ धुतलेले वस्त्र परिधान करण्याची त्यांची रीत असे. ” इत्यादि साक्ष हुएनसांग-नेही लिहून ठेवलेली आहे. सारांश, भारती-आर्यांचा स्वच्छ राहण्याचा प्रघात फार प्राचीन काळापासून आहे हे उघड आहे.

स्पष्टोक्ति.

भारती आर्यांच्या सत्यवादित्वाप्रमाणें त्यांच्या स्पष्टवक्तेपणाचीही तारीफ करण्यासाठी आहे. महाभारतातील एकंदर खीपुरुष नसें सत्य बोलतात त्याप्रमाणें ते स्पष्टपणें भाषणही करण्यास मागेपुढें पाहता नाहीत. नेरनिराळ्या भाषण-प्रसर्गा हा स्पष्टवक्तेपणा देमून येतो. सारांश, दुसऱ्याची व्यर्थ खोटी त्रुति करून हांजी हांजी करणें हा दुर्गुण भारती आर्यांत नव्हता.

वडिलांचा मान.

भारती आर्यांत एकंदर जनसमाजांत वडि-श्रीचा आदर हे महत्त्वाचें लक्षण होतें. रोज सकाळी उठून वडिलांना लहानांनी नमस्कार करण्याचा प्रघात प्राचीनकाळी होता. वडि-श्रीची आज्ञा शिरसाबंध करणें हें कनिष्ठांचें कर्तव्य होतें. युधिष्ठिर ज्येष्ठ बंधु असल्या कारणानें त्याची आज्ञा धाकटे बंधु कसे पाळीत असत याचें वर्णन सभापर्वतांत द्यूतप्रसंगांत वांगलेंच आलेले आहे. भीम, द्रौपदीची दुर्दशा पाहून इतका रागावला कीं, युधिष्ठिरानें आपल्या स्वतःस किंवा आपल्या भावांस प-

णाला लावून द्यूतांत गमाविल्याबद्दल त्यास राग आला नाही इतका राग त्यास आला. व तो त्याचे हात जाळून टाकण्यास तयार झाला. परंतु अर्जुनानें त्यास गप्प बसविलें व असें सांगितले कीं प्रत्यक्ष ज्येष्ठ भ्राता आणि धर्मात्म्यात श्रेष्ठ अशा युधिष्ठिराची अमर्यादा करणें उचित नाहीं. (स. अ. ६८ भा. पु. १ पा. ५९७) भीष्मानेंही आपली वडिलांच्या ठिकाणची भक्ति आमरणांत ब्रह्मचर्याचा पण करून व्यक्त केली. भीष्माच्या पितृभक्तीविषयी आपल्यास थोडेंसे ज्यास्त विवेचन यथे केलें पाहिजे.

भीष्मापितृभक्ति.

भीष्माच्या चरित्रात त्यानें आपल्या पित्यासाठी केलेली महाप्रतिज्ञा, हीच मोठी उदात्त गोष्ट असून, महाभारतकाळी पित्यासाठी पुत्र काय करण्यास तयार होत असत, याचें आपल्यासमोर चित्र उभें रहातें. रामानेंही पित्यासाठी पित्याच्या व्रताचें व पूर्वी दिलेल्या वचनाचें सत्यत्व राखण्यासाठी राज्यत्याग करून वनवास पाळला; पण तो चौदा वर्षांसाठीच होता. भीष्मानें आपल्या पित्यास सुख व्हावें एवढ्यासाठी धीवरापारी आमरणांत मी लग्न करणार नाहीं व राज्याचाही स्वीकार करणार नाहीं अशी प्रतिज्ञा केली. “ पूर्वी कधी कोणी केली नाहीं व पुढेही कोणी करणार नाहीं अशी ही प्रतिज्ञा होती. ” हें भारताचें म्हणणें अक्षरशः खरें आहे. (आ. अ. १०० भा. पु. १ पा. २२५) सारांश, सत्यवतीच्या संततीला आपल्यापासून राज्यासंबंधानें येणारी भीति त्यानें नाहीशी केली इतकेंच नव्हे तर आपल्या भावी संततीपासूनही त्या संततीस भीति राहूं नये म्हणून त्यानें स्वतः विवाह न करतां यावज्जन्म ब्रह्मचर्य पाळण्याची भीष्म-

प्रतिज्ञा केली, व ती त्याप्रमाणें सिद्धीसही नेली. असो. वरील भीष्माच्या आचरणावरून साधारणपणें पुत्राचें पित्यासंबंधानें पूर्वकाळीं काय कर्तव्य मानीत असत याची कल्पना होईल. भीष्माचें आचरण अतिशय उदात्त असून त्याची छाया सर्व महाभारतकाळावरच नव्हे तर हिंदुस्थानांतील भावी समाजावर पडलेली दिसते. भीष्म, राम इत्यादिकाचें आचरण आज हजारों वर्षें हिंदु समाजाच्या हृत्पटावर ठसलेलें असून हिंदुस्थानांतील पितापुत्रांचा संबंध हिंदुस्थानांतील पतिपत्नीच्या संबंधाप्रमाणें अतिशय उदात्त व पवित्र आहे. परंतु अलीकडे कांही कुत्सित कल्पनांनी या भीष्माच्या कृत्यास गौणत्व येण्याचा प्रसंग येऊं पहात आहे, तो खरोखरच हानिकारक आहे; इतकेंच नव्हे तर हा प्रयत्न वेद्यासारखा आहे असें म्हटलें असतां चालेल. भीष्मानें स्वतः प्रजोत्पादन करून तेजस्वी प्रजा उत्पन्न करावयास पाहिजे होती आणि म्हाताऱ्या शंतनुस लग्न करून दिल्यानें हीन संतति निर्माण होऊन हिंदुस्थानास भारती युद्धानें अतिशय नुकसान पोचविलें असा कित्येक आक्षेपांचा कोटिक्रम आहे. पण हा स्वदेश-प्रेमानें उत्पन्न झालेला कोटिक्रम दुसऱ्या बाजूनें स्वदेशाची हानि करून पितापुत्रांमधील आपल्या उदात्त कल्पनांचा नाश करीत आहे हें त्यांच्या ध्यानांत येत नाही. असो. हा कोटिक्रम चुकीचाही आहे, हें लक्षांत ठेवले पाहिजे. भीष्मास तेजस्वी संतति झाली असती ही गोष्ट खरी किंवा खोटी हा मुद्दा बाजूस ठेवूं. महाभारतांत म्हटल्याप्रमाणें “रणशूर व रणप्रिय भीष्मास संतति होण्यापूर्वी रणांतच मरण आलें नसतें कशावरून?” (भा. पु. १ पा. २२४) किंबहुना, भीष्मास संतति होऊन ती अल्पवयांतच मेळी नसती कशावरून ? पुढील होणाऱ्या भावी गोष्टींविषयी कोणासच निश्चयानें

कांहीच सांगतां येण्यासारखें नसतें; पण एवढ्यानेंच हा मुद्दा वेडसर ठरत नाही. कारण, शंतनु जरी म्हातारा होता तरी तो इतका वृद्ध नव्हता. त्याची संतति निबेळ निबेळ हें तरी कशावरून ? याशिवाय धृतराष्ट्र व पाण्डु हे विभिन्नवीर्याची संततिच नव्हते. ती महर्षि तपोबलसंपन्न वेदव्यासाची संतति होती. ती मुळीच निबेळ नव्हती. पाण्डव व कौरव ही वर्धवान होते. त्याचा जो नाश झाला तो केवळ एकाच्या हट्टानें. कैसरप्रमाणें दुर्योधन तेजस्वी असून चांगलाच राजनीति-निपुण होता; पण अवाढव्य महात्वाकांक्षा हेंच एकाच्या नाशास कारणीभूत झालें व दुसऱ्याच्या होणार आहे. असा हा दुर्गुण मनुष्यांत उत्पन्न होणें हा एक ईश्वरी इच्छेचा खेळ आहे. त्यांत मातापितरांच्या कांहीं अपराधांचें किंवा चुकांचें कारण नसतें. असो. भीष्माच्या प्रतिज्ञेसारखीच भारती क्षत्रियाच्या भावी इतिहासांत झालेली एक गोष्ट येथें देण्यासारखी आहे. उदेपुरच्या अत्युच्च क्षत्रिय घरण्यात पूर्वी एक लखमराणा नांवाचा राणा झाला असून त्यास चंद्र नांवाचा भीष्मासारखा तेजस्वी व पितृप्रिय पुत्र होता. एका प्रसंगीं एका राजाची मुलगी त्यास सांगून आली. त्यावेळेस तो शिकारीस गेला होता. क्षत्रिय रिवाजाप्रमाणें मुलकडील पुरोहितानें आणलेला नारळ चुकीनें राजापुढें ठेविला. तेव्हां राजानें म्हण्टालें “हा नारळ म्हाताऱ्यापुढें तुम्हीं कां ठेवतां ?” या भाषणानें चंद्रराजपुत्रास त्या मुलीचा नारळ घेणें पसंत वाटलें नाही. बापास देऊं झालेली मुलगी आपण करणार नाही असें त्यानें सांगितलें. तेव्हां या मुलीच्या पोटी होणाऱ्या संततीस राज्याधिकार मिळेल तरच आम्ही मुलगी देणार आहो असें पुरोहितानें सांगितलें. तेव्हां चंद्रानें आपला व आपल्या

रततीचा राज्यावरचा हक्क सोडून आपल्या आपाशीच त्या मुलीचें लग्न करविलें. या स्त्रीस तो मुलगा झाला तोच पुढें उदेपुरच्या गादी-ार बसला; इतकेंच नव्हे तर तो अत्यंत परा-हमी निष्ठाळा आणि त्याचा वंशही अद्याप यात आहे. सारांश, लखमराण्यानें लग्न हातारपणी केलें म्हणून कोणेंतच नुकसान पालेलें नाहीं. चंदाच्या वंशास हल्ली चंदा त असें नांव असून उदेपूर दरबारांत त्यांचा खल बैठकीचा मान आहे, व त्यांस महारा-याच्या अगोदर टिळा लागतो. असो. भी-माच्या अच्युदात्त चरित्राचें लोकांच्या आचर-णावर किती विलक्षण उत्तम वळण लावणें तिचिच पडलें आहे हें चंदाच्या हकीकती रून चांगलें लक्षांत येईल. महाभारतकाळीच व्हे तर महाभारतानंतरही पितापुत्राचे संबंध हेतु समाजांत अत्यंत उदारपणाचे असतात मान्य केलें पाहिजे. पित्याची आज्ञा पाळणें त्याचा अतिशय सन्मान ठेवणें हें उत्तम चाचें लक्षण आहे असें भारती लोक मानीत त्याचप्रमाणें वडील बंधूशीही वाकटे बंधु आचरण ठेवीत आणि पित्यासमान वडील बंधू मानून त्याच्या आज्ञेत वागत. केवळ यानें वृद्ध व ज्ञानानें वृद्ध अशा मनुष्यास ठून उभें राहून नमस्कार करणें हें लहानांचें तथ्य आहे असेही पूर्णपणें मानलें जात होतें. द्वान् ब्राह्मणास राजेलोकही मान देत असत. बहुना, ब्राह्मण-क्षत्रियांची रस्त्यांत गांठ डली असतां क्षत्रियाणें ब्राह्मणास रस्ता द्यावा सा नियम होता. कोणी कोणास रस्ता द्यावा विषयी महाभारतामध्ये कित्येक ठिकाणी मिक उल्लेख आलेले आहेत. याप्रमाणें हाभारतकाळीं वडिलांचा आदर ठेवण्याविषयी राजाचा फारच कटाक्ष होता.

असो, भारती आर्य आपले मनोगतभाव व्यक्त

करण्यास फारसे मागेपुढें पहात नसत. मनांत एक व चेहऱ्यावर एक अशी त्यांची स्थिति नव्हती. मनोभाव व्यक्त करण्याच्या तऱ्हा निरनिराळ्या प्रकारच्या होत्या आणि त्या प्रमाणें भारती लोक मनोभाव व्यक्त करीत असत. रागाच्या आवेशांत दांत ओठ चावणें किंवा हातावर हात पिळणें वेगरे प्रकार महाभारतांत वर्णन केलेले आढळतात. त्याचप्रमाणें आनंदांनं एकमेकाला टाळी देणें, किंवा सिंहनाद करणें किंवा वखें उडविणें इत्यादि प्रकार महाभारतांत वर्णिलेले आहेत.

ततः प्रहसिताः सर्वे तेऽन्योन्यांश्च तलान्दुः ' सिंहनादरवं चक्रुः वासांस्यारुधुक्च ह ॥

(क० प० अ० २३)

त्याचप्रमाणें दुःखानें रडणें, किंवा संतापानें शपथा घेणें, इत्यादि प्रकार महाभारतांत बारवार वर्णिलेले आहेत. सारांश, हल्लींच्या परिस्थितीत ज्या क्रिया हलक्या मनुष्याच्या आहेत असें मानलें जातें त्या साहजिकपणें लहान मोठ्या सर्व लोकांच्या वर्णिलेल्या आहेत. अर्थात्, स्वतंत्र व सहट लोकांचे मनोभाव, व रागद्वेष, ज्याप्रमाणें तीव्र असतात व ते स्पष्टपणें, निर्भय व निर्भीड रीतीनें व्यक्त करतात, त्याप्रमाणें महाभारतकाळीं भारती लोकांची तऱ्हा होती.

उद्योगशीलता.

महाभारतकाळीं एकंदर जनसमाजांत कोणत्याही प्रकारानें जगताकडे निराशापूर्ण दृष्टीनें पाहण्याचा स्वभाव नसून ज्याप्रमाणें हिंदुस्थानांतूच हल्लींच्या लोकांत निराशावादि-त्वाचें तत्त्व प्रसार पावले आहे, त्याप्रमाणें पूर्वींच्या लोकांत नव्हतें. मनुष्याचें दैव बलवत्तर आहे किंवा कर्तृत्व बलवत्तर आहे हा वाद महाभारतांत कित्येक ठिकाणीं आलेला असून

या वादाचा निकाल नेहेमी कर्तृत्वाच्या अथवा उद्योगाच्याच बाजूने केलेला आढळतो. दैव पंगु अन्न मनुष्याने आपल्या उद्योगावरच नेहेमी भिस्त ठेवावी असे प्रतिपादन केलेले आहे. महाभारताच्या पहिल्या पर्वाच्या पहिल्या अध्यायाच्या शेवटी महाभारताचा सारांश म्हणून हाच उपदेश केला आहे की, मनुष्याने धर्म आणि सतत उद्योग याजवर नेहेमी नजर ठेवावी. 'धर्मे मतिर्भवतु वः सततोत्थितानाम्।' नेहेमी उद्योग करीत असतांना धर्मावर श्रद्धा ठेवावी असे सांगितले आहे. ह्याचप्रमाणे महत्वाकांक्षा हेच संपत्तीचे मूळ आहे हे वाक्य लक्षांत ठेवण्यासारखे आहे. 'अनिर्वेदः श्रियो मूलं लाभस्य च शुभस्य च।' (उद्योगपर्व अध्याय ३९) अनुशासन पूर्व अथवा ६ यांत भीष्माला हा सरळच प्रश्न केला गेला आहे की, उद्योग प्रधान आहे किंवा दैव प्रधान आहे? याजवर भीष्माने उद्योगातर्फे निकाल देतांना काही काही महत्त्वाची विधाने केलेली आहेत "देव मुद्धां आपल्या कर्माने उच्च स्थितीस पोचले आहेत. जो मनुष्य द्यावे कसे हे जाणत नाही किंवा भोगावे कसे, किंवा उद्योग कसा करावा, किंवा वेळेवर पराक्रम कसा करावा, किंवा तपश्चर्या कशी करावी हे जाणत नाही त्यास संपत्ति कधीही मिळणार नाही. जो मनुष्य उद्योग न करतां देवावर विसंबून राहतो तो ह्यांच्या खिंयेप्रमाणे दुःखी होतो." अध्याय ११ यांत एक फारच मजेदार संवाद दिलेला आहे. द्रव्याची देवता लक्ष्मी व रुक्मिणी यांचा हा संवाद करिलेला आहे. त्यांत रुक्मिणीने भाग्यदेवतेला प्रश्न केला 'तू कोठे राहतेस?' तेव्हा तिने उत्तर दिले.

वसामि नित्यं सुभगे प्रगल्भे ।

दशे नरे कर्मणि वर्तमाने ॥

अक्रोधने देवपरे कृतज्ञे ।

जितेन्द्रिये नित्यमुदीर्णसत्त्वे ॥

नाकर्मशीले पुरुषे वसामि ।

न नास्तिके सांकरिके कृतघ्ने ॥

'कर्तव्यदत्त, नित्य उद्योगी, न संतापणारे, देवांचे आराधनेत तत्पर, उपकार जाणणारे, इन्द्रियनिग्रही, सतत व्यासंगी अशा पुरुषांच्या ठायीं मी वास करिते. जो निरुद्योगी आहे, ज्याची देवावर श्रद्धा नाही, जो वर्णसंकर करतो आणि जो कृतघ्न आहे त्याच्या ठिकाणी मी राहात नाही.' (भा० पुस्तक ७ पान ३२)

वरील वर्णनावरून उद्योगशील मनुष्याची भारतीकाळांत प्रशंसा होती. परंतु हळुहळु लोकांच्या या स्वभावामध्ये फरक पडत गेला; आणि महाभारतकाळी भारतीलोकांचा स्वभाव अगदी भिन्न झाला असे म्हणण्यास हरकत नाही. लोक साधारणपणे आळशी व निरुद्योगी बनले. एकंदर देशांतील हवा अतिशय उष्ण व जमीन सुपीक असल्याने अन्नाची मुबत्ता होती यामुळे अशा प्रकारचा स्वभावांत बदल झालेला असावा. याशिवाय एकंदर लोकसंख्या अतिशय वाढल्यामुळे समाजाचे कित्येक भाग फारच दरिद्री झाले होते; यामुळेही अशा प्रकारचा स्वभाव बनण्यास कारण झाले आणि लोक देवावर हवाला ठेवून निरुद्योगी बनले. महाभारतांत सौतीच्या वेळेस यक्षप्रश्नाचे जे आख्यान सौतीने घातलेले आहे त्यांत प्रारंभी या स्थितीचा उल्लेख दिसतो; आनंदी व सुखी कोण असा यक्षाने प्रश्न केला असतां गुडिष्ठिराने जबाब दिला तो असा.

पंचमेऽह्नि पष्ठे वा शाकं पचति स्वे गृहे ।

अनृणी चाप्रवाची च स वारिचर मोदते ॥

"हे यक्षा, जो मनुष्य पांचव्या किंवा सहाव्या दिवशी नुसती भाजी आपल्या स्वतःच्या गृहांत शिजवितो व ज्यास कर्ज नाही आणि बाहेर कोठे प्रवास करावयाचा नाही तो मनुष्य सुखा-

ने आनंद करतो.” (व. अ. ३१३) यांतले तत्त्व जरी खरे आहे, तरी दारिद्र्य भोगूनही निरुद्योगाने दिवस कंठण्याची महाभारतकाळची प्रवृत्ति याजवरून चांगलीच प्रत्ययास येते.

पण, भारतीकाळाच्या प्रारंभी भारती आर्य हे नवीन उमेदीचे, उत्साही व उद्योगी असून सत्यवचनी आणि स्पष्टवक्ते असे होते. ते स्वतः स्वतंत्र वृत्तीचे होते, इतकंच नव्हे तर दुसऱ्या कोणासही ते आपल्या साथ्या, सरळ व थोडक्या खर्चाच्या राहण्याच्या पद्धतीत हार जाणारे नव्हते. क्षत्रिय किंवा राजे लोकांतील मध्य व द्युत यांच्या व्यसनशिवाय इतर सर्व लोकांत व्यसन किंवा दुर्गुण बहुतेक नव्हता, असे निर्विवाद दिसते.

चोरीचा अभाव.

भारती लोकांत चोरी करण्याची प्रवृत्ति फारच थोडी असे. मेम्यास्थिनीसने अश्वर्य-पूर्वक असे लिहून ठेविले आहे की, “चंद्रगुप्ताच्या प्रचंड सैन्याच्या छावणीत सरासरी चार लाख माणसे असावीत, परंतु प्रत्यही फारच थोड्या चोऱ्या झाल्याची खबर येत असे. आणि दोनशे द्राम (रुपये) पेक्षा अधिक किंमतीची एकंदर चोऱ्यांची मालमत्ता नसे.” तात्पर्य, चोऱ्या थोड्या होत, आणि त्याही लहान असत. “एकंदर लोकांत फारच थोडे कायदे आहेत आणि ते लोक पूर्णपणे पाळतात. ग्रीक लोकांप्रमाणे या लोकांत दस्त-ऐवजावर साक्षी किंवा मोहोर करून घेत नाहीत. आणि हे लोक आपले तटे न्यायास-नाममोर फारच थोडे नेतात. याचें कारण असे की ते ज्या वेळेस एकमेकांत ठेव किंवा कर्ज देतात, त्या वेळेस परस्परांच्या विश्वासाने देतात.” समकालीन ग्रीक लोकांनी हिंदुस्थानांत येऊन प्रत्यक्ष पाहून दिलेली ही साक्ष

हिंदुस्थानांतील महाभारतकाळाच्या लोकांच्या सचोटीबद्दल व त्यांच्या नीतिमत्तेबद्दल आपल्या मनावर फारच अनुकूल ग्रह उत्पन्न करते. हिंदुस्थानच्या लोकांची हल्लीची परिस्थिति पाहिली असता वरील त्यांच्या स्वभावांत बरेच अंतर पडलेले आहे असे आपल्यास कबूल करावयास लागेल. हे अंतर केव्हां व कां पडले हा ऐतिहासिक महत्त्वाचा प्रश्न येथें उपस्थित होता, परंतु त्या प्रश्नाचा येथें विचार करणें आपल्या कर्तव्याच्या बाहेर आहे.

कितीक देशांतील लोकांची निरनिराळ्या गुणदोषांबद्दल महाभारतकाळांही विशेष प्रसिद्धि असे हे येथें सांगितलें पाहिजे. असे फरक लोकांच्या स्वभावांत निरनिराळ्या प्रांतात हल्लीही दिसून येतात. कर्णपर्वांत कर्णाने शल्याची निंदा केली आहे—(अध्याय ४९) त्या भाषणांत खालील श्लोक आलेला आहे.

ब्राह्मं पांचालाः कौवेयाश्च धर्म्यम् ।

सत्यं मत्स्याः शौरसेनाश्च यज्ञम् ।

प्राच्या दासा वृषला दाक्षिणात्याः ।

स्तेना बाल्हीकाः संकरा वै सुराष्ट्राः ॥

“ पांचाल देशांतील लोक वेदाध्ययनाकरितां प्रसिद्ध आहेत. कुरु देशांतील लोक धर्माचरणाकरितां प्रसिद्ध आहेत. मत्स्य देशांतील सत्याकरितां व शूरसेनांतील यज्ञाकरितां प्रसिद्ध आहेत. परंतु प्राच्य म्हणजे मगधांतील लोक दासस्वभावाचे असतात आणि दक्षिणेचे लोक अधार्मिक असतात. पंजाबांतील म्हणजे बाल्हिक देशांतील लोक चोर असतात व सुराष्ट्रांतील (काठेवाड) लोकांत वर्णसंकर फार असतो.” या वाक्यावरून त्या त्या देशांतील लोकांचे महाभारतकाळा गुणदोष काय होते हे दिसून येते. पांचाल देशांतील लोकांचे वेदाध्ययन वैदिकाकाळापासून प्रसिद्ध असून महाभारतकाळानंतरही अहिच्छत्र (पांचालांची

राजधानी) येथील ब्राह्मण निरनिराळ्या देशांत मुद्दाम वेद पढविण्याकरितां नेल्याचा दाखला इतिहासांत सांपडतो. दक्षिणात्यांची अधार्मिकत्वाबद्दल ख्याति होती, याचें आश्चर्य वाटतें. (कदाचित् मातुल-कन्या-विवाह व पलांडु-भक्षण हे त्यांचे दोष प्राचीन काळा-पासूनही प्रसिद्ध असावे.)

शीलाचें महत्त्व.

असें जरी आहे तरी एकंदर रीतीनें आपलें शील उत्तम असावें असा महाभारतकाळीं भारती लोकांचा पूर्ण कडाक्ष होता. ब्राह्मणाच्या ठिकाणीं सच्छील नसेल तर तो ब्राह्मणच नव्हे म्हणजे त्यास ब्राह्मणासारखा न वागवितां शूद्रासारखा वागवावा असें त्या काळीं मत होतें. यक्ष-प्रक्षांतील खालील श्लोक फारच महत्त्वाचे आहेत.

शृणु यक्ष कुलं तौत न स्वाध्यायो न च श्रुतम् ।
कारणं हि द्विजत्वे च वृत्तमेव न संशयः ॥८॥
वृत्तं यत्नेन संरक्ष्य ब्राह्मणेन विशेषतः ।
अक्षीणवृत्तो न क्षीणो वृत्तस्तु हतो हतः ॥९॥
चतुर्वेदोपि दुर्वृत्तः सशूद्रादतिरिच्यते ।
अभिहोत्रपरो दान्तः स ब्राह्मण इति स्मृतः ॥११॥

(वनपर्व अ० २१२)

या वर्णनावरून शुद्ध वर्तनाची किंमत महाभारतकाळीं किती होती हें दिसून येईल. कुल किंवा वेदाध्ययन किंवा विद्वता हींही ब्राह्मणत्वाला कारण नमून वृत्त म्हणजे आचरण किंवा शील हेंच कारण आहे, असें लोक मानीत. चारी वेद शिकलेला ब्राह्मणही दुर्वृत्त असेल तर तो शूद्राहूनही अधिक निंदा होय. तसेंच वृत्त अथवा शील हेंच संपत्तीचें व ऐश्वर्याचें मूळ आहे असा भारती आर्यांचा पूर्ण समज होता. शांतिपर्व अ० १२४ यांत प्रन्हाद व इंद्र यांचा संवाद, युधिष्ठिरानें लक्ष्मी

कशी प्राप्त होते असा प्रश्न केला असतां भीष्मानें वर्णन केला आहे, त्यांत हेंच तत्त्व प्रतिपादिलेलें आहे. या सुंदर आख्यानांत इंद्रानें अमुरांचा पराभव करण्यासाठीं ब्राह्मण रूपानें प्रन्हादापाशी जाऊन त्याचें शील मागितलें. प्रन्हादानें त्यास शील दिलें तेव्हां त्याच्या अंगांतून शील बाहेर पडलें त्याचबरोबर श्री अथवा लक्ष्मी त्याचें शरीर सोडून बाहेर पडली. प्रन्हादानें आश्चर्यानें विचारिलें तूं कोण आहेस ? आणि तूं कोठें जातेस ? त्या वेळेस तिनें जबाब दिला “मी श्री आहे. जेथें शील असतें तेथेंच मी राहतें आणि तेथेंच धर्म, सत्य आणि बल हींही वास करितात. तूं आपलें शील इंद्रास दिलेंस तेव्हां हे सर्व माझ्यासह तुला सोडून इंद्राकडे चालले आहेत.” सद्वृत्ताची व त्यापासून निश्चयानें मिळणाऱ्या धर्मसत्यबलादि ऐश्वर्याची प्रशंसा याहून ज्यास्त सुंदर रीतीनें करतां येणें शक्य नाहीं. (भा. पु. ६ पा. २५०)

रणांत अथवा वनांत देहत्याग.

ज्याप्रमाणें भारती आर्यांचा समग्र प्रयत्न आयुष्यांत उदार आचरणानें राहण्याचा असे त्याचप्रमाणें आपल्यास उदात्त रीतीनें मृत्यु यावा अशीही त्यांची महत्वाकांक्षा असे. वरांत दुःखण्यानें पडून रोगानें आंतरणावर मरण येणें हें एक अतिशय दुर्दैव आहे असें ब्राह्मण-क्षत्रिय मानीत.

अधर्मः सुमहानेप यच्छल्यामरणं गृहे ।
अरण्ये वा विमुच्येत संग्रामे वा तनुं नरः ।
क्षत्रियाला मरणाची योग्य जागा म्हणजे म्हणजे अरण्य किंवा संग्राम असें गदायुद्धाच्या वेळीं दुर्योधनानें पांडवांस तूं आम्हांस शरण ये असें त्यास सांगत असतां उत्तर दिलें आहे. क्षत्रियांस लढाईत मरणें हें एक

अतिशय आनंदाचें व पुण्याचें फळ वाटे; 'सुखिनः क्षत्रियाः पार्थ लभन्ते युद्धमीदृशम् । असें भगवद्गीतेत सांगितलें आहे. ज्यांस लढाईत मरणें शक्य नाही ते म्हातारपणीं घरांत न बसतां तपश्चर्या करण्याकरितां अरण्यांत जात; आणि तपानें आपला देहत्याग करीत. धृतराष्ट्र याप्रमाणें अरण्यांत जाऊन मेला आणि पांडवांनींही शेवटी याच कारणासाठीं महाप्रस्थान केलें. ब्राह्मणही घरीं रोगानें मरणें हें क्षत्रियांप्रमाणेंच दुर्दैव मानीत व जे लोक पैथवान् असत, ते देहत्याग महाप्रस्थानानें किंवा अशिकाष्ठें भक्षण करून अर्थात् चिता पेटवून त्यांत जाळून घेऊन किंवा पवित्र नदीत जलसमाधि घेऊन करीत असत. इतर लोक अरण्यांत जाऊन संन्याशी होत व संन्यासवृत्तीनें मरणाची प्रतीक्षा करीत. हीं वर्णनें आपल्यास कदाचित् असंभवनीय वाटतील. परंतु ग्रीक इतिहासकारांनीं अशीं प्रत्यक्ष वर्णनें लिहून ठेवलेली आहेत. दोन ब्राह्मण अथेन्स शहरीं आजारी पडले त्यावेळेस त्यांनीं चिता प्रज्वलित करून त्यांत आनंदानें आरोहण केलें. स्ट्रबो ग्रंथकारानें शिकंदराबरोबर कलनस (कल्याण) नांवाचा योगी गेला होता त्याच्या मरणाचें वर्णन असें केलें आहे. "पसरगादी या शहरीं जेव्हां तो आजारी पडला, तेव्हां त्याच्या आयुष्यांत हें पहिलेंच दुखें असून त्यानें आपल्या वयाच्या ७३ व्या वर्षीं राजाच्या विनंतीला मान न देतां आपल्या देहाचा अंत केला. एक चिता तयार करून तिच्यावर एक सुवर्णाचा पर्यंक ठेवला आणि त्याच्यावर तो पांघरूण घेऊन स्वस्थपणें पडला आणि चितेंस आग लावून दिली. कोणी असें म्हणतात कीं, लांकडाची एक खोली तयार करविली, त्यांत लतापत्रें भरली आणि त्यांस आग लावून दिली. मग तो स-

मारंभानें वाजत गाजत तेथें गेला; आणि त्यानें चितेंत उडी घेतली व लांकडाप्रमाणें तो जळून गेला. " हिरोडोटसनें असें वर्णन केलें आहे कीं " हिंदुस्थानांतिल योगी कोणतीही हिंसा करीत नाहीत किंवा कोणत्याही प्रकारचें धान्य पेरित नाहीत. परंतु आपली उपजीविका केवळ वनस्पतींवर करतात. आणि घरांत न राहतां अरण्यांत राहतात. जेव्हां त्यांपैकी कोणी एखादा रोगानें ग्रस्त होतो तेव्हा तो अरण्यांत एकांती जाऊन स्वस्थपणें पडतो. मग तो मेला आहे किंवा जिवंत आहे याजविषयी कोणीच चौकशी करीत नाही. " अशा प्रकारचे निरनिराळे देहत्यागाचे प्रकार महाभारतांतही वर्णन केलेले आहेत. इतकेंच नव्हे तर, धर्मशास्त्रांतही त्यांचे विविधी सांगितलेले आहेत. महाप्रस्थानाचा विधि धर्मग्रंथात व वैदिक वाङ्मयांत वर्णिलेला आहे. त्याचप्रमाणें चितेवर आरोहण करण्याचाही विधि व नदीत जलसमाधि घेण्याचाही विधि वर्णिलेला आहे. हिरोडोटसनें वर्णन केलेला प्रकार प्रायोपवेशनाचा होय हें उघडच आहे. प्रायोपवेशन म्हणजे श्वास कोंडून प्राण देणें होय. अशा विधीनें प्राणत्याग केला असतां ती आत्महत्या होत नाही अशी समजूत त्या काळीं होती.

प्रेतविधि.

महाभारतांत युद्धाच्या प्रत्येक दिवशीं लढाईत पडलेल्या वीरांच्या शवांची व्यवस्था त्या त्या दिवशीं केल्याचें वर्णन कोणत्याही दिवशीं केलेलें आढळत नाही. हल्लींच्या महाभयंकर युद्धांतही याबद्दल शक्य तितका प्रयत्न केला जातो. परंतु असा प्रयत्न केल्याचें भारती युद्धांत दिसत नाही. किंबहुना, उलट पक्षीं असें दिसतें कीं हीं प्रेतें खाण्यास मिठा-

हे व नंगलांतील हिंस्र पशू यांना पूर्ण मुभा दिली जात होती. दुर्घोषन, कर्ण, द्रोण वगैरे महाराजे व महायोद्धे मेल्यावर त्यांच्या प्रेतांची व्यवथा तात्काळ पुरून किंवा जाळून करण्याचा प्रयत्न मुळीच केलेला नाही. किंवहुना, अशा प्रयत्नाला पूर्ण अवसर असून व दोन्ही पक्षांची संमति मिळण्यास कोणाचीच हरकत नसून अशी व्यवस्था केली गेली नाही. याचें आश्चर्य वाटतें. लडाईं संपल्यानंतर गांधारीनें रणभूमीचें जें वर्णन केले आहे त्यांत मोठमोठाल्या राजांच्या शवांस व हाडांस कोल्हे व गिधाडें ओढीत आहेत असें वर्णन केलेलें आहे. या चमत्कारिक दिसणाऱ्या स्थितीचें योग्य कारण शांतिपर्व अध्याय ९८ यांतील एका महत्वाच्या श्लोकावरून दृष्टोत्पत्तीस येईल.

अशोच्यो हि हतः शूरः स्वर्गलोके महीयते ।
नष्टात्रं नोदकं तस्य न स्नानं नाध्यशौचकम् ॥४५॥
रणांमध्ये मेलेल्या शूराचा विलाप करूं नये, त्याला अन्न किंवा पाणी देऊं नये, त्याच्यासाठीं स्नान करूं नये किंवा सुतकही धरूं नये. या विलक्षण श्लोकावरून लडाईत आलेला मृत्यु इतर मृत्यूपेक्षां किती पुण्यकारक मानला जात असे याची कल्पना होईल. आणि मृतासंबंधाचे सर्वे विशीं कां गाळून टाकले जात होते याचें कारण दिसेल. युधिष्ठिराने व इतरांनीं अठरा दिवसांची लडाईं संपल्यानंतर गंगेवर जाऊन मृतांस तिलांजलि दिली याचें आश्चर्य वाटतें. किंवहुना, रणांगणावर मेलेल्या प्रसिद्ध प्रसिद्ध योद्ध्यांचीं प्रेतें हुडकून काढून त्यांस अग्नि दिला याचें आश्चर्य वाटतें. द्रोण, कर्ण वगैरेचीं प्रेतें कित्येक दिवसांनंतर शाश्वत सांपडली असतील असें वाटत नाही. असो. महाभारतकाळीही युद्धांत पडलेले वीर यांची क्रिया हिंस्र पशुपश्यांकडून खावविणें ही होती याचें

आश्चर्य नको. कारण, ग्रीक लोकांनीं पंजाबांतील तक्षशिला शहराभोंवतालची अशी चाल वर्णन केलेली आहे कीं, तेथें मेलेल्यांचीं प्रेतें अरण्यांत टाकून गिधाडांकडून खावविणीं जात असत. यावरून वरील वीरांच्या प्रेतांची व्यवस्था शाश्वत ठरते. आणि हीही गोष्ट दिसून येते कीं, पंजाबांतील कित्येक लोकांत इराणी लोकांची चाल अव्याप अवशिष्ट होती. सिंधु-नदीपलीकडील आर्य व अलीकडील आर्य पूर्वी एकाकाळीं एकच होते. पंजाबांतील आर्य-लोकांत सुधारणा न होतां आर्यांची संस्कृति गंगा, यमुना, सरस्वती यांच्या तीरावर फारच पुढें गेली, हें आपण पूर्वी पाहिलेंच आहे. या लोकांत प्रेतें जाळण्याची वहिवाट पूर्णपणे अमलांत होती. या व कित्येक मागसलेल्या चालीमुळे भारती आर्य पंजाबी लोकांची निंदा करून त्यांस धर्मबाह्य मानीत. कांही विशिष्ट व्यक्ति जलसमधि घेत असत, याचा अन्यत्र उल्लेख होईल.

ग्रीक लोकांनीं हिंदुस्थानांतील लोकांच्या मृतांविषयींच्या आणखी चालीचा उल्लेख केला आहे तो असा. “ हिंदुस्थानांतील लोक मृतांना उद्देशून कोणत्याही प्रकारची स्मारकें करीत नाहींत. त्यांच्या मतानें मृतांचें सद्गुणकीर्तन हेंच त्यांचें उत्तम स्मारक होय. आणि मृतांची आठवण अशा सद्गुणांच्या स्तुतीनेच कायम रहाते. ” प्राचीनकाळाचीं स्मारककृत्यें हिंदुस्थानांत शिथळ नाहींत याचें कारण हेंच असलें. इजिप्त देशांत मोठमोठ्या पराक्रमी राजांच्या मग ते सद्गुणी असोत किंवा दुर्गुणी असोत स्मरणार्थ उभारलेले पिरामिड अजून शिथळ आहेत. पण, हिंदुस्थानांत ही कल्पनाच नसल्यानें अशीं मंदिरे उत्पन्न झालीच नाहींत. हुणसांगनें असें वर्णन केले आहे कीं “ मृतांच्या अन्त्यसंस्काराच्या वेळीं आ-

सलोक मोठमोठ्यानें रडतात, छाती बडवतात आणि आपले केस तोडतात. ” या चालीचा अवशेष कि-येक लोकांत विशेषतः गुजराती लोकांत दृष्टीस पडतो. मह.भारतकाळीही अशा प्रकारची चाल असावी असा अंदाज आहे. (अशोच्यो हि हतः शूरः) या श्लोकावरून शूरा-शिवाय इतर मृताविषयी शोक करण्याची वहिवाट महाभारतकाळी असावी असे वाटते.

वाहने.

मुख्य मुख्य चालीविषयी येथे प्रमाणे उल्लेख झाल्यानंतर आपण काहीं इतर गोष्टीकडे वळू. श्रीमंत लोकांमध्ये मोठे आवडते वाहन म्हणजे हत्ती होते. राजे लोक विशेषतः हत्तिणीवर बसत असे बाणांने वर्णन केलेले आहे. ग्रीक इतिहासकार अरायन हा लिहितो “ साधारण-जनसमाजांत उंट, घोडे आणि गाढवे यांचा वाहनासाठी उपयोग होतो; पण, श्रीमंत लोकां हत्तीचा उपयोग करतात. कारण, हत्ती हा राजांचे वाहन आहे. हत्तीच्या खालोखाल चार घोडे जोडलेला रथ याचा मान वरिष्ठ लोकांत आहे. उंट्याचा मान तिसरा आहे आणि एका घोड्याच्या गाडीत बसणे याची कांहीच किंमत समजत नाहीत. ” या शेषटच्या वाक्यावरून उत्तर हिंदुस्थानात प्रचलित असलेले हत्तीचे एके हे फार प्राचीन असावे असे अनुमान होते. हे एके आकाराने लहान पण रथासारखेच असतात. असो. अर्जुन, भीष्म वगैरे व इतर योद्धे ज्या रथांमध्ये बसत ते चार घोड्यांचे रथ हल्ली दृष्टीस पडत नाहीत. हे चार घोडे कसे जोडीत असत याची कल्पना होत नाही. चारी बानुबाजून किंवा दोन पुढे व दोन मागे असे जोडात हे सांगता येत नाही. प्राचीनकाळी गाढवांचा उपयोग रथ ओढण्याकडे व बसण्यासाठीही

करीत असत. हल्ली मात्र त्यांचा उपयोग करणे निषिद्ध मानले आहे. आदिपर्वीत पुरोचनाम वारणावताम जाण्यासाठी गाढवांच्या रथां-त बसून जा असे सांगितले आहे.

स त्वं रासभयुक्तेन स्यन्दनेनाशुगामिना ।

वारणावतमयैव यथा यासि तथा कुरु ॥

(आदि० अ० १४३)

येथे टीकाराने असे म्हटले आहे की रासभ म्हणजे खेचर असावे परंतु ही त्याची चुकी आहे. खेचाराला अश्वतरी हा शब्द स्वतंत्र असून तो महाभारतांतही आलेला आहे. ‘ स मृत्युमुपगृह्णाति गर्भमश्वतरी यया । ’ (शां० अ० १४१-७०) प्राचीनकाळी पंजाबांत व इराणांत उत्तम गाढवे निपजत असत. ही गोष्ट टीकाकाराला माहीत नाही आणि महाभारतांत व रामायणातही युधिष्ठिरास व भरतास उत्तरेकडील राजांनी गाढवे नजर केल्याचें वर्णन आहे. कदाचित् गाढवांस शिवू नये हा नियम भारतीयुद्धकाळी नसावा; पंजाबांत हा नियम अजूनही नाही. दक्षिण देशांत गाढवे वाईट असतात, यामुळे हा नियम रूढ झाला. कारण, एके ठिकाणी महाभारतांत गाढवे अस्पृश्य वर्णिली आहेत. असो. महाभारतकाळी बैलाचा उपयोग सामानांच्या गाड्या ओढण्याकडे होत होता हे निःसंशय आहे. अश्व-त्याग्याच्या रथामागे आठ आठ बैलांच्या गाड्या बाणांनीं भरून चालल्या होत्या असे वर्णन आहे. बैलांचा उपयोग ओझ्यासाठी चारण अथवा वनजारी लोक करीत असत हे अन्यत्र सांगितलेच आहे. “ गौर्वीदारं धावितारं तुरङ्गी ” हा प्रसिद्ध श्लोक याचाच द्योतक आहे. बैलाचा ओझ्यासाठी उपयोग असल्याने व गाईचा दुधासाठी उपयोग असल्याने राजे लोक मोठमोठाली गाईचीं खिळारं बाळगीत हे सांगितलेच आहे. वनपर्वीत दुर्यो-

धन आपल्या गाईचीं खिळोरे पाहण्याकरितां गेला होता त्याचें वर्णन मनोरंजक आहे. “ त्यानें सर्व गाईवैलास चिन्हें करविलीं व मोठमोठाल्या कालवडी व लहान गोन्हे यांसही खुणा करविल्या आणि तीन वर्षांचे बैल निराळे केले. ” या बैलांचा उपयोग बहुधा ओझ्यासाठीं करावयाचा असे. येथें गोपालांनी गाऊन व नाचून व आपल्या मुलींना अलंकार घालून दुर्योधनाचे समोर खेळ करविले. या वर्णनावरून तत्कालीन शूद्र लोकांचें हल्लीप्रमाणें चित्र उभें राहतें. नंतर या गोपालांनी दुर्योधनाची शिकार करविली.

शिकार.

शिकार करविण्याचा प्रकार हल्लीप्रमाणें वर्णिलेला आहे. चारी बाजूनें हाकाटी करून जनावरांना उडविण्याची तऱ्हा त्या वेळेस हल्लीसारखीच होती. परंतु मेघ्यास्थिनीसनें राजांच्या (चन्द्रगुप्ताच्या) शिकारीचें वर्णन काहीसें निराळें केलेलें आहे. तें येथें देण्यासारखें आहे. “ शेंकडो खिया राजाच्या भोंवती उभ्या असतात; आणि या चक्राच्या बाहेर हातांत भाले घेतलेले शिपाई उभे राहतात. रस्त्यामध्ये दोन्ही बाजूला दोऱ्या बाधून राजाचा मार्ग निराळा करतात; आणि मग या दोऱ्यांच्या आंत कोणीही पुरुष किंवा स्त्री आल्यास त्यास देहान्त प्रायश्चित्त मिळतें. नगारे व घंटा वाजवीत शिपाई राजाच्या पुढें स्वारीत चालतात. अशा थाटानें राजा शिकारीस जातो, आणि तो एका चारी बाजूनें वेष्टिलेल्या जागेंत शिकार खेळतो; आणि एका उंच तयार केलेल्या मंडपांतून बाण सोडतो. त्याच्या बरोबर दोन तीन सशस्त्र खिया पहारेकरी असतात. राजा भोकळ्या मैदानांत शिकारीस गेलाच तर हत्ती-वर बसून शिकार खेळतो. ” एकंदरीत क्षत्रिय

लोकांस शिकारीचा फार नाद असे; व ऐष-आरामांत पडलेले राजे मुद्धा मोठ्या बंदोबस्तानें बंद केलेल्या जागेंत शिकार खेळत.

गाणें.

हिंदुस्थानचे लोक गाण्याचे शोकी महाभारतकाळी होते हें निःसंशय आहे. आणि गाण्याचें मुख्य वाद्य वीणा होतें. महाभारतका-रास गाण्याची माहिती चांगली होती हें खालील श्लोकावरून नजरेस येतें.

वीणैव मधुरालाप गान्धारं साधु मूर्छती ।

अभ्यभापत पाञ्चाली भीमसेनमनिन्दिता ॥

(विराटपर्व अ० १७)

द्रौपदी वीणसारखी मधुर आलाप करीत व गांधार स्वराची मूर्च्छना करीत बोलूं लागली. वीणच्या षड्ज स्वरावर लावलेल्या तारेंतून गांधार स्वर पाठीमागून मूर्च्छनेनें निवतो ही गोष्ट यांत दर्शविलेली आहे. गाणें व नाचणें या दोन्ही कला क्षत्रिय कन्यकांना शिकवीत ही गोष्ट अन्य ठिकाणी आम्ही सांगितलीच आहे. अशी रीत हल्ली लोकांत प्रचलित नाहीं.

पडदा.

महाभारतकाळी पडद्याची चाल भारती लोकांमध्ये होती किंवा नाहीं या प्रश्नाचा आम्ही अन्यत्र विचार केलाच आहे. भारती युद्धाच्या काळी क्षत्रिय लोकांत किंवा ब्राह्मण लोकांत खियांना पडदा नसावा. परंतु महाभारतकाळी अशी स्थिति जरूर होती ही गोष्ट निर्विवाद आहे. द्रौपदी किंवा सीता अन्य कोणत्याही प्रसंगी पडद्यांत असल्याचें वर्णन केलेलें महाभारत किंवा रामायण यांत नाहीं. तसें असतें तर द्रौपदी जयद्रथाच्या किंवा सीता रावणाच्या दृष्टीस पडलीच नसती. तथापि, महाभारतकाळच्या वर्णनांत

अदृष्टपूर्वा या नार्यः पुरा देवगणैरपि ।
पृथक्जनेन दृश्यन्ते तास्मदा निहृतेश्वराः ॥
(स्त्रापूर्व अ० १०)

असें वर्णन आहे, यावरून विश्वा स्त्रियांना बाहेर पडण्याची याप्रमाणे परवानगी होती. स्त्रियांना म्हणजे सुवासिनींना उत्तरीय घ्यावे लागत असे. त्याने त्या आपले तोंड झांकून घेत असत. परंतु याहीपेक्षां कालिदासाच्या वेळी पडदा ज्यास्त झाला असून त्याने आपल्या शकुंतलेस उत्तरीया शिवाय तिसरे एक अवंगुठन म्हणजे मुसलमानी स्त्रियांप्रमाणे एक लांब लचक चादर घातलेली आहे. परंतु महाभारतांत तसे वर्णन केलेले नाही. महाभारतांतील शकुंतला ब्राह्मण स्त्रीप्रमाणे अवंगुठनरहित होती. किंवा, तिच्या तोंडावर त्या वेळी उत्तरीय नव्हते. कारण, येथे वर्णन केले आहे ते

संरंभामर्प-ताम्राक्षी स्फुरमाणौष्टसंपुटा ।
कटाक्षनिर्दहन्तीव तिर्यग्जाजनमैश्वरत ॥

(आदिपूर्व अ० ७४)

“संतापून ओठ फुरफुरत तिने राजाकडे लाल डोळे करून कटाक्षाने जणू काय जाळीत तिरके पाहिले.” तिच्या तोंडावर बुरखा असता तर हे वर्णन मुळीच लागू पडले नसते. क्षत्रिय स्त्रियांशिवाय ब्राह्मण, वैश्य, शूद्र स्त्रियांना पडदा नसावा. कारण, साधारण पडद्यांचे काम उत्तरीयांचेच होत असे.

आणखी एक महत्त्वाचा फरक अलीकडच्या किंवा कालिदासाच्या कालात व महाभारत काळांत असा दिसतो की, महाभारत काळी स्त्रिया आपल्या नवऱ्यास नांवाने हाक मारीत असत. कालिदासाच्या वेळेस नवऱ्यास आर्यपुत्र म्हणजे “सासऱ्याच्या मुला” असे म्हणण्याचा प्रघात होता. हल्लीच्या काळी ‘ही’ शब्द वापरीत नाहीत, किंवा, हल्ली

सर्व लोकांत नवरा बायको एकमेकांस मुळीच नांवाने किंवा इतर विशेषणाने संबोधित नाहीत. परंतु महाभारतांत द्रौपदी, सीता, दमयन्ती, सावित्री अशा महान् महान् पतिव्रता स्त्रियांना मुद्दाम नवऱ्याचे नांव आणि तेही एकवचनी घेऊन हांक मारलेली आहे. ‘दृश्यसे दृश्यसे राजन् एष दृष्टोसि नैषध ।’ वनपूर्व अध्याय ६३; ‘वरं वृणे जीवतु सत्ववानयम् यथा मृता ह्येव अहं पतिं विना ।’ वनपूर्व २९०; ‘उत्तिष्ठोत्तिष्ठ किं शोशे भूमिसेन मृतो यथा ।’ विराटपूर्व १७; वगैरे अनेक उदाहरणे देता येतील. परंतु महाभारतकाळीं मुद्दाम हल्लीच्या चालीचा थोडासा उगम झाला होता असे अनुमान करण्यास जागा आहे. कारण, खालील श्लोकांत दिलेले वर्णन अप्रशस्त वर्तणुकीचे म्हणून दिलेले आहे.

श्वश्वश्वुरयोरप्रे वधूः प्रेयानशासत ।
अन्वशासच्च भर्तारं समाव्हायाभिजल्पति ॥
(शांतिपूर्व २२९)

“सामू आणि सासरा यांच्या समोर मून नोकरींना हुकूम करते आणि नवऱ्याला हांक मारून त्याच्याशी भाषण करते.” या श्लोकांत वर्णिलेले उदासपणाचे आचरण महाभारतकाळीही निंद्य मानले जाऊ लागले होते. पूर्वकाळी पुरुष व स्त्रिया म्हणजे पति व पत्नी यांचे नाते दोन्ही लग्नत मोठी असल्याने विशेष सलगीचे व आदरयुक्त स्वतंत्रतेचे असावे; परंतु पुढे पुढे दूरपणा अधिक उत्पन्न होऊन नवऱ्याचे किंवा बायकोचे नांवही घेणे म्हणजे सभ्य वर्तनाचे उल्लंघन करणे असे ठरले. तथापि याही अलीकडच्या सांप्रदायांत कांही आदर आहे ही गोष्ट निर्विवाद आहे.

वागा.

महाभारतकाळी भारतीय आर्यास बागा लावण्याचा विशेष शोक होता. हिंदुस्थाना-

च्या अतिशय उष्ण हवेमध्ये व निर्वृक्ष मैदानांत बागा लावण्याचे खरोखर उष्ण आहे आणि अशा बागेत गांवांतील लोक फिरावयास स्त्रीपुरुष सुद्धा जात असत. कित्येक देशांतील बागा भारतीकाळांत प्रसिद्ध होत्या. अंग देशांतील चंपारण्य व उज्जायनांतील प्रियकारण्य यांचा इतरत्र उल्लेख केलेला आहे. बागांतून स्त्रीपुरुष फिरावयास जात असत, या गोष्टीचा उल्लेख मृच्छकटिक नाटकामध्येच आहे, असे नाही. रामायणांतही 'नाराजके जनपदे उद्यानानि समागताः। सायान्हे कण्डितुं यान्ति कुमायो हेमभूषिताः।' असे अयोध्या कांडांत वर्णन केलेले आहे. सायंकाळा मुवर्णालंकारांनी भूषित केलेल्या मुली बागांतून जमून खेळा वयास जेथे राजा नाही तेथे जात नाहीत. या वर्णनावरून हर्ष प्रमाणेच पूर्वकाळी स्त्रिया बागेत फिरावयास जात असत. प्रत्येक शहराभोवती मोठमोठाल्या बागा असत व तेथे स्त्रीपुरुष उत्सव करण्यास जात असत. द्वारकेजवळ रैवतकर्षवतावर यादव स्त्रीपुरुष उत्सव करण्यास जात असल्याचे महाभारतांत वर्णन आहे.

विशिष्ट चाली.

कांही लोकांच्या विशिष्ट चाली महाभारतकाळी असल्याचे त्यांतील कचित् उल्लेखारून दिसते. "आपीडितो रक्तदन्ता मत्तमातंग विक्रमाः। नानाविराग-वसना गन्धचूर्णावचूर्णिताः।" (कर्णपर्व अध्याय १२) दक्षिणेकडील केरल, पांड्य, आंध्र वंगरे देशांतील लोकांचे हे वर्णन आहे. डोक्यावर फुलांच्या माळा गुंडाळलेले आणि दांत तांबडे रंगविलेले; तसेच निरनिराळे रंग दिलेली धोतरें नेसलेले आणि अंगाला मुंगरी चूर्ण फांसलेले, हे वर्णन अलीकडच्या मद्रासी लोकांसही पूर्णपणे लागू

पडते. या लोकांत डोक्यास कांही चालीत नाहीत. फक्त फुलांच्या माळा गुंडाळतात. अंगाला कांही नसते व अंगाला गंध फांसलेले असते. नेसावयाची धोतरें तांबडी हिरवी रंगविलेली असतात. रंगीत धोतर नेसण्याची चाल दुसऱ्या कोणत्याही भागांत नाही आणि हे लोक हत्तीसारखे मोठे व मनबूतही असतात. असो. एकंदर प्राचीन चाली कशा चिकटून राहतात याचे हे एक उदाहरण आहे. पंजाबांतील लोकांचीही एक चाल वर्णिलेली आहे ती ही की हे लोक हाताच्या ओंजळीने पाणी पितात. ओंजळीने पाणी पिणे हे आपल्याकडे निषिद्ध मानले जाते; आणि हल्ली केवळ गरीब लोकच ओंजळीने पाणी पितात.

वंदन व करस्पर्श.

लहनांनी मोठ्यांम नमस्कार करावा असा रिवाज अमून बरोबरीच्या नात्याने नुसता हस्त-स्पर्श करावयाचा असा प्रघात दिसतो बलराम उद्योगपर्वीत पांडवांस भेदावयास आला तेव्हा

ततस्तं पाण्डवो राजा करे पस्पर्श पाणिना ॥

(२२ उ० अ० १५७) असे वर्णन आहे. युधिष्ठिराने बलरामास करस्पर्श केल्यावर श्रीकृष्णादिकांनी त्यास नमस्कार केला व त्याने विराट, द्रुपद, या दोघां वृद्ध राजांस नमस्कार केला असेही सांगितले आहे. याजवरून वरील अनुमान निघते. (बलरामास येथे "नील-कौशेयवासनः" असे वर्णिले आहे. बलराम नील रेशमी वस्त्र आणि श्रोकृष्ण पीत रेशमी वस्त्र परिधान करीत.) असो. साधारणपणे नमस्कार किंचित् लवून दोन हात जोडून करावयाचा असतो; पण सूतदिकांनी राजास नमस्कार करणे तो गुडघे टेकून जमिनीला मस्तक लावून करावयाचा असे हे द्रोणपर्वीतील वर्ष.

नावरून उघड आहे. (द्रो. अ. ८२ भा. पु. ४ पा. ४६९) ब्रह्मचाऱ्याने गुरूच्या पायांला हातांनी स्पर्श करण्याचा विधि अन्यत्र वर्णन केलाच आहे. साष्टांगनमस्कार बहुधा देवांना करीत किंवा गुरू, ऋषि वगैरेना करीत.

उत्तम आचरण.

शान्तिपर्व अध्याय २२८ यांत चांगल्या चाली कोणत्या व अवनति झाली असतांना कोणत्या वाईट चाली उत्पन्न होतात यांचें वर्णन केलेलें आहे. त्याचा आपण थोडक्यांत उतारा घेऊं. “ पूर्वीं दानव सुद्धां दान, अध्ययन, होम, हवन करून देव, अतिथि, पितर यांचें पूजन करीत. गृहें चांगलीं स्वच्छ ठेवीत. इंद्रियांचा निग्रह करीत. सत्य भाषण करीत. कोणाचा मत्सर किंवा हेवा करीत नसत. आपल्या स्त्रिया, पुत्र आणि परिवार यांचें पोषण करीत. क्रोधाच्या आधीन होत नसत. दुसऱ्याच्या दुःखांनं दुःखी होत. सेवक, अमात्य यांस संतुष्ट ठेवीत. प्रियभाषण करीत. योग्यते-नुरूप सर्वांचा बहुमान करीत. उपवास व तप यांकडे स्वभावतः प्रवृत्ति होती. प्रभातकाळीं झोप घेत नसत. प्रभातकाळीं मंगलकारक वस्तूंचें अवलोकन करून ब्राह्मणांचें पूजन करीत. अर्धी रात्र झोप घेत. दिवसाही शयन करीत नसत. दीन, वृद्ध आणि दुर्बल, रोगग्रस्त व स्त्रिया यांवर सदैव दया करीत व त्यांना प्राप्तीचा अंश देत. वाडवडिलांची सेवा करीत.” इत्यादि सद्गुणांचें वर्णन केल्यानंतर दैत्यांमध्ये काल विपरीत होऊन हे गुण पूर्वींच्या उलट झाले, तेव्हां त्यांच्यामधून धर्म निवून गेला. “त्या वेळीं सम्य पुरुष आणि वृद्ध लोक पूर्वींच्या गोष्टी सांगू लागले म्हणजे इतर त्यांची थड्या करीत आणि त्यांच्या श्रेष्ठ गुणांचा मत्सर करीत. वृद्ध लोक आले म्हणजे पूर्वींप्रमाणें प्रत्युत्थान

देऊन आणि नमस्कार करून त्यांचा बहुमान करीत नसत. सेवक नमणारे लोक सुद्धां सेवकपणा मिळवून निलेज्जपणानें तो मिळविल्याचा आनंद मानत. निंद कृत्यें करून जे पुष्कळ द्रव्य संपादन करीत ते त्यांना प्रिय वाटूं लागले. ते रात्री मोठमोठ्याने बोलू लागले. पुत्र पित्याच्या व स्त्रिया पतीच्या आज्ञाबाहेर वागूं लागल्या आणि अनार्य लोक आर्यांच्या बाहेर वागूं लागले. आई, बाप, वृद्ध, अतिथि आणि गुरू यांचा हे पूज्य आहेत असें समजून बहुमान करीत नसत. बालकांचें पोषण करणें सोडून दिलें. बलि व भिक्षा यांचें दान केल्यावांचून अन्न भक्षण करीत. देवांचे यज्ञ व पितर व अतिथि यांना अन्नांतून अवशेष देत नसत. स्वयंपाकी शुचिर्भूतपणा बाळगीत नसत व तयार केलेलें अन्न योग्यप्रकारें झांकून ठेवीत नसत. दूध उघडें ठेवीत. हात न धुतां तुपाला स्पर्श करीत. काक व मूषक इत्यादि प्राणी भक्षण करूं लागले. तट आणि गृहें यांचें ती विध्वस्त होऊं लागली तरी लिपन करीत नसत. बांधलेल्या जनावरांना गवत-पाणी देत नसत. लहान मुलें तोंडाकडे पाहात राहिलीं तरी खाण्याचे पदार्थ आपणच खात आणि नोकरांनाही भाग देत नसत. रात्रंदिवस त्यांच्यांत कलह चालू असत. श्रेष्ठलोकांची निष्ठुर लोक सेवा करीतनासे झाले. शुचिर्भूतपणा अस्तित्वांतून गेला. वेदवेत्ते आणि एकही ऋचा न येणारे ब्राह्मण यांचा मानापमान सारखाच होऊं लागला. दासी दुराचारी बनल्या व हार, अलंकार व वेष दुराचाराला शोभतील असे धारण करूं लागल्या. उच्चवर्गामध्ये व्यापार-उद्दम करणारे लोक दिसें लागले आणि शूद्र तपोनिष्ठ होऊन राहिले. शिष्य गुरूची सेवा करीतनासे झाले आणि गुरू शिष्यांचे मित्र बनले. मातापितरें असमर्थ होऊन पुत्रापाशीं

अज्ञाची याचना करूं लागले. सामूसासऱ्याच्या एकमेकांचे शत्रु बनूं लागले. सारांश, दैत्य या-
 देखत सून लोकांना शासन करूं लागली आणि प्रमाणे नास्तिक, कृतघ्न, दुराचारी, अमर्याद-
 नवऱ्यास हाक मारून त्याच्याशीं भाषण व शील आणि निस्तेज होऊन गेले. ” वरील
 त्याला आज्ञाही करूं लागली. पिता पुत्राची वर्णनावरून लोकांच्या वाईट चाली कोणत्या
 मर्जी सांभाळूं लागला आणि भीतीमुळे आप- या संबंधाची महाभारतकाळची कल्पना आप-
 ली संपत्ति मुलांना विभागून देऊन कष्टाने काळ- ल्या समोर उभी राहते. (भाषांतर पुस्तक
 कंटू लागला. मित्र परस्परांस हमूं लागले आणि ६ पान ४८६—७)

प्रकरण नव्वें.

राजकीयपरिस्थिति.

हिंदुस्थानांत भारती आर्य उत्तरेकडून आले व येथें त्यांनीं वसति केली. त्या काळापासून महाभारतकाळापर्यंत राजकीय संस्था कशा उत्पन्न झाल्या व निरनिराळ्या काळीं निरनिराळ्या राज्यांत राजसंस्था कायम होऊन राजा व प्रजा यांचे संबंध कसे कायम झाले इत्यादि हकीकत महाभारतासारख्या प्रचंड ग्रंथांतून विस्तारानें आपल्यास मिळू शकते. तिचा विचार या प्रकरणांत करण्याचें योजिलें आहे. भारतीय आर्य व पाश्चात्य देशांतील आर्य हे एका काळीं एका ठिकाणीं असून तेथून त्यांच्या निरनिराळ्या शाखा निरनिराळ्या देशांत गेल्या. तेथें त्यांनीं प्रारंभी आपल्या मूळच्या एकाच तऱ्हेच्या राजकीय संस्था नेल्या असें असून ग्रीक व रोम यांच्या राजकीय संस्थेंत व हिंदुस्थानांतील राजकीय संस्थेंत प्राचीन काळापासून अतिशय अंतर पडलेलें दिसतें. तथापि, दोन्ही संस्था मूळच्या एका ठिकाणीं एका तऱ्हेनें उत्पन्न झालेल्या असून दोघांची परिस्थिति पुढें अनेक कारणांनीं पुष्कळ भिन्न झालेली दिसते, ही गोष्ट या विचारांत आपल्यास प्रथमतः दिसून येते. जसा एखादा रेल्वेचा मार्ग एकाच ठिकाणाहून निघून पुढें तो फुटून त्याच्या दोन शाखा एक उत्तरेस व एक दक्षिणेस जातां जातां त्यांचीं ठोकें अखेरीस अतिशय अंतरावर व भिन्न दिशेस असलेली आपल्या दृष्टीस पडतात त्याचप्रमाणें पाश्चात्य आर्य व भारतीय आर्य यांच्या सुधारणा एकाच ठिकाणीं उगम पावून पुढें हळु-हळु भिन्न स्थितींत वाढून शेवटीं अतिशय

विसदृश झालेल्या आपल्या नजरेस येतात. बहुतेक सर्व बाबतींत असा फरक दिसून येतो, पण राजकीय संस्था व तत्त्वज्ञान या संबंधानें तर तो फारच दिसून येतो. इतिहासाच्या प्रारंभी त्यांच्या संस्था बहुतेक एकच दिसतात, पण महाभारतकाळीं त्यांच्यांत अतिशय फरक दिसतो असें म्हटलें पाहिजे.

लहान लहान राज्यें.

भारतीकालाच्या प्रारंभी असलेली हिंदुस्थानची राजकीय परिस्थिति जर आपण बारकाईनें निरीक्षण केली, तर आपल्यास असें दिसून येईल कीं, हिंदुस्थानांत ग्रीस देशाप्रमाणेंच लहान लहान टापूत वसलेलीं स्वातंत्र्य-प्रिय लोकांचीं शेंकडें राज्यें त्यावेळीं नांदत होती. या राज्यांचीं नांवें देशावरून नसत, तर त्या त्या लोकांवरून किंवा एखाद्या विशिष्ट राजावरून पडलेलीं असत. हल्लींच्या राज्यांचा जर विचार केला तर लोकांवरून राज्यांचीं नांवें नसून देशावरून लोकांचीं नांवें आहेत. मराठी, मद्रासी, बंगाली वगैरे अलीकडचीं नांवें लोकांस देशावरून पडलेलीं आहेत. परंतु फार प्राचीनकाळीं याच्या उलट परिस्थिति होती. लोकांवरून राज्यांची नांवें पडलेलीं असत. ग्रीस देशामध्ये शहरावरून राज्यांचीं नांवें व लोकांचीं नांवें पडलेलीं होती. पण हिंदुस्थानांत तसेही नव्हतें. हिंदुस्थानांत राजा, लोक व देश ह्यांचें नांव एकच असे. हीं राज्यें फारच लहान लहान असत. ग्रीस देशांतील शहर-राज्यांपेक्षा तीं कांहीशीं विस्तारानें मोठीं असत. हिंदुस्थानांत महाभारतकाळीं सुद्धा देशांच्या यादींत २१२ लोक वर्णिलेले आहेत. हे सर्व लोक एकाच वंशाचे व एकाच धर्माचे व एकच भाषा बोलणारे होते. सारांश, ग्रीस देशांतील लोकांप्रमाणेंच

त्यांची परिस्थिती होती व या निरनिराळ्या राज्यांतील लोकांचा एकमेकांशी विवाहसंबंध होत असे. परंतु राजकीय संबंधांत ते सर्व स्वतंत्र होते आणि ग्रीक लोकांप्रमाणेच त्यांची नेहेमी आपसांत युद्धे होत असत. पण येथे एक गोष्ट लक्षांत ठेवली पाहिजे ती ही की, त्यांनी एकमेकांचा नायनाट करण्याचा कधीही यत्न केला नाही. एका लोकांनी दुसऱ्या लोकांना जिंकले तरी ते त्या दुसऱ्या लोकांस स्वातंत्र्यापासून कधीच च्युत करीत नसत. अशा प्रकारची परिस्थिती भारती काळापासून चालली होती. पहिले आर्य म्हणजे सूर्यवंशी क्षत्रिय यांनी पंजाबापासून हिमालयाच्या कडेने कोसल-विदेहापर्यंत राज्ये स्थापित केली. दुसरे चन्द्रवंशी आर्य गंगेच्या खोऱ्यांतून आले, त्यांनी पूर्वीच्यांचा नायनाट करण्याचा यत्न न करतां दक्षिणेकडे गंगायमुनांच्या किनाऱ्याने व मध्यहिंदुस्थानांत माळवा गुजराथपर्यंत शेंकडों राज्ये स्थापित केली. हीं राज्ये अलेक्झंडरच्या काळापर्यंतही अशीच लहान लहान होती. पंजाब व सिंध यांतच अलेक्झंडरने जिंकलेल्या लोकांची यादी सरासरी ५० च्या सुमारास येईल. हल्लीच्या हिशोबाने पंजाब व सिंध ही दोनच राज्ये असतील तर तीही लहान समजली जातील. असो. त्या वेळचीं राज्ये लहान होती, हा एक हल्लीच्या मानाने फरक समजला पाहिजे. प्रत्येक राज्याचा एक राजधानी व त्याच्या भोंवतालचा प्रदेश एवढाच बहुतेक विस्तार असे. युधिष्ठिराने पांचच गांवे मागितलीं यांत आश्चर्य करण्यासारखे नाही. त्या वेळेस क्षत्रियांची एवढीच महत्वाकांक्षा असे; व हल्लीही रजपुतांची तशीच महत्वाकांक्षा आहे. पुढे दिलेल्या श्लोकांत वरील चित्र उत्तम रीतीने प्रतिबिंबित झालेले दिसून येईल.

गृहे गृहे हि राजानः स्वस्य स्वस्य प्रियं-
कराः । नच साम्राज्यमाप्तास्ते सम्राट् शत्रो हि
कुच्छ्रमाक् ॥

(सभापर्व अध्याय १५)

“घरोघरीं राजे आहेत. परंतु त्यांस सम्राट् ही पदवी मिळालेली नाही.” प्रत्येक शहरांत बहुतेक राजे असत असे वरील वाक्यावरून अनुमान करतां येते. कोणी राजा विशिष्ट बलवान् होऊन सम्राट् झाला तरी तो या राजांचा नाश करीत नसे. जिंकलेल्याने वरिष्ठत्वास करभार किंवा नजरनजराने दिले तरी पुरे असे. शान्तिपर्वीत असे स्पष्ट म्हटले आहे की, जिंकलेल्या राजास कधीही पदच्युत करूं नये, तर तो जिवंत असल्यास पुन्हां गादीवर कायम ठेवला जावा. किंवा तो मृत झाला असल्यास त्याच्या मुलास किंवा त्याच्या नातेवाईकास गादीवर बसवावे. युधिष्ठिराने किंवा दुर्योधनाने जे दिग्विजय केले त्यांत कोणतीही राज्ये खालसा केली गेली नाहीत. फक्त जिंकलेल्या राजांनी त्यांचे साम्राज्य कबूल केले,

१ जिंकलेल्या राष्ट्रांची स्वतंत्रता नाहीशी न करण्याची भारतकाळांत किती खबरदारी होती हे युधिष्ठिरास व्यासने केलेल्या पुढील उपदेशावरून व्यक्त होईल. “जिंकलेल्या भूपतींच्या राष्ट्राकडे आणि नगराकडे जाऊन त्यांचे बन्धु, पुत्र अथवा पौत्र यांना त्यांच्या राज्यांवर अभिषेक कर, मग ते बाह्यावस्थेत असोत किंवा गर्भावस्थेत असोत, ज्यांना पुत्र नसेल त्यांच्या कन्यांना अभिषेक कर. असे केल्याने स्त्रिया वैभवाची इच्छा असल्याने शोकाचा त्याग करतील.” (भा. पु. ६ पा. १६) यावरून महाभारतकाळांत राज्यास वास नसेल तर कन्याही गादीवर बसविल्या जात असे दिसते.

कुमारो नास्ति येषांच कन्यास्तत्राभिषेचय ।
कामाशयो हि स्त्रीवर्गो शोकमेवं प्रहास्यति ॥

(धा. अ. ३३-४६)

व त्यांस यज्ञप्रसंगी नजराने दिले. यावरून भारती काळातील लोक किती स्वातंत्र्यप्रिय होते याची कल्पना करता येईल. यावरून ब्राह्मणकाळापासून महाभारतकाळापर्यंत लोकांची तीच नावे आढळतात याचे आपणामा आश्चर्य वाटणार नाही. काशी, कोसल, विदेह, शूरसेन, कुरु, पांचाल, मत्स्य, मद्र, केकय, गांधार, वृष्णि, भोज, मालव, क्षुद्र, सिंधु, सौवीर, कांबोज, त्रिगर्त, आनर्त, वगैरे नावे ब्राह्मणांत व महाभारतांत आढळतात. अर्थात् शेंकडों वर्षांच्या घडामोडींत हीं राज्ये जशींच्या तशींच कायम होती व त्या लोकांनी आपले स्वातंत्र्य कायम ठेवले होते. त्यांची नावे लोकांवरून पडलेली होती. यावरूनही लोकांची स्वातंत्र्यप्रियता व्यक्त होते. एक फक्त काशी हें नांव शहराचें व लोकांचें एक दिसतें बाकी इतरत्र कुरु-पांचाल इत्यादि नावांप्रमाणें लोकांचें नांव निराळें व शहराचें नांव किंवा राजधानीचें नांव निराळें अशी स्थिति होती आणि लोकांचें व देशाचें नांव एकच होतें.

राजसत्ता.

या अनेक लहान लहान राज्यांत राजकीय व्यवस्था बहुधा राजनिबद्ध असे. प्रकृि लोकांच्या इतिहासांतही होमरमध्ये जे अनेक लोक वर्णिले आहेत त्यांत मुख्य राजेच असत. त्याचप्रमाणें हिंदुस्थानांतही या लहान संस्थानांत राजकीय सत्ता राजे लोकांच्या हातांत असे. परंतु एकंदर लोक स्वतंत्र असत. विशेषतः ब्राह्मण लोकांची परिस्थिति बहुतेक स्वातंत्र्याची असे व ते राजसत्तेखाली वांकले गेलेले नसत. याशिवाय हरएक प्रसंगी ग्रीस देशांतल्या प्रमाणें लोकांचें मत राजे विचारीत असत. उदाहरणार्थः—राम्राच्या स्वाधीन राज्यकारभार युवराज या नात्याने करावा की

नाहीं यासंबंधानें दशरथानें लोकसभा बोलावल्याचें रामायणांत फारच सुंदर वर्णन आहे. अशा सभेत ब्राह्मण, क्षत्रिय व वैश्य यांना बोलाविलें जात असे. अर्थात् आर्य लोकांना अशा सभेंत बसण्याचा अधिकार होता. राजसत्ता केवळ अनियंत्रित नव्हती, तर लोकांचें मत विचारलें जाण्याबद्दल राजे लोकस्वरदारी घेत असत. महाभारतांतही लोकांचें मत विचारलें जाण्याचा परिपाठ स्पष्टपणें दिसतो. युद्धाच्या वेळेला राजे व ब्राह्मण लोकांची अशीच सभा हस्तिनापुरी भरली होती व त्या ठिकाणीं सर्वांचा युद्धसंबंधी अभिप्राय घेण्याची अवश्यकता होती. तेथेंच श्रीकृष्णानें आपलें भाषण केलेलें आहे. राजा कधी कधी निवडण्याचाही अधिकार लोकांस असे. युधिष्ठिरानें युद्धानंतर सर्व ब्राह्मणांच्या व राजे लोकांच्या अनुमतीने अभिषेक करून घेतला असे. अशा रीतीने राजांची सत्ता सर्वच ठिकाणीं प्रस्थापित झाली होती असें मात्र नाहीं. यासंबंधानें आपण काय पुरावा मिळतो हें पाहूं.

ग्रीस देशांत ज्याप्रमाणें प्रजासत्ताक किंवा अल्पजनसत्ताक राज्ये स्थापित झाली, त्याप्रमाणें हिंदुस्थानांतही काहीं काहीं ठिकाणी अशा प्रकारची व्यवस्था असल्याचें महाभारतावरून अप्रत्यक्ष रीतीने दिसतें. ग्रीक इतिहासकारांनी हिंदुस्थानांत प्रजासत्ताक राज्ये असल्याचा दाखला लिहून ठेवला आहे. बौद्ध ग्रंथांतही कपिलवस्तु येथें शाक्य व लिच्छवी लोकांत थोड्या प्रमुख लोकांचे हातीं राजसत्ता असल्याचें वर्णन आहे. महाभारतांत कित्येक लोकांचे गण म्हणून जे वर्णन येतें ते अशाच प्रमुख लोकांच्या हातीं असलेल्या राजसत्तेला उद्देशून आहे.

गणानुत्सवसंकेतान् दस्युन्पर्वतवासिनः ।

अजयत् सप्त पांडवः ॥

यांत पर्वत वासी सात गणांना—उत्सव-संकेत नांव असलेल्या लोकांना—अर्जुनांनी जिंकले असे वर्णन आहे; (सभापर्व) यांतील गण हे अशाच प्रकारचे लोक होते. बहुधा डोंगरांत राहणारे लोक स्वतंत्र व प्रजासत्ताक प्रवृत्तीचे असतात हे प्रसिद्ध आहे. गगांमध्ये प्रमुखपणा कसा भिळवावा याजबद्दल क्रित्येळु ठिकाणी महाभारतांत वर्णन अहेत आणि गणपति म्हणजे गगाचा मुख्य होणें ही एक विशिष्ट पदवी मह.भारतकाळी मानली जात होती.

येथून भारती आर्यांच्या राजकीय उत्क्रांतीची व ग्रीक लोकांच्या उत्क्रांतीची दिशा भिन्न भिन्न झालेली आपल्यास दिसून येते. पश्चिमेकडे ग्रीक लोकांत प्रजासत्ताक प्रवृत्ति हळुहळु वाढत जाऊन प्रजासत्ताक राज्याच्या उत्तम कल्पना प्रचलित झाल्या व भरतखंडांत राजसंस्था बळावत जाऊन राजाची सत्ता पूर्णपणे प्रस्थापित झाली. याचें कारण काय हे आपल्यास शोधून काढलें पाहिजे. वर्णव्यवस्था जसजशी दृढ होत गेली तसतसे राजाचे अधिकार बळावत गेले आणि शुद्रवर्ग राज्यांत जसा वाढत गेला तसा प्रजेचा अधिकार कमी होत गेला. राज्य करणें हा क्षत्रियाचाच अधिकार आहे; हा त्यांचाच मुख्य धर्म आहे असे जेव्हां प्रस्थापित झालें, तेव्हां ब्राह्मण व वैश्य विशेषतः वैश्य राज्यकारभारांतून आपलें मन काढून घेऊं लागले. तसेंच ज्या वेळीं राज्य लहान अमून बहुतेक लोक आर्यच होते त्या वेळेस राजकीय प्रश्नासंबंधानें लोकांची सभा बोलावून त्याचें मत विचारणें शक्य व योग्य वाटत असे. परंतु जेव्हां राज्य वाढली व शुद्रलोक व इतर मिश्र वर्णांचे लोक अधिक

झाले आणि त्या लोकांचें मत विचारण्यासही अयोग्य वाटूं लागलें तेव्हां अशा सभा भरविणें बहुतेक बंद पडलें असावें. शुद्रांना राजकीय अधिकार देणें साहजिकच जित या नात्यानें शक्य नव्हतें. याशिवाय मोठमोठ्या लोकसंख्येकडून प्रतिनिधिद्वारा मत घेण्याची अर्बाचीनकाळीं निघालेली पद्धति प्राचीनकाळीं नव्हती. किंबहुना ती ग्रीक व रोमन लोकांतही माहीत नव्हती. यामुळे ग्रीक व रोमन लोकांत प्रजासत्ताक राज्यव्यवस्थेंत प्रत्येक ग्रीक किंवा रोमन मनुष्यास लोकसभेंत हजर राहावें लागत असे. यामुळे हळुहळु तिकडील प्रजासत्ताक राज्यें पुढें बेताल होऊन नष्ट झालीं. त्याचप्रमाणें हिंदुस्थानांतही जोंपरीत राज्यें लहान होती व राज्यांतील बहुतेक लोक आर्य होते, तोंपरीत त्या थोडक्या लोकांचें मत राजकीय बाबतींत घेण्याचा प्रघात सुरू होता; पण पुढें राज्याचा विस्तार वाढून लोकांचाही विस्तार झाला व शुद्र लोकांचाही समावेश चातुर्दण्यीत झाला तेव्हां लोकांचें मत घेण्याचा प्रघात बंद पडला. याचा एक सबळ पुरावा आपल्यास दिसतो तो असा.

हिंदुस्थानांत पश्चिमेकडील व विशेषतः डोंगराळ मुखांतील लोक एका वंशाचे मुख्यतः आर्य जातीचे असल्यामुळे त्यांच्यांतील राज्यव्यवस्था निराळी म्हणजे प्रमुख लोकांच्या हातांत स्वतंत्र तऱ्हेची होती, आणि पूर्वेकडील मगवादि देशांत राज्यें मोठाळीं असून त्यांतील प्रजा विशेषतः शुद्र वर्णाची किंवा मिश्र वर्णाची विशेष असून तेथील राज्यव्यवस्था निराळ्या प्रकारची म्हणजे राजसत्ताक होती, असें ऐतरेय ब्राह्मणांतील खाली लिहिलेल्या उताऱ्यावरून दृष्टोत्पत्तीस येतें. हा उतारा रमेशचन्द्रदत्त यांनी आपल्या पुस्तकांत प्रथम घेतलेला आहे. यांतील भावार्थ

असा आहे की, पूर्वकडील राजास सम्राट् ही पदवी आहे. दक्षिणेकडील राजास भोज अशी संज्ञा आहे. पश्चिमेकडील लोकांत विराट् संज्ञा आहे व मध्य देशांतील राजास नुसती राजा ही संज्ञा आहे. यावरून पूर्वकडील लोकांत सम्राट् अथवा बादशहा अशी संज्ञा उत्पन्न होऊन तेथील राजांचे अधिकार पूर्ण रितीने वाढले असून लोकांचे अधिकार बहुतेक नष्ट झाले असले पाहिजेत. किंबहुना एकतंत्री राज्यपद्धति पूर्वकडील देशांत प्रथम सुरू झाली असली पाहिजे. स्लेच्छ अथवा मिश्र आर्य या देशांत ज्यास्त होते. मगधांचें राज्य पूर्वेस प्रबल होऊन तेच पुढें हिंदुस्थानचें सार्वभौम राज्य झालें असें आपल्यास इतिहासावरून कळून येतें. पूर्वकडील राजांस सम्राट् ही पदवी असे हें निर्विवाद आहे. उपनिषदांमध्येही जनकाला ती पदवी लावलेली असल्याचें आपल्यास दिसून येतें. म्हणजे मगधाशिवाय विदेहाच्या राजांनाही ही संज्ञा लागू होती. दक्षिणेकडील राजांना भोज असें म्हणत हें महाभारतावरूनही दिसतें. दक्षिणेकडील बलवान् राजा भीष्मक व रुक्मी यांस भोज हीच संज्ञा दिलेली आहे. तसेंच मध्यदेशांतिल कुरु पांचाल वगैरे लोकांच्या राजांना महाभारतांत सुद्धां राजा एवढेंच पद लावलेलें आहे. असो; सम्राटाची कल्पना पूर्वकडील मिश्र लोकांच्या मोठमोठाल्या राज्यवरून निघाली असावी असें अनुमान वरील उताऱ्यावरून व महाभारतावरूनही सचट् निघतें.

माचीन साम्राज्यकल्पना.

पण सम्राटाची कल्पना कशी निघाली याबद्दल महाभारतांत एक चमत्कारिक सिद्धांत

१ साम्राज्यं, भौज्यं, वैराज्यं, हे शब्द मन्त्रपुष्पाच्या मंत्रांत झालेले वाचकांच्या लक्षांत अचूकीत.

समापर्वात मांडला गेला आहे. युधिष्ठिर राज-सुय यज्ञ करण्याचा विचार करूं लागला, त्या वेळेस श्रीकृष्णास त्यानें मत विचारलें. तेव्हां श्रीकृष्णानें जें उत्तर दिलें तें येथें घण्यासारखें आहे. श्रीकृष्ण म्हणाला “ पूर्वी परशुरामानें क्षत्रियांचा संहार केला त्या वेळीं जे क्षत्रिय पळून जाऊन छपून राहिले त्यांची ही प्रजा असल्यामुळें त्यांच्या अंगी उग्र क्षात्रतेज नाही. यामुळें हानवीर्य क्षत्रियांनीं असें ठरविलें आहे की, जो राजा सर्व क्षत्रियांस जिंकला त्यास सार्वभौम राजा म्हणावें, हें तुला विदितच आहे. सांप्रत जरासंध राजा सर्वांत बलवान् आहे. पृथ्वीवरील सर्व राजे ऐल राजांना व ऐश्वर्याक राजांना करभार देऊन त्या सोमसूर्यवंशी राजांचे आपल्यास मांडलिक म्हणवितात. ऐल व ऐश्वर्याक राजांची शंभर कुळें आहेत. हल्ली त्यांपैकी भोजराजे बलिष्ठ आहेत व त्यांतील जरासंध राजानें सर्वांस पादाक्रान्त केलें आहे, आणि सर्व क्षत्रियांनीं जरासंधाचें आधिपत्य कबूल करून त्यास सार्वभौमपदीं स्थापिलें आहे. जरासंधाच्या भीतीनें आम्ही मथुरा देश सोडून द्वारकेस पळून गेलों आहों.” (सभा० अ० १४ भा० पु० १ पान ४२८)

वरील श्रीकृष्णाच्या भाषणावरून सम्राट् किंवा बादशहा नेमण्याची हिंदुस्थानांत मागाहून जी पद्धति सुरू झाली ती ब्राह्मणांच्या भीतीनें ब्राह्मणांचें बंड मोडण्याकरितां झाली असें दिसतें. म्हणजे राजे लोकांना एके काळीं ब्राह्मण जड झाले असावे असें यावरून अनुमान निघते. पण ही कल्पना चुकीची असावी. याचा आपण पुढें विचार करूं. सम्राट् अथवा बादशहा नेमण्याची चाल नवीन उत्पन्न झाली ती सर्व राजेलोकांच्या संमतानें उत्पन्न झाली असें येथें म्हटलें आहे; हे येथें लक्षांत ठेविणें पाहिजे. सम्राट् रानाला आपल्या सम्राट् हो-

ण्याचे चिन्ह म्हणजे राजसूय यज्ञ करावा लागे, व या यज्ञासाठी निरनिराळे राजे लोकांस दिग्विजयानें जिकावे लागत असे हें खरें; पण सम्राटास कित्येक राजे आपण होऊन खुशीने करभार देत, व राजसूय यज्ञ करण्यास परवानगी देत असत, हेही सिद्ध आहे. त्याप्रमाणें पांडवांच्या दिग्विजयाच्या वेळीं श्रीकृष्णादिकांनी आपली संमति व करभार खुशीने दिले. असो. भारतीकाळीं ही जी साम्राज्याची कल्पना सुरू झाली ती शिकंदराच्या वेळीं मगधाचें जें साम्राज्य उपस्थित झालें होतें त्याच्या कल्पनेहून भिन्न होती हें येथें लक्षांत ठेवें पाहिजे. बौद्धांच्या लेखांवरून असें दिसतें की, मगधाचें जें साम्राज्य सुरू झालें तें परराजांस नुसतें जिंकूनच नव्हे तर त्यांचें राज्य खालसा करून व तेथील राजवंश नष्ट करून सुरू झालें. प्रथम मगधांनी काशी व कोसल येथील राज्ये खालसा केली ही गोष्ट बुद्धाच्या मृत्यूनंतर झाली. यानंतर हळुहळु मगधानें पश्चिमेकडील व पूर्वकडील राज्ये जिंकून खालसा केली. हा प्रकार पर्शियन साम्राज्य याच सुमारास कायरस यांनें स्थापित केलें त्याच्या अनुकरणानें झाला असें आमचें मत आहे. दुसरीं राज्ये खालसा करून तेथें आपले अधिकारी अथवा गव्हर्नर म्हणजे सेंट्रल नेमण्याचा प्रघात पर्शियन बादशाहांनीं घातला. त्याचप्रमाणें या मगधांतील साम्राज्यांनीं इतर क्षत्रिय राज्ये नाहीशीं करण्याचा क्रम सुरू केला. हिंदुस्थानांत क्षत्रियांचा अंत करणारा मगधाधिपति महानंदी होता, अशा प्रकारची हक्कित महाभारतानंतर झालेल्या पुराणांमध्येही वर्णन केलेली आढळते. या मगधांच्या सम्राजांनीं विशेषतः चन्द्रगुप्तानें पर्शियन बादशाहांचे दारीयस ह्याने स्थापना केलेले सर्व प्रकार पाटली-

पुत्र येथें सुरू केले. असो. महाभारतांत या प्रकारच्या साम्राज्याचा बिलकूल मागमूस नाही. महाभारत चन्द्रगुप्ताच्या साम्राज्यानंतर तयार झालें ही गोष्ट कबूल व मान्य करण्यासारखी आहे. या गोष्टीवरून कित्येक लोक असें अनुमान काढतात कीं मगधांच्या साम्राज्याची कल्पना व जरासंधाचें चित्र चंद्रगुप्ताच्या साम्राज्यावरून केलेली आहे व काढलेलें आहे. परंतु ही गोष्ट मान्य करतां येत नाही. जरासंधाचें साम्राज्य जुन्या तऱ्हेचें आहे. म्हणजे त्यांत जिंकलेलीं राज्ये नष्ट करण्याचा मुळीच प्रयत्न केला जात नव्हता. साम्राज्याची कल्पना जुनी ब्राह्मणकालीन आहे व त्याचा संबंध राजसूय यज्ञाशी आहे. त्यांत बादशाहातीचा मुलूख कोणत्याही रीतीने वाढला जात नव्हता; किंवा सम्राटाचे अधिकार अधिक एकतंत्री होत नसत. महाभारतांत हें जुनें चित्र जुन्या माहितीवरून व जुन्या कल्पनांप्रमाणें रंगविलें गेले आहे असें आमचें मत आहे.

महाभारतकालीन साम्राज्य व राजसत्ता.

परंतु राजसत्ता महाभारतकाळीं पूर्णपणें स्वायत्त व अनियंत्रित प्रस्थापित झाली होती व सर्वत्र राजेलोक कायम झाले होते. प्रजासत्ताक राज्यव्यवस्थेची व लोकांच्या सभेची जी वर्णनें क्वचित् येतात, तीं जुनीं मानलीं पाहिजेत. महाभारतांत शान्तिपर्वीत जी राज्यव्यवस्था वर्णन केलेली आहे ती पूर्ण स्वातंत्र्याची आहे. राजाची इच्छा ही परमेश्वराच्या इच्छेप्रमाणें बलवान् आहे व राजा हा आपला अधिकार देवांपासून घेऊन आलेला आहे असें लोक मानीत. राजाची आज्ञा देवाच्या आज्ञेप्रमाणें प्रजेनें मानली पाहिजे. राजाच्या विरुद्ध कोणतेंही काम किंवा बंड करतां कामा नये व राजाच्या शरीराला कोणताही अपाय करतां

कामा नये, असा त्या वेळेस पूर्ण समज होता. अनेक देवता मिळून राजाचा देह बनला आहे आणि स्वतः भगवान् विष्णु राजाच्या देहामध्ये शिरलेला आहे. हा राजाचा अधिकार कोठून व कसा उत्पन्न झाला हा एक मोठा प्रश्नच त्या काळी होता. तत्त्ववेत्त्यांना याविषयी मोठे गूढ पडलेले होते व ते त्यांनी आपल्यापरीने एका विशिष्ट रीतीने सोडविले. शान्तिपर्वत राजधर्मभागाच्या प्रारंभीच हा प्रश्न भीष्मास युधिष्ठिराने केलेला आहे. युधिष्ठिराने विचारले राजन् हा शब्द कसा उत्पन्न झाला व राजाचा अधिकार इतर माणसांवर कां चालतो. वास्तविक राजाला इतर माणसांप्रमाणेच दोन हात, दोन डोळे आहेत व त्याला इतरांपेक्षा विशेष बुद्धीही नाही. यानवर भीष्माने उत्तर दिले ते असे आहे. पूर्वी कृत युगांत राजे मुळीच नव्हते आणि सर्व लोक स्वतंत्र होते. ते आपल्या लुधीने धर्माचे परिपालन करीत. परंतु पुढे काम, क्रोध, लोभ इत्यादिकांच्या जोरामुळे ज्ञानाचा लोप होऊन धर्माचा नाश झाला. कर्तव्याकर्तव्य कळनासे झाले. वेदांचाही नाश झाला. त्यामुळे यज्ञादिद्वारा स्वर्ग लोकावर वृष्टि होणे बंद पडले. तेव्हां सर्वदेवांनी ब्रह्मदेवाची प्रार्थना केली. ब्रह्मदेवाने स्वतःच्या बुद्धीने एकलक्ष अध्यायग्रंथ निर्माण केला. त्यांत धर्म, अर्थ व काम, या त्रिवर्गाचे वर्णन असून शिवाय प्रजापालन कसे करावे ही विद्या विस्तृतपणे सांगितलेली आहे. साम, दान, दंड, भेद इत्यादिकांचेही वर्णन त्यांत केले असून लोकांना शिक्षा कशी करावी हे सांगितले आहे. हा ग्रंथ ब्रह्मदेवाने शंकरास शिकविला आणि शंकराने इन्द्रास, व इंद्राने बृहस्पतीस शिकविला. बृहस्पतीने ३००० अध्यायांत त्याचा संक्षेप करून तो लोकांत प्रसिद्ध केला. ही बृहस्पतीनीति होय. शुक्राने पुन्हा त्याचा संक्षेप एक हजार अध्यायांत

केला. हा ग्रंथ प्रजापतीने पृथ्वीचा पहिला राजा अनंग यास दिला व या शास्त्राप्रमाणे राज्य कर असे त्यास सांगितले. त्याचा नातू वेन हा ते नियम बाजूस ठेवून लोकांस पीडा देऊ लागला, तेव्हां ऋषींनी त्यास मारून टाकिले व त्याच्या मांडीपासून पृथु नांवाचा राजा उत्पन्न केला. त्यास ब्राह्मणांनी व देवांनी सांगितले. “ या शास्त्राप्रमाणे राग, द्वेष न करतां सर्वांवर समबुद्धी ठेऊन पृथ्वीचे राज्य कर. ब्राह्मणांस शिक्षा करणारा नाही आणि वर्णसंकर होऊं देणारा नाही असेही अभिवचन दे. ” तेव्हां पृथुने तसे वचन देऊन पृथ्वीचे राज्य न्यायाने केले. त्याने पृथ्वीवरचे दगड काढून टाकले; यामुळे पृथ्वीवर सर्व प्रकारचीं सस्ये व वनस्पति उत्पन्न होऊं लागल्या. त्याने प्रजेचे रंजन केले म्हणून त्यास राजा अशी संज्ञा मिळाली. विष्णूने तपाने त्याच्या शरीरांत प्रवेश केला, व असा नियम केला की त्याची आज्ञा कोणीही उलंघन करू नये. यामुळे सर्व जग राजास देवासारखे नमन करते. राजा हा विष्णूच्या अंशाने जन्मास येतो आणि त्यास जन्मतःच दण्डनीतीचे ज्ञान असते. (शान्तिपर्व अ० ६) याप्रमाणे महाभारतकाळच्या तत्त्ववेत्त्यांनी राजाची सत्ता कशी उत्पन्न झाली याचे विवेचन केलेले आहे. लोकांमध्ये अधर्माची प्रवृत्ति होऊं नये यासाठी विष्णूच्या अंशाने राजाची विभूति ब्रह्मदेवाने उत्पन्न केली. परंतु राजाबरोबर ब्रह्मदेवाने दंडनीति हे शास्त्रही उत्पन्न केले असा त्यांनी सिद्धान्त केला.

राजसत्तेचे कायद्याने नियंत्रण.

राजाच्या अनियंत्रित सत्तेला आज्ञा घालण्याची ही व्यवस्था नीट लक्षांत घेण्यासाठी हिंदुस्थानातील प्राचीन राज्ये अरी

अनियंत्रित राजसत्तेची होती तथापि ती एका रीतीने व्यवस्थित व नियंत्रित होती. जे कायदे लोकांच्या रक्षणाकरितां ब्रह्मदेवाने घालून दिले होते, ते कायदे मोडण्याचा राजांस अधिकार नव्हता. त्यांत कमी ज्यास्तीही करण्याचा राजांस अधिकार नसे. नवीन कायदे उत्पन्न करण्याचाही अधिकार राजांस नव्हता. जसे राजाचे अधिकार परमेश्वराकडून प्राप्त झाले होते त्याचप्रमाणे राज्य करण्याचे कायदे हेही परमेश्वराकडून निर्माण होऊन मिळालेले होते. यामुळे ते झुगारून देण्याचा किंवा बदलण्याचा किंवा नवीन कायदे सुरू करण्याचा अधिकार राजे लोकांस नव्हता. या रीतीने प्राचीन भारतीय आर्य तत्त्ववेत्त्यांनी राजांच्या अनियंत्रित अधिकारास अथवा राजसत्तेस आळा घालण्याची व्यवस्था केली होती.

प्राचीन व अर्वाचीन किंवा प्राच्य व पाश्चात्य राजसत्तेच्या कल्पनेतील हा महत्त्वाचा भेद लक्षांत आणला पाहिजे. राजकीय सत्तेचे केन्द्रस्थान राजा असो किंवा प्रजासत्ताक राज्यामधील एकादी लोकनियुक्त राजसभा असो. त्या केन्द्रस्थानापासून सर्व कायदे निघतात अशी पाश्चात्य तत्त्वज्ञात्यांची मीमांसा आहे. कायद्यांस जे कायद्यांचे स्वरूप आहे, किंवा कायद्यांचे जे बंधन आहे, ते राजसत्तेच्या हुकुमामुळे त्यांस आलेले आहे, असे पाश्चात्य राजनीतिशास्त्र सांगते. या रीतीने राजाचे किंवा राजकीय संस्थांचे मुख्य कर्तव्य पाश्चात्य देशांत असे असते की, राजाने वेळोवेळीं प्रजेच्या वर्तनासाठी कायदे करून प्रसिद्ध करावे. राजांच्या अनेक सत्तापैकी नवीन कायदे प्रसिद्ध करणे ही एक मोठी महत्त्वाची सत्तेची नाव आहे व जुलमी राजे वेळोवेळीं जुलमी कायदे करून लोकांस कायदेशीर रीतीने अशा परिस्थितीत गांजू शक-

तात. हिंदुस्थानातील भारती आर्यांची विचारसरणी याहून भिन्न होती. त्यांच्या मताने कायद्यांचे उगमस्थान राजसत्ता नसून त्यास परमेश्वराच्या किंवा ब्रह्मदेवाच्या आज्ञेचाच आधार आहे. ह्या आज्ञा बृहस्पतीच्या दंडनीति शास्त्रांत सांगितल्या आहेत. किंवा श्रुतिस्मृति इत्यादि धर्मग्रंथांतून प्रतिपादन केलेल्या आहेत. या आज्ञा बदलण्याचा किंवा नवीन आज्ञा प्रसिद्ध करण्याचा राजांस अधिकार नाही. राजसत्तेचे हल्लींच्या काळी प्रसिद्ध असलेले प्रधान अंग हिंदुस्थानातील प्राचीन राजांस याप्रमाणे नव्हते. हल्लींप्रमाणे लेजिस्लेटिव्ह कौन्सिले पूर्वीच्या राज्यांत नव्हती. नवीन गुन्हे किंवा नवीन शिक्षा उत्पन्न करण्याचा राजसत्तेस अधिकार नव्हता. वारसांची पद्धति जी धर्मशास्त्रांत सांगितली आहे ती त्यांस बदलतां येत नव्हती. किंवा जमिनीचा महसूल वाढविण्याचा त्यांस अधिकार नव्हता. राजे लोकांचे हेंच काम होते की, धर्मशास्त्रांत किंवा राजनीतीत सांगितलेल्या कायद्यांची अंमलबजावणी समनुद्धीने व निःपक्षपाताने राजाने करावी. धर्मशास्त्राची आज्ञा काय आहे, याजविषयी शंका असल्यास धर्मशास्त्रवेत्ते ब्राह्मण, क्षत्रिय, वैश्य ज्या सभेत असतील अशा सभेचे मत घेऊन त्याप्रमाणे कायदा समजून त्याची अंमलबजावणी करावी. या तऱ्हेच्या राजकीय सत्तेच्या सिद्धांताने कदाचित् प्रगति होण्यास थोडासा प्रतिबंध उत्पन्न होत असेल ही गोष्ट खरी. पण राजांच्या अनियंत्रित वर्तनास कायद्यांचे स्वरूप कधीही या व्यवस्थेने येऊं शकणार नाही व समाजाच्या स्थितीला कायमचे स्वरूप या व्यवस्थेने येतें हेंही लक्षांत ठेवले पाहिजे. समाजाचे स्थैर्य याप्रमाणे साधल्यामुळे हिंदुस्थानातील राज्ये प्राचीनकाळी अनियंत्रित राज्य-

सत्तेच्या खाली होती तरी मुखाने नांदत होती असे म्हणण्यास हरकत नाही.

वरील कथेवरून हेही अनुमान निघते की, जो राजा धर्मशास्त्राप्रमाणे प्रजेचे पालन करणार नाही तो काढून टाकण्याचा अधिकार ऋषीस होता. ऋषींनी वेनराजास मारले, ही कथा प्राचीनकाळाची असून त्याप्रमाणे महाभारतांत आणखी काही उदाहरणे आहेत की नाही हे पाहिले पाहिजे. परंतु वेनराजाच्या मुलास नवीन त्याच्या मांडीपासून उत्पन्न करून त्यास राजा केले, यावरून राज्य करण्याचा अधिकार राजवंशासच आहे अशी त्या काळी कल्पना होती. जेथे राजसत्ता ही ईश्वरदत्त आहे अशी कल्पना असते तेथे राजवंशासच मान मिळते ही गोष्ट पाश्चात्य व प्राच्य देशांतील हजारां उदाहरणांवरून सिद्ध करता येईल. यावरूनच हिंदुस्थानांत प्राचीन काळापासून अनेक राजवंश महाभारत काळापर्यंत टिकले. जेव्हां बौद्धधर्माच्या प्रसारामुळे धर्मशास्त्राच्या पूज्यतेबद्दल लोकांच्या मनांत असलेला आदर कमी झाला तेव्हां राजसत्ता पक्षी अनियंत्रित झाली व त्याचबरोबर राजवंशाचाही मान कमी झाला; यामुळे पाहिजे तो राजा होऊ लागला व पाहिजे तसे तो राज्य करू लागला. ही परिस्थिति महाभारतकाळाच्या सुमारास उत्पन्न होऊन त्या नंतर विशेष अमलांत आली. हे येथे सांगितले पाहिजे.

राजा व प्रजा यांतील कराराची कल्पना.

राजसत्ता मुळांत कशी उत्पन्न झाली व त्या सत्तेबरोबरच न्यायाने राज्य करण्याची जबाबदारी राजांवर कशी येऊन पडली याजबद्दल आणखी एक सिद्धांत महाभारतांत दुसऱ्या ठिकाणी नमूद केलेला आहे. या सिद्धां-

तांत राजा व प्रजा यांच्या दरम्यान एक करार झाला अशी कल्पना केलेली आहे. पाश्चात्य देशांत हॉब्स वगैरे राजकीय तत्त्ववेत्त्यांनी मुळांत राजा व प्रजा यांत करार आहे असा सिद्धांत प्रतिपादन केला आहे. हजारो वर्षांपूर्वी हाच सिद्धांत भारतीयांनी प्रतिपादन केला होता हे लक्षांत ठेवले पाहिजे. शांति० अ० ६७ यांत असे वर्णन केले आहे की, पूर्वी राजा नसल्यामुळे उदकांतील मत्स्याप्रमाणे निर्बलांना बलिष्ठ भक्षण करू लागले. तेव्हां सर्वांनी मिळून असा नियम केला की, “ जो कोणी दुसऱ्यास कठोर भाषण करील किंवा मारहाण करील त्याचा आम्ही त्याग करू. हा नियम सर्व वर्णांना सारखाच लागू आहे. ” परंतु याचीही अंमलबजावणी होईना, तेव्हां सर्व प्रजा ब्रह्मदेवाकडे गेल्या व आमचे पालन करणारा कोणी अधिपति द्या असे म्हणू लागल्या. तेव्हां मनु ब्रह्मदेवाने आज्ञा केली; त्या वेळेस मनु म्हणाला “ मला पाप कर्माची भीति वाटते. असन्मार्गाने वागणाऱ्या मनुष्यांवर राज्य करणे पातक आहे. ” तेव्हां लोक म्हणाले, “ राष्ट्रांत पातक घडेल ते कन्यास लागेल. तू भिऊ नको. तुला आम्ही पशूंचा एक पन्नासावा हिस्सा व मुवर्णाचाही पन्नासावा भाग व धान्याचा दशमांश अर्पण करू. कन्यांच्या विवाहसमयी तुला एक कन्या देऊ. शत्रू, अश्व व वाहने यांनी युक्त असे आमचे मुख्य लोक तुझ्या रक्षणासाठी तुझ्या बरोबर राहतील व तू मुखाने व आनंदाने राज्य कर. आम्ही आपल्या धर्माचरणाचा चतुर्थ भाग तुला देऊ. ” (भाषांतर पुस्तक १, पान १३१) मनुने याप्रमाणे कबूल केले व तो राज्य करू लागला. अघर्षी लोकांचे व शत्रूंचे पारिपत्य करून धर्माप्रमाणे त्याने राज्य केले. या गोष्टींत कराराची कल्पना

अशी केलेली आहे की राजानें प्रजेचें धर्मा-
प्रमाणें राज्य करून अधर्मीयांचें शासन करावें
व प्रजेने त्यास कर, मुख्यतः जमिनीच्या उत्प-
न्नाचा दशमांश व पशु वगैरे व व्यापार वगैरे
इतर सर्व उत्पन्नांचा षष्ठे असे द्यावे. या करारा-
प्रमाणें प्राचीनकाळीं भरतखंडातील राजा व
प्रजा चालत असत व राजे लोक यापेक्षां ज्यास्त
कर घेत नसत असें मानण्यास हरकत नाही.

अराजकत्वाचे दुष्परिणाम.

याप्रमाणें प्राचीनकाळीं कराराची व धर्मशा-
स्त्राची अशा दोन्ही कल्पना प्रचलित असल्यानें
राजांच्या स्वैर वर्तनास सहसा वाव मिळत
नसावा. यदाकदाचित् कोणताही राजा जुलमी
असला तरी त्याचा जुलूम कायद्याच्या रूपांनें
नसल्यामुळे कांहीं थोड्याच व्यक्तींस बाधक होत
असे व एकंदर राष्ट्रास बाधक होत नसे. तथापि
हीही गोष्ट लक्षांत आणली पाहिजे की, राजे
कितीही जुलमी असले, तरी राजसत्तेखालीं
असलेले राज्य जेथें अराजकता नांदत आहे
अशा समाजापेक्षां नेहेमी अधिक बलवान् व
सुखी असलेच पाहिजे. अराजकतेपासून उत्पन्न
होणारे परिणाम महाभारतांत उत्तम रितीनें
वर्णन केलेले आहेत. अशा प्रकारची परिस्थिति
इतिहासांत वारंवार उत्पन्न होत आसावी.
यामुळे अराजकतेपासून होणारे दुष्परिणाम
लोकांच्या नजरेत भरले आसावे. शांतिपूर्व
अध्याय १८ यांत ते चांगले वर्णिले आहेत.
“राजा हा धर्माचें मूळ आहे. अधर्मानें वागणाऱ्या
लोकांस शिक्षा करून तो ताळ्यावर आणतो.
चन्द्रसूर्य नसतील तर जग असे अंधारांत मग्न
होऊन जाईल, त्याप्रमाणें राजा नसल्यास लोक
नाश पावतील. ही वस्तु माझी आहे, असें
कोणासही मानतां येणार नाही. राजा नसेल
तर स्त्री, पुत्र, द्रव्य हीं सर्व नाहीशी होऊन

सर्वत्र शून्य होईल. दुस्वर्णाचीं वाहनें, वस्त्रे,
अलंकार, दुष्ट लोक बलात्कारानें हरण करूं
लागतील. द्रव्यसंपन्न लोकांना प्रत्येकीं वध
आणि बंधन भोगावें लागेल. कोणावरही कोणाचा
अधिकार राहणार नाही. लोक दरबंदेखोर बन-
तील. कृषि आणि वाणिज्य यांचा नाश होईल.
विवाहांचें अस्तित्व नाहीसे होईल. धर्म व यज्ञ
नाहींसे होऊन चोर्हीकडे हाहाकार माजेल.
विद्याव्रतसंपन्न ब्राह्मण वेदांचें अध्ययन करणार
नाहींत. सारांश, सर्व लोक भीतीनें व्याकूळ
होऊन पलायन करूं लागतील. राजा रक्षण
करीत असला म्हणजे लोकगृहांचीं द्वारे उघडीं
टाकून निर्भयपणें झोंप घेतात. वगैरे” याप्रमाणें
अराजकतेचें वर्णन महाभारतांत पुष्कळच केलेले
आहे. यामुळे प्रत्येक राज्यांत राजा असावा
असा भारती काळांत कटाक्ष होता. प्रजेचें
मुख्य कर्तव्य काय असा प्रश्न युधिष्ठिरानें केला
तेव्हां राजा निवडावा हाच पहिला उद्योग
असें भीष्मानें मागितलेले आहे. किंबहुना बाहे-
रचा बलवत्तर राजा राज्यार्थी येईल तर अरा-
जक राष्ट्रांनें त्याचा पुढें होऊन सत्कार करावा.
कारण, अराजकापेक्षां दुसरी भयंकर स्थिति
नाहीं.

अथचेत् अभिवर्तेत राज्यार्थी बलवत्तरः ।
अराजकानि राष्ट्राणि हतवीर्याणि वा पुनः ।
प्रत्युद्रम्याभि पूज्यस्यात् एतदेव सुमन्त्रितम् ॥
नहि पापात्परतरं अस्ति किञ्चित् अराजकात् ।
अराजकापेक्षां परकीय राजाही बरा, मग
आपला जुलमी राजा फारच बरा; हें सांगा-
वयास नको. अराजकाच्या भीतीनें प्राचीन-
काळीं हिंदुस्थानांत राजसत्ता बलवत्तर झाली
असें दिसते.

राजाचें देवतास्वरूप.

असो, अनियमित राजसत्ता महाभारत-
काळीं पूर्णपणें प्रस्थापित झाली होती. राजाच्या

शरीराला कोणताही अपाय होऊं नये अशा प्रकारचे सर्व लोकांत मतप्रस्थापित झाले होते. राजाच्या संबंधाने जो कोणी आपल्या मनांत यत्किंचितही पाप आणील तो या लोकीं क्लेश पावून परलोकीही नरकाला जाईल.

यस्तस्य पुरुषः पापं मनसाप्यनुर्चितयेत् ।

असंशयमिह छिष्टः प्रेत्यापि नरकं व्रजेत् ।

शांतिपूर्वांत हाही पुढील प्रसिद्ध श्लोक आहे.

नहि जात्ववमन्तव्यो मनुष्य इति भूमिपः ।

महती देवता होषा नररूपेण तिष्ठति ।

हा मनुष्य आहे असें समजून राजाचा कोणीही कधीही अपमान करूं नये. कारण की मनुष्य रूपाने ही मोठी देवताच पृथ्वीवर स्थित आहे. राजा ज्या वेळेस लोकांस शिक्षा करतो त्या वेळेस तो यमधर्मरूपी आहे. पापी लोकांना जेव्हां तो दंड करतो त्या वेळेस तो अग्नि-स्वरूपी आहे. ज्या वेळेस पृथ्वीवर संचार करून राष्ट्राची पाहाणी करतो त्या वेळेस तो सूर्यस्वरूपी आहे व अपकार करणाऱ्या लोकांची रत्ने हरण करून इतरांना संपत्ति देतो तेव्हां तो कुबेरस्वरूपी आहे. राजाला केव्हांही दोष देण्याविषयी उद्युक्त होऊं नये. मनुष्याने राजद्रव्याचा अपहार कधीही करूं नये. जो अपहार करील तो इहलोकी व परलोकी निंदित होईल. सारांश, राजांचे दैवी स्वरूप महाभारतकाळी पूर्णपणे स्थापित झाले होते. राजा म्हणजे देव अशी कल्पना पूर्णपणे रूढ झाली होती व राजाच्या संबंधाने इतकी पूज्यबुद्धि लोकांच्या मनांत दृढ झाली होती की राजाला बोट लावणे मुद्धा महापातक समजले जात होते.

दण्डस्वरूप.

राजांचे मुख्य कर्तव्य प्रजापालन व प्रजेस श्याय देणे हे होते. दुष्ट मनुष्यास शिक्षा कर-

महा. उ. १७

ण्याचा अधिकार राजास होता. या राजाच्या अधिकारास दंड अशी संज्ञा मिळाली होती. या दंडासंबंधाने महाभारतकाळी एक विलक्षण स्वरूप प्रस्थापित झाले होते. शांतिपूर्व अध्याय १२१ व १२२ यांत या स्वरूपाचे वर्णन केलेले आहे. हा दंड कशा प्रकारचा असतो, त्याचे स्वरूप काय, त्याला आधार कोणता, त्याचा आत्मा कोणता, वेगरे प्रश्न युधिष्ठिराने केल्यावरून भीष्माने त्याचे वर्णन केलेले आहे. हे रूपक मोठे चमत्कारिक आहे. हा दंड प्रजापतीने अर्थातच प्रजेच्या संरक्षणाकरिता उत्पन्न केला व त्याचेच नांव व्यवहार, धर्म, वाक्, वचन असें आहे. ह्या दंडाचा सदैव व योग्य रितीने उपयोग केला असता धर्म, अर्थ व काम यांची प्रवृत्ति होते. हा समबुद्धीने व रागद्वेषरहित असा उपयोगांत आणिला पाहिजे. हा श्यामवर्ण आहे. त्याला चार दंष्ट्रा, चार बाहु, आठ पाय, अनेक नेत्र व शंकूसारखे कर्ण आहेत. तो जटा धारण करणारा व कृष्णाजिन परिधान केलेला आहे. तो ब्रह्मदेवाने क्षत्रियांसच दिलेला आहे. इतरांस दिलेला नाही. राजाने त्याचा उपयोग आपल्या मर्जीप्रमाणे न करता ब्रह्मदेवाने निर्माण केलेल्या दंडनीतीप्रमाणे करावयास पाहिजे. असो. राजांची एकंदर कर्तव्ये या दंडनीतीच्या ग्रंथांत सांगितलेली आहेत. बृहस्पतीने मनुष्याचे आयुष्य थोडे असें समजून त्याचा संक्षेप केलेला आहे. हे बृहस्पतीचे पुस्तक व शुक्राचे नीतीचे पुस्तक दोन्ही ग्रंथ महाभारतकाळी प्रसिद्ध असावे असे अनुमान करण्यास मुळीच हरकत नाही, व त्यांतलिच तसे महाभारताच्या राजधर्मावरील शांतिपूर्वाच्या भागांत दिलेली आहेत. ही तसे फार उदात्त रीतीची

१ या स्वरूपाची कल्पना टीकाकाराने समजून देण्याचा यत्न केला आहे. त्याचा पुढे विचार करू.

असून महाभारतकाळीं राजकारण व राज्यव्यवस्था यांची कल्पना उत्तम रीतीची झाली होती असें आपल्यास कळून येतें. पण राजसत्ता महाभारतकाळीं क्षत्रियांच्याच हातांत होती व दंड ब्रह्मदेवानें त्यांच्या स्वार्थीन केला होता, ही गोष्ट आपल्यास लक्षांत ठेवावयास पाहिजे. समाजामध्यें क्षत्रियांस राजसत्तेचा अधिकार होता. परंतु ब्राह्मण वर्ग त्यांच्याहूनही श्रेष्ठ मानला जात असे. बहुधा राजेलोकांची श्रद्धा धर्माच्या ठिकाणीं पूर्णपणें असल्यामुळे राजव्यवहाराचे धर्मानें घालून दिलेले नियम उल्लंघन करण्यास राजे सहसा उद्युक्त होत नसत. परंतु यदाकदाचित् झाले तरीही त्यांच्यावर ब्राह्मणांचें वर्चस्व असल्याकारणानें विद्याव्रतसंपन्न ब्राह्मण त्यांस उपदेश करण्यास असत, यामुळे प्राचीनकाळी राजसत्ता कितीही अनियंत्रित असली तरी तिचेपामून जुलूम किंवा अंदाधुंदी करीही उत्पन्न झाली नाही. विद्याविनयसंपन्न ब्राह्मण राजसत्तेच्या बाहेर होते, हें बृहस्पतीच्या कथेवरून दिसतें. असो. राजकीय संस्था दंडनीतीप्रमाणें कोणत्या तऱ्हेनें काम करीत असत याचा आतां आपण विस्तारपूर्वक विचार करूं.

बृहस्पतिनीतीचे विषय.

शांतिपर्व अध्याय ५९ यांत वर वर्णन केल्याप्रमाणें दंडनीतीचे नियम बृहस्पति व शुक्र यांच्या ग्रंथांप्रमाणें थोडक्यांत दिलेले आहेत असें निर्विवाद दिसतें. शुक्रनीति हा ग्रंथ हल्लीं प्रसिद्ध आहे. पण तो अलीकडची परिस्थिति वर्णन करणारा आहे. महाभारतांत सांगितलेली राजनीति प्राचीन आहे. बृहस्पतीचा ग्रंथ हल्लीं उपलब्ध नाही. परंतु बृहस्पतीच्या ग्रंथांत काय काय विषय होते हें शांतिपर्वाच्या वरील अध्यायावरून स्पष्टपणें कळून येतें आणि

दंडनीतीचे विषय कोणते व प्रजाशासनशास्त्र भारती काळांत कसें होतें याची त्यावरून कल्पना होते. या ग्रंथात प्रथम मनुष्याचें इतिकर्तव्य धर्म, अर्थ, काम, व मोक्ष असें सांगितलेलें आहे. धर्म अथवा नीति यांचें संरक्षण कसें करावें हें दंडनीतींत सांगितले आहे. अर्थ कसा संपादन करावा हें सांगणारे शास्त्र वार्ता अशा नांवानें प्रसिद्ध आहे. मोक्ष सांगणाऱ्या शास्त्रास आन्वीक्षिकी असें नांव आहे. असा भेद येथें वर्णिल्यानंतर राज्याची सहा अंगें, मंत्रिवर्ग, हेर, युवराज यांच्याविषयी विचार आहे. नंतर शत्रूचीं साम, दान, दंड, भेद, व पांचवा उपेक्षा या रीतीनें कसें वागावें याचा विचार आहे. सर्व प्रकारचे गुप्त विचार, शत्रूंत भेद उत्पन्न करण्याचे मंत्र, निष्ठुर, मध्यम, उत्तम असे संधि, परराज्यावर स्वारी, धर्मविजय व आसुरविजय इत्यादिकांचें वर्णन त्यांत सांगितलेलें आहे. अमात्य, राष्ट्र, दुर्ग, बल आणि कोश या पंचवर्गांची लक्षणे त्यांत सांगितलेली आहेत. सैन्याचें वर्णन त्यांत सांगितलेलें आहे. रथ, गज, अश्व, पदाति, विष्टि, नौका, हेर आणि उपदेशक ही सैन्याची आठ अंगें वर्णन केलेली आहेत. जारणमारणादि उपाय; शत्रु, मित्र, उदासीन यांचें वर्णन; भूमीचें वर्णन; आत्मसंरक्षण; मनुष्य, रथ, गज, अश्व, यांच्या दृढतेचे व पुष्टतेचे अनेक योग; नानाप्रकारचे व्यूह वेगरे गोष्टी त्यांत सांगितल्या आहेत. युद्धांतील निरनिराळ्या हालचाली, उत्पात, पुढें सरसावणें, मार्गे हटणें, शस्त्रें व शस्त्रांचें उत्तेजित करणें, फौजेला आनंदित ठेवण्याचे प्रकार, सैनिकांचें धैर्य वाढविण्याचे प्रकार, दुंदुभीच्या ध्वनीवरून प्रयाणादिक गोष्टी सूचित करण्याचे नियम व निरनिराळी युद्धाचीं यंत्रें, तीं चालविण्याचे मार्ग, यांवि-

षयी वर्णन आहे. शत्रूच्या देशांत जंगली लोकांकडून प्रांत उध्वस्त करविणे, आग लावून देणे किंवा विषप्रयोग करणे, किंवा निरनिराळ्या वर्णीचे अग्रणी फितविणे, किंवा धान्य वगैरे कापून नेणे, हत्ती मस्त करावे, किंवा भीतिग्रस्त करविणे व शत्रूच्या नोकरांमध्ये आपसांत वैमनस्य उत्पन्न करणे वगैरे प्रकार दंडनीतीत वर्णन केलेले आहेत. राज्याची वाढ व भरभराट किंवा उतरती कळा कशी उत्पन्न होते याचेंही वर्णन आहे. मित्रराष्ट्रांचे उत्कर्ष कोणच्या रीतीने साध्य करावे हेंही सांगितले आहे. प्रजेस न्याय कसा द्यावा, चोरांचें निर्मूलन कसे करावें, अशक्तांचें संरक्षण कसे करावें आणि मशक्तांना वेळेवर इनाम कसे द्यावें, हेंही सांगितले आहे. राजांचे व सेनापतींचे गुण कोणते व दुराचार कोणते व त्यांनी ते कसे टाळावे हें सांगितले आहे. नोकरांचे वेतनाविषयीही वर्णन आहे. एकंदर राजानें प्रमादाचा त्याग, संशयितपणाचा त्याग, प्राप्त नसलेले द्रव्य मिळविणे, मिळविलेले वाढविणे, आणि वाढविलेले सत्पात्री दान करणे; अर्घ्या द्रव्याचा धर्मासाठी उपयोग करणे, एक चतुर्थीस आपल्या इच्छेप्रमाणें खर्च करणे, बाकीचा चौथा हिस्सा संकटसमयी उपयोगांत आणणे या गोष्टी सांगितल्या आहेत. मृगया, द्यूत, मद्यपान आणि स्त्रिया हीं व्यसनं राजानें टाकावीं हेंही वर्णन केले आहे. राजांचे वतन कसे असावे, त्याचे पोशाख, अलंकार व शरीर सुदृढ करण्याचे ७२ प्रकार याचें वर्णन आहे. उद्योग, धर्माचरण, सज्जनांचा आदर, बहुश्रुत लोकांशी संभाषण, सत्य व मृदु वचन, उत्सव व सभा इत्यादिकांचें वर्णन केले आहे. राजसेवकांचें स्वतः काम तपासून पाहणे, दंडनीय पुरुषांस शिक्षा करणे, राष्ट्राचा विस्तार व राष्ट्राच्या उत्कर्षासंबंधानें विचार यांचेंही वर्णन आहे. निरनिराळ्या जातींचे शौर्यकौशादि गुणदोष, निरनिराळ्या जातींच्या, देशांच्या व लोकांच्या चालीरीति यांचेंही वर्णन यांत आहे. तात्पर्य, दंडनीतीमध्ये राष्ट्रातील लोक आर्य-धर्मास अनुसरून कसे चालतील याचा सर्व प्रकारानें विचार केलेला आहे. वरील वर्णनावरून राजांची कर्तव्ये व राजसंस्थेच्या निरनिराळ्या अंगांची माहिती भारतकाळी कशी होती हें आपल्यास कळून येईल. शांतिपर्वीतील राजधर्म भागांत, समापर्वाच्या 'कच्चिद्व्यायांत' व महाभारताच्या इतर अनेक भागांत जी राजधर्माविषयी माहिती आपल्यास मिळत आहे त्याचें वर्णन आपण येथें चार विभागानें करूं. प्रथम राजदरबार, दुसरें जमीनमहसूल, तिसरें न्याय, चवथें परराज्यसंबंध.

राजदरबार.

प्रथम राजदरबाराविषयी विचार करूं. प्रत्येक राजाची मुख्यतः राहण्याची एक राजधानी असे. राजधानीला जोडून किष्ठा हा असावयाचाच; प्राचीनकाळीं किल्ल्याची अवश्यकता राजधानीच्या संरक्षणाकरितां व राजाच्या संरक्षणाकरितां फार मोठी होती. निरनिराळ्या राज्यांमध्ये नेहमी वैमनस्य असल्यामुळे परशत्रूचा हल्ला केव्हां येईल याचा नेम नव्हता. एकाएकी शत्रु आला असतां त्यास तोंड देण्यास किल्ले फारच उपयोगी पडत. किल्ल्यांचे सहा प्रकार महाभारतांत सांगितले आहेत. निर्जन वाळुकामैदान सभोंवतीं असलेला किल्ला, दुसरा डोंगरी किल्ला, तिसरा मुईकोट किल्ला, चौथा मातीचा किल्ला, पांचवा नरदुर्ग आणि सहावा अरण्यदुर्ग. नरदुर्ग हें नांव केवळ अलंकारिक आहे. नरदुर्ग म्हणजे फौजेच्या छावणीने वेष्टिलेला राजाचा

राहण्याचा वाडा. अर्थात् या दुर्गात सर्व भिस्त फौजेवर म्हणजे माणसांवर असते. भुईकोट किल्ल्याची उदाहरणे दिल्ली, आग्रा वगैरे ठिकाणी अनेक आहेत. मातीच्या गड्याही घाटावर पुष्कळ आहेत कोंकणात डोंगरी किल्ले अनेक आहेत व वाळवंटांतील किल्ले राजस्थानात आहेत. तेथें रक्षणाचें मोठें साधन म्हटलें म्हणजे शत्रूस उघड्या मैदानांतून यावें लागतें; व अरण्यदुर्गात रक्षणाचें मोठें साधन म्हणजे शत्रूस अरण्य ओलांडून यावें लागतें. नरदुर्गाचें उदाहरण मराठ्यांच्या इतिहासांतील पुण्याचेंच होय. बाजीराव किल्ला बांधू लागला त्या वेळेस शाहूने आपल्या संरक्षणाची भिस्त किल्ले-कोटांवर न ठेवतां केवळ फौजेवर ठेवण्याविषयी त्यास आज्ञा केली. असो. महाभारत-काळी प्रत्येक राज्यांत राजधानीचा किल्ला अमुन त्याच्या भोंवताली मोठा खंदक असे व खंदकावरून जाण्यास काढतां घालतां येण्यासारखे पूल असत. जेव्हां शिकंदरानें पंजाबदेश जिंकला, तेव्हां प्रत्येक लहान शहरांत व राज्यांत असे किल्ले हल्ले करून त्यास ध्यावे लागले. प्रत्येक किल्ल्यांत अन्न व शस्त्रसामुग्री भरपूर जमा केलेली असे. याशिवाय किल्ल्यांत पाण्याचाही सांठा करून ठेवण्याविषयी शांतिपर्व अ० ८६ यांत विशेष रीतीने सांगितलेलें आहे. राजाला किल्ल्यांत आयुधगार, कोष्ठागार व कोशगार म्हणजे द्रव्य सांठवून ठेवण्याची जागा, जरूर लागत. याशिवाय महाभारतांत किल्ल्यांत यंत्रसामुग्री तयार ठेवण्याविषयी सांगितले आहे. महाभारतांत युद्धयंत्रांचें जें वर्णन आहे तें बहुधा ग्रीक लोकांपासून घेतलेल्या यंत्रांचें वर्णन असावें. कारण, मोठमोठे किल्ले सर करून घेण्याची यंत्रे म्हणजे मोठमोठ्या चाकांवर उंच केलेले कॅटापल्ट अथवा दगड फेंकण्याची यंत्रे ग्रीक लो-

कांनी आपल्या बरोबर आणली होती, व त्यांच्या साहाय्याने शिकंदरानें अनेक किल्ले सर केले. या यंत्रांची माहिती भारती लोकांस याच्या पूर्वी असती तर त्यांस ग्रीक लोकांस अधिक प्रतिबंध करता आला असता. बहुधा ही यंत्रे महाभारतकाळी ग्रीकांपासून घेतली असे अनुमान काढावयास हरकत नाही.

राजधानी व किल्ला ही मुख्य दोन साधने झाल्यावर राजाला महत्त्वाचें राजसाधन म्हणजे मंत्री अथवा प्रधान होत. त्यांच्याशी राजकारणाचा मंत्र अथवा सल्ला करावयाचा ते मंत्री होत. हे मंत्री आठ असावे असे महाभारतांतलें अष्टानां मन्त्रिणां मध्ये मन्त्रं राजोपधारयेत् ।

(शांतिपर्व अ० ८५)

या श्लोकावरून दिसतें. (कदाचित् हे न्यायसभेचे ही आठ मंत्री असावेत.) याजवरून अष्ट मंत्री किंवा अष्टप्रधान ही संस्था फार जुनी आहे. परंतु महाभारतांत हे आठ मंत्री कोणते हें कोठेही सांगितलेलें नाही. सभापर्व अध्याय ९ यांत मात प्रकृति सांगितलेल्या आहेत. पण तेथेही या सात प्रकृति कोणत्या याचें वर्णन नाही. तथापि मुख्य सचिव, सेनापति, पुरोहित, हेर, दुर्गाध्यक्ष, ज्योतिषी व वैद्य हे अधिकारी राजाला असलेच पाहिजेत. याशिवाय आणखीही अधिकारी सांगितले आहेत. काचि-दध्यायांतील एका श्लोकांत १८ अधिकारी सांगितले आहेत; त्यांची नांवां टीकाकारानें दिली आहेत तीं अशीं:—१ मंत्री अथवा मुख्य प्रधान, २ पुरोहित, ३ युवराज, ४ सेनापति अगर चमूपति ५ द्वारपल अथवा प्रतिहारी, ६ अन्तरवेशक किंवा अन्तर्गृहाचा अधिकारी, (खानगी कारभारी) ७ कारागृहाचा अधिकारी, ८ कोशाध्यक्ष, ९ व्ययधिकारी, १० प्रदेष्टा, ११ राजधानीचा अधिकारी, १२ काम नेमुन देणारा अधिकारी, १३ धर्मा-

ध्यक्ष, १४ सभाध्यक्ष अथवा न्यायाधिकारी, १५ दंडाध्यक्ष, १६ दुर्गाध्यक्ष, १७ सीमाध्यक्ष आणि १८ अरण्याध्यक्ष. या सर्व अधिकाऱ्यांना तीर्थ अशी संज्ञा होती. ही संज्ञा कां असं हे सांगतां येत नाही. कदाचित् हे लोक सर्वांस पूज्य असत यामुळे त्यांस तीर्थ असे म्हणले आहे. असो. आणखी अन्यत्र ठिकाणी १४ अधिकारी सांगितले आहेत व त्यांची नावेही दिलेली आहेत. (स. अ. ५ भा. पु. १ पा. ४७२) हे अधिकारी १ देशाधिकारी २ दुर्गाधिकारी ३ रथाधिपति ४ गजाधिपति ५ अश्वधिपति ६ शूरसैनिक (पदातिमुख्य) ७ अंतःपुराधिपति ८ अन्नाधिपति ९ शस्त्राधिपति १० सेनारणूक ११ आयव्ययाधिपति १२ घनाधिपति १३ गुप्तहेर १४ व मुख्य कामगार. या दोन्ही वर्णनावरून हल्ली राज्यव्यवस्थेत असलेले बहुतेक सर्व अधिकारी व त्यांची खाती प्राचीनकाळी होती हे वाचकांस दिसून येईल.

राजाचें वर्तन कसें असावें याजविषयी शांतिपूर्वात व सभापूर्वात फारच उत्कृष्ट विवेचन केले आहे. राजेलोकांनीं सुखोपभोग ध्यावेत पण त्यांत दंग होऊं नये. धर्माविषयीं तत्पर असावें परंतु अर्थाकडे दुर्लक्ष करूं नये. अर्थाविषयीं लोभ धरून धर्माचा अन्हेर करूं नये. अर्थात् धर्माची प्रीति, अर्थाचा लोभ व सुखाचा अभिलाष ही तिन्ही मर्यादित ठेवावी. धर्म, अर्थ व काम या तिघांनीं मर्यादोलंघन करूं नये म्हणून तिघांना विशिष्ट काळ नेमून द्यावा. पूर्वाण्ही धर्मकृत्ये करावी. मध्यान्हापासून सायंकाळपावेतो द्रव्यार्जनाचीं कृत्ये करावी व रात्रीं सुखोपभोग ध्यावा. राजानें चौदा दोष टाकावे. नास्तिकपणा, असत्य, क्रोध, प्रमाद, दीर्घसूत्रीपणा, ज्ञानी लोकांची भेट न घेणे, आळस, इंद्रियासक्ति, धनलोभ, दुष्टांशीं मस-

लत, निश्चितकार्याविषयीं उदासीनपणा, रहस्यस्फोट, देवांचे उत्सव न करणे आणि शत्रूसंतापनांत न ठेवणे हे सर्व दोष टाळले पाहिजेत. (सभा. अ. ५) शांतिपूर्वात राजाच्या उत्तम वर्तनाचीं ३६ कळमे सांगितली आहेत. तीही अतिशय उदात्त व उपयुक्त आहेत. राजानें रागद्वेषाचा त्याग करून धर्माचरण करावें, स्नेहाचा त्याग करावा, नास्तिकत्व धरूं नये, कार्याचा अवलंब न करतां द्रव्यसंपादन करावें, ऐश्वर्याचा स्वीकार न करतां विषयोपभोग ध्यावा, दैन्य न दाखवितां प्रिय भाषण करावें, शौर्य असावें पण आत्मश्लाघा करूं नये. दानशूर असावें पण अपात्री दानाचा वर्षाव करूं नये. प्रगल्भपण असावें पण निष्ठुर असूं नये. नीच लोकांशीं संगति करूं नये. बांधवांशीं वैर करूं नये, ज्याची आपल्यावर भक्ति नसेल अशास हेर करूं नये. आपला उद्देश कळवूं नये. आपल्या गुणांचा उच्चार करूं नये. सज्जनापासून कांहीं घेऊं नये. सर्व तऱ्हेनें विचार केल्याशिवाय दंड करूं नये. कारस्थान प्रसिद्ध करूं नये. अपकार करणाऱ्यावर विश्वास ठेवूं नये. ईर्ष्या न धरतां स्त्रियांचें संरक्षण करावें. स्त्रीसंबंध अतिशय करूं नये. नेहमीं शुचिर्भूत असावें. मिष्टान्न भोजन करावें पण तें अहितकारक होईल इतकें करूं नये. सन्माननीयांचा मान ठेवावा. निष्कपटपणे गुरुजनांची सेवा करावी. दांभिकपणा सोडून देवांचें पूजन करावें. संपत्तीची इच्छा धरावी पण इष्ट संपत्ति निंद्य नसावी. संपत्तीचा उपभोग ध्यावा पण तिजवर प्रेम करूं नये. दक्ष असावें पण कालज्ञानशून्य असूं नये. आश्वासन द्यावें पण शत्रूला मुक्त करण्याचें आश्वासन देऊं नये. शत्रु आणि त्याचा अपराध हीं जाणल्यावांचून शस्त्रप्रहार करूं नये. शत्रूचा वध केल्यावर त्याजविषयीं शोक करूं

नये. कारणावांचून कोपू नये व अपराध्यावर किंवा अपकार करणाऱ्यावर दया दाखवू नये. (शां. अ. ७० भा. पु. ६ पा. १४९) हे नियम फारच महत्त्वाचे आहेत. याप्रमाणे वर्तन करणारा राजा खरोखरच प्रजेच्या सुखाला कारणीभूत झाला पाहिजे. याशिवाय कचित् प्रचारांत आणखी कांहीं नियम आहेत तेही येथे देतां येतील. राजाने पहाटेस उठून रात्री केलेल्या मंत्रांचा विचार करावा व प्रजेचे कल्याण कसे होईल याचाही मार्ग चिंतन करावा. त्याने एकद्वारे कोणताही मंत्र करू नये. दुसऱ्याबरोबर विचार करावा. पण तिसऱ्याबरोबर करू नये. योग्य विचार केल्यावर जी गोष्ट ठरेल ती ताबडतोब झपाट्याने अमलांत आणावी. मूर्ख लोकांस पदरी बाळगू नये. किंबहुना, हजार मूर्ख देऊन एक शहाणा मनुष्य संपादन करावा. विद्वान् मनुष्यांस नेहमी पारितोषिक देऊन संतुष्ट ठेवावे. आपले आस्रविषयी व वडील यांस मदत करावी. तसेंच व्यापारी व शिल्पी यांसही वेळोवेळी मदत द्यावी व जे नोकर विपन्नस्थितीत आले असतील त्यांस योग्य वेळी मदत द्यावी. जे अधिकारी आपले काम योग्य रीतीने बजावीत आहेत त्यांस एखादा अपराध शाबीत झाल्याशिवाय काढू नये. मुख्यतः त्याने ईश्वरास भिऊन वागावे व सत्याची कांस कधीही सोडू नये. सर्व राजसत्तेचा आधारस्तंभ सत्य आहे. राजाने विशेषतः सत्यावर पूर्ण लक्ष ठेविले पाहिजे, कारण यथा राजा तथा प्रजा. राजाने सत्य सोडले तर प्रजाही लागलेच सोडील. राजाने नेहमी उद्योग व उत्पान यांचा अवलंब केला पाहिजे. जो राजा आळशी व अनुत्थान असेल त्याचा नेहमी नाश होतो.

राजानं चाविरोद्धारं ब्राह्मणं चाप्रवासिनम् ।

पृथिवी शय्यते राजन् सपौं बिलशयानिव ॥

हा प्रसिद्ध श्लोक महाभारतांत आहे व यांतील तत्त्व अतिशय महत्त्वाचे सर्व काळी व सर्व देशांत लागू पडणारे आहे. राजाने नेहमी लढाई केली पाहिजे व ब्राह्मणाने नेहमी प्रवास केला पाहिजे तरच त्याचे शौर्य व विद्या कायम राहतील. राजाने नेहमी मृदु भाषणी व हसन-मुख असावे परंतु त्याने मधून मधून सरोष व तीव्र व्हावे. त्याने आपल्याभोवती विद्वान् लोक जमा करावे आणि त्यांचा नेहमी मान ठेवावा. त्याने सर्व व्यसने टाळावी. मृगया, मद्य, अक्ष व स्त्रिया ही चार राजव्यसने त्याने नेहमी दूर ठेवावी. त्याने मोठ्याने केव्हांही हसू नये व नोकरांची थड्या किंवा परिहास करू नये. जर राजास परिहास करण्याची संवय लागेल तर नोकर त्याचा अपमान करू लागतील व त्याची आज्ञा उल्लंघन करू लागतील. त्याने प्रजेस नेहमी संतुष्ट ठेवावे व तिच्या कल्याणाकरितां झटवे. येथे गर्भिणीची उपमा फारच मार्मिक आहे. ज्याप्रमाणे गर्भिणी आपल्या सुखाची कल्पना मोडून पोटांतील मुलाच्या कल्याणाची नेहमी काळजी वाहते त्याप्रमाणे राजाने प्रजेच्या सुखाची काळजी वहावी. राजाने दुसऱ्याच्या घनाचा लोभ धरू नये व दुसऱ्यास जे देणें तें भरपूर व योग्य वेळेवर द्यावे. जे पीडित व दुःखित असतील त्यांचे भरण करावे. शूर पुरुषाचा अवमान करू नये. वृद्ध व अनुभवी लोकांशी नेहमी दळणवळण ठेवावे. आळशी कधीही होऊ नये. कोणत्याही प्रसंगी धैर्य सांडू नये. स्वलंकृत व सुवसनपरिकृत होऊन त्याने प्रसन्न मुद्रेने नेहमी प्रजेस दर्शन द्यावे. कोणासही मज्जाव करू नये व प्रजेची गाऱ्हाणी ऐकावी. वरील महाभारताचा उपदेश फारच मार्मिक असून महाभारतकाळी राजे लोकांचे वर्तन बहुधा असेच असे. पूर्वकाळी राजा

कसाही असो; राजाच्या सत्यनिष्ठेबद्दल, न्याया-बद्दल व उदारपणाबद्दल कधीच कोणास संशय येत नसे आणि प्रजेवर त्याची पोटच्या मुला-प्रमाणें प्रीति असे. अर्थात् राजाच्या ठिकाणी प्रजेची भक्तीही प्राचीनकाळां अतिशय असे आणि ही हिंदुस्थानांतील प्रजेची राजाविषयीची भक्ति अजूनही प्रसिद्ध आहे.

असो. राजदरबारांत नोकरांनीं कसे वागा-वें याविषयी फार मार्मिक विवेचन वनपर्वीत धौम्याच्या मुखानें महाभारतांत केले आहे. पांडव अज्ञातवासासाठीं जेव्हां नोकर होऊन विराटनगरी जाऊ लागले तेव्हां धौम्यानें ह्म उ-पदेश केला आहे. “द्वारपाळाची परवानगी घेतल्याशिवाय राजापाशी जाऊं नये. दुसऱ्या-वर विश्वास ठाकूं नये. ज्या ठिकाणीं उठ असें कोणी म्हणणार नाही त्या ठिकाणीं बसावें. ज्या ठिकाणीं बसल्यानें किंवा ज्याशी बोल-ल्यानें संशय उत्पन्न होईल त्या ठिकाणीं बसूं नये किंवा त्याशीं बोलूं नये. राजानें विचार-ल्याशिवाय कांहीं सांगूं नये. राजस्त्रियांशीं किंवा राजनिष्ठ लोकांशीं संबंध ठेवूं नये. उ-च्चस्थानीं आपण बसत असलों तरी राजा-च्या अनुज्ञेनें बसावें. राजाची अग्नीप्रमाणें सेवा करावी. फार जवळ जाऊं नये व फार दूरही होऊं नये. राजानें जशी आज्ञा केली असेल तसें करावें. राजाज्ञेकडे दुर्लक्ष करूं नये. राजाला प्रिय व हितकर भाषण करावें. माझ्यावर राजाची मर्जी आहे असें कधीही मानूं नये. राजाच्या उजव्या किंवा डाव्या बाजूस बसावें. राजाच्या मागल्या बाजूस र-क्षक बसण्याची जागा आहे. समोरचे आसन सदा वर्ज्य समजावें. राजापुढें शहाणपणाचा मुळीच दिमाख दाखवूं नये. मी शहाणा आहे किंवा शूर आहे अशी धमेड मारूं नये. पंडि-तमन्य पुरुषाचा राजाकडून अपमान होतो.

राजासमोर पुटपुटणे, हातपाय चाळवणे, धुं-कणे वगैरे गोष्टी करूं नये. बेतालपणे हसूं नये. राजाचा अपराध करूं नये. राजाची तोंडावर किंवा मागून स्तुति करावी. दोष काढूं नये. राजाची खोटी स्तुतिही करूं नये. रा-जाच्या हिताकडे नेहमी लक्ष द्यावें. राजानें हांक मारली असतां आपण होऊन पुढें जावें व जें काम पडेल तें करून दाखवावें. राजका-र्यांत पडलें असतां स्त्री, पुत्र, गृहादिकांची आ-ठवण ठेवूं नये. राजासारखा पोषाख करूं नये. अधिकारावर असतांना राजघनाला शिवूं नये. लांचलुचपत घेऊं नये. वाहन, वस्त्र, अ-लंकार जें राजाकडून मिळेल त्याचा स्वीकार आनंदानें करून तें वापरावें. वरील राजदर-बारचे नोकरांना घालून दिलेले धौम्याचे नियम सर्व अधिकाऱ्यांनीं सर्वकाळीं पाळण्यासारखे आ-हेत, हे कोणीही कबूल करील.

राजा गुणशतकीर्ण एष्टव्यस्तादृशो भवेत् ।

(शां० ११८-२२)

यांत देशन हा गुण सांगितला आहे. एक ह-जार घोडेस्वार शूर आणि निवडक असतील तर पृथ्वी जिंकणे शक्य आहे असें भीष्मानें म्हटलें आहे.

शक्या चाश्वसहस्रेण वीरारोहेण भारत ।

संगृहीतमनुव्येण कृत्स्ना जेतुं वंशुरा ॥

(शां० ११८-२८)

द्रव्याच्या संचयाविषयी इतकी दक्षता ठेविली पाहिजे कीं, अल्पही द्रव्याची बाब राजानें सोडूं नये. “नार्यमल्पं परिभवेत्” (शां. १२०-३६) राजानें राष्ट्राची आणि राष्ट्रांनें राजाची रक्षा करावी.

राजा राष्ट्रं यथाऽऽप्तसुद्रव्यौघैरपि रक्षति ।

राष्ट्रेण राजा व्यसने रक्षितव्यस्तथाभवेत् ॥

॥ (शां० १३०-३१)

धिक तस्य जीवितं राष्ट्रं राक्षो यस्यावसीदति ।
अवृत्यान्ध मधुघ्नोऽपियोवैदेशिक इत्यपि ॥

(शां० अ० १३०-३४)

अधिकारी.

असो. राजाने मंत्री, अमात्य वगैरे जे अधिकारी नेमावयाचे ते हुशार, प्रामाणिक व सदाचारसंपन्न असे असून शिवाय वंशपरंपरागत असावे असे सांगितलेले आहे; व त्यांचा नेहमी सन्मान ठेवावा. त्यांस योग्य वेतन द्यावे. राजाने पुरोहित करावा अशी एक विशेष अगत्याची बाब सांगितली आहे. लोकांची त्या वेळची धर्मावरची श्रद्धा व यज्ञयागादिकांपासून निश्चयाने होणारे या जगांतील फायदे यांची कल्पना करता लोकांची त्या वेळची धार्मिक कृत्यांवरील श्रद्धा नीट लक्षांत येते. यामुळे राजाला पुरोहित हा असलाच पाहिजे असे मानले जात असे. तो आचारवान्, बहुश्रुत आणि कुलीन असा असावा; व राजाने पुरोहिताचा नेहमी आदरसत्कार ठेवावा असे सांगितले आहे. पुरोहित बहुधा वंशपरंपरेचा नसावा. पांडवांनी धौम्य ऋषीस आपल्या पुरोहिताच्या जागी नवीन कायम केले व त्याजपासून त्यांचा अतिशय उत्कर्ष झाला असे वर्णन आहे. होमशाळेवर निराळा याजक असे. लोकांचा विश्वास ज्योतिषावर पूर्ण असल्याने राजदरबारांत ज्योतिर्विद नेमावयाची आज्ञा आहे. तो सामुद्रिक जाणणारा, धूमकेतु, धरणीकंप, नेत्रस्फुस्ण वगैरे उत्पात जाणणारा आणि भावी अनर्थीचे अनुमान करणारा असा असला पाहिजे. याशिवाय राजाच्या पदरी न्यायाचीश असावा लागे. त्याचे वर्णन पुढे करूं. तसेच सेनापति व सैन्याचे इतर दुसरे अधिकारी यांचेही वर्णन पुढे करता येईल. कोषाध्यक्ष, दुर्गाध्यक्ष वगैरे निरनिराळ्या खात्यांचे अध्यक्ष म्हणजे हल्लीच्या शब्दांनी बो-

लावयाचे तर सुपरिटेण्डेंट होत. यांचा दर्जा सचिवाहून किंवा मंत्र्याहून कांही कमी असला तथापि ते महत्त्वाचे अधिकारी असून वंशपरंपरेचे विश्वासू नेमलेले असावेत असेही सांगितलेले आहे.

या अधिकाऱ्यांशिवाय एक महत्त्वाचे खाते म्हणजे हेरांचे होते. हेर अथवा डिटेक्टिव हे सर्व देशांत व सर्व काळांत आहेतच. परंतु महाभारतकाळी हेरांचे महत्त्व फारच होते असे दिसते. फितुरीने काम करून घेण्याचे महत्त्व त्या वेळी फारच असावे व निरनिराळ्या राजांना नेहमी फितुरीची भीति वारंवार वाटत असे असे दिसते. यावरून त्या काळी अधिकारी लोकांची नीतिमत्ता बरीच संशयित असावी असे अनुमान करता येणे शक्य आहे. स्वदेशाची, स्वराज्याची, प्रीति बहुधा कमी असावी, याचे कारण राजा हा बहुधा क्षत्रिय व स्वधर्मीय असल्याने राजाचा बदल झाल्यास प्रजेचे फारसे नुकसान होत नसे; व अपराधी अधिकारी लोकांचा, राजांत बदल झाल्याने नेहमी फायदा होत असे. यामुळे अधिकारी वर्ग फितुरीच्या फंदांत लवकर सांपडत असत, असा अंदाज होतो. ही स्थिति भारतकाळी नसून महाभारतकाळची असावी; हिंदुस्थानाची यापुढच्या काळांतही दुर्दैवाने आपल्यास अशीच स्थिति दिसून येते. राजाने हेर कसे, किती व कोणावर नेमावे याजविषयी सविस्तर नियम दंडनीतींत सांगितलेले आहेत. अनेक परराज्यांतील वर सांगितलेले अठराही अधिकारी यांवर तीन तीन हेर एकमेकांस माहीत नसलेले राजाने नेमावे व आपल्याच देशांतील पंधरा अधिकाऱ्यांवर तीन तीन हेर नेमावे. यांत आपल्या अधिकाऱ्यांतील तीन वगळलेले अधिकारी मंत्री, युवराज व पुरोहित हे होत. यांची टेहेळणी किंवा परीक्षा हेरांकडून कर-

वेळी जात नसे. याचें कारण लक्षांत येत नाही. गंधी परीक्षा, बहुधा राजानें स्वतः करावी प्रसा आशय असेल. याजवरून हे तिन्ही अधि-हारी विश्वासाचे व फितुरीत कधी न पडणारे असे मानले जात असावे. हेरांची एकमेकांस ओळख नसावी. त्यांचा वेष पाखंड्याप्रमाणें असावा. त्यांनीं प्रभूस म्हणजे राजास सर्व हकि-गत विनचूक कळवावी, असें वर्णन आहे. कोठें कोठें हेरांची व्यवस्था असली तरी राजानेंही सर्व गोष्टींवर स्वतः दक्षतेनें नजर ठेवावी हेंही सांगितलें आहे.

असे; राजाचे प्रतिहारी व शिरोरक्ष (म्हणजे हल्लींच्या शब्दांनें एडिक्वॅप व बॉडिगार्ड) हे दोघे अधिकारी अतिशय विश्वासू व कुलपरंपरागत असून त्याशिवाय विद्वान्, स्वामीभक्त, गोडभाषणाचे, सत्यवादी, चपल व दक्ष असे असावे असें वर्णन आहे. या दोन्ही अधिकाऱ्यांना या गुणांची अवश्यकता अतिशय आहे, हें विस्तारानें सांगण्याची जरूरी नाही. यांचें काम अतिशय महत्त्वाचें व जोखमीचें असतें. राजाच्या संरक्षणाकरितां बॉडिगार्डी-शिवाय आणखीही त्यांच्या भोंवताली सशस्त्र संरक्षक असत.

कश्चित् रक्ताम्बरधराः खड्गहस्ताः स्वलङ्कृताः ।
उपासते त्वामभितो रक्षणार्थमरिंदम ॥

असा सभापक्षांतील कश्चित् अध्यायांत प्रश्न आहे. या श्लोकावरून संरक्षकांचे निराळे म्हणजे तांबडे पोषाक असून त्यांच्या अंगांवर सुंदर अलंकार व हातांत नागव्या तलवारी असत. याजवरून हे राजाच्या शरीराचे संरक्षक असें तांबडतोब लक्षांत येत असे. हे संरक्षक राजाच्या भोंवती कांहीं अंतरावर उभे असत. या संरक्षकांच्या वर्णनावरून असें दिसतें की, यवनी स्त्रिया आयुधें घेतलेल्या राजाच्या भोंवतालीं नेहमीं असत असें जें वर्णन कालिदासा-

दिकांनीं केलें आहे ती चाल अद्याप महाभारतकाली राजदरबारांत उत्पन्न झाली नव्हती. राजे लोकांच्या भोंवताली सुंदर व सशक्त स्त्रियांचा पहारा असण्याची वहिवाट चन्द्रगुप्ताच्या वेळींही असल्याचें वर्णन मेग्यास्थिनिसनें केललें आहे. मनुस्मृतीतही स्त्रीभिः परिवृतः असें राजाचें वर्णन केलेलें आहे. यावरून मनुस्मृतीच्या कळीही ही चाल अमलांत होती. कालिदासानें स्त्रियांचें यवनी असें वर्णन केलेलें आहे. यावरून या स्त्रिया यवन जातीच्या असून ही चाल पर्शियन व ग्रीक बादशाहांच्या दरबारच्या रिवाजावरून चन्द्रगुप्ताच्या वेळीं हिंदुस्थानांत घेतली गेली असावी. अर्थात् महाभारतांत जें वर्णन आहे तें यापूर्वींच्या काळांतील राजे लोकांच्या परिस्थितीचें वर्णन आहे. येथें अशी शंका येईल की, महाभारताचा काल आम्ही चन्द्रगुप्ताच्या नंतरचा ठरविलेला आहे. तेन्हां चन्द्रगुप्ताच्या वेळचें वर्णन महाभारतांत जरूर आलें पाहिजे. परंतु याचें उत्तर असें आहे कीं महाभारत अशोकाच्या सुमारास चन्द्रगुप्ताच्या नंतर लवकरच झालें असें जर आम्ही ठरविलें आहे; तरी तें महाभारतही अशोकाच्या नवीन बौद्धधर्मप्रवृत्तीच्या विरोधानें लिहिलें गेलें, असें आमचें मत आम्ही नमूद केलें आहे. यामुळे महाभारतकारानें सगंधांची नवीन राजधानी पाटलीपुत्र हिचाही उल्लेख कोठें केला नाही, तेथें नवीन प्रसार पावत असलेल्या बौद्ध धर्माचाही उल्लेख केला नाही, तेथें नवीन उत्पन्न झालेल्या साम्राज्याबाही पूर्वीं सांगितलेल्या प्रमाणें त्यानें उल्लेख केलेला नाही व नवीन साम्राज्यांत नवीन चालू झालेल्या दरबारपद्धति म्हणजे सम्राटाच्या भोंवताली सशस्त्र स्त्रियांचा पहारा असल्याचेंही त्यानें वर्णन केलेलें नाही. एकंदर निरानिराळ्या लहान राज्यांतून भारती

काळापासून ज्या संस्था चालत आल्या होत्या त्याच त्याने वर्णन केलेल्या आहेत. महाभारतकाळी अशीं राज्ये अजूनही पुष्कळ होती असे मानण्यास हरकत नाही.

अन्तःपुर.

आतां आपण राजांच्या अंतःपुरासंबंधाने वर्णन करूं. राजाचा राजवाडा बहुधा किल्ल्याच्या आंत असे. याला कित्येक चौक अथवा कक्षा असत. बाहेरच्या कसेत सर्व लोकांस येण्याची परवानगी असून दुसऱ्या कसेत अधिकारी व दरबारी लोक येण्याची परवानगी असे. तिसऱ्या कसेत यज्ञशाला, राजाचे स्नानभोजनगृह, वगैरे व्यवस्था असे. चौथ्या कसेत अन्तःपुर असे. येथे जागा विस्तीर्ण असून मोठाल्या बागाही असत. राजाच्या अन्तःपुरांत अनेक स्त्रिया असत. राजाला एक किंवा अधिक पट्टराण्या असत. परंतु त्यांशिवाय त्यास बऱ्याच इतर स्त्रिया असत हे आपण पूर्वी सांगितलेच आहे. या स्त्रिया केवळ जबरदस्तीने आणलेल्या नसत हे लक्षांत ठेवले पाहिजे. या अनेक स्त्रिया कशा जमत त्यांचे वर्णन पूर्वी सांगितल्याप्रमाणे आम्हांस असे वाटते की, प्रत्येक वर्षी विवाहाच्या काळी राजास मुंदर कन्या अर्पण करण्याची वहिवाट प्राचीनकाळी खरोखर असावी. यामुळे राजाच्या अंतःपुरांत अनेक स्त्रिया जमत असत. अनियंत्रित राजसत्ता व पार वैभव आले असतां अनेक स्त्रियांची राहणे साहाय्यक आहे व अशा परिणित जबरदस्तीने स्त्रिया पकडून नेण्याचा नाही. याच्याऐवजी यामुळेच वर लेखी व्यवस्था चांगली होती असे

म्हणण्यास हरकत नाही. ते कांहीही असो, महाभारतकाळी राजे लोकांच्या अन्तःपुरांत अनेक स्त्रिया असत हे निर्विवाद आहे. राजे लोकांस नारदाने सभापर्वीत या बाबतीत जो उपदेश केला आहे तो योग्य आहे. “ राजे लोकांनी अशा स्त्रियांस संतुष्ट ठेवावे. त्यांच्यावर सक्त पहारा ठेवावा व त्यांच्यावर विश्वास ठेवूं नये, त्यांस गुप्त गोष्टी सांगू नयेत. ” या चारी गोष्टी महत्त्वाच्या आहेत. परंतु त्या युधिष्ठिरास फारशा लग्न होत्या असे वाटत नाही. नारदाचा प्रश्न युधिष्ठिराच्या संबंधाने अस्थानी दिसतो.

कश्चित्स्त्रियः सान्त्वयासि कश्चित्प्राञ्च सुरक्षिताः ।
कश्चिन्न श्रद्धास्यासां कश्चिदुद्धं न भाषसे ॥

या प्रश्नाचा युधिष्ठिरास मुळांच उपयोग नव्हता. युधिष्ठिराला एकच बायको होती, तिच्यावर पहारा ठेवण्याची जरूरी नव्हती. त्याचा तिच्यावर पूर्ण विश्वास होता व तिला तो सर्व राजकारणी गुह्ये सांगत असे. असो. हा नारदाचा उपदेश सर्व राजे लोकांना उद्देशून आहे, हे येथे सांगितले म्हणजे पुरे होईल. एकंदर राजे लोकांचा विचार करतां अन्तःपुरांतील स्त्रियांपासून कधी कधी अपकार होत असे हे उघड आहे. ग्रीक लोकांनीही असे लिहून ठेवले आहे की, कधी कधी अन्तःपुरांतील स्त्रियांकडून राजाचा विषाणें किंवा मारेकऱ्यांकडून प्राणघात होत असे, यामुळे अर्थातच अंतःपुरांतील स्त्रियांवर सक्त पहारा ठेवण्याची व त्यांच्यावर विश्वास न ठेवण्याची इषारत नारदास देणे भाग पडले असावे. भारतकाळाच्या प्रारंभी राजे लोकांचे गृहस्वास्थ्य किती उत्तम होते, व तेच महाभारतकाळापर्यंत किती बिघडले होते, हे वरील युधिष्ठिराच्या व इतर राजांच्या भिन्न गृहवर्णनांवरून लक्षांत येईल.

१८५ जनाकीर्णाः कक्षास्तित्थो नरर्षभाः ।

राजनामुपतस्थुर्गतव्यथाः ॥

बराह्म वध स. अ. २२-३०

अन्तःपुरावर पहारा ठेवण्यास वर्षवरांची अथवा खोजे लोकांची नेमणूक करण्याची पद्धत महाभारतांत कचित् अध्यायांत किंवा शान्तिपर्वीतील राजधर्मांत किंवा अन्यत्र कोठेही उल्लेखित असलेली आम्हांस आठवत नाही. पुरुषांचें भयंकर रीतीनें पुरुषत्व नाहीसें करून अन्तःपुरांतील स्त्रियांवर संरक्षक ठेवण्याकरितां वर्षवर अथवा खोजे तयार करण्याची दुष्ट चाल हिंदुस्थानांत आर्य लोकांत भारतीकाळांत प्रचलित नव्हती. परंतु चन्द्रगुप्ताच्या वेळीं किंवा नंदांच्या वेळीं हिंदुस्थानांत पाटलीपुत्रांत वर्षवर असल्याचें वर्णन कथासरित्सागरांत आहे. तेव्हां ही चाल बहुधा इतर बादशाही चालीप्रमाणें पर्शियन लोकांपासून चन्द्रगुप्ताच्या वेळीं आली असावी, असें आमचें अनुमान आहे. आणि असले लोकही तिकडूनच आणले जात असावे. कित्येक वर्षपर्यंत, यवन शक वगैरे पाश्चात्य स्लेच्छांचें हिंदुस्थानांत राज्य असे तोंपर्यंत, ही चाल हिंदुस्थानांत रूढ असावी. पण त्यांचें प्राबल्य नाहीसें झाल्यावर ती नष्ट झाली. हर्षाच्या अन्तःपुराचें वर्णन बाणानें केले आहे त्यात वर्षवरांचें वर्णन मुळीच नाही. दुर्दैवानें मुसलमानांचें हिंदुस्थानांत राज्य झालें त्या वेळेस हें बंड पुन्हा मुसलमानी राज्यांत शिरलें. पण हिंदी राजे लोकांत त्याचा प्रवेश मुळीच झाला नाही. क्षत्रिय किंवा इतर राजेलोकांच्या अन्तःपुरात खोजे लोक असल्याचा दाखला हर्षाच्या अलीकडच्या इतिहासांत मुळीच मिळत नाही.

राजाची दिनचर्या.

द्रोणपर्व अध्याय ८९ यांत युधिष्ठिराच्या दिनचर्येचें थोडेंसे वर्णन दिलें आहे, तें मनोरंजक असून येथें देण्यासारखें आहे. 'उज्जण्याच्या वेळेस गायन करणार मागध हा-

तांनीं ताल धरून गीतें म्हणूं लागले. भाट व सुत युधिष्ठिराची स्तुति करूं लागले. नर्तक नाचूं लागले आणि मुस्वर कंठाचे गायक कुरुवंशाच्या स्तुतीपर पद्य म्हणूं लागले. मृदंगा, श्रांज, पणव, आनक, शंख व प्रचंड शब्द करणारे दुंदुभि वाजविण्याच्या कामांत शिक्षण पावून निष्णात झालेले लोक वाजवूं लागले. तेव्हां युधिष्ठिर जागृत झाला. त्यानें उठून अवश्य कार्याकरितां स्नानगृहांत प्रवेश केला. तेथें स्नान केलेले व शुभ्र वस्त्र परिधान केलेले १०८ तरुण शार्गादि उदकपूर्ण सुवर्ण कुंड घेऊन उभे होते. नंतर युधिष्ठिर लहान वस्त्र नेमून चौरंगावर बसला. प्रथम बलवान्, सुशिक्षित सेवकांनीं अनेक वनस्पतींपासून बनविलेली उटी त्याच्या अंगाला चोळचोळून लाविली. नंतर सुवासिक उदकांनीं त्याला स्नान घातलें. मग केस ठिपून निघावे म्हणून युधिष्ठिरानें राजहंसाप्रमाणें स्वच्छ असा शेला डोक्यास गुंडाळला. नंतर आंगास चंदनाची उटी लावून धोतर नेमून हात जोडून पूर्वेस तोंड करून तो कांहीं वेळ बसला. जप केल्यावर तो प्रदीप्त अग्निगृहांत गेला. तेथें समिधा व आज्याहुति याचें समंत्रक हवन केल्यावर आंतील दिवाणखान्यांत येऊन वेदवेत्त्या ब्राह्मणांचें त्यानें दर्शन घेतलें व त्यांची मधुपर्कानें पूजा केली; व त्यांस एक एक निष्क दक्षिणा दिली. सुवर्णाचीं शृंगें व रुप्याचे खूर असलेल्या दुसऱ्या सवत्स गाई दिल्या. नंतर पवित्र पदार्थांस स्पर्श करून युधिष्ठिर बाहेरील दिवाणखान्यात आला. तेथें सर्वतोभद्रसंज्ञक सुवर्णमिश्र मांडलें होतें, त्यावर उत्तम आस्तरण घातलें होतें व वरच्या बाजूस छतानें त्यास शोभा आली होती, तेथें बसून त्यानें भृत्यांनीं पुढें केलेले मोत्यांचे व रत्नांचे तेजस्वी अलंकार चढविले.

त्याजवर सोन्याचे दांडे असलेल्या चन्द्रकि-
रणांप्रमाणे स्वच्छ चवऱ्या ढळू लागल्या. वं-
दीजन त्यास वंदन करून त्याचे गुणानुवाद गाऊं
लागले. इतक्यांत रथाचा प्रचंड घडघडाट ऐकू
येऊ लागला; तो कवच कुंडले घालून हातीं
तलवार घेतलेला एक तरुण द्वारपाल आंत
आला. त्यानें जमिनीवर गुडघे टेकून त्या वं-
दनीय धर्मराजाला शिरसा प्रणाम केला व
श्रीकृष्ण भेटीस येत आहेत असें कळविलें. '
वरील वर्णनावरून महाभारतकाळीं समृद्ध व
धार्मिक राजांचा एक दिनचर्याभाग व दर-
बारचा थाट आपल्यासमोर दृष्टीस पडतो.
(भा० पु० ४ पान ४९८-९).

मुलकी कारभार.

एकंदर महाभारतकाळीं भारती राज्यें लहान
असत, परंतु त्यांची मुलकी व्यवस्था उत्तम
होती. हें आपल्यास खालील वर्णनावरून
दिसेल. राज्याचे कोणतेही विभाग महा-
भारतकाळीं सांगितलेले दिसत नाहीत. कारण,
हल्लींच्या साधारण एका जिल्ह्याइतकी किंवा
फार झाले तर दोन जिल्ह्याइतकी महाभा-
रतकाळांतील राज्यें होती. उदाहरणार्थ दक्षि-
णेकडे महाभारतांत भीष्म पर्वाच्या भूवर्णन
अध्यायांत पन्नास लोक अथवा देश सांगितले
आहेत. हल्लींच्या हिंदुस्थान देशांत कृष्ण-
पासून दक्षिणेकडे ब्रिटिश अमलाखालीं इतकेही
जिल्हे नाहीत. तात्पर्य महाभारतकाळीं देशांची
अथवा लोकांची मर्यादा सरासरी जिल्ह्या-
इतकी असे. महाभारतकाळानंतर राज्यें मोठी
झालीं तेव्हां देश; विषय इत्यादि शब्द हेच
विभागवाचक झाले. असो. महाभारतकाळीं
देशांत ग्राम होते. ग्राम ही मुलकी कार-
भाराची पहिली व शेवटची संस्था होती.
मुलकी कारभारांत प्रत्येक गांवाला एक मुख्य

असे. त्याला ग्रामाधिपति अशी संज्ञा असे
व त्याच्याहून वरिष्ठ दहागांवचा, वीस गांवचा,
शंभर गांवचा, व हजार गांवचा असे एकावर
एक चढते अधिपति असत. गांवांतल्या अधि-
पतीनें गांवांतील बऱ्यावाईट हकिकती दहा
गांवच्या अधिकाऱ्यांला कळवाव्या व त्यानें
वर कळवाव्या असा नियम होता. गांवाच्या
अधिपतीचें वेतन म्हणजे म्हणजे त्यानें आपल्या
गांवाजवळच्या जंगलांतील उत्पन्न खावें व
त्यानें आपल्या वरिष्ठ दहा गांवांच्या अधि-
काऱ्यास पुरवावें व त्याच्या वरच्या अधि-
काऱ्यासही त्यानें उत्पन्न पुरवावें. मात्र शंभर
गांवच्या अधिपतीला एक स्वतंत्र गांव त्याच्या
चरितार्थाकरितां दिला जात असे व एक हजार
गांवाधिपतीला एक लहानसें शहर दिलेलें असे.

एकंदर राष्ट्राचा मुलकी कारभार एका स्वतंत्र
अधिकाऱ्याकडे सोंपविलेला असे. हा देशाधि-
कारी-मंत्री-राजाजवळ असून त्यानें सर्व देश-
भर फिरून ग्रामाधिपति यांचें राष्ट्रासंबंधी वर्तन
कसें आहे हें पहावें व हेरांकडूनही त्यांविषयीं
माहिती मिळवावी. (भीष्मपर्व अ० ८६)
याशिवाय राज्यांतील सर्व मोठमोठ्या नगरां-
मध्ये नगरांचे स्वतंत्र अधिपति असत. ज्याप्र-
माणें नक्षत्रांवर राहु हा अधिकार चालवितो,
तसा नगरामध्ये मूर्तिमंत भीतिच असा हा
अधिकारी असला पाहिजे ! एकंदर रीतीनें
वर दिलेली पद्धति कदाचित् काल्पनिक आहे
असे वाटे. परंतु तसें नसून प्रत्येक गांवांत
व प्रत्येक मोठ्या नगरांत अधिपति असत व
दहा, वीस व शंभर इतक्या गांवांचे अधिपति,
किंवा कमी ज्यास्ती गांवांचे अधिपति, देशाच्या
परिस्थितीप्रमाणें असत यांत शंका नाही.
राष्ट्रांत साधारणपणें हल्लींच्या जिल्ह्याच्या
मानानें पंधराशेंपासून दोन हजार किंवा कमी
ज्यास्ती गांवें असावी. अर्थात् एक मुख्याधि-

कारी, त्याच्या हाताखाली दोन सहस्राधिकारी त्यांच्या हाताखाली शंभर बिंशत्याधिकारी वगैरे अधिकारी होते. असो. या लोकांची नेहमी प्रवृत्ति प्रजेचा छळ करण्याकडे असते असे महाभारतांत म्हटलेले आहे. यासाठी प्रधान मंत्र्याने परद्रव्याचा अपहार करणाऱ्या व शत्रु अधिकाऱ्यावर राहूसारखा दाब ठेवून त्याचे-पामून प्रजेचे संरक्षण केले पाहिजे असे सांगितले आहे.

कर.

राज्याचा मुख्य वसूल जमिनीवरचा व व्यापारावरचा कर असून तो मुख्यतः धान्य व हिरण्य या स्वरूपाचा असे. जमिनीवरचा कर म्हणजे म्हणजे फार प्राचीनकाळी म्हणजे प्रारंभी मनुष्याकाळी लावून दिलेला एक दशांश ($\frac{1}{10}$) भाग होय. परंतु हा नियम पुढे बदलला आणि हा भाग एक षष्ठांश कायम झाला. संबंध भारतीकाळांत व पुढेही स्मृति-काळांत हाच कर कायम राहिलेला दिसतो.

आदधीत बलि चापि प्रजाभ्यः कुरुनंदन ।

स षड्भागमपि प्राज्ञस्तासामेवाभिगुमये ॥

(शांतिपर्व अ० ६९)

शहाण्या राजांने प्रजेपामून तिच्याच रक्षणा करितां $\frac{1}{6}$ कर घ्यावा. सभापर्वीत नारदाने हाच भाग सांगितला आहे व यापेक्षां ज्यास्ती घेत नाहीस ना असे विचारले आहे. शेतांत धान्य उत्पन्न होईल त्याच्यापैकी $\frac{1}{6}$ भाग, ग्रामाधिपति लोकांकडून वसूल घेऊन जमा करीत असे व अशी धान्याची कोठारें ठिक-ठिकाणी भरून ठेवलेली असत. जमिनीची सत्ता लोकांकडे असे, असे बहुतेक वाटेने व हा उत्पन्नाचा भाग कर म्हणून दिला जात असे. पशु बाळगणारे धनगर व गवळी हेही राज्यांत पुष्कळ असत व तेही पशूपैकी $\frac{1}{6}$ भाग राजाला देत असत व याप्रमाणे राजांची

खिछारें स्वतंत्र भरलेली असत. याशिवाय वाणि-ज्यावर जो कर होता तो $\frac{1}{4}$ एवढाच होता. म्हणजे जी वस्तु विकेल त्या वस्तूच्या किमतीचा शेकडा २५ सरकारास कर द्यावा लागत असे; किंवा उत्पन्न झालेल्या वस्तूचा खर्चवेच जाऊन निराळ्या प्रकारचा कर निर-निराळ्या वस्तूवर लावला जात असे.

विक्रयं क्रयमध्वानं भक्तं च सपरिच्छदम् ।

योगक्षेमं च सप्रेक्ष्य वणिज कारयेत्करान् ॥

विकत घेण्याची किंमत, देण्याची किंमत, रस्त्यांचा खर्च, एकंदर नौकरांचा खर्च व त्यांचा स्वतःचा योगक्षेम, एवढ्याचा विचार करून वाणीलोकांवर कर बसवावा, असा नियम शांतिपर्वीत दिलेला आहे. कारागिरां-वरही कर असे, किंवा त्यांकडून सरकारच्या कामावर वेठ घेतली जात असे हे एकंदर कर होत. ज्यांचा भाग सांगितलेला नाही ते कर अशा रीतीने घ्यावे की, प्रजेला कोणत्याही प्रकाराने त्रास होऊं नये व प्रजेची वृद्धि बंद होऊं नये. येथे नेहमीचे वत्साचे उदाहरण दिले आहे. प्रजा ही वत्स व राष्ट्र ही गाय असे समजून वत्साचा योग्य प्रतिपाल करून राजांने राष्ट्राचे दोहन करावे, असे नेहमी सांगितलेले आढळते. ज्या वेळेस राज्यावर एकादा घोर प्रसंग येईल त्या वेळेस लोकांपामून विशेष कर न घेतां सामो-पचाराने कर्ज घ्यावे व संकट गेल्यावर तें परत घ्यावे. यासंबंधाने हल्लींच्या युद्धकर्ज प्रसंगी जें वर्तन ब्रिटिश सरकारने केले आहे तसेच कर-ण्याविषयी शांतिपर्वीत सांगितले आहे. किं-हुना राजांने प्रजेची जी प्राथेना यावेळीं करा-वयाची तीही राजधर्मीत दिलेली आहे.

अस्यामापदि घोरयायां संप्राप्ते दारुणे भये ।

परित्राणाय भवतां प्रार्थयिष्ये धनानि वः ॥

प्रतिदास्ये च भवतां सर्वं चाहं भयभ्रये ।

(शांति० प० अ० ६७)

“मी ह्या घोर आपत्तीच्या प्रसंगीं दारुण भय प्राप्त झाले असतां तुमच्याच संरक्षणाकरितां तुमच्यापासून धन मागत आहे; भयाचा नाश झाल्यावर मी ते सर्व तुम्हांस परत देईन” असें राजानें सांगीतें, असो. घेतलेलें कर्ज परत देण्याचा उपाय शत्रूपासून घेतलेलें द्रव्य हेंच होय. पण जर नुसतें स्वसंरक्षण झालें तर घेतलेलें द्रव्य परत करण्याचा अन्य करांशिवाय कांहीं उपाय नाही; किंवा काटकसर करणें हा एक उपाय आहे. परंतु याचा येथें कोणत्याच प्रकारचा उल्लेख नाही. तथापि, एवढी गोष्ट कबूल करावी लागेल की, लढाईच्या वेळीं कर्ज गोड शब्दानें व लोकांच्या राजी-खुषीनें घेण्याविषयी येथें आज्ञा आहे.

राजाच्या उत्पन्नाचे दुसरे कित्येक कर महाभारतांत सांगितले आहेत; त्यांपैकी गोमी-वर्चा कर हा एक मुख्य कर होता. पूर्व-काळीं एका राष्ट्रांतून दुसऱ्या राष्ट्रांत धान्याची ने आण करण्याचें साधन, प्राचीनकाळीं रस्ते नसल्यानें, हे गोमी लोकच होते. हजारों बैलांचे कळप ठेवून त्यांजवर गोण्या घालून धान्याची व इतर मालाची ने आण हे लोक करीत असत. यांना अलीकडे चारण अथवा वंजारी (वनचर) असें म्हणतात. यांच्यावर कर घालणें म्हणजे आयात व निर्यात मालावर कर घालण्यासारखें आहे. परंतु या लोकांस प्रेमानें वागवून त्यांच्या जवळून हलके कर घ्यावे कारण या लोकांच्या योगानें राष्ट्रांतलें देव-घेवीच्या व्यवहाराचा व शेतीचा उत्कर्ष होतो. “प्रभावयन्ति राष्ट्रं च व्यवहारं कृषिं तथा।” असें सांगितलें आहे (शान्तिपर्व अध्याय ८७). हेही सांगितलें आहे की, राजानें कर हळूहळू वाढवावे. येथें वंजार्यांचेंच उदाहरण घेतलें आहे. बैलावर हळूहळू ज्याप्रमाणें ओझें वाढवीत वाढवीत बैलाची शक्ति वाढवितां येते

त्याचप्रमाणें राष्ट्राची कर देण्याची शक्ति वाढवितां येते. जातींतील मुख्य मुख्य लोकांना कांहीं सवलती द्याव्या व एकंदर जनसमूहाला कराचें मान साधारणपणें जास्त ठेवावें. किंवा प्रमुखांमध्ये भेद उत्पन्न करून एकंदर लोकांत कर वाढवावे. परंतु साधारणपणें एकंदर श्रीमंत लोकांची विशेष बूझ ठेवावी. कारण श्रीमंत लोक हे राजाचे आधारस्तंभ आहेत. इत्यादि करांचे नियम सर्व समंजस राष्ट्रे पाळतात हें निरालें सांगावयास नको.

याशिवाय उत्पन्नाच्या बाबी म्हटल्या म्हणजे खाणी, मीठ, शुल्क, तर आणि हत्ती ह्या होत्या; व या सर्व बाबींवर निरनिराळे विश्वामुक अमात्य नेमावे असें शांतिपर्वीत सांगितलें आहे.

आकरे लवणे शुल्के तरे नागबले तथा ।

न्यसेदमाल्यान्नुपतिः स्वाम्ना पुरुषान्धिताम्॥
यांतील आकर म्हणजे खाणी होत. हिंदुस्थानात सोने, हिरे, नील वगैरेंच्या खाणी प्राचीन काळापासून होत्या. किंबहुना त्या हल्लीं कमी आहेत. या ठिकाणचें सर्व उत्पन्न राजाचें असावें; परंतु येथें नुसता कर घेण्याविषयी निर्बंध आहे. परंतु या गोष्टीवर पक्की देखरेख राहण्यासाठीं व कोणत्याही प्रकारें लुच्चेगिरी न होण्यासाठीं विशेष विश्वासाचे व दक्ष कारभारी असावे हें उघड आहे. लवण अथवा मीठ हेही प्राचीनकाळीं मोठी उत्पन्नाची बाब होती व हल्लींही ब्रिटिश अमदानीत सुद्धा ती महत्त्वाची बाब आहे. मीठ समुद्रांत किंवा खाणींत उत्पन्न होतें. सर्व ठिकाणीं उत्पन्न होत नाही. आणि सर्वांसच मिठाची जरूरी असते. यामुळे मीठ उत्पन्न करणाऱ्या राष्ट्रांत व न उत्पन्न करणाऱ्या राष्ट्रांत मिठाचा कर हा एक महत्त्वाचा कर असला पाहिजे व त्याजवर स्वतंत्र विश्वामु अधिकारी

असणें जरूर आहे. आतां शुल्क म्हणजे काय हें निश्चयानें सांगतां येत नाही. टीकाकार धान्य जेथें विकलें जातें त्या जागेस शुल्क असें म्हणतो. शुल्क म्हणजे बहुधा बाजारातील खरेदी विक्रीवर जो सायर म्हणून हल्लीं स्वदेशी संस्थानांतून कर घेतला जातो तो असावा. कन्येच्या विवाहसमयी कन्येच्या बापाला जें धन देतात त्यालाही शुल्क असें म्हणतात. असो. शुल्क हा कर खरेदीविक्रीवर बसविलेला असावा व पूर्वी सांगितल्याप्रमाणें तो दोन रुपये शेंकडा असावा. या करावरही एका स्वतंत्र अधिकाऱ्याची नेमणूक असणें जरूर आहे. तर म्हणजे नदीतून किंवा समुद्रांतून उतरणाऱ्या ठिकाणी घेतला जाणारा कर होय. हा कर महत्त्वाचा कां असावा हें लक्षांत येत नाही. इकडून तिकडे प्रवाशांना नेण्याचें काम नावाड्यांचें आहे. ते आपली मजुरी निराळी घेतच असतात; परंतु व्यवस्थित रीतीनें तेंदा होऊं न देता काम व्हावें अशा समजुतीनें तरीवर राजांचा अथवा सरकारचा हक्क आहे अशी समजूत प्राचीनकाळापासून हल्लीपर्यंतही आहे व या तरीचें उत्पन्न बरेंच मोटें आहे. शेवटीं नागबल याविषयी सांगितलें पाहिजे. जंगलांतील सर्व हत्ती राजाचे, अशी समजूत प्राचीनकाळीं होती व हल्लीही आहे. हत्ती विशेषतः राजांची संपत्ति होय असें मानलें जातें. हत्तीचा उपयोग पूर्वकाळीं फौजेंतही होत असे. ज्या जंगलांत हत्ती होत असत त्याजवर राजाचा स्वतंत्र हक्क असे. त्यांत कोणालाही शिकार करण्याची परवानगी नसे. त्याजवर स्वतंत्र अधिकारी असत. हत्तीचे कळप वाढविण्याविषयी व हत्तीस पकडण्याविषयी हे अधिकारी योग्य ती तजवीज करीत. असो. यावरून असें दिसतें की, ज्या जंगलांत हत्ती नाहीत अशी जंगलें लोकांना मोकळी

होती. त्यांमध्ये पाहिजे त्या मनुष्यास जाऊन लांकडे तोडण्याचा किंवा जनावरें चारण्याचा हक्क असला पाहिजे. किंबहुना दोन राष्ट्रांमध्ये नेहमीं बरेंच जंगल असे. कारण, राष्ट्रांची सरहद्द या जंगलांनींच निश्चितपणानें कायम ठरवितां येत असे व हीं जंगलें कोणत्याही राष्ट्राच्या मालकीचीं समजलीं जात नसत. त्यांजवर कोणाचेंही स्वामित्व नसे.

अटवी पर्वताश्चैव नद्यस्तीर्थानि यानि च ।

सर्वाण्यस्वामिकान्याहुनांस्ति तत्र परिग्रहः

(अनुशासनपर्व अ० ६९ श्लोक ३४)

“अरण्य, नद्या, पर्वत व तीर्थे यांजवर कोणाचेंही स्वामित्व नाही व कोणाचाही ताबा असू शकत नाही.” प्राचीनकाळीं क्षत्रिय व ब्राह्मण निर्भयपणें अरण्यांत जाऊन रहात असत याचें कारण हेंच. कारण, त्यांस कोणीही तूं येथें कां बसलास हें विचारू शकत नव्हतें. जंगलामध्ये शेंकडों घनगर गुरें घेऊन निःशंकपणें राहात असत. प्राचीनकाळीं रगतेला ही मोठी सोय असे. कारण, पाहिजे त्यास लांकूड—फांटें, दगडमाती, चारागवत, फुकट स्वतःच्या मेहनतीनें मिळण्यासारखें असे.

जमिनीची मालकी व मोजणी.

जमीनमहसूल धान्याच्या रूपानें देण्याचा प्रघात सर्व राज्यांत चालू असल्यामुळे जमिनीच्या मोजण्याची पूर्वकाळीं अवश्यकता नव्हती. गांवांची हद्द निश्चित असून त्या हद्दीतील लागण होण्याजोग्या सर्व जमिनीवर गांववाल्यांची मालकी असली पाहिजे. ही मालकी सामायिक किंवा विभागलेली असे हें निश्चयानें सांगता येत नाही. कारण, दोन्ही प्रकारच्या वहिवाटी अजूनही दृष्टीस पडतात. तथापि ही गोष्ट निश्चित आहे की, जमिनीचे निरनिराळे तुकडे पडलेले असून त्यांजवर

विशिष्ट माणसांचे स्वामित्व निश्चित झालेले असे. कारण, जमिनीचा कयविकय झाल्याचा उल्लेख महाभारतांत कित्येक ठिकाणी आलेला आहे. जमिनीला किंमत होती. भूमीचे दान अतिशय पुण्यकारक मानले जात असून शहाण्या माणसाने थोडी तरी जमीन विकत घेऊन दान करावे असे सांगितले आहे. 'तस्मात्क्रीत्वा मही दद्यात्स्वल्पमपि विचक्षणः । (अनुशासनपर्व अ० ६७ श्लोक ३४) जर जमिनीची खरेदी विक्री होत होती, तर जमिनीची मोजदाद झाली असली पाहिजे. जमिनीचे मोजण्याचे माप महाभारतकाळी काय होते हे निश्चयाने सांगता येत नाही. बिषा हे माप मुसलमानी आहे व एकर हे माप इंग्रजी आहे. यापूर्वी निवर्तन हे माप असावे असे टिकेवरून दिसते.

यो वै क्रीनाशः शतनिवर्तनानि भूमेः कर्षति तेन विष्टिरूपेण राजकीयमपि निवर्तन-दशकं कर्षणीयं स्वीयवद्रक्षणयि च ।

' जो शेतकरी घरची शंभर निवर्तन जमीन नांगरील, त्याने राजाची दहा निवर्तन जमीन फुकट नांगरावी, व लावावी. ' या टीकेतील उताऱ्यावरून पूर्वकाळी निवर्तन हा शब्द बिषा याच्या ऐवजी होता. परंतु तो महाभारतांत आलेला नाही. तथापि, निवर्तन हा शब्द चाणक्याच्या अर्थशास्त्रांत आलेला आहे. त्याचा अर्थ वीस हात असा आहे. तेव्हां निवर्तन म्हणजे चौरस चारशे हात. अर्थात् निवर्तन हेच जमिनीचे माप महाभारतकाळी प्रसिद्ध होते. या उताऱ्यावरून हेही लक्षांत येते की लोकांच्या जमिनीशिवाय राजाचीही खाजगत जमीन महाभारतकाळी असावी. बागा वगैरे जमिनीचे भाग स्वतंत्र राजाच्या उपभोगाकरिता असावे. पण एकंदर देशांत निरभिराज्या ठिकाणी राजाची जमीन नसावी.

जमिनीवर बहुतेक सर्व मालकी लोकांचीच होती हे आम्ही पूर्वी सांगितलेच आहे. राजाच्या खाजगता जमिनीशिवाय राजाचे मोठ-मोठाले गाईचे कळप असत. हे कळप निरनिराळ्या जंगलांत ठेवलेले असत. लोकांकडून कराच्या रूपाने आलेली गुरे यांतच असत. या कळपांचे वर्णन महाभारतांत दोत तीन ठिकाणी आलेले आहे. पूर्वकाळी प्रत्येक राजाजवळ हजारो गाईबैलांची खिळारें असत, व बैलांची वाढ कशी करावी, बैलांची सुलक्षणे कोणती, त्यांचे रोग कसे बरे करावे वगैरे शास्त्र बरेच उत्कृष्ट स्थितीस पोचले होते. सहदेव हा पशुपरीक्षक वैद्य होऊन विराट राजाकडे नोकरांस राहिला. तो म्हणतो, " मी युधिष्ठिराच्या येथे त्याच्या पशूंच्या कळपांवर होतो. शंभर शंभरांचा एक कळप असे आठ लक्ष कळप युधिष्ठिराचे होते. मी असेन तेथे भोंवती दहा योजनेपर्यंत गाईच्या संबंधाने पूर्वी काय झाले व पुढे काय होईल याचे मला ज्ञान असते. गाईची वृद्धि जलद कशांने होते व त्यांना काय केले असतां रोग होत नाहीत हे मी जाणतो. उत्तम बैलांचीं लक्षणे काय आहेत हे मला माहीत आहे " असे त्याने सांगितले. (विराटपर्व अ० १० भा० पु० ३ पान १७) दुर्योधनाच्या घोषाचे म्हणजे गाईची खिळारें ठेवण्याचे ठिकाण द्वैतवनांत होते. तेथे तो मुद्दाम घोषाची पाहणी करण्याकरितां गेला. त्याने हजारो गाई पाहिल्या. सर्वांच्या खुणा आणि संख्या यांची तपासणी केली. वासरांना खुणा लाविल्या. ज्या घेनूंचीं वासरें लहान होती त्या प्रसूत होऊन किती काळ लोटला हे ठरविले; व गाईची खानेसुमारी करून तीन वर्षांपुढील बैलांची गणना निराळी केली. (वनपर्व अ० २४० भा० पु० २ पान ४९७) वरील वर्णनावरून रा-

जांच्या पदरी असलेल्या गाईंच्या खिळारांची कशी व्यवस्था असे हे दिसून येईल. या गाईं-वर सरकारी गवळी असत व त्यांवर एक अधिकारी असे.

वेठ.

वेठ वेण्याचा अधिकार राजांस असे. निरनिराळे शिल्पी व मजूर यांजपासून राजाने वेठ घ्यावी असे राजधर्मात सांगितले आहे. वरील वाक्यावरून दहा दिवसांत एक दिवस राजाकरितां फुकट काम करावे असा बहुधा नियम असावा. कौजेसाठी व राजवाड्यासाठी लागणाऱ्या वस्तु याप्रमाणे वेठीने तयार करवीत असत. येथे हे सांगितले पाहिजे की, वेठ सर्व लोकांपासून घेतली जात असे. ब्राह्मणांचे विशिष्ट अधिकार सर्व राज्यांत मान्य केले जात असत, हे खरे आहे. म्हणजे सर्व कर व वेठ त्यांना माफ असे; किंबहुना त्यांना इतरांप्रमाणे शिसाही होत नसे व त्यांच्यांत जर कोणी विनवारशी मेला, तर त्याची मालमत्ताही सरकारांत जप्त होत नसे. परंतु या सर्व सवलती विद्वान ब्राह्मणांना होत्या. जे वेदवेत्ते ब्राह्मण अग्नि ठेवून ब्राह्मणांचेच अध्ययन अध्यापन, यजन याजन हे उद्योग करीत त्यांसच ही सवलत होती, इतरांस नव्हती.

अश्रोत्रियाः सर्व एव सर्वे चानाहिताग्रयः ।
तान् सर्वान् धार्मिको राजा बलिर्विष्टि च कारयेत् ॥
(शांतिपर्व अ० ७६)

जो ब्राह्मण वेद जाणणारा नसेल व अग्नि ठेवणारा नसेल त्या सर्वांपासून धार्मिक राजाने कर व वेठ घ्यावी. अर्थात् असे ब्राह्मण नांवाचे ब्राह्मण असत व घेधाने शूद्र असत. तेव्हां शूद्रांप्रमाणे त्यांना वागविल्यास राजांच्या धार्मिकतेमध्ये कोणत्याही प्रकारचा दोष उत्पन्न होत नसे. असो. राजाच्या उत्पन्नाच्या मुख्य बाबी याप्रमाणे १ जमीनमहसूल,

२ गुरांच्या खिळारांवरील कर, ३ सायर अथवा जकात, ४ खाणींचे उत्पन्न, ५ मिठावरील कर, ६ तरीचे उत्पन्न, ७ जंगलांतील हत्तीवरील उत्पन्नाच्या बाबी. ह्याच हल्लींच्या हिंदुस्थान सरकारच्या उत्पन्नाच्या बाबी आहेत, हे येथे लक्षांत घेतले पाहिजे. याशिवाय न्याय-खात्याच्या उत्पन्नाच्या बाबी, स्टॉप व विनवारशी माल, यांचा विचार आपण पुढे करूं.

जंगल व अवकारी.

हल्लींच्या हिंदुस्थान सरकारच्या उत्पन्नाच्या तीन बाबी अफू, अवकारी व जंगल या महाभारतकाळी असलेल्या दिसत नाहीत. पूर्व काळी अफू उत्पन्न होत होती किंवा नाही याचीच शंका वाटते. अफू बाहेर निर्यात होत असल्याचे कोठेच वर्णन नाही. दुसरे अवकारीवर सरकारी कर होता असे दिसत नाही. किंबहुना दारूची दुकाने राजाने बंद करावी असे शांतिपर्वीत लिहिले आहे. दारूवरील कराविषयी कोठेच उल्लेख नाही. मद्यादिकांच्या स्थानांचा सर्वथैव निरोध करावा असे सांगितले आहे. (शांति अ. ८८ भा० पु० ६ पान १७८) दारूच्या दुकानांवर व वेद्यांवर सक्त पहारा करावा असेही म्हटले आहे. अर्थात् दारूची दुकाने बहुतेक बंद असावी व जीं कोठे थोडी असतील त्यांवर सक्त पहारा असे. तिसरे, जंगलांचे उत्पन्न प्रजेस मोकळे होतें. जंगलांचे काही विशिष्ट भाग, ज्यांत हत्ती उत्पन्न होत असत, किंवा उत्तम गवत उत्पन्न होई असे भाग सरकारी जंगले म्हणून राखून ठेवलेले असत. बाकी प्रत्येक गांवची जंगले व सरहद्दीवरील जंगले ही सर्वांस मोकळी होती. किंबहुना जंगलावर कोणाचीच मालकी नाही असे ठरलेले होतें. क्षात्रिय लोकां-शिवाय इतर लोक पूर्वेकाळी दारू पीत नसत

व सत्रिय लोकांसाठी व राजेलोकांसाठी बहुधा घरी दारू उत्पन्न करीत असत. यामुळे दारू-वर कर नसावा असे आमचे मत आहे. अनार्य लोकांची कांहीं दारूची दुकाने असावी परंतु त्यांजवर सरकारची सक्त नजर असे व होतां होईल तों तीं दुकाने बंद केली जात. अशा प्रकारची परिस्थिति अवकारी संबंधानें महा-भारतकाळी होती, असे आमचें मत आहे.

खर्चाच्या बाबी.

येथवर राजेलोकांच्या उत्पन्नाचा विचार झाला. आतां कोणकोणत्या बाबीत राजे-लोकांनी खर्च करावयाला पाहिजे, या संबंधानें नीतिशास्त्रांत जे नियम सांगितले होते त्यांचा आपण विचार करूं. मुख्य खर्चाची बाब फौज ही होती. तिचा स्वतंत्र विचार होईल; पण इतर बाबींची कल्पना सभापर्वांतील काचित् अध्यायावरून करतां येण्यासारखी आहे. महा-भारतकाळी राजांचीं कर्तव्ये काय समजलीं जात होतीं याचें उत्कृष्ट चित्र या अध्यायांत काढलेलें आहे. नारद विचारतो, “ राष्ट्रास बुझ्याकडून किंवा तुझ्या स्त्रियांकडून किंवा राजपुत्रांकडून अथवा चोरांकडून अथवा लुब्ध लोकांकडून पीडा होत नाहीना ? ” या प्रश्नांत अंदापुंदी चालत असलेल्या राष्ट्रांत लोकांस पीडा बहुधा कोणाकडून होते याचें चांगलें वर्णन केलेलें आहे. राष्ट्रांत बहुधा जुलमी राजांकडून किंवा त्यांच्या लाडक्या राण्यांकडून किंवा राजाच्या प्रीतीत असलेल्या हलक्या नोक रांकडून किंवा चोरांपासून नेहमीं पीडा होत असते, ही गोष्ट इतिहासप्रसिद्ध आहे. अनेक-काळी हिंदुस्थानच्या इतिहासांत या कारणांनें झालेली प्रजेची दीन परिस्थिति आपल्या दृष्टीस पडते. याचें शेवटचें उदाहरण दुसऱ्या बाजीरावाच्या वेळचेंच आहे. या वेळीं बाजी-

राव स्वतः लोकांस लुटून लोकांचीं उत्पन्नें खालसा करीत होता. त्याच्या मर्जीतले अधि-कारी व लोक प्रजेस निराळें लुटीत होतेच, व सर्वांहून अधिक लूट पेंढार्यांची होती. सारांश, बाजीरावाच्या काळी दुर्न्यवस्थेची सर्व स्वरूपे लोकांत बोकाळलेली होती व त्यामुळेच परकी इंग्रजांचें राज्यही लोकांस प्रिय वाटले व लोकांनीं कबूल केलें. असो; तर राजाचें पाहिलें कर्तव्य राजानें आपला स्वतःचा व दरबारी लोकांचा निग्रह करून द्रव्य लुटण्याची इच्छा बंदीत टाकली पाहिजे. म्हणजे राजाचा स्वतःचा व दरबारचा खर्च आटोक्यांत ठेवला पाहिजे. दुसरा बंदोबस्त चोरांचा केला पाहिजे. विशेषतः दिवसादवळ्या लुटणाऱ्या चोरांचा नाय-नाट केला पाहिजे. यासाठीं पोलिसाचा बंदो-बस्त उत्तमप्रकारें ठेवला पाहिजे. प्रत्येक राष्ट्राचे शहरे, ग्राम व प्रांत म्हणजे सीमा असे तीन भाग नेहमी असत व या सीमांवर अरण्ये असत. या प्रांतांत अथवा अरण्यांत राहून दरवडेखोर प्रजेस लुटीत असत. पेंढा-र्यांची अशीच तत्त्वा होती, हें आपल्यास इतिहासावरून कळतें. यासाठीं प्रत्येक नग-राला कोट असावा व प्रत्येक गांवाला गढी असावी अशी व्यवस्था होती. नारदानें असा एक प्रश्न केला आहे की तुझ्या राष्ट्रांतील प्रत्येक गांव शहरासारखें आहे ना ? व प्रांत अथवा सीमा गांवासारखें आहेना ? यावरून ही व्यवस्था वर सांगितल्याप्रमाणें दिसते. याशि-वाय घोडेस्वारांकडून दरोडेखोरांचे पाठलाग त्यांच्या लपण्याच्या जागेपर्यंत तूं करवितोस ना ? असाही एक प्रश्न नारदानें केला आहे. तात्पर्य, दरोडेखोरांचा नायनाट करण्यासंबंधानें व लोकांचें जीवित व मालमत्ता सुरक्षित ठेवण्यासंबंधानें हल्लीं ब्रिटिश राज्यांत जे प्रयत्न होत आहेत, ते सर्व प्राचीनकाळीं सांगितलेले

आहेत व त्यांची मुख्यवस्थित राज्यांत अमल-बजावणी होत असे. पोलिस खात्याचा याप्रमाणें पहिला खर्च होत असे.

दुसरा खर्च पाटबंधाऱ्याच्या (इरीगेशन) खात्याचा असला पाहिजे. नारदानें असा प्रश्न विचारला आहे की, तुझ्या राज्यांत योग्य ठिकाणी बांधलेली व पाण्याने भरलेली तळीं आहेत ना ? व तुझ्या राज्यांतली शेती आकाशांतून पडणाऱ्या पाण्यावर अवलंबून नाही ना ? या प्रश्नाचें तात्पर्य स्पष्ट असें दिसते की हळीप्रमाणेंच प्राचीनकाळीं मुद्दां पाऊस वेळेवर पडण्याचा नेहमी भरवसा नसे व दुष्काळाची भीति नेहमी जागृत असे. यामुळे जागजागी पाण्याचा सांठा करून ठेवण्याची जबाबदारी सरकारावर असे. यासंबंधाचा सर्व खर्च सरकारलाच करावा लागे. तिसरी खर्चाची बाब लोकांना लागणारी तकावी. याला कांहीं ठिकाणी खाद व बीज असें हळीं म्हणतात. कृषि करणाऱ्या लोकांना पूर्वीपासून सरकारी मदत किंवा सावकारी मदत मिळाल्याशिवाय शेती करतां येत नसे हें पाहून आश्चर्य वाटतें. शेतीचा धंदा महाभारतकाळीं बहुतकरून वैश्य लोकांच्या हातून सुटलेला असावा. पूर्वकाळीं व भारतकाळीं वैश्यांचा कृषि हा मुख्य धंदा होता. कृषि, गोरक्ष, वाणिज्य असे भगवद्गीतेंतही वैश्यांचे धंदे सांगितलेले आहेत. परंतु महाभारतकाळीं वैश्यांनीं पूर्वीचे दोन धंदे बहुतेक शूद्रांकडे सोंपविले होते. यामुळे शेत करणाऱ्याला शेतास लागणारें बीज व चार महिने शेती तयार होईतोपर्यंत लागणारें अन्न यांची कांहीं तरी तरतूद सरकाराकडून किंवा सावकारांकडून करून घ्यावी लागत असे. अशा मदतीस मुसलमानी राज्यांत तकावी असें म्हणत असत, व तोच शब्द हळींही रूढ आहे. अशा प्रकारची मदत देण्याची वहिवाट सर-

कारांतून महाभारतकाळींही चालू असल्याचें नारदप्रश्नावरून सिद्ध होतें व त्यांत बीज व भक्त असें म्हटलेले आहे. हें बीज व भक्त सरकारी कोष्ठगारांतून दिले जात असे. किंवा सावकारानें कोणी दिल्यास तें सरकाराकडून वसूल करून देवविलें जात असे. आश्चर्य हें आहे की, नारदाच्या या प्रश्नांत व्याजाचा दरही ठरलेला दिसतो ! दरमहादरशेंकडा ? रुपयाप्रमाणें हा दर ठरविलेला आहे व यापेक्षा ज्यास्त दर सावकारलोकांनीं घेऊं नये असा निर्बंध असे. चन्द्रगुप्ताच्या वेळेपासून तो थेट आजपर्यंत २२०० वर्षे हाच नियम स्वदेशी राज्यांत चालू आहे हें पाहून हिंदुस्थानांतिल प्राचीन संस्था किती स्थिर व टिकाऊ असतात याची कल्पना होते. “ कृषीचा उत्कर्ष व्हावा याकरितां कृषीवलंकीं सुस्थिति राखण्याकडे राजानें लक्ष पुरविलें पाहिजे. त्याजपाशीं पोटागी व बीं भरपूर आहे कीं नाही याची राजानें चौकशी करावी आणि सदयतेनें दरमहा दरशेंकडा एकाहून अधिक व्याज न घेतां त्यांस कर्ज द्यावें. ” (भाषांतर पुस्तक १ पान ४७९) असा नियम होता.

ग्रामसंस्था.

प्रत्येक गांवांत पांच पांच अधिकारी असत असें सभा पर्वत सांगितलें आहे. हे अधिकारी कायमचे किंवा वंशपरंपरेचे होते. त्यांचीं नांवें प्रशास्ता (पाटील), समाहती (वसूल करणारा), संविधाता लेखक (कुलकर्णी), व साक्षीदार अशीं टीकाकारानें दिली आहेत. साक्षीदाराची काय विशेष जरूर होती हें सांगतां येत नाहीं. हे पांचही अधिकारी शूर, शहाणे व एकमतानें काम करणारे असावे. राष्ट्रमध्यें प्रांत, ग्राम, नगर व पुर अशी लोकवस्ती असे. प्रांत शब्दाचा अर्थ हळीं

देशाचा विभाग असा होतो. परंतु प्राचीनकाळीं प्रांत म्हणजे अंताजवळचा अर्थात् राष्ट्राच्या सीमेवरचा प्रदेश असा अर्थ होता. पुर म्हणजे राजधानी हें लक्षांत ठेवले पाहिजे. दुष्काळाच्या भीतीनें जमवून ठेवलेलें धान्य बहुधा नगर किंवा राजधानी येथें जमा केलें जात असे.

असो. याशिवाय कृषि, गोरक्ष्य आणि वाणिज्य यांच्या उत्कर्षासाठीं राजांनें विशेष प्रयत्न करावा असें सांगितलें आहे. या संबंधांनें वार्ता हें एक स्वतंत्र शास्त्र उत्पन्न झालेलें होतें. त्याप्रमाणें कृषीची व वाणिज्याची उन्नति करून देशाची स्थिति उत्कृष्ट होईल अशी खटपट वैश्य लोकांनीं करावी व त्यास राजेलोकांनीं द्रव्याची मदत करावी अशी नीति होती. चौथें दुष्काळग्रस्त लोकांना अन्न देण्याची जबाबदारी राजांवर होती. अंध, मूक, पंगू वगैरे लोकांच्या भरणाची जबाबदारी राजांवर असे.

कश्चिदन्धांश्च सूकांश्च पंगून् व्यंगान्बांधवान् ।
पितेव पाप्ति धर्मज्ञ तथा भ्राजितानपि ॥

म्हणजे अन्ध, मूक, पंगू, व्यंग असलेले, ज्यांना संरक्षण करणारा कोणी नाही व जे लोक संसार सोडून विरक्त होऊन संन्याशी झालेले आहेत अशा लोकांस राजांनें पित्याप्रमाणें पाळले पाहिजे. त्याचप्रमाणें राष्ट्राला अग्नि, सपे व व्याघ्र यांच्या भयापासून आणि रोगांच्या भयापासून वांचविण्याचा प्रयत्न करावयास पाहिजे. याप्रकारची जबाबदारी हल्लींचे सुधारलेले प्रत्येक राज्य आपल्यावर आहे असे मानतें व अशाच प्रकारची जबाबदारी राज्यावर असलेली महाभारतकाळीही मान्य होती. यावरून राजांच्या कर्तव्याची पूर्वेकाळीं कल्पना किती पुढें गेली होती हें वाचांकास समजून येईल. इनामांविषयी व अप्रहारांविषयीही पूर्वेराजांनीं दिलेले सर्व हुकूम

राजांनें पाळिले पाहिजेत असा नारदांनें उपदेश केला आहे.

ब्रह्मदेवाग्रहारांश्च परिवर्हीश्च पार्थिव ।

पूर्वेराजाभिपन्नांश्च पाळयत्येव पाण्डवः ॥

(आश्रमवासिपर्व-१०)

एका राजांनें दुसरे राज्य जिंकल्यावर पूर्व राजांनें दिलेलीं इनामें व अग्रहार (ब्राह्मणांस दिलेले संबंध गांव) व परिवर्ह (म्हणजे इतर दिलेले हक्क) राजांनें पाळावे व त्याप्रमाणें युधिष्ठिरांनें दुर्योधनांनें दिलेले सर्व हक्क पाळले असें येथें सांगितलें आहे. हेंही तत्त्व सुधारलेल्या राष्ट्राच्या मुलकी कारभारास मान्य आहे. सारांश, हल्लींचे ब्रिटिश राज्यांतलें रेव्हेन्यू अमलाचे सर्व उदार नियम प्राचीनकाळीं प्रचलित होते. किंबहुना प्रत्येक गांवांत लेखक असावा असें जे वर सांगितलें आहे त्यावरून मुलकी कारभाराचे कागदपत्रही तयार असावे असें आपल्यास मानण्यास हरकत नाही. यामुळे हिंदुस्थानांत महाभारतकाळीं राज्यांतलें मुलकी अंमल उत्तम तऱ्हेचा होता असें निर्विवाद दिसतें.

जमाखर्च खातें.

आतां आपण आयव्यय अथवा फायर्नेन्स खातें याचा विचार करूं. राज्यांत व्यायाधिकारी स्वतंत्र असे ही गोष्ट आपण पूर्वी पाहिलीच आहे. परंतु राजांनें प्रत्यही राज्याच्या जमाखर्चावर स्वतः नजर ठेवावी असें सांगितलेलें आहे; किंबहुना राज्याच्या जमाखर्चाचा रोजचा तक्ता पूर्वीही तयार व्हावा असा नियम होता. यासाठीं फडाचे कारकून पुष्कळ असत असेंही दिसतें.

कश्चिदायव्यये युक्ताः सर्वे गणकलेखकाः ।

अनुतिष्ठति पूर्वाण्डे नित्यमायव्ययं तव ॥

(स. ५-७२)

असा नारदाचा प्रश्न आहे. तीन गोष्टी राजानें रोज स्वतः करावयाच्या असत. त्या तीन गोष्टी म्हणजे हेरांच्या खबरा व खजिना आणि न्याय. या तिन्ही गोष्टी त्यानें दुसऱ्यावर सोपवून नयेत. जमेपेक्षां खर्च कधीही वाढवून नये अशाविषयी राजानें खबरदारी घेतली पाहिजे. राजाचें मुख्य सामर्थ्य भरलेला खजिना होय, असें सांगितलेले आहे. कारण, त्याच्या साहाय्यानें फौजमुद्रां उत्पन्न होऊं शकते. नारदानें जमेच्या अर्ध्यानें खर्च करावा, किंबहुना ३ भागानें खर्च करावा असें सांगितले आहे.

कच्चिदायस्य चाद्वेन चतुर्भागेन वा पुनः ।
पादभागैस्त्रिर्वापि व्ययः संशुध्यते तव ॥

याचा अर्थ नीटपणें लागत नाही. तथापि अर्थ किंवा तीनचतुर्थांश अथवा जशी राजाची ओढ असेल त्याप्रमाणें राजानें खर्च करावा असें मत दिसतें. हल्लींच्या प्रजासत्ताकराज्यांतील आयव्ययाचें म्हणजे फडणिसीचें धोरण निराळें आहे हें कबूल केले पाहिजे. प्राचीनकाळीं राजांना शिल्लकेची फार जरूर असे, हें येथें लक्षांत ठेवले पाहिजे. कारण, राजांस हल्लीप्रमाणें पाहिजे तसे नवीन कर बसवितां येत नव्हते. किंवा जुने वाढवितां येत नव्हते. खजिन्यांत शिल्लक म्हणून जी टाकलेली असेल तीतून राजानें आपल्या कामाकरितां म्हणजे चैनकारितां किंबहुना धर्माकरितांही खर्च करून नये असा यासाठींच दंडनीतीचा सक्त नियम होता.

नाणें.

आतां महाभारतकाळीं कोणतें नाणें प्रचारांत होतें याचा विचार करूं. हल्लींचा रुपया किंवा त्यासारखें नाणें त्या वेळीं प्रचारांत नव्हतें. तांब्याचे किंवा चांदीचे 'पण' त्या वेळीं प्रचारांत असावे असें बौद्ध ग्रंथांवरून दिसतें. पण हा शब्द महाभारतांत कोठेही आढळत

नाहीं. महाभारतामध्ये निष्काचें नांव वारंवार येतें. हें सोन्याचें नाणें होतें. याची किंमत काय होती हें सांगतां येत नाही. होनापेक्षां किंवा पुतळीपेक्षां तें मोठें होतें; कारण ब्राह्मणांना निष्क दक्षणा मिळाली म्हणजे आनंद होत असे व 'तुला निष्क मिळाला' असें आनंदानें ते म्हणत असल्याचें वर्णन आहे. निष्क नाणें यावरून हल्लींच्या मोहरेएवढें म्हणजे हल्लींच्या एक तोळ्याच्या मोहरेएवढें असावें, असा अंदाज आहे. या निष्कांची गळ्यांत घालण्यासाठीं माळ श्रीमंत लोकांच्या दासीसाठीं करीत असत असेही वर्णन आहे. निष्ककंठी हें विशेषण राण्यांच्या दासींना लावलेलें नेहमीं आढळतें. महाभारतकालीन नाणीं अद्यापपर्यंत कोठेही उपलब्ध झालेलीं नाहीत. याजवरून महाभारतकाळीं म्हणजे चंद्रगुप्तकाळीं नाणीं मुळींच प्रचारांत नव्हतीं असा पाश्चात्य विद्वानांचा तर्क आहे. सोन्याचे रजःकण एका लहान पिशवीत घाललेले विशिष्ट वजनाचे नाण्यांच्या ऐवजी वापरले जात असत. ग्रीक लोकांपासून नाणीं पाडण्याची कला हिंदुस्थानांतील लोकांनीं उचलली असें त्यांचें म्हणणें आहे. प्राचीनकाळीं सोन्याचे रज याप्रमाणें वापरीत असत. ही गोष्ट निर्विवाद आहे. हें रजानें सोने तिबेट देशांतून येत असे. त्याचें वर्णन पुढें येईल. पण पर्शियन बादशहाला हिंदुस्थानच्या भागांतून दिलेली खंडणी अशा स्वरूपानें दिली जात असे, असें पाश्चात्य इतिहासांत वर्णन आहे. एका श्लोकांत हरिवंशांत दीनार हें नांव आलेलें आहे हें आपण पूर्वीं सांगितलेच आहे. पण हा श्लोक मागाहूनचा आहे. परंतु महाभारतांतील निष्क हें नाणें होतें किंवा रजःकणांच्या पिशव्या होत्या हें सांगणें कठीण नाही. कारण, त्यांचा उपयोग पुतळ्यांप्रमाणें माळा करण्याकडे

होत असे हें वर सांगितलेंच आहे. चाणक्याच्या अर्थशास्त्रात चन्द्रगुप्ताच्या खजिन्याचें वर्णन देतांना स्वर्णशालेचें वर्णन आहे. निर- निराळ्या धातूंची छानणी कशी करावी हें त्यांत विस्तारानें सांगितलें आहे. तेव्हां धातूचें संशो- धन किंवा नाणी पाडण्याचा कला आम्हीं ग्रीकांपासून घेतली असें म्हणतां येत नाही. याशिवाय खालील श्लोकांत मुद्रायुक्त नाण्यांचें वर्णन स्पष्ट आहे. त्याचा अर्थ जरी गूढ आहे तरी मुद्रा शब्द स्पष्ट आहे.

माता पुत्रः पिता भ्राता भार्या मित्रजनस्तथा।
अष्टापदपदस्थाने दक्ष मुद्रेव लक्ष्यते ॥

(शा० अ० २०८-४०)

न्यायखातें.

हल्लींच्या सुधारलेल्या राष्ट्रांची मुलकी व्यवस्था प्राचीनकाळीं असलेल्या भारती आर्य राज्यांतील मुलकी व्यवस्थेहून फारशी भिन्न नाही. पण प्राचीनकाळची न्यायव्यवस्था व हल्लींच्या काळची न्यायव्यवस्था यांमध्ये बरेंच अंतर आहे. याचें कारण हिंदुस्थानची ब्रिटिश अमलांतील मुलकी व्यवस्था हिंदुस्थानांतील जुन्या व्यवस्थेवरच रचलेली आहे; पण हल्लीं- ची न्यायपद्धति ही बिल्कूल परमुलखांतली आहे. तिचा हिंदुस्थानच्या प्राचीन न्यायपद्ध- तीशीं मुळींच संबंध नाही. ती ब्रिटिश न्याय- पद्धतीवर रचली गेली आहे. यामुळे हिंदु- स्थानच्या लोकांचें बरेंच नुकसान झालें आहे असें वाटतें. अलीकडे हिंदुस्थानच्या लोकांत कोर्टांतील तेंटे खेळण्याची चटक उत्पन्न झालेली आहे व येथील लोकांच्या सत्यवादित्वांत बरेंच न्यूनत्व उत्पन्न झालेलें आहे, असें म्हणण्यास जागा आहे. असो. याविषयी ज्यास्त वर्णन न करतां भारतकालीन न्यायपद्धतीचें आपण येथें वर्णन करूं. भारतकालीं जी पद्धति अम- लांत होती, तीच थोड्या बहुत फरकानें हिंदु-

स्थानांत ब्रिटिश राज्य होईतों अमलांत होती, असें आपल्यास दिसून येईल.

महाभारतकाळीं राज्ये लहान असल्या कारणानें न्यायदरबारांत राजानें स्वतः बसावें हा स्मृतिशास्त्राचा व नीतिशास्त्राचा नियम बहुधा पाळला जात असे. राजानें विवादांचा न्याय करण्याचें काम दुसऱ्यावर सोंपवूं नये हा नियम पूर्वीं सांगितलाच आहे. त्याप्रमाणें राजा प्रत्यहीं राजदरबारांत येऊन न्याय देत असे. राजाला न्याय देण्याचे कामी मदत देण्यासाठी एक राजसभा असे. या सभेचें वर्णन शांतिपर्व अध्याय ८५ यांत केलेलें आहे. हा अध्याय विवादां- च्या निर्णयाविषयी आहे यांत संशय नाही. युधिष्ठिर त्याचविषयी प्रश्न विचारित आहे. तेव्हां भीष्मानें जे अमात्य सांगितले आहेत ते न्यायसभेचेच होत व त्यांतील वर्णनावरूनही तसेंच ठरतें. चार वेदवित् गृहस्थाश्रमी आणि शुद्धवर्तनाचे असे ब्राह्मण, आठ बलाढ्य शस्त्र वागविणारे क्षत्रिय, एकवीस श्रीमंत वैश्य आणि शुचिर्भूत विनयसंपन्न तीन शूद्र सभेंत असावे असा नियम होता. सारांश, विवादांचा निर्णय सर्व वर्णांच्या जुरीसारख्या भरलेल्या न्यायसभेच्या सल्ल्यानें करण्याविषयी येथें आज्ञा आहे. याशिवाय एक विद्यासंपन्न, प्रौढ, सूत जातीचा, पन्नास वर्षे बयाचा, असा तर्कशास्त्रज्ञान व ब्रह्मज्ञान यांनी युक्त असलेला पौराणिक करावा व राजानें आठ मंत्र्यांच्या मध्यें बसून न्याय करावा असें सांगितलें आहे. न्याय करतांना कोणाच्याही वतीनें राजानें अन्तस्थ द्रव्य घेऊं नये. कारण, या योगानें राजकार्याला विघात होतो आणि देणारावेणारा या दोघांनाही पातक लागतें. “असें करशिल तर इथेन अगर गरुडापासून जसे पक्षी पळ- तात त्याप्रमाणें राजापासून प्रजा पळतील व

राष्ट्राचा नाश होईल. जो दुर्बल मनुष्य बलिष्ठानें पीडित होऊन न्यायासाठीं ओरडत राजाकडे येतो त्याला राजानें इनसाफ द्यावा. प्रतिवादी जर नाकबूल करील तर साक्षीपुराव्यावर निकाल द्यावा. साक्षी नसतील तर मोठ्या युक्तीनें निर्णय करावा. अपराधाच्या मानानें शिक्षा करावी. श्रीमंत मनुष्यांस दंड करावा. गरीबांस कैदेची शिक्षा सांगावी आणि दुर्वृत्त असतील त्यांस फटके मारावे. राजाचा खून करणारे, हाल करून वध केले जावे. तसेच आम लावणारे, चोर आणि जातिभ्रष्ट करणारे यांचाही वध करावा. जी शिक्षा न्याय्य व योग्य आहे, ती देण्यास राजाला पातक नाही. परंतु जो राजा मन मानेल ती शिक्षा देतो त्याची या लेकीं अपकीर्ति होऊन तो अंती नरकास जातो. कोणत्याही मनुष्यास दुसऱ्याच्या अपराधाबद्दल शिक्षा भोगावी लागूं नये, ही गोष्ट पूर्ण लक्षांत ठेवली पाहिजे.” (शांतिपर्व अ० ८५) वरील वर्णनांत एकंदर न्यायपद्धतीचें तत्त्व थोडक्यांत प्रतिपादन कलल आहे. न्यायाच्या कामी राजास चारी वर्णांतील लोकांच्या जूरीची मदत असे. या जूरीत वैश्यांची संख्या जास्ती आहे. पण न्यायासनापुढें येणारे विवाद हे बहुधा देवघेवीचे वैश्यांच्याच संबंधाचे असत हें उघड आहे व अशा वैश्यांच्या मदतीनें देवघेवीच्या व्यवहाराचे जे रीतीरिवाज असत त्याप्रमाणें निकाल होण्यास सुलभ पडत असे. अशा प्रकारची चातुर्वर्ण्याची न्यायसभा महाभारतकाळापुढें बंद झाली असें आपल्यास इतिहासावरून दिसते. मुच्छकटिकांत राजाच्या ऐवजीं एक न्यायाधीश येतो व राजसभेच्या ऐवजीं एक श्रेष्ठी अथवा शेट येतो. असो. ज्या वेळेस राजा खुद्द न्यायसभेत बसत असे त्या वेळेस बहुधा थोडेच कजे निर्णयाकरितां

राजसभेपुढें येत असले पाहिजेत. कारण, साधारणपणें राजासमोर कजा नेण्यास लोक साहजिकपणें कचरत असावे. होतां होईल तों तंट्याचा निकाल आपसांत होत असे; किंवा पंचाच्या साहाय्यानें कोटीच्या बाहेर वादी प्रतिवादी आपली समजूत करून घेत. जेथे अगदीच गति नाही तेथे राजापुढें विवाद जाई. सारांश, हल्लींच्या मानानें विवादांची संख्या त्यावेळीं फारच थोडी होती. राजांपुढें वादी व प्रतिवादी किंवा अर्थी आणि प्रत्यर्थी या दोघांची बहुतेक बरोबरच जाण्याची पूर्वकाळी पद्धति दिसते; व त्यांचे साक्षीदारही बहुधा बरोबर असत. कोणत्याही पक्षाकडून राजानें लांच घेऊं नये व घेतल्यास त्यास पाप लागेल हें पूर्वीं सांगितलेंच आहे. प्रतिवादीनें वादीचा दावा कबूल न केला तर साक्षीदारांच्या जबाब्या शपथेवर होत. या शपथा मोठ्या समारंभांनें देत असत व त्या शपथेसंबंधानें साक्षीदारांच्या मनावर चांगलाच परिणाम होत असे. त्यानंतर न्यायसभेच्या लोकांच्या माहितीच्या आधारेनें राजा आपला निकाल सांगत असे व त्याप्रमाणें त्याची अंमलबजावणीही ताबडतोब होई. सारांश, पूर्वकाळी न्यायाचा निकाल तडकाफडकीनें होत असे व खुद्द राजाच निकाल देणारा असल्यामुळे त्याजवर अपील कोठेही होण्याची कल्पनाच संभवनीय नाही. अपील ही कल्पना इंग्रजी राज्यांतलीच आहे व त्याचे निरनिराळे दर्जे असल्यानें लोकांस हल्लीं वेड्यासारखे होतें.

पूर्वकाळीं स्टांपाची व्यवस्था नव्हती. ही व्यवस्था ब्रिटिश अमलांतील नव्या सुधारणेची द्योतक आहे. प्राचीनकाळीं वादी प्रतिवादी यांस सरकारांत दंड द्यावा लागत असे. जर वादी हरला तर त्यानें मागितलेल्या रकमेच्या

१ अपील याला मराठीत प्रतिशब्दच नाही.

दुष्पट सरकारास दंड द्यावा व प्रतिवादी हरला तर त्याने तितकाच दंड द्यावा. या दंडाच्या व्यवस्थेमुळे न्यायदरबारांत येणारे खटले फारच थोडे असावे. परंतु या दंडाच्या व्यवस्थेबद्दल महाभारतांत कोठे उल्लेख नाही. हा उल्लेख ठीकाकाराने नंतरच्या स्मृतींच्या अनुरोधाने केलेला आहे. दंडाची व्यवस्था बहुत करून महाभारतकाळी चालू नसावी असा आमचा तर्क आहे. कारण, प्रजेला इनसाफ देण्याबद्दल व दुष्टांचे शासन करण्याबद्दलच राजास कर द्यावयाचे आहेत असे पूर्वी सांगितले आहे. तथापि, या संबधाने निश्चयाने सांगता येत नाही. ज्या वेळेस वादी प्रतिवादीचे कोणी साक्षीदार नसतात त्या वेळेस युक्तीने इनसाफ करावा असे सांगितले आहे. अशा प्रसंगी युक्ति योनल्याच्या अनेक गोष्टी प्रचलित आहेत. त्या येथे उदाहरणार्थ देण्याचे कारण नाही. परंतु युक्तीनेही जेथे निर्णय होत नाही तेथे काय करावे हा प्रश्न राहतोच. स्मृतिग्रंथांतून दिव्याची चाल वर्णिलेली आहे. पण महाभारतांतील वरील उतान्यांत त्याचा उल्लेख नाही, तथापि दिव्याची चाल फार प्राचीनकाळापासून हिंदुस्थानांत चालू आहे. छांदोग्योपनिषदांत तसपरशुदिव्याचा उल्लेख आहे. चोरास पकडून आणले, आणि तो जर भी चोरी केली नाही असे म्हणू लागला, तर त्याच्या हातांत तापलेला परशु देतात व त्याचा हात भाजेल तर तो चोर ठरतो आणि न भाजेल तर तो मुक्त होतो असे वर्णन छांदोग्यांत आहे. अशा प्रकारची दिव्ये अर्थात महाभारतकाळीही ज्या वेळेस इनसाफ कोणत्याच रस्त्याने होत नाही त्या वेळेस अमळत आणीत असले पाहिजेत. असो. पूर्वकाळीं दिवाणी व फौजदारी असा विवादांचा भेद नव्हता. दोन्ही प्रकारांची चौकशी सा-

खीच होत असे व ती बहुधा तडकाफडकी होई. वादी व प्रतिवादी दोघेही आपसुपुढीने न्यायासनापुढे हजर होत असत. प्रतिवादीस सरकारी अधिकारीही न्यायासनापुढे पकडून आणीत असत. शिसेचे चार प्रकार दंड, कैद, प्रहार व वध. वध शब्दांत केवळ जिवे मारणेच येते असे नाही. वध शब्दाने हात-पाय तोडण्याचीही शिक्षा सूचित होते. श्रीमंत लोकांस दंड करावा हे म्हणजे कदाचित् आश्चर्यकारक वाटेल; परंतु हत्त्या, चोरी बगैरे गुन्ह्यांस श्रीमंतगरिबांस वधाचीच शिक्षा होत असे. प्रहार म्हणजे फटके. हे हल्लीच्या कायद्याच्या अन्वये दुष्ट व दुर्वृत्त लोकांसच द्यावे. तसेच पूर्वीच्या न्यायपद्धतीने सांगितलेले होते. असो. हिंदुस्थानांतील प्राचीन न्यायपद्धतीचा इतर देशांतील जुन्या न्यायपद्धतीहून उत्तम असा हा विशेष होता की, कोणत्याही प्रतिवादीला गुन्हा कबूल करण्यासाठी नानाप्रकारचे हाल करण्याची जी पद्धत इतर देशांत दृष्टीस पडते तिचा येथे मागमूसही नाही. चीन देशांत किंवा पश्चिमेस स्पेन देशांत ख्रिस्ती राज्यांत आरोप येणे हेच फार भयंकर होते. आरोपीकडून कबुलीनबाब घेतलाच पाहिजे अशी त्या देशांत समजूत होती व आरोपीचे कायद्यानेच कित्येक दिवसपर्यंत अतिशय हाल नानाप्रकारच्या युक्त्यांनी राजरोस कायद्याने केले जात असत. अशा प्रकारची व्यवस्था हिंदुस्थानच्या प्राचीन न्यायव्यवस्थेत नव्हती, ही गोष्ट भारतीय आर्यांस भूषणावह आहे. कांही कांही शिक्षा हल्लीच्या दृष्टीने आपल्यास कडक वाटतात. परंतु प्राचीनकाळीं सर्वत्र देशांत शिक्षा कडक असत. चोरांना शिक्षा वधाची म्हणजे प्राण वेण्याची किंवा हात तोडण्याची असे. यानविषयी महाभारतांत एक मोठी मजेची गोष्ट आहे. एक

ऋषि धनानास जात असतां त्यांनै रस्त्यावर एक कणसांनी भरलेलें सुंदर शेत पाहिलें. त्याची कणसावर इच्छा जाऊन त्यांनै एक कणीस तोडून घेतलें. पण त्यास क्षणभरानें अतिशय पश्चात्ताप झाला. तो कणीस वेऊन राजासमोर आला व त्यांनै आपला गुन्हा कबूल करून राजास आपला हात तोडण्याविषयीं विनंती केली. राजास त्याची विनंती मान्य होईना तेव्हां तो म्हणाला, “जो राजा दंड्यांस शिक्षा देतो तो स्वर्गास जातो. पण जो दंड्यांस शिक्षा देत नाही तो नरकास जातो ” हें वचन ऐकून राजांनै निरुपायानें त्याचा हात तोडण्याची शिक्षा दिली आणि त्याचा हात तोडल्याबरोबर देवाच्या दयेनें त्या ठिकाणीं दुसरा सुवर्णाचा हात उत्पन्न झाला. वरील गोष्टीवरून दंडनीय लोकांस शिक्षा देणें हें राजाचें पवित्र कर्तव्य आहे, ही गोष्ट पूर्वीच्या न्यायपद्धतीत फारच महत्त्वाची मानली जात होती. परंतु कोणालाही अपराधाशिवाय शिक्षा देऊं नये किंवा कारणाशिवाय कोणाचीही मिळकत जप्त करूं नये, हें तत्त्व पूर्वकाळीं मान्य होतें. या तत्त्वाच्या विरुद्ध प्राचीनकाळीं व हल्लीही जुलमी राजे वर्तणूक करीत किंवा करतात हा त्या पद्धतीचा दोष नव्हे. वरील वर्णन केलेली न्यायपद्धति हिंदुस्थानच्या लोकांच्या स्वभावानुरूप त्यांच्या इतिहासांतून उत्पन्न झालेली असल्यानें लोकांस योग्य अशीच दंड देत असे व त्या पद्धतीखाली लोक सुखी असत ही गोष्ट इतिहासावरून सिद्ध आहे. गुन्हांची संख्या पूर्वकाळीं फारच थोडी असे व लोकांच्या सत्यवादित्वांत कोणत्याही प्रकारचा भंग होत नसे. साक्षीदारांची जबानी मोठ्या शपथेच्या दडपणाखालीं होत असल्यानें व प्रत्यक्ष राजासमोर ही जबानी होत असल्यानें ते बहुधा खोटे बोलत नसत. वादी

प्रतिवादीचे वकील त्या वेळेस नसत व मुख्य जबानी किंवा उलट तपासणी किंवा फेरतपासणी अशा प्रकारचा त्रास त्या वेळेस नव्हता. प्रत्येक मुकदम्यांत राजाला माहितगार लोकांच्या सल्ल्याची मदत असे व हे न्यायसभेचे सभासद चारी वर्णांचे असून साक्षीदारांच्या माहितीचे असत. अपील कोर्ट निरनिराळ्या पायरीचीं मुळींच नसत व न्याय प्रत्यक्ष राजा-पुढें व माहीतगार लोकांपुढें कायमचा होत असे. अर्थातच भलभलतीं साक्ष देण्याचे किंवा भलत्या तक्रारी उत्पन्न करण्याचे एकंदर सर्वेच रस्ते पूर्वकाळीं बंद होते. बहुधा लोक आपल्या तंट्यांचा आपसांतच निकाल करून घेत असत व खोटे बोलण्यास लोक कधीही तयार होत नसत. अशी स्थिति महाभारतकाळीं प्रत्यक्ष होती ही गोष्ट ग्रीक लोकांनीं केलेल्या वर्णनावरूनही सिद्ध होते. हिंदुस्थानच्या लोकांच्या सत्यवादित्वाबद्दल त्यांनीं साक्ष लिहून ठेविली आहे. चन्द्रगुप्तच्या प्रचंड फौजेत फारच थोडे गुन्हे होतात असेंही त्यांनीं लिहून ठेविलें आहे. हिंदुस्थानांत दिवाणी दावेच नाहीत असें त्यांनीं लिहून ठेविलें आहे. कोणी कोणास पैसा दिला आणि तो त्यानें परत न दिला तर तो आपल्यासच दुसऱ्यावर भरंवसा ठेवल्याबद्दल दोष देतो, असें त्यांनीं वर्णन केले आहे. असो.

चन्द्रगुप्तच्या व महाभारताच्या काळांत तर राज्यें मोठालीं झाली; यामुळे सर्व खटले राजानेंच निवडावे हा नियम हळूहळू मार्गे पडला व न्यायाधीश अथवा अमात्य नेमण्याची पद्धत सुरू झाली. तिचा उल्लेख महाभारतांतही आहे. कोर्टीत केलेल्या सर्व जबान्यांचा लेख पूर्वकाळीं होत नसावा असें आमचें मत आहे. जबानी या शब्दाच्या खऱ्या अर्थाप्रमाणें सर्व हकिकती तोंडीच सांगितल्या जात

असत असें मानणें प्रशस्त आहे. परंतु मृच्छ-
कटिकामध्ये कोटांच्या वर्णनांत वादी व त्याचे
साक्षीदार याची जबाबी लेखक लिहून घेत
आहे असें वणिलेले आहे. मुलकी कारभारांत
लेखक होते हे पूर्वी सांगितलेच आहे. तेव्हां
न्यायाच्याही कारभारांत लेखक असणें असे-
भवनीय नाही.

महाभारतांत दंडाचें जें वर्णन केलेलें आहे
तें पूर्वी दिलेले आहे. परंतु या कूट श्लोका-
सारख्या दिग्गजांच्या श्लोकांचा खरा खरा अर्थ
काय आहे याचा येथें आपल्यास विचार क-
रावयास पाहिजे. टीकाकारांनीं स्मृतिशास्त्रांत
प्रसिद्ध असलेल्या न्यायपद्धतींनुसार त्याचा
अर्थ लावलेला आहे. या पद्धतीची जी वि-
स्तारपूर्वक माहिती स्मृतींत दिलेली आहे, त-
सा विस्तार महाभारतांत नसला तरी त्या प्र-
कारची पद्धति महाभारतकाळां असली पाहि-
जे हें अनुमान निर्विवाद काढावें लागतें. दं-
डाचें वर्णन असें केले आहे....

नीलोत्पलदलश्यामश्चतुर्द्रुपश्चतुर्भुजः ।

अष्टपात्रैकनयनः शंकुकर्णोर्ध्वरोमवान् ॥

जटी द्विजिह्वस्ताप्राक्षो मृगराजतनुच्छदः ।

(शांति. प. अ. १२१ श्लोक १५)

दंड काळा आहे. त्याला चार दंष्ट्रा, चार भुज,
आठ पाय, अनेक डोळे, शंकुकर्ण, उभे केंस,
जटा, दोन जिह्वा, तांबडे डोळे आणि सिंहा-
चें कातड्याचें वस्त्र आहे. या वर्णनाची टी-
काकारांनीं संगति लावली आहे ती अशी. चार
दंष्ट्रा म्हणजे चार प्रकारच्या शिखा होत.
दंड, कैद, फटके व वध. चार भुजा म्हणजे
द्रव्य घेण्याचे चार प्रकार. ते—नगदी दंड,
वादीपासून घेतलेल्या रकमेच्या दुपटीची जामी-
नकी, प्रतिवादीपासून घेतलेली रकमेच्या इतकी
जामिनकी आणि मिळकतीची प्राप्ति. (यांचा
प्रकार महाभारतांत वर्णन केलेला नाही.) आतां

दंडाचे आठ पाय म्हणजे विवादांच्या चौक-
शीच्या आठ पायऱ्या होत. त्या अशा. १
वादीची फियोद, २ वादीची जबाबी, ३ प्रति-
वादीची नाकबुली किंवा ४ अर्धकबुली, ५ दु-
सऱ्या तक्रारी (ज्या वेळेस प्रतिवादीला वादी-
चा दावा कबूल असतो त्या वेळेस दंडाला
अवकाशच नाही हें उघड आहे.) ६ पक्ष-
कारांपासून दंडाबद्दल घेतलेली जामीनकी,
७ पुरावा, ८ निर्णय. टीकाकारांनीं लावलेल्या
या आठ पायऱ्या दुसऱ्या कोणत्याही प्रथांत
वर्णन केलेल्या नाहीत. तथापि त्या बऱ्याचशा
संयुक्तिकदिसतात. पुष्कळ डोळे म्हणजे राजा
चे अष्ट मंत्र्यांचे व ३३ सभासदांचे डोळे होत,
हें बरोबर दिसतें. शंकुकर्ण म्हणजे पूर्ण लक्ष
दिल्याचें चिन्ह आहे व ऊर्ध्वरोम हें आश्च-
र्याचें चिन्ह आहे. तसेंच डोक्यावर जटा अ-
सणें हें मुकुटम्यांतील प्रश्नांच्या व विचाराच्या
गुंतागुंतीचें लक्षण आहे; आणि दोन जिह्वा
त्या वादी व प्रतिवादीच्या होत. रक्त झालेले
डोळे हें रागाचें चिन्ह आहे आणि सिंहाचें
चर्म दंडानें परिधान केले आहे यावरून न्याया-
सनासमोर चाललेली चौकशी ही एक अत्यंत
पवित्र व धार्मिकविधीची बाब आहे, असें
सूचित होतें. वरिल श्लोकाचा खरोखरच असा
अर्थ आहे किंवा नाही हें जरी निश्चयानें सां-
गतां येत नाही तरी सौतीच्या काळच्या
न्यायपद्धतीच्या स्वरूपाचें वर्णन यांत आहे
ही गोष्ट निर्विवाद आहे व त्याचें हुबेहुब चित्र
या स्वरूपानें आपल्यासमोर उभें राहतें. न्या-
याधिकाऱ्यांचा उल्लेख महाभारतांत कश्चिद-
ध्यायांतच आहे. आपल्यासमोर जे वादी प्रति-
वादी येतात त्यांचें म्हणणें शांत चित्तानें ऐकून
वेडून यथायोग्य निर्णय करणें हें राजाचें आद्य
कर्तव्य आहे. तर तूं या कामीं हयगय करीत
नाहीस ना ! असा प्रश्न यांत सरळ विचारला

आहे. (भा. १ पा. ४८१) यांत भारतकाळची परिस्थिति वर्णन केलेली आहे. पण पुढे “ निमैल आचरणाच्या एखाद्या साधुपुरुषावर चोरी, निंदा वगैरे कृत्यांचा आरोप आला असता त्यांस व्यर्थ शासन होणें अनुचित आहे. अशा सदाचरणी मनुष्याची धनदोलत हरण करून त्यास मरणाची शिक्षा देणारे लोभी अमात्य हे मूर्ख समजले पाहिजेत. असा अनाचार तुझ्या राज्यांत घडत नाही ना ? ” असा प्रश्न आहे. याजवरून महाभारतकाळी न्याय देणारे अमात्य उत्पन्न झाले होते, असें दिसते.

कच्चिदायें विशुद्धात्मा क्षारितश्चरैकर्मणि ।

अदृष्टशास्त्रकुशलैर्न लोभाद्वध्यते शुचिः ॥

(समा. अ. ५.१०४)

मृत्यूची शिक्षा न्यायामाप्त्यानें देऊं नये असा सवकाळी नियम असल्याचें दिसते. मृच्छकटिकांतही चारुदत्ताला देहान्त शिक्षा राजाच्या आज्ञेनें झाली आहे. मुसलमानीत व पेशवाईत मुद्धां हाच नियम होता. परंतु वरील वाक्यावरून अमात्य मृत्यूची शिक्षा परभारें देत असा उल्लेख आहे. (कदाचित् हा अनाचार मुख्य वर्णिण्यामुळे असा प्रकार कायद्यानें होत नसावा असें वाटतें.)

परराज्यसंबंध.

राजकीय संस्थांचा विचार करतांना परराज्यसंबंध हा एक अत्यंत महत्त्वाचा भाग आहे. हिंदुस्थानातील लहान लहान राज्ये हीं जरी धर्माने व वंशाने एक म्हणजे आर्य लोकांची होती, तथापि त्यांच्यांत परस्परांत नेहमी युद्ध चालू असून एकमेकांस जिकण्याची महत्त्वाकांक्षा चालू असे. ही गोष्ट आश्चर्य करण्यासारखी नाही. शूर व लढवये लोकांत असा प्रकार नेहमी चालू असावयाचा. ग्रीक राष्ट्रांच्या इतिहासांतही असा प्रकार नेहमी चालू

असे. ग्रीक देशांतील शहरी संस्थानें एक भाषा बोलत असून व एका देवाची पूजा करीत असून एकमेकांशी वारंवार लढत असत. हर्बर्ट स्पेन्सरनें राजकीय संस्थांची उत्त्पत्ति व उन्नत दशा याच कारणानें झाली असें लिहिले आहे. एकमेकांस जिकण्याची महत्त्वाकांक्षा हल्लींच्या युरोपियन राष्ट्रांतही आपल्यास दिसून येते. त्यांचाही धर्म एक असून तोही शमप्रधान ख्रिश्चनधर्म आहे. असें असूनही व हे लोक एका आर्य वंशातील असूनही हल्लींची युरोपियन राष्ट्रे एकमेकांला गिळंकृत करण्यास कशीं टपून बसली आहेत हें आपल्यास हल्लींच्या युद्धावरून चांगले दृष्टीस पडतें. स्पेन्सरच्या सिद्धान्ताप्रमाणें राष्ट्रांची चढाओढ ही त्यांच्या उन्नतीस कारण होते. हीही गोष्ट हल्लींच्या युद्धावरून प्रत्ययास येईल. एकमेकांचा पाडाव करण्याचे राष्ट्रांचे प्रयत्न युद्ध-शास्त्राच्या प्रगतीस कारणीभूत झाले आहेत; इतकेंच नव्हे तर मनुष्याचे हक्क काय आहेत, राष्ट्रांचे परस्परसंबंध काय आहेत, राष्ट्रांचे शत्रुमित्र इत्यादि संबंध कसे होतात, या तत्त्वांचा विकास हल्लींच्याकाळी पूर्णपणें झाला आहे. महाभारतकाळीमुद्धां या बाबतीची भारती आर्यांची प्रगति फारच पुढें गेलेली होती, असें आपल्यास दिसून येतें. परशूरास कसें जिंकवे, आपलें स्वातंत्र्य कसें राखावें, मित्र राष्ट्रे कशीं संपादन करावीं, मांडलिक राजे कसे ताब्यात ठेवावे इत्यादि अनेक गोष्टींचें ज्ञान महाभारतकाळी प्रगतीस पोचलें होतें. तेव्हां या परराज्यसंबंधी तत्त्वांचा विचार आपण या ठिकाणीं करूं.

महाभारतकाळी जीं निरनिराळीं आर्य राष्ट्रे होती त्यांचा आपसांत कितीही तंदा असला व त्यांमध्यें कितीही युद्धें होत असलीं तरी, आपल्या स्वातंत्र्याचा नाश होऊं नये अशाबद्दलची बुद्धि या राष्ट्रांमध्यें फा-

रच प्रज्वलित व तीव्र होती. हल्लींच्या युरो-
पियन राष्ट्रांप्रमाणेच त्यांचा याबद्दलचा कटा-
क्ष फारच मोठा होता. स्वतंत्र व एक दिलाचे
लोक कितीही लहान असले तरी त्यांचे स्वा-
तंत्र्य कोणासही नष्ट करता यावयाचे नाही
असा हल्लींच्या पाश्चात्य राजशास्त्रवेत्त्यांचा
सिद्धांत आहे. या सिद्धान्तास अनुसरूनच
प्राचीन भारती आर्यराष्ट्रांची परिस्थिती होती.
त्यांचा स्वातंत्र्याचा अभिमान नेहमी जागृत
असे. कचित् प्रसंगी एका राष्ट्रांने दुसऱ्यास
जिकले तर त्यास पादाक्रांत करण्याची अथवा
नष्ट करण्याची त्यास शक्ति नसे. यामुळे भा-
रतीकाळाच्या प्रारंभापासून तों बहुतेक शेवट-
पर्यंत पूर्वीचेच लोक आपल्या नजरेस येतात.
महाभारतकाळाच्या सुमारासमात्र मोठमोठी
राज्ये चन्द्रगुप्ताच्या राज्याप्रमाणे इतर राज्ये
नष्ट करून उत्पन्न होऊं लागली होती. परंतु
भारतीकाळांत आर्य लोकांची स्वातंत्र्यप्रीति
कायम होती व यामुळे जशी हल्ली युरोपांत
पोर्तुगाल, बेलजम वगैरे लहान स्वतंत्र राज्ये
कायम आहेत, त्याचप्रमाणे प्राचीनकाळी भा-
रतीय आर्य लहान राज्ये आपल्या स्वातंत्र्याच्या
प्रीतीच्या जोरावर शेंकडों वर्षे कायम होती.

१ परराजांनी लगट केली असता अवरोधाची
म्हणजे झियाचीही दया करू नये. (मारावे कीं
काय ? रजपुतांप्रमाणे झियांचा नाश करावा कीं
काय ?)

अवरोधान् जुगुप्सेत का सपलधनेदया ।

न त्वैवात्मा प्रदातव्यः क्षमे सति कथंचन ॥

(शा. १३१-८)

किंवा—

हतो वा दिवमारोहेत् हत्वा वा क्षितिमावसेत् ।

(अ. १३१-१२)

युद्धे हि संत्यजन् प्राणान् शकस्येति सलोकतासु ।
राजान मरावें पण उद्यमः सोडू नये. किंवा शरण
जाऊ नये असेही वगैरे आहे.

आर्य राष्ट्रांच्या समुदायाचा कटाक्ष असाच
होता व कोणत्याही राष्ट्रास बुडूं द्यावयाचे
नाहीं असे ज्याप्रमाणे हल्लींच्या युरोपीय
राष्ट्रसमुदायाचे धोरण आहे त्याप्रमाणे प्राची-
नकाळी भारती आर्यांचे धोरण होते. कोणता-
ही राजा पादाक्रांत केल्यास त्याच्या मुलास
किंवा नातेवाईकास त्याचे राज्य द्यावे असे
पूर्वकाळीं ठरलेले होते. राष्ट्रांचे स्वातंत्र्य नष्ट
करूं नये असा नियम होता. राष्ट्रांच्या स्वा-
तंत्र्याकरितां भारतीय आर्य किती निकरानें
व चिकाटीनें लढत असत याचे उदाहरण भा-
रतीयुद्धच आहे. एका लहान पांडव राष्ट्राक-
रितां भरतखंडांतील सर्व राजे एका लढाईत
सामील झाले व ते इतके निकरानें लढले कीं,
एकंदर ५२ लक्ष माणसे जेथे लढाईच्या प्रा-
रंभी होती तेथे शेवटीं आठच माणसे बाकी
उरलीं. ही कदाचित् अतिशयोक्ति असेल पण
हल्लींच्या युरोपीय युद्धांत किती माणसे लढत
आहेत व किती माणसे मरत आहेत याचा
विचार केला असतां चिकाटीच्या बाबतींत
हल्लींच्या युरोपीय युद्धाची व भारतीय युद्धा-
ची साम्यता आपल्या प्रत्ययास येते. असो.

याप्रमाणे भारती राष्ट्रांची स्वातंत्र्यप्रीति
जबरदस्त असून त्यांच्यांत राष्ट्रांचा नाश होत
नव्हता. तथापि, या सर्व आर्य राष्ट्रांत नेहमी
शत्रुत्वाचे नाते जागृत असून एकमेकांवर झ-
डप घालण्याची त्यांची नेहमी तयारी असे.

उद्यच्छेदेव न नमेदुद्यमो ह्येव पौरुषम् ।

अप्यपर्वणि भज्येत न नमेतेह कस्यचित् ॥

अप्यरण्यं समाश्रित्य चरेन्मृगगणैः सह ।

न त्वेवोज्झितमर्यादैर्देस्युग्मैः सहिरश्चरेत् ॥

अलेक्झांडरच्या वेळीं भारती क्षत्रियांनीं स्वातंत्र्या-
साठीं कसे प्राण दिले हे यावरून दिसत. या अ-
ध्यायातील वर्णनावरून हा प्रसंग ग्रीक लोकांच्या
लढाईचाच दिसतो.

किंबहुना महाभारतांत राजधर्मांत असे सांगितले आहे कीं, राजानें स्वस्य कधीही बसूं नये. दुसऱ्या कोणत्या तरी देशावर स्वारी करीवी. यामुळे प्रत्येक राष्ट्रांतील कोजेची नेहमी तयारी असे व लोकांच्या शूरत्वाला कधीही थंडपणा आला नाही आणि लोकांच्या स्वातंत्र्यप्रीतीस बाध आला नाही. असें असूनही लढाईचे नियम फारच धर्मानें बांधलेले असत हें आर्यांच्या नीतिमतेस भूषणावह आहे. लढाईचे नियमही एकंदर दयायुक्त असत. या गोष्टीचें वर्णन पुढें येईल. पण एकमेकांस पादाक्रांत करण्याची इच्छा अधार्मिक युद्धानें तृप्त करून घेण्याची भारतीय आर्य राजांस कल्पना नव्हती व भारती सैन्याच्या उत्कृष्ट परिस्थितीबद्दलच त्यांची चढाओढ असे. यामुळे भारतीय आर्यलोक लढाईत दुर्जय झाले होते. ग्रीक इतिहासकारांनीं त्यांच्या युद्धसामर्थ्याबद्दल तारीफ केलेली आहे. हिंदुस्थानावर शिकंदरापर्यंत प्राचीनकाळीं कोणीच स्वारी केली नाही असेही त्यांनीं लिहून ठेविलेले आहे. चंद्रगुप्ताच्या व अशोकाच्या वेळेपासून राजकीय व धार्मिक परिस्थिति दोन्ही बदलल्यामुळे आणि भारतीय आर्यांचें युद्धसामर्थ्य व स्वातंत्र्यप्रेम कमी झाल्यामुळे हिंदुस्थानच्या इतिहासास यापुढें निराळे वळण लागलें.

परशूराळ निकण्याचा याप्रमाणें दंड अथवा फौज हा जरी मुख्य उपाय होता, तथापि शत्रूस निराण्याचे इतर उपाय त्यावेळीं माहीत नव्हते असें नाही. महाभारतांत नीतिशास्त्राचे जे नियम कबित् अथ्यायांत किंवा शांतिपर्वाच्या राजधर्मांत दिले आहेत त्यांत "शत्रूच्या पाडावासाठीं साम, दान, भेद, दंड, मंत्र, औषधि व इंद्रजाल या सात उपायांचें वर्णन के-

लेले आहे. शत्रूच्या बलाबलाचें परीक्षण करून विजयेच्छु पुरुषानें वरील उपायांपैकीं कोणता तरी उपाय योजनाव असें सांगितले आहे. यांपैकीं मंत्र हा उपाय दैविक आहे. याचा आपल्यास विचार करावयास नको. इंद्रजालाचाही विचार आपण बाजूस ठेवूं. साम म्हणजे संधि. शत्रूशीं तह करून आपसांतील वैमनस्य मिटविण्याचा हा प्रकार आहे. यासंबंधांत एक असें आश्चर्य वाटतें कीं, महाभारतांत कोणी अमात्य किंवा मंत्री संधिविग्रह म्हणजे तह किंवा लढाई यासंबंधाचा विचार करणारा अविकारी सांगितलेला नाही. तथापि, असा अविकारी निःसंशय असला पाहिजे. गुप्तकालीन शिलालेखांत महासांधि-विग्राहिक असें या अमात्याचें नांव सांगितलेले आहे. हा अमात्य म्हणजे हल्लींच्या काळचा 'फॉरेन मिनिस्टर' होय. अशा अमात्याचा परराष्ट्राशीं नेहमी संबंध असावयाचाच. असो. असा अमात्य महाभारतकाळीं राज्यव्यवस्थेंत असलाच पाहिजे. युद्धापेक्षां सामाची किंमत जास्ती आहे, ही गोष्ट सर्व उपायांत सामाला अग्रस्थान दिलें आहे यावरून सिद्ध होते. भारती युद्धकाळीं श्रीकृष्णाला युद्धापूर्वीं साम करण्याकरितां पाठविलें होतें. दान म्हणजे शत्रूला द्रव्य देऊन त्याची मनघरणी करावयाची. अशा प्रकारची खंडणी देऊन राष्ट्रांन आपलें स्वातंत्र्य ठेविलें पाहिजे. दंडाचा किंवा लढाईचा प्रकार निराळा वर्णन करावयाचा आहे.

प्राचीनकाळीं भेदाला फारच महत्त्व दिलेले आढळतें. प्रत्येक राजानें दुसऱ्या राज्यांत फिरतुरी करण्याचा प्रयत्न करावा असें राजनीतींत उघडपणें सांगितलेले आहे. ही गोष्ट हल्लीं जरी उघडपणें सांगितलेली नसते; तथापि, प्रत्येक सुधारलेल्या राष्ट्रांतमुद्दां या उपायाचा अवलंब केलेला आढळतो. प्रत्येक राजानें पर-

राज्यांत हेर पाठवावे व तेथील निरनिराळ्या अधिकाऱ्यांच्या वर्तनावर नजर ठेवावी ही गोष्ट पूर्वी सांगितलीच आहे. परराज्यांतील अधिकाऱ्यांना द्रव्याची लालूच देऊन वश करून घेण्याची युक्ति पूर्वकाळी बरीच सिद्धांस जात असे, असे मानावे लागते. राष्ट्राच्या स्वातंत्र्यकल्पनेचा मेळ या फितुरीशी कसा बसतो हे सांगणे जरा कठीण आहे. तथापि, हा प्रकार राजरोस चालू असे, ही गोष्ट युधिष्ठिरास नारदाने शत्रुसैन्यांतील अग्रणी पुरुषांस वश करून घेण्याकरितां रत्नादिकांच्या गुप्त भेटी तूं पाठवितोस ना, असा सरळ प्रश्न केला आहे त्याजवरून स्पष्ट दिसते. यावरून आपली फौज किंवा आपले अधिकारी परराजास केव्हां फितुर होतील याचा नेम नाही अशी भीति प्रत्येक राजास पूर्वकाळी वाटत असली पाहिजे. मात्र भारतकाळी हे प्रकार फारच थोडे अपवादादाखल होत असले पाहिजेत; अर्वाचीन काळच्या इतिहासांत हे प्रकार वारंवार घडलेले दिसतात.

कुटिल राजनीति.

परशत्रूंनी कोणत्याही प्रकाराने कपट करून नये असे महाभारतकाळी मुख्यतः धोरण होते. पण परशत्रु जर कपटाने आचरण करील तर त्याच्याशी आपणही कपटाने आचरण करावे असे सांगितलेले आहे. याशिवाय ज्या वेळेस राज्यावर आपत्ति येईल त्या वेळेस राजाने कपटाचरण केल्यास हरकत नाही. एकंदर राजनीतीचे दोन प्रकार सांगितलेले आहेत. एक सरळ राजनीति व दुसरी कुटिल राजनीति. सरळ राजनीतीचे वर्तन होतां होईल तों राजाने सोडू नये असे स्पष्टपणे सांगितले आहे. मायावीपणाने किंवा दांभिकपणाने ऐश्वर्य संपादन करण्याची इच्छा करू नये. शत्रूला

शाठ्य करून केव्हांही फसवू नये व कोणत्याही प्रकारे त्याचा अतिशय उच्छेद करू नये. (शांतिपर्व अ० ९६ भा. पु. ६ पान १९२) तथापि, ज्या वेळेस दस्यूंची अतिशय पीडा होते त्या वेळेस राजाने काय करावे असा प्रश्न युधिष्ठिराने शांतिपर्वच्या १४० व्या अध्यायांत केला आहे. पूर्वीची राजनीति भारतीय आर्य राजांच्या परस्पर संबंधाची असून या वेळीं भीष्माने सांगितलेली आपत्प्रसंगीची नीति स्लेच्छांनीं राज्य आक्रमिल्या वेळची आहे. हा प्रसंग बहुतेक महाभारत काळासमोर शिकंदराच्या स्वारीच्या वेळीं जो प्रसंग आला त्या प्रसंगाला उद्देशून आहे असे म्हटले असता चालेल. कारण, या प्रश्नाच्या प्रारंभीच युगस्य झाल्यामुळे धर्म क्षीण होऊन दस्यूंची पीडा होऊं लागली असे प्रश्नांत म्हटले आहे. तो प्रकार यवनांच्या स्वारीसच लागू आहे असे म्हणण्यास हरकत नाही. भीष्माने उत्तर दिले—“अशा आपत्प्रसंगी राजाने उग्रदणें सदैव शौर्य गाजवावे. आपल्यामध्ये कोणत्याही प्रकारचे छिद्र ठेवू नये. शत्रूंचे छिद्र दिसतांच तत्काळ स्वारी करावी. सामादि चार उपायांत दंड हाच श्रेष्ठ होय. त्याच्याच आधारावर शत्रूचा फडशा करावा. योग्य प्रकारची मसलत आपत्काळी करावी. योग्य प्रकारे पराक्रम गाजवावा आणि प्रसंग पडला तर योग्य रीतीने पलायनही करावे. त्याविषयी विचार करू नये. शत्रूंचे आणि आपले हित होईल तर शत्रूशी संधि करावा. परंतु त्याजवर विश्वास ठेवू नये. मित्राप्रमाणेच शत्रूंचेही मधुर भाषणाच्या योगाने सात्वत करीत असावे; पण सर्वयुक्त असलेल्या गुहाची नशी भीति बाळगावयाची तशीच शत्रूची सदैव भीति बाळगावी. कल्याणेच्छु राजाने शत्रूपुढे प्रसंगानुसार हात जोडावे, शपथ वाहावी

परंतु वेळ आला असता खांद्यावरच्या मडक्याप्रमाणे खाली आपटून दगडावर चुराडा करून टाकावा. प्रसंगी कोलिताप्रमाणे एक क्षणभर कां होईना अगदी प्रज्वलित व्हावे. परंतु जळत घातलेल्या कोंड्याप्रमाणे ज्वाळा मुळीच न निघतां धुमसत चिरकाल राहूं नये. उद्योग करण्याविषयी सदैव तत्पर रहावे. आपली आराधना करणाऱ्या पुरुषांचा व प्रजाजनांचा अभ्युदय करण्याची इच्छा धरावी. आळशी, पैथेशून्य, अभिमानी, लोकांच्या ओरडीस भिणारे व सदैव कालाची प्रतीक्षा करणारे यांचे मनोगत कधी पूर्ण होत नाही. राज्याचीं सर्वांगे गुप्त ठेवावी. बकाप्रमाणे अभीष्ट वस्तूचे चिंतन करीत असावे. सिंहाप्रमाणे पराक्रम गाजवावा. बाणाप्रमाणे शत्रूवर तुटून पडावे. मृगाप्रमाणे सावधपणाने निजावे. प्रसंगी बधिर व्हावे, किंवा अंधही व्हावे. योग्य देश व काल येतांच पराक्रम करावा. उद्योगाचे फल पूर्णत्वास पोचले नसले तरी पोंचल्याप्रमाणे वागावे. प्रसंगी शत्रूला आशा दाखवावी. तिला कालाची मर्यादा सांगावी. नंतर ती सफल होण्याला विघ्ने आणावी. नंतर विघ्नांचे कारण सांगावे व कारणांच्या मुळाशी कोणता तरी हेतु सांगावा. जोंपरीत शत्रूची भीति उत्पन्न झाली नाही, तोंपरीत भ्याल्यासारखे वागावे. पण भीति दिसून येतांच निर्भय मनुष्याप्रमाणेच त्याच्यावर प्रहार करावा. संकटांत पडल्यावांचून मनुष्याच्या दृष्टीस कल्याण पडावयाचे नाही. पण संकटांत सांपडल्यानंतर तो जिवंत राहिला तर त्याला आपले कल्याण झाल्याचे दिसून येईल. जो शत्रूशी

संधि केल्यावर विश्वास टाकून सुखाने घोरत पडतो तो वृक्षाम्रावर झोप घेणाऱ्या मनुष्याप्रमाणे खाली पडतो. सौम्य असो अथवा मयंकर असो, हवे ते कर्मे करून आपला दीनदर्शतून उद्धार करावा व सामर्थ्य आल्यावर धर्म करावा. शत्रूचे जे शत्रु असतील त्यांच्याशी सहवास ठेवावा. उपवने, विहारस्थले, पाणपोया, धर्मशाळा, मद्यप्राशनाचीं गृहे, वेद्यांचीं स्थाने व तीर्थे या ठिकाणी धर्मविध्वंसक, चोर, लोककंटक, हेर येत असतात त्यांना ओळखून काढून त्यांचा नाश करावा. विश्वासामुळे भीति उत्पन्न होत असते. यास्तव परीक्षा पाहिल्यावांचून विश्वास ठेवू नये. ज्याविषयी शंका घेण्याचे कारण नाही त्याजविषयीही शंका घ्यावी. काषायवस्त्र, जटा वेगरे वैराग्य चिन्हांचा अंगीकार करून शत्रूचा विश्वास बसल्यावर लांडग्याप्रमाणे त्याचा नाश करावा. दुसऱ्याचा मर्मभेद केल्यावांचून किंवा हिंसा केल्यावांचून संपत्ति मिळत नाही. मित्र व शत्रु हे जन्मतः नसतात. ते केवळ सामर्थ्याच्या संबंधाने होत असतात. शस्त्रपात करावयाचा असला तरी प्रियभाषण करावे व प्रहार केल्यावरही प्रिय भाषण करावे. अग्नि आणि शत्रु यांचा अवशेष ठेवू नये. केव्हाही बेसावधपणे राहू नये. लुब्ध मनुष्यास द्रव्य देऊन वश करावे. बरोबरच्या शत्रूशी संधाम करावा. आपल्या मित्रमंडळांत व अमात्यांत भेद उत्पन्न होऊं देऊं नये व त्यांचे ऐकमत्यही होऊं देऊं नये. सदैव मृदु किंवा सदैव तक्षिण होऊं नये. ज्ञानसंपन्न पुरुषांशी विरोध करू नये. याप्रमाणे मी तुला हे नीतिशास्त्र सांगितले याचा पातकाशी संबंध आहे. अशा प्रकारचे आचरण सदैव करू नये, पण शत्रु अशा आचरणाचा प्रयोग करील तर ही नीति मनांत आणावी. (भा. पु. ६ पा. २८९-२९२)

१ हे वाक्य फारच मार्मिक आहे.

नालदाः प्राप्नुवन्त्यर्थाजं क्लीबा नामिमानिनः ।


न च लोकरवांद्भोता न वै शश्वत्प्रतीक्षिणः ॥

(शां. अ. १४०-२३)

याप्रमाणे आपत्प्रसंगी दस्युनी अथवा स्लेच्छांनी प्रस्त झाले असतां राजानें आचरण कसे करावे ही नीति सांगितलेली आहे. याप्रकारचें आचरण नेहमी करण्याचें नसून नेहमी केल्यास तें पातकी होईल असें यांत स्पष्ट म्हटलें आहे. शिवाजी महाराजांनी स्लेच्छांशी लढतांना आपत्प्रसंगी या नीतीचा अवलंब केला आहे हें वाचकांच्या लक्षांत येईल.

या नीतीला कणिकनीति असें नांव मिळालेले आहे. धृतराष्ट्रानें पांडवांचें बल, वीर्य व पराक्रम पाहून त्यांमधील व आपल्या पुत्रांमधील वैराचा विचार करून कणिक नांवाच्या ब्राह्मण मंत्र्यास मसलत विचारली त्या वेळेस त्यानें हीच नीति मांगितलेली आहे. पण धृतराष्ट्रावर या वेळी कोणताही प्रसंग किंवा आपत्ति नव्हती. तेव्हां धृतराष्ट्रानें कणिकाचें बोलणें ऐकून त्याप्रमाणें वर्तन केलें हें गैर झालें हें निराळें सांगायलाय नको. आदिपर्वातील कणिकाच्या नीतीचें तात्पर्य असें की, शत्रु तीन प्रकारचे असतात. दुर्बल, समान व बलिष्ठ. दुर्बलावर नेहमी शस्त्र उचललेलें असावें. म्हणजे तो आपली मान कधीही वर उचलणार नाही. समान शत्रूपुढें आपला पराक्रम सदैव जागृत ठेवावा आणि आपलें बल वाढवून त्याजवर हल्ला करावा. बलिष्ठ शत्रूला छिद्र पाहून व भेद करून त्याचा नाश करावा. शत्रूवर एकदां शस्त्र उचललें म्हणजे त्याचा पूर्ण निःपात करावा. अर्धवट सोडूं नये. शरण आलेल्या शत्रूसही मारून टाकावें, हेंच प्रशस्त आहे. प्रबल शत्रूचा विषादिकानें सुद्धां प्राणघात करावा. शत्रूच्या सेवकांत स्वामिद्रोह उत्पन्न करावा. शत्रुपक्षाचे साहाय्यकारी असतील त्यांसही याप्रमाणें मारावें. शत्रूला आपला काळ प्रतिकूल आहे तोंपर्यंत डोक्यावरही घेऊन नाचावें आणि काळ अनुकूल होतांच त्यास

घटाप्रमाणें खाली हापटून फोडून टाकावें. पुत्र, मित्र, माता, पिता वगैरे सुद्धां आपणाशीं वैर करतील तर त्यांचा वध करणें यांतच उत्कर्षेच्छु राजाचें हित आहे. आपलें हृदय कोणासही कळू देऊं नये. ज्यास ठार करावयाचें असेल त्याच्या घरास आग लावून द्यावी आणि आपल्याविषयी शंका येऊं नये म्हणून नास्तिक, चोर वगैरे लोकांस देशांतून हांकलून लावावें. आपली वाणी लोण्यासारखी मृदु असावी पण हृदय वस्ताऱ्यासारखें तक्षिण असावें. आपल्या कृत्यांची वार्ता मित्रांस किंवा शत्रूस अगोदर मुळीच कळू देऊं नये. इत्यादि नियम कणिकानें धृतराष्ट्रास सांगितले आहेत व त्यास आपल्या पुतण्यांचा नाश करण्याविषयी उपदेश केला आहे. असो. ही तत्त्वे भारतीय आर्यांनी बहुधा ग्रीक लोकांपासून उचलली असावी, किंवा त्यांच्यांतच अशा प्रकारची कुटिल राजनीतीची तत्त्वे उत्पन्न झाली, हा प्रश्न सोडविण्यास कठीण आहे. भारती काळांत राजांचें शस्त्रविषयीचें धोरण फारच सरळपणाचें व उदात्तपणाचें आपल्या दृष्टीस पडतें यांत शंका नाही. भारती युद्धकाळी राजांचे अधिकारी फंदकितूर करण्यापासून अगदीं अलिप्त होते. भीष्म, द्रोण इत्यादिकांचें वर्तन फारच शुद्ध होतें. त्यांस कितूर केल्याची वर्णनें महाभारतांत सौतीनें आपल्या काळच्या परिस्थितीप्रमाणें कोठें कोठें घातली आहेत व त्यांनीं पांडवांस आपल्या मरणाचा उपाय सांगितल्याचें वर्णन आहे. पण असें वर्तन भीष्मद्रोणांनीं केलेलें नाही. श्रीकृष्णानें कर्णास कितविण्याचा जो प्रयत्न केल्याचें महाभारतांत वर्णन आहे तोही प्रसंग मागाहून घातलेला असावा. तथापि कर्णानें या प्रसंगीही उदार आचरणाचा मनुष्य जसें आचरण करील तसेंच केलेलें आहे. सारांश, भीष्म,



श्रीमंत चाट्यासोहेब मिराजकर.

श्रीमंत बाळासाहेब पंत अमात्य, वावेडकर.

Aryabhusan Press Poona



श्रीमत् भाऊसाहेब पाटणकर.



श्रीमत् रास्ते, गोदाका, वाई.

द्रोण, कर्ण, अश्वत्थामा, कृप वगैरे भारती योद्धे स्वामिनिष्ठ व राष्ट्रनिष्ठ अधिकाऱ्यांस सजेले असेंच वतन करीत आहेत, तेव्हां जो कुटिल नीतीचा प्रकार कणिक नीतीच्या अध्यायांत दृष्टोत्पत्तीस येतो तो महाभारतकाळीं नवीनच उत्पन्न झाला असावा असें मानण्यास हरकत नाही. ही नीति म्याकियाव्हेली या युरोपांतील प्रसिद्ध कुटिल राजनीतीच्या प्रतिपादकाच्या मताप्रमाणेच कुटिल असून त्याचा पगडा त्यावेळीं हिंदुस्थानावर बराच पडलेला होता असें चाणक्य व चंद्रगुप्त यांच्या इतिहासावरून दिसते. चाणक्याची नीतिही अशाच प्रकारची त्याच्या ग्रंथावरून दिसते. मुद्राराक्षसांत त्या नीतीचें बरेंच आविष्करण केलेलें आहे. सारांश, चंद्रगुप्तकाळीं पूर्वीची सरळ राजनीति जाऊन कुटिल राजनीति अमलांत आली होती.

प्राचीन स्वराज्यप्रेम.

याचें कारण काय, याचा विचार करतां महाभारतकाळीं राजकीय सत्ता अतिशय प्रबळ होऊन प्रजेच्या अंतःकरणांत स्वराज्याचें प्रेम जितकें असावयास पाहिजे होतें तितकें नसून राजकीय परिस्थिति भिन्न तऱ्हेची उत्पन्न झाली होती. राज्य राजाच्या मालकीचें, खाजगी मिळकतीप्रमाणें जेव्हां मानलें जाऊं लागतें तेव्हां प्रजेस हें राज्य आमचें आहे अशी कल्पना कायम राहणें शक्य नाही. एकंदर देश सवें लोकांचा, अशी भावना जोपर्यंत जागृत असते तोपर्यंत प्रजेच्या अंतःकरणांत परराज्यांनीं केलेल्या भेद-प्रयत्नाचें प्राबल्य फारसें चालत नाही. जेथें राजकीय सत्ता अतिशय प्रबळ होते तेथें राजा म्हणजे राज्याचा मालक आहे, त्याच्या जागीं दुसरा कोणताही राजा असला तरी तोही पूर्वीच्या राजाप्रमाणे-

मालक आहे अशी समजूत लोकांची होते. तात्पर्य राज्यही लोकांचें व राजाही लोकांचा अशी दृढ भावना कायम असणें हेंच स्वराज्याचें मुख्य लक्षण होय. राज्यांतील कोणत्याही घडामोडी लोकांच्या समतीनें झाल्या पाहिजेत. कारण त्यांत लोकांचें सुखदुःख गुंतलेलें असतें अशी लोकांची कल्पना असली पाहिजे. ज्या वेळेस एकंदर लोक एकाच वंशाचे व सारखेच बुद्धिमत्तेचे आणि सारख्याच संस्कृतीचे असतात त्या वेळेस त्यांच्यामध्ये अशी राजकीय भावना जागृत असते. परंतु लोकांमध्ये भिन्नभिन्न दर्जाचे व संस्कृतीचे लोक जित व जेते या नात्यानें एके ठिकाणीं येतात त्या वेळेस राष्ट्रीय भावना कमी होऊन लोक राजकीय घडामोडीत लक्ष घालीनातसे होतात आणि मग राजा हा राज्याचा पूर्ण मालक बनतो. अशा परिस्थितींत जे कोणी महत्त्वाकांक्षी लोक असतात त्यांस साहजिकच नानाप्रकारच्या उपायांनीं व वैभवाच्या लालचीनें राजद्रोही बनवून कोणत्याही कारस्थानांत वळवितां येणें शक्य असतें कारण, राज्य प्रजेचें आहे व त्याबरोबर माझेंही आहे ही कल्पना नष्ट झाल्यानें अशा दुष्ट वासनांस कोणत्याही प्रकारचा उच्च मनोवृत्तीचा विरोध येऊं शकत नाही. सारांश, जेथें स्वराज्याची कल्पना जागृत नसते तेथें भेद या उपायास बळी पडण्यास लोक नेहमींच तयार असतात आणि एका राजाचा नाश होऊन दुसरा राजा आला तर त्यांत आपलें कांहींच नुकसान झालें नाही असेंच त्यांस वाटतें. किंबहुना प्रसंगविशेषीं त्यांचा फायदाही होतो.

भारती काळाच्या प्रारंभी हिंदुस्थानांतील राज्यांची प्रथम वर्णिल्याप्रमाणें परिस्थिति होती. राज्यांत ब्राह्मण, क्षत्रिय, वैश्य किंबहुना शूद्र हे प्रत्येक राजकीय बाबतींत आपलें

मन घालीत असत; व हें राज्य आमचें आहे, अशी त्यांची भावना पूर्णपणे जागृत होती. राजाने अमुक एक गोष्ट कां केली हें प्रजेस समजावून घ्यावें लागत असे. याचें एक मनोरंजक उदाहरण श्रीकृष्णाच्या भाषणांत उद्योगपर्वीत आलेले आहे. कौरव पांडवांचें युद्ध कां होत आहे आणि यांत अपराध कोणाचा आहे ही गोष्ट लोकांस समजून देण्याची अवश्यता होती. “मी चातुर्वर्ण्यास समजाऊन सांगेन. युधिष्ठिराचे गुण कोणते आहेत आणि दुर्योधनाचे अपराध कोणते आहेत याजविषयी मी चातुर्वर्ण्ये जमले म्हणजे त्यांची खात्री करीन.”

गृह्यिष्यामि चैवैनं पौरजानपदेष्वपि ।

वृद्धबालानुपादाय चातुर्वर्ण्ये समागते ॥

(उ. अ. ७३ ३३)

असें श्रीकृष्णानें म्हटलेलें आहे. (मा. पु. ३ पान ३१०) अर्थात् राजकीय बाबतींत चातुर्वर्ण्याची समजूत करणें जरूर होतें ही गोष्ट निर्विवाद दिसते. ज्या ठिकाणी याप्रमाणें राज्यांतील लोक हें राज्य आमचें आहे असें समजून राजकारभारांत मन घालतात त्या ठिकाणीं राजद्रोहीपणा उत्पन्न होणें शक्य नाही. “एका राजानें दुसरें राज्य जिंकलें तर तेथील लोकांस असें विचारावें कीं, मी तुमचा राजा होतो. तुम्ही मला करभार द्या.” असेंही महाभारतांत सांगितलेलें आहे. अर्थात् लोकसंमतीवांचून राज्याच्या कारभारांत किंवा व्यवस्थेंत बदल होत नव्हता. परंतु ही परिस्थिति महाभारतकाळीं बरीच बदलली. विशेषतः पूर्वेकडाले राज्यें मोठीं होऊन त्यांतील लोक बरेचसे शूद्र जातीचे व कर्मा संस्कृतीचे असेच होते व ब्राह्मण, क्षत्रिय, वैश्य यांची संख्या अतिशय कमी असल्यानें राज्याच्या चालमेळींत त्यांचें फारसें वास्तव्य

नसे व ते लक्षही घालीत नसत. सारांश, पाटलीपुत्राच्या राज्यावर नंद क्षत्रिय बसला काय किंवा चन्द्रगुप्त शूद्र बसला काय, एकंदर जनसमूहास या संबंधांत कोणतीच परवा नव्हती. किंवा त्यास बोलण्याचा अधिकारही नव्हता आणि सामर्थ्यही नव्हतें. यामुळे अशा राज्यांत कारस्थानां व राजद्रोही लोकांचेंच फावत असे; यांत नवल नाही. यामुळेच साम, दान, दंड, भेद या उपायांपैकी भेदाचाच अवलंब राजेलोक महाभारतकाळीं ज्यास्त करूं लागले याचें आश्चर्य नाही. एकंदरीत भारती काळाच्या प्रारंभी राजनीति उच्च दर्जाची असून महाभारतकाळीं कुटिल राजनीतीचा प्रकार चांगलाच अमलांत आला होता आणि राजाच्या राजकीय अधिकाऱ्यांची नीति बरीच खालावली होती.

भीष्माचें राजकीय वर्तन.

यासंबंधानें भारतीयुद्धांतील भीष्माचें वर्तन फारच उदात्त व अनुकरण करण्यासारखें झालें असें म्हणण्यास हरकत नाही. पुष्कळ लोक असा प्रश्न उपस्थित करतात कीं भीष्मानें युद्धप्रसंगी दुर्योधनाच्या बाजूनें जें युद्ध केले तें योग्य किंवा कसें? दुर्योधनाचा पक्ष अन्यायाचा आहे ही गोष्ट स्पष्टपणें भीष्मानें दुर्योधनास सांगितली होती. कराराप्रमाणें पांडवांस राज्य दिलेंच पाहिजे असें त्यानें स्पष्टपणें दुर्योधनास कळविलें होतें. त्याचप्रमाणें पांडवांकडे श्रीकृष्ण असून, हा श्रीकृष्ण परमेश्वराचा अवतार आहे अशी त्याची पूर्ण भक्ति होती. असें असून भीष्मानें दुर्योधनातकें श्रीकृष्णाशीं विरोध केला ही गोष्ट योग्य झाली किंवा कसें? भीष्माच्या उलट आचरण रामायणांत विभीषणानें केलें आहे. विभीषण रावणास सोडून रामास जाऊन मिळाला रा-

वणाचें कृत्य दुर्योधनाप्रमाणेंच निघ होतें आणि बिभीषण भीष्माप्रमाणें रामाचा भक्त होता. अशा स्थितीत भीष्मानें जें वर्तन केलें तें अधिक न्यायाचें असा प्रश्न कित्येकदां उपस्थित होतो. परंतु राजनीतिदृष्ट्या भीष्माचेंच आचरण श्रेष्ठ होय, यांत शंका नाही. स्वराज्याचें खरें तत्त्व ज्याच्या अंतःकरणांत पूर्ण प्रतिबिंबिलें आहे तो स्वराज्याचा पक्ष कधीही सोडणार नाही. दुर्योधनाचा पक्ष अन्यायाचा असला तरी तो स्वराज्याचा प्रश्न होता आणि भीष्मानें स्वराज्यासंबंधाचें आपलें कर्तव्य योग्य रीतीने पाळलें असेच म्हणावयास पाहिजे. रामायणांत रामानेही बिभीषणास आश्रय देतांना हा भांडण करून आलेला असून राज्याधी आहे हा भेद आपल्यास उपयोगी पडेल असे स्पष्टपणें सांगितले आहे. उच्च संस्कृति व हीन संस्कृति यांच्यामध्ये हाच फरक आहे. राजकीय नीतिसंबंधानें भीष्माचेंच आचरण अतिशय श्रेष्ठ होय आणि रामभक्त या नात्याने बिभीषणाची कितीही थोरवी असली तरी त्याचें आचरण राजनीतीच्या दृष्टीने हीन होय हें निर्विवाद आहे.

महाभारतांत युधिष्ठिर युद्धारंभी भीष्मास नमस्कार करण्यास गेला त्या वेळेस भीष्मानें त्यास “पुरुष हा अर्थाचा दास आहे यासाठीं मी दुर्योधनातर्फें लढत आहे, अर्थात् मी आजवर या राजाचें अन्न खाळें आहे तेव्हां मी याच्यातर्फेंच लढणार ” असे सांगितलें हेंही एका दृष्टीने कर्माच सांगितलें. याहीपेक्षां उदात्त रीतीने त्यास सांगतां आलें असतें. तथापि तेंही त्याचें वचन उदार मनुष्याचें आहे. वनपर्वीत युधिष्ठिरानें भीमाची अशीच समजूत घातली. जेव्हां वनवासुचा करार तोडून आप-

ण आपल्या बलानें कौरवांस मारूं असे भीम आप्रहानें म्हणूं लागला व असें करणें अयमोचें आहे असें सांगूनही त्याचें समाधान होईना तेव्हां युधिष्ठिरानें त्यास सांगितलें “ तूं आपल्या बलाची प्रशंसा करतोस पण धार्तराष्ट्रांकडे प्रबल वीर भीष्म, द्रोण आहेत ना ! ह्या लोकांनीं जें अन्न खाळें आहे त्या अन्नाची (पिंड) ते फेड करतील (वनपर्व अ. ३६ भा. पु. १ पान ८०) हें ऐकून भीम गप्प बसला. सारांश भीष्म, द्रोण अत्यंत राजनिष्ठ होते व ते कधीही आपल्या राजाचा पक्ष सोडणार नाहीत अशी सर्वोच्च खात्री होती. महाभारतांत भीष्मानें पुढें युद्धप्रसंगी युधिष्ठिरास आपल्या मरणाचा उपाय सांगितला हें वर्णन आहे तें पाठीमागचें आहे. महाभारतकालीन राजनीति बिघडली असल्याकारणानें सौतीच्या वेळेस कोणत्याही राजाधिकाऱ्याची नीति बिघडवून त्यास फितवितों येईल अशी समजूत होती व त्या समजुतीप्रमाणें भीष्मास फितविण्याचा हा येथें एक प्रसंग सौतीने घातला आहे. परंतु जर भीष्माची नीतिमत्ता उच्च व उदात्त होती तर तो अशा प्रकारें निमकहरामी करता हें शक्यच नाही. किंबहुना भीष्मानें स्वमुखानें मी दुर्योधनाचें अन्न खाळें आहे असें युद्धारंभी सांगितलें व वनपर्वीत युधिष्ठिरानेही तेंच भीमास बजाविलें होतें. या दोन्ही गोष्टींच्या विरुद्ध भीष्म आचरण करील हें संभवनीय नाही. हा प्रसंग शल्याच्या ‘कर्णाचा मनोभंग मी करीन’ अशा विश्वासघातकी वचनप्रमाणेंच अशक्य व पूर्वापर-विरोधी, तत्कालीन राजनीतिकल्पनेप्रमाणें सौतीने मागाहून कल्पिलेला आहे. (भीष्मपर्व अ. १०७, भा. ० पु. ४ पान २५८-६१) यांत वर्णिल्याप्रमाणें युधिष्ठिर व श्रुक्रिष्ण कौरवांच्या फौजेत भीष्माचा वयोपाय विचारण्यास गेले

असल्यास ती गोष्ट दुर्योधनास कळली नसेल हे संभवनीय नाही. शिवाय भीष्माच्या वधाचा उपाय श्रीकृष्णास सांगतां आला नसता असेही मानतां येत नाही. सारांश, भीष्माच्या उज्वळ शीलास कलंक लावणारा हा कथाभाग निःसंशय मागाहूनचा असावा.

येथें असा प्रश्न उपस्थित होतो की, आपला राजा जर अनीतीचें आचरण करीत आहे आणि त्याचा पक्ष धडपडीत अन्यायाचा आहे तर त्याच्या अधिकाऱ्यांनी त्याच्यातर्फे लढणें हेंही अन्यायाचें आहे. अर्थात् अशा प्रसंगी त्यांनी काय करावें? या प्रश्नासंबंधानें महाभारतांत एक मनोरंजक संवाद आलेला आहे. भीष्म आणि श्रीकृष्ण यांच्यामधील हा संवाद ज्या वेळेस भीष्मानें अतिशय पराक्रम करून अर्जुनाला मूछित केले आणि ज्या वेळेस श्रीकृष्णानें आपली प्रतिज्ञाही सोडून भीष्मावर चक्र धरलें त्या वेळेस “सर्व अनर्याचें मूल तूं आहेस, तूं दुर्योधनाचा निग्रह कां केला नाहीस” असे म्हणून श्रीकृष्णानें चक्र घेऊन भीष्मावर चाल केली तेव्हां भीष्मानें आपल्या वर्तनाच्या समर्थनार्थ “राजापरं देवतमित्युवाच” “राजा हें सर्वांचें परम देवत आहे” असा जबाब दिला. आणि तूं माझ्यावर चक्र धरलेंस तेव्हां माझा त्रैलोक्यांत हाच मान झाला मी तुला नमस्कार करतो असे म्हणून भीष्म स्वस्थ उभा राहिला, इतक्यांत अर्जुनानें शुद्धीवर येऊन कृष्णास परतविलें अशी कथा आहे; हा कथाभाग भीष्मपर्व अ० ५९ यांत आलेला असून कित्येक प्रतीति हे येथील महत्त्वाचे श्लोक नाहीत व भाषांतरांतही ते आलेले नाहीत. तथापि ते मूळचे श्लोक असे आहेत.

श्रुत्वा वचः शांतनवस्य कृष्णो ।

वेगेन धावंस्तमथाभ्युवाच ॥

त्वंमूलमस्येह भुवि क्षयस्य ।

दुर्योधनं चाद्य समुद्धरिष्यसि ॥

दुर्धूतदेवी नृपतिर्निवार्यः सन्मंत्रिणा धर्मपथि स्थितेन । त्याज्योऽथवा कालपरीतबुद्धिधर्मातिगो यः कुलपांसनः स्यात् । भीष्मस्तदाकर्ण्य कुरुप्रवीरं राजापरं दैवतमित्युवाच ॥

हे मधील श्लोक अत्यंत महत्त्वाचे असून त्यांत एका अत्यंत महत्त्वाच्या प्रश्नासंबंधानें दोन मते कशी पूर्वकाळीं होती हें दिसून येतें. दुराचरणी राजा असल्यास काय करावें यासंबंधानें त्याची आज्ञा शिरसा मान्य करून त्याचा पक्ष कधीही सोडूं नये असें तत्त्व भीष्मानें प्रतिपादन केले तर श्रीकृष्णानें पुढेचें तत्त्व असें प्रतिपादन केलें की, जे उत्तम मंत्री असतील त्यांनीं राजाचा निग्रह करावा आणि तो जर मुळीच ऐकणार नाही तर त्याचा त्याग करावा. अर्थात् त्यास गादीवरून काढून दुसरा राजा बसवावा. हे दोन्ही पक्ष उदात्त राजनीतीचे असून ते दोन्ही पूज्य आहेत असें श्रीकृष्णानें व भीष्मानें आपल्या आचरणानेंही दाखविलें. पण अशा परिस्थितीत आपल्या राजाचा त्याग करून परशत्रूस जाऊन मिळावें हा जो तिसरा मार्ग बिभीषणानें स्वीकारला तो हीन व निंद्य आहे हें अधिक विस्तारानें सांगणें नको. तो भारतांतिल उदात्त आचरणाच्या कोणत्याही पुरुषानें आदरिला नाही हें लक्षांत ठेवण्यासारखें आहे.

उद्धर्षणविदुलासंवाद.

परामभव पावलेल्या राजाला धीर देऊन त्यास उत्साहपुक्त करणारा उद्धर्षण-विदुला-संवाद राजकीय धर्मातील एक अत्यंत महत्त्वाचा भाग असून तो शेवटीं देण्यासारखा आहे. तत्त्वज्ञानाचें सर्वस्व जशी भारतांतिल गीता होय त्याचप्रमाणें राजधर्मांतिल सर्वस्व असा

हा संवाद येथें सारांशरूपानें आम्ही देतो. हा केवळ दैन्यावस्थेस पांचलेल्या क्षत्रियासच उद्देशून आहे असें नाही. तर संसारातील विपत्प्रसंगी प्रत्येक पुरुषास हा उपदेश लक्षांत ठेवण्यासारखा आहे. व्यवहारांतील व राजकीय परिस्थितींतील उदात्त व उत्साहयुक्त नीतिही यांत भरलेली आहे. यांत कोणत्याही प्रकारचें कपटयुक्त किंवा कुटिलतेचें धोरण नसून केवळ उत्साह उत्पन्न करणारी नीति आहे. म्हणून तो आम्ही येथें थोडक्यांत देतो. सिन्धुराजानें आक्रान्त केलेल्या संजय नामक राजपुत्रास त्याची राजनीतिकुशल धैर्यवती माता विदुला म्हणाली, (उद्योग. अ. १३३-१३६)

विः—मात्मानमवमन्यस्व मैनमल्पेन वीभर ।
उत्तिष्ठ हे कापुरुष माशेष्यैव पराजितः ॥१॥
भलांत तितुकस्येव मुहूर्तमपि हि ज्वल ।
मा तुषामिषिबानर्चिधूमायस्व जिजीविषुः ॥२॥
उद्गावयस्व वीर्यं वा तां वा गच्छ ध्रुवा गतिम् ।
धर्मं पुत्राप्रतः कृत्वा किंनिमित्तं हि जीवसि ॥ ३
दाने तपसि सत्ये च यस्य नोन्नरितं यशः ।
विद्यायामर्थलाभे वा मातुरुद्धार एव सः ॥ ४
नातः पापीयसीं कांचिदवस्थां शंभरोब्रवीत् ।
यत्र नैवाद्य न प्रातर्भोजनं प्रतिदृश्यते ॥ ५ ॥
निर्विण्णत्वा हतमना सुभ्रूतां पापजीविकां ।
एकशत्रुवधेनैव शूरो गच्छति विश्रुतिम् ॥ ६ ॥
न त्वं परस्यानुचरस्तात जीवितुमर्हसि ।
भयाद्भुति समीक्षो वा न भवेद्देह कस्यचित् ७
उद्यच्छेदेव न नमोदुद्यमो ह्येव पौरुषम् ।
अप्यपर्वणि भज्येत न नमेतेह कस्यचित् ॥ ८
पुः—ईदृशं वचनं श्रूयाद्भवती पुत्रमेकजम् ।
किं नु ते मामपदयन्त्याः पृथिव्या अपि सर्वया ॥ ९
विः—खरीवात्सल्यमाहुस्तस्मिन्सामर्थ्यमर्हत्तुम् ।
तव स्याद्यदि सद्बृत्तं तेन मे त्वं प्रियो भवेः १०

युद्धाय क्षत्रियः सृष्टः संजयेह जयाय च ।
जयन्वा वध्यमानो वा प्राप्नोतींद्रसलोकताम् ११
पुः—अशोकस्यासहायस्य कुतः सिद्धिर्ज्ञेयो मम ।
तन्मे पणिताद्भो सम्यक् प्रवृद्धिं पृच्छते ॥ १२
विः—पुत्र नात्माऽवमन्तव्यः पूर्वोभिरसमुद्भिभिः ।
अभूत्वाहि भवत्यर्था भूत्वा नश्यन्ति चापरो ॥ १३
अथ ये नैव कुर्वन्ति नैव जातु भवन्ति ते ।
ऐकगुण्यमनीहायामभावः कर्मणां फलम् ॥ १४
अथ द्वैगुण्यमीहायां फलं भवति वा न वा ॥
उत्थातव्यं जागृतव्यं योक्तव्यं भूति कर्मसु ।
भाविष्यतीत्येव मनः कृत्वा सततमव्ययैः ॥
मंगलानि पुरस्कृत्य ब्राह्मणांश्चेत्थरैः सह ।
प्राज्ञस्य नृपते राशु वृद्धिर्भवति पुत्रक ॥
यदैव शत्रुर्गानीयात् सयत्नं त्यक्तजीवितम् ।
तदैवास्माद्विजते सर्पाद्विरमगतादिव ॥
नैव राज्ञा, दरः कार्यो जातु कस्यांचिदापदि ।
अथ चेदपि दीर्णः स्यान्नैव वर्तेत दीर्णवत् ॥
दीर्णं हि दृष्ट्वा राजानं सर्वमेवानुदीर्यते ।
राष्ट्रं बलममत्याश्च पृथक्कुर्वन्ति ते मतिः ॥
य एवात्यन्तसुहृदस्त एनं पर्युपासते ।
शोचन्तमनुशोचन्ति पतितानिव बान्धवान् ॥
ये राष्ट्रमभिमन्यन्ते राज्ञो व्यसनमीयुषः ।
मादीदरस्त्वं सुहृदो मा त्वां दीर्णं प्रहासिषुः ॥
यदेतत्संविजानासि यदि सम्यग् ब्रवीम्यहम् ।
कृत्वाऽसौम्यमिवात्मानं जयायोस्तिष्ठ संजय ॥
याप्रमाणे मातेचा उद्धर्षण उपदेश ऐकून संजय उठला आणि त्यानें पराक्रम करून पुन्हां राज्य मिळविलें. या संवादाची प्रशंसा व फलश्रुतिही सौतीनें योग्य केली आहे. हा उद्धर्षण, भीमतेजोवर्धन संवाद शत्रुपीडित राजाला मंत्र्यानें ऐकवावा, इतकेंच नव्हे तर

इदं पुंसवनं चैव वीराननमेव च ।
अभीक्ष्णं गर्भिणीं श्रुत्वा ध्रुवं वीरं प्रजायते ॥
धृतिमन्तमनाधृष्यं जेतारमपराजितम् ।
ईदृशं क्षत्रिया सूते वीरं सत्यपराक्रमम् ॥

या उपदेशांत केवळ पराक्रम, धैर्य, निश्चय, ल्यास फळ मिळण्याचा संभव तरी आहे, व या परतंत्र व हीन कधीही न होण्याची मनाची व्यवहारशुद्ध सिद्धान्तावर बसविलेला दैन्या-वृत्ति आणि उद्योग यांजवर जोर दिला अमून वस्थेस प्राप्त झालेल्या राजास किंवा राष्ट्रास इष्टहेतु कदाचित् सफल न झाला तरी मृत्यूही किंवा कुटुंबास किंवा मनुष्यास विश्वास पतकरावा. पण उद्योग न करणें म्हणजे फळ ठेवण्याविषयीचा फारच मार्मिक उपदेश कधीही न मिळणें हा निश्चयच. उद्योग के- केला आहे.

प्रकरण दहावे.

—००००००—

सैन्य व युद्ध.

भारतीयकाळांत निरनिराळ्या राज्यांत चढाओढ असून युद्धप्रसंग वारंवार होत असल्याने भारती सैन्याची व्यवस्था फारच उत्कर्षास पोचली होती व त्यांचे युद्धाचे प्रकार बरेच सुधारलेल्या तऱ्हेचे झाले होते. पण सर्वांत विशेष गोष्ट ही की, ही युद्धे आपसांत आर्य लोकांतच होत असल्या कारणाने युद्धाची तत्त्वे धार्मिक रीतीने चालणाऱ्या सुधारलेल्या हल्लींच्या राष्ट्रांच्या युद्धपद्धतीप्रमाणे नियमाने बांधलेली असत. धर्मयुद्धाचा त्यावेळेस अतिशय मान असे व धर्मयुद्धाचे नियम ठरलेले असून त्यांचा बहुतकरून अतिक्रम युद्धाचाकडून होत नसे. ही पद्धति महाभारतकाळी थोडीशी बिघडलेली दिसते ती ग्रीक लोकांच्या युद्धपद्धतीमुळे बिघडली. पाश्चात्य देशांत हल्लीही युरोपियन राष्ट्रांमध्ये युद्ध सुरू झाले असतां जे नियम द्या व धर्म यांस अनुसरून ठरलेले आहेत, त्यांचे बहुधा अतिक्रमण होत नाही. पण तेच युद्ध युरोपियन राष्ट्र व एशियाटिक राष्ट्र यांच्यामध्ये चालू झाले असतां निराळे नियम अमलात येतात. त्याचप्रमाणे ग्रीक लोकांनी एशियाटिक राष्ट्रांशी युद्ध करतांना क्रूरतेचे नियम अमलांत आणिले व यामुळे साहजिकच महाभारतकाळी कित्येक क्रूरतेचे नियम युद्धपद्धतीत शिरले. असो. महाभारतांत सैन्यांचे जे वर्णन केलेले आहे व धर्मयुद्धाचे जे नियम सांगितले आहेत त्यांवरून प्राचीन काळाची युद्धपद्धति किती सुधारलेली होती व हल्लींच्या पाश्चात्य

सुधारलेल्या राष्ट्रांच्या युद्धनियमांप्रमाणे त्या पद्धतीबद्दल आपल्यास कसा आदर उत्पन्न होतो याची वाचकांस कल्पना होईल.

प्रत्येक राष्ट्रांत प्राचीनकाळीं कांहीं तरी खडी फौज तयार असे. वेळेवर आपखुशीने स्वयंसेनिक होण्याचा काळ त्यावेळींही नव्हता. कारण, युद्धशास्त्र त्यावेळीं इतकें पुढे गेलें होतें की, कोणत्याही मनुष्यास वाटेल त्यावेळी तलवार किंवा भाला घेऊन युद्धांत सामील होतां येत नसे. प्रत्येक शिपायास युद्धाचे शिक्षण घेण्याची कित्येक वर्षेपर्यंत जरूरी होती. सेनेचे चार मुख्य विभाग होते. पदाति, अश्व, गज आणि रथ. अर्थात् पूर्वीच्या फौजांस चतुरंग दल असे म्हणत. हल्लीं फौजा ज्यंग झाल्या आहेत. कारण, गज हे अंग हल्लीं नाहीसे झाले आहे. यामुळे फौजांस 'थ्री आर्मस्' म्हणण्याची पद्धति अलिकडची आहे. गज हे प्राचीनकाळी लढण्याचे मोठे भयद साधन होतें. इतर लोकांस हिंदुस्थानच्या फौजांची हत्तीमुळेच फार भीति वाटे. केवळ एका शिकंदराच्या बुद्धिमत्तेने या भीतीचा पाडाव केला, तरीही कित्येक शतकेपर्यंत म्हणजे तोफा चालू होईपावेतो गजांची उपयुक्तता लढाईच्या कामी फारशी कमी झाली नाही. सेल्यूकसने चन्द्रगुप्तास आपली मुलगी देऊन १०० हत्ती घेतले. त्याचप्रमाणे पर्शियन बादशहा रोमन लोकांच्या विरुद्ध युद्धांत हत्तींचा उपयोग करीत असे, असे वर्णन आहे. हत्तींच्या योगाने मिळविलेला शेवटचा विजय म्हणजे तैमुरलंगाने तुर्कांचा सुलतान बजाजत या गर्विष्ठ व बलाढ्य राजावर मिळविलेला होय. यापुढे इतिहासांत हत्तींचा उपयोग दिसत नाही. हत्तींच्याऐवजी तोफखाना आला. असो.

फौजेंतील प्रत्येक मनुष्यास वेळेवर पगार

मिळण्याची व्यवस्था प्राचीनकाळी होती. हा पगार धान्य व कांही नगदी असा असे. शिपायांना त्यांचा पगार वेळेवर देण्याविषयी व त्यांत कांही कापून न घेण्याविषयी नारदानें युधिष्ठिरास कच्चिदध्यायांत उपदेश केला आहे.

कच्चिद्वलस्य भक्तं च वेतनं च यथोचितम् ।
संप्राप्तकाले दातव्यं ददासि न विकर्षसि ॥

(समपर्व अ० ५)

वेळेवर पगार व धान्य शिपायांस न मिळाल्यामुळे यज्ञमानाला या शिपाईलोकांच्या गडबडीपासून जो अनर्थ होतो, तो अनर्थ फारच भयंकर होय, असे नारदानें येथें बजाविलेले आहे. मराठी राज्यांत शिवाजीच्या वेळेपासून नानासाहेब पेशव्यापर्यंत या गोष्टीकडे चांगले लक्ष होते. पण यापुढे उतरत्या काळांत फौजेचा पगार वारंवार चढत असल्याने जे भयंकर घोट्याळे उत्पन्न होत असत त्यांचें शिंदे, भोसले, होळकर वगैरेंच्या हकीमतीत येणारें वर्णन प्रसिद्धच आहे. असो. उतरत्या काळांत सर्व राज्यांत असे प्रसंग येतात. फौजेस वेळेवर पगार मिळणें हें मुख्यस्थित राज्याचें पहिलें अंग आहे. प्राचीनकाळीं फौजेस काय पगार मिळत असे याचा अंदाज करण्यास साधन नाही. परंतु धान्य व नगदी असें त्याचें स्वरूप असे. धान्य सरकारी कोठीतून दिलें जात असे हें उघड आहे. शेतकऱ्याकडून कर धान्यरूपानेंच येई हें पूर्वी सांगितलेच आहे. याशिवाय रणांत मेलेल्या वीरांच्या कुटुंबांचें (व्रियांचें) पोषण करणें चांगल्या राजाचें कर्तव्य समजलें जात असे.

कच्चिद्वारान् मनुष्याणां तवार्ये मृत्युमीयुषां ।
व्यसनं चाभ्युपेतानां विभर्षि भरतर्षभ ॥

असा नारदानें प्रश्न केला आहे.

प्रत्येक दहा असामीवर एक, शंभरांवर

एक व हजारंवर एक असे अधिकारी चारी अंगांत होते.

दशाधिपतयः कार्याः शताधिपतयस्तथा ।

ततः सहस्राधिपतिं कुर्यात् शूरमतं द्रितम् ॥

(शांतिपर्व अध्याय १००)

अशी व्यवस्था होणें अशक्य नाही व अशाच प्रकारची व्यवस्था हल्लींच्याहीकाळीं चालू आहे. एकहजार योद्ध्यांचा अधिपति हा सर्वात मुख्य अधिकारी, कर्नलच्या दर्जाचा असून तो राजानें सन्मान करण्याच्या योग्य असा मानला जात असे.

कच्चिद्वलस्य ते मुख्याः सर्वे युद्धविशारदाः ।

धृष्टावदाता विक्रान्ताः त्वया सक्तस्य मानिनाः ॥

(स. अ. ५)

निरनिराळ्या चार अंगांचाही एक एक मुख्य अध्याधिपति वगैरे अधिकारी असे. याशिवाय सर्व फौजेला एक मुख्य कमांडर-इन-चिफ अथवा सेनापति असे. त्याचें वर्णन असे केलेलें आहे. धृष्ट, शूर, बुद्धिवान्, धृतिमान्, शुचि, कुलीन, अनुरक्त व दक्ष असा सेनापति तुझा आहे ना ? असे नारदानें विचारलें आहे. शांतिपर्वीत आणखी असे सांगितलें आहे कीं, तो व्यूह, यंत्र आणि आयुध यांचें शास्त्र जाणणारा असावा. तसेंच पाऊस, थंडी, ऊन हें सहन करण्याची त्यास ताकद असावी व शत्रूची छिद्रे त्यास ओळखतां येत असावी. (शां. अ. ८५-१३)

चतुरंग दलाशिवाय फौजेचीं आणखी चार महत्त्वाची खाती होती तीं विष्टि (ट्रान्स्पोर्ट) नौका, हेर आणि देशिक अशीं सांगितलीं आहेत. यांतील विष्टि म्हणजे सर्व प्रकारचें सामान वाहून नेण्याची व्यवस्था व साधनें होत. याचें महत्त्व पूर्वकाळच्या युद्धांतही फारच मोठें होतें. बाणांचे व आयुधांचे हजारों छकडे भरून बरोबर ध्यावे लागत असत. नौकांमध्ये

समुद्रावरच्या व नद्यांवरच्या दोन्ही प्रकारच्या नौका येतात. पूर्वकाळी नौकांतून लढण्याचाही प्रसंग येत असावा. उत्तरहिंदुस्थानांतील नद्या मोठाल्या असून त्या उतरण्यास नौकांचें साधन जरूर असे. समुद्रकिनाऱ्यावरच्या राष्ट्रांत मोठालीं गलबेतेंही लढाईसाठीं व ने आण करण्यासाठीं उपयोगांत येत असावी. हेर पूर्वी सांगितलेलेच आहेत व फौजांतही त्यांचा उपयोग मोठा आहे. देशिक म्हणजे कोण असावेत याची कल्पना चांगलीशी होत नाही. त्यांचें वर्णनही दिलेलें नाही. तथापि स्काउट्स अथवा निरनिराळ्या प्रसंगां पुढें जाऊन वाट दाखविणारे व शत्रूंची माहिती देणारे हे असावेत. एकंदर फौजेचीं हीं आठ अंगें खालील श्लोकांत सांगितलेलीं आहेत.

रथा नागा हयाश्चैव पादातश्चैव पांडव ।

विष्टिर्निवक्षराश्चैव देशिका इति चाष्टमः ॥

(शांतिपर्व अ० ५९)

पायदळ व घोडदळ.

पदाति अथवा पायदळ फौजेजवळ दाल व तलवार हीं आयुधें असत. याशिवाय अन्य आयुधें सांगितलीं आहेत तीं; प्रास (माला), परशु (कुन्हाड), भिंडीपाल, तोमर, ऋष्टी, शुक्र हीं होत. भिंडीपाल वगैरे हत्यारें काय होतीं हें सांगतां येत नाही. खड्ग म्हणजे लहान तलवार. गदा हें आयुध सहसा पायदळांचें नव्हतें. कारण तें आयुध वापरण्यास मोठ्या शक्तीची जरूरी असे. हें आयुध द्वंद्वयुद्धांत उपयोगांत येत असे. तसेंच हत्तींशीं लढतांनाही गदेचा उपयोग करीत. गदेचा उपयोग विशेष बलवान् क्षत्रिय करीत असत. घोडेस्वारांजवळ तलवार व माला हीं आयुधें होतीं. माला बहुधा ज्यास्ती लांब असे. गांधारराज शकुनी याच्याजवळ दहा हजार अश्वसैन्य

विशालप्रासानें लढणारें होतें असें वर्णन आहे.

अनीकं दशसाहस्रमश्वानां भरतर्षभ ।

आसीद्गांधारराजस्य विशालप्रासयोधिनाम् ॥

(शल्यपर्व अ० २१)

घोडेस्वारांच्या हल्ल्याचें वर्णन या ठिकाणीं चांगलें केलें असून दोन प्रतिपक्षांकडील वादिसैन्यें एकमेकांत मिसळलीं म्हणजे माले राहून बाहुयुद्धापर्यंत पाळी कशी येते व घोडेस्वार एकमेकांस घोड्यांवरून खालीं कसे पाडतात यांचें वर्णन या ठिकाणीं चांगलें केलें आहे. सर्व लोकांना कवचें असत असें वाटत नाही. कवच म्हणजे चिलखत होय. हें बहुधा जड असतें व हलकें असल्यास त्यास फार किंमत पडते. यामुळें पदातिसैन्याजवळ किंवा अश्वसैन्याजवळ बहुधा कवच नसे. तथापि कवच घातलेल्या पदातींचेही वर्णन आहे. रथी व गजावर बसलेला योद्धा याजवळ नेहमीं कवच असावयाचेंच. कवचाचा उपयोग रथी व सारथी यांस फार असे. बाणांचा वर्षाव बहुतकरून रथी व सारथी यांजवरच होत असे, यामुळें कवचाची जरूर त्यांस फार असे व हे योद्धाही मोठमोठाले क्षत्रिय असल्यानें त्यांस मौल्यवान् कवच वापरणें शक्य होतें. हत्तीवरून लढणाऱ्यांची हीच स्थिति होती. ते उंचावर असल्यानें त्यांजवर बाणांचा वर्षाव होई, तेव्हां त्यांस कवच घालणें जरूर असे, व हत्तीवरचा योद्धा संपन्न असल्यानें त्यास कवच मिळणें शक्य होतें.

निरनिराळ्या लोकांची निरनिराळ्या युद्धासंबंधानें तारीफ होती. गांधार, सिंधु, सौवीर हे पाश्चात्य देश अश्वसैन्यासंबंधानें प्रसिद्ध होते. या देशांत उत्तम घोडे पूर्वी निपजत व हल्लींही निपजतात. पर्शियन व अफगाण घोड्यांची तारीफ अनून्ही आहे. या देशांतील वीर घोड्यांवरून तक्षिण माल्यांनीं लढत,

उशीनरलोक सर्वप्रकारच्या युद्धांत कुशल असत. प्राच्यलोक मातंगयुद्धामध्ये प्रसिद्ध असत. हिमालयाच्या व विंध्याद्रीच्या जंगलामध्ये हत्ती पुष्कळ उत्पन्न होत असत, तेव्हां अर्थातच प्राच्य, मगध वगैरे देशांतील लोक हत्तीच्या युद्धांत कुशल असणें साहजिक आहे. मथुरेचे लोक बाहुयुद्धांत कुशल होते. ही त्यांची कुस्तीमधील कीर्ति अजूनही कायम आहे आणि दक्षिणेंतील योद्धे तलवार चालविण्यांत कुशल असत. मराठ्यांची हल्लींची कीर्ति घोड्यावरच्या स्वारीबद्दलची आहे. वरील दाक्षिणात्य विदर्भदेशांतील होत. हें येथें लक्षांत ठेवले पाहिजे. (शां० अ० १९)

हत्ती.

आतां गजाविषयी आपण वर्णन करूं. गजाची प्रचंड शक्ति व माहुताच्या हुकुमाप्रमाणें काम बजावण्याची त्याची तयारी या दोन गोष्टींमुळे हत्तीला फौजेंत महत्त्वाचें स्थान मिळाले होतें. परंतु त्याची सोंड नरम असल्या कारणानें त्याचा तो भाग सहज तोडण्यासारखा असे. यामुळे हत्तीला गंडस्थळापासून सोंडेच्या टोंकापर्यंत लोखंडी चिलखत घातलेले असे. आणि त्याच्या पायावरही चिलखत असे. ह्यामुळे हत्ती लढाईमध्ये परपक्षाचा बराच फडशा उडवीत असे. असें होतें तरीही मूळ लोक हातांत कोणतेही हत्यार न घेतां हत्तीशीं लढत असत. हत्तीच्या पोटाखालीं चपलतेनें घुसून त्याचा बुक्यांनीं प्राण घावरा करून त्यास गरागर फिरायाला लावल्याचें वर्णन भीम, भगदत्त यांच्या युद्धांत केलेले आहे. (द्रोणपर्व अ० २१) अशा प्रकारचीं वैषीची व शक्तीचीं कामे असंभवनीय नाहीत, हें हल्लींमुद्धा नेटिव्ह संस्थानांतून कधीं कधीं होणाऱ्या गजयुद्धावरून लोकांच्या प्रत्ययास

येतें. दतियासंस्थानांत हत्तीच्या दांताला पांचशें रुपयांचा तोडा बांधून तो खेळणारानें हत्तीशीं झुंजून घेऊन जाण्याचा खेळ अजूनपर्यंत कधीं कधीं होत असे. असो. हत्तीवर त्याचा चालविणारा माहुत व त्याच्यावर बसून युद्ध करणारा योद्धा हे दोघे बसत. युद्ध करणारा धनुष्यबाण किंवा विशेषतः शक्ति अथवा बरची यांचा उपयोग करीत असे. गजसैन्याचा कधीं कधीं पराभवही होत असे व अशा प्रकारानें गजसैन्याचा पहिला तडाका सोमून तें सैन्य एकदां परतवलें म्हणजे तें आपल्याच फौजेचा नाश करीत असे किंवा त्याचा समूळ नाश करतां येत असे. गजसैन्याशीं लढण्याची शिकंदरानें पहिली युक्ति केली ती अशी. बाणाचे कवच न घातलेले हलके पायदळ लोक, यांस असा हुकूम असे कीं, त्यांनीं प्रथम हत्तींचे माहुतांवर बाण टाकून त्यांस ठार मारावें; नंतर कवच घातलेल्या पायदळानें हत्तीच्या तंगड्या तोडून टाकाव्या किंवा जखमी कराव्या आणि त्यानें मुद्दाम लांब वांकड्या तलवारी तयार करवून त्या फौजेस देऊन हत्तीच्या सोंडा उतरण्याविषयी तीस ताकीद केली. असो. अशा रीतीनें शिकंदर गजसैन्याचा पराभव करीत असे. गजसैन्य जितकें शत्रूस भयंकर, तितकेंच तें स्वपक्षासही भयंकर म्हणजे हानिकारक असे, ही गोष्ट महाभारतांतील अनेक युद्धवर्णनांवरूनही दिसून येते.

रथी व धनुष्यबाण.

भारती काळाचा सर्वांत आर्जेक्ययोद्धा म्हटला म्हणजे रथी होता. अलीकडील काळच्या लोकांना रथीच्या महत्त्वाची कल्पना नाही. ते कसें युद्ध करीत आणि इतका प्राणनाश करण्याचें सामर्थ्य त्यांस कसें असे,

याजबद्दल कांहीच कल्पना करतां येत नाही. कारण हल्लीं कोठेही रथांचा उपयोग होत नाही व धनुष्यबाणांची हल्लीं नायनाट झालेला आहे. धनुष्यबाणाच्या ठिकाणी हल्लीं बंदुगगोळी आलेली आहे. प्राचीनकाळी धनुष्यबाण हेंच सर्वांत दुरून शत्रूला घायाळ करण्याचें किंवा मारून टाकण्याचें अस्त्र होतें; यामुळे प्राचीनकाळीं सर्व शस्त्रास्त्रांत धनुष्यबाणाचा नंबर पहिला होता. अस्त्रामध्ये म्हणजे फेंकून मारण्याच्या हत्यारांमध्ये शक्ति अथवा बरची आणि चक्र हीं दोन हत्यारं मोठीं तेजस्वी व नाश करणारी होती. दोन्ही हत्यारांचा भारती आर्य उपयोग करीत असत. शक्तीपेशां चक्र हें जास्ती लांब जात असे. चक्र अजून पंजाबांतील शीख लोक वापरतात. परंतु चक्रापेशां धनुष्यबाणाची शक्ति ज्यास्ती आहे. बाण धनुष्याच्या जोरावर एक मैल मुद्दां जाऊं शकतो. प्राचीनकाळीं धनुष्यबाणाची विद्या आर्य लोकांनीं फारच उत्ततीस नेलेली होती. धनुष्यबाणाचा फायदा असा असे की, बरची किंवा चक्र परत पुन्हां हातांत येत नाही आणि पुष्कळ बरच्या किंवा चक्रें माणसास हातांत घेतां येत नाहीत. उलट योध्यास पांचपन्नास बाण स्वतःजवळ बाळगितां येत असत व अनेक बाण भरून आपल्याजवळ गाड्या ठेवतां येत असत. हल्लीं ज्याप्रमाणें दारूचे व गोळ्यांचे गाडे फौजेंत बरोबर ठेवावे लागतात, त्याचप्रमाणें पूर्वीही ठेवावे लागत असत. रथांची उपयुक्तता या कारणानें धनुष्यबाण वापरणाऱ्या योध्यास फार असे. याशिवाय रथ अनेक ठिकाणीं जोरांने नेऊन तेथून मारा करण्याच्या कामीं योध्यांस उपयोगीं पडत असत. प्राचीनकाळीं सर्व लोकांस धनुष्यबाणाची माहिती होती व रथांचीही कल्पना सर्व लोकांस होती.

ग्रीकलोकांत होमरनें वर्णिलेल्या युद्धांत रथी होते व रथयुद्धेही वर्णिलेली आहेत. परंतु ग्रीकलोकांच्या ऐतिहासिक काळांतील युद्धांत रथांचें वर्णन येत नाही. इजिप्शियन लोकांत फार प्राचीनकाळीं लढाऊ, रथ असल्याचें वर्णन आहे व असेरियन आणि बाबीलोनियन लोकांतही रथांचीं वर्णनें आहेत. पर्शियन लोकांच्या फौजेंत निराळ्या प्रकारचे रथ होते. त्यांच्या चाकांस सुरे बांधलेले असत व त्यांनीं परसेन्यांतील लोकांस जखमा होत. असो. भारती आर्यांच्या फौजेंत रथ शिकंदराच्या काळापर्यंत होते. भारती आर्यांची धनुष्यबाणाची कला इतर लोकांहून फार पुढें गेलेली होती असें वर्णन ग्रीक लोकांनीं लिहून ठेवलेलें आहे आणि इतर लोकांच्या रथांपेक्षां भारती आर्यांचे रथ मोठे असावे असें अनुमान होतें. हिंदुस्थानांतील लोकांचें धनुष्य ग्रीक लोकांच्या वर्णनावरूनही मनुष्याच्या डोक्याच्याबरोबर उंच होतें आणि त्यांचे बाण तीन हात लांब व त्यांचे फाळ मोठे तीक्ष्ण व जड असे असत; असें वर्णन ग्रीकांनीं केलेलें आहे. असें धनुष्य ओढण्याला मनुष्याच्या भुजदंडांत फारच ताकद लागत असे. जरी ग्रीककाळीं धनुष्यबाणाची कला कमी झालेली होती तरीमुद्दां त्या वेळच्या आर्य योद्ध्यांनीं फेंकलेले बाण किती जोरांने जात ते पाहून ग्रीक लोकांस आश्चर्य वाटत असे. अशा बाणांनीं लोखंडाचे जाड पत्रे मुद्दां फोडून निघत, असें त्यांनीं लिहून ठेविलें आहे. भारतीय क्षत्रियांच्या धनुर्विद्येची कीर्ति व त्यांचें विलक्षण सामर्थ्य याजबद्दल जगांतील लोकांना पृथ्वीराजाच्या वेळेपावेतो साक्षर्य कौतुक वाटत असे; ही गोष्ट इतिहासांत नमूद आहे. भारती आर्यांत या शेवटच्या धनुर्वीरांने बाणानें लोखंडाचे जाड तवे फोडल्याचा इतिहासांत उल्लेख आहे.

लांब धनुष्य घेऊन वजनदार बाण फेकण्याची हाताला संवय होणे याला साहजिक शारीरिक शक्तीची आवश्यकता असे. परंतु बाणाचा नेम साधण्यासाठी धनुष्यबाणाचा व्यासंगही रात्रंदिवस करावा लागे. जसा बंदुकीचा नेम मारता येण्यासाठी कांही तरी ईश्वरदत्त गुण असावा लागतो त्याप्रमाणे धनुष्यबाणाचा नेम अचूक लागण्यासाठी कांही तरी ईश्वरदत्त देणगीची जरूरी आहे. परंतु अशा देणगीचा उपयोग होण्यास सतत अभ्यास हाही जरूर आहे. पाहिजे त्या मनुष्यास धनुर्वीर होतां येत नाही याचे कारण हेंच. सहज गुण आणि सतत अभ्यास आणि तिसरा उत्तम गुरु या तीन गोष्टींची जोड मिळाल्याने अर्जुन हा प्रख्यात धनुर्वीर झाला.

तदभ्यासकृते मत्वा रात्रावपि स पाण्डवः ।
योग्यां चक्रे महाबाहुर्धनुषा प डुनन्दनः

(आदि० अ० १३२)

अभ्यासानेच कौशल्य येईल हें जाणून अर्जुनानें रात्रीमुद्धां धनुष्याची मेहनत केली. यांत दोन गोष्टींकडे लक्ष असे. नेम अचूक लागावा, इकडे लक्ष अमुन शिवाय जलद बाण फेकतां यावे. धनुर्वीराला निरनिराळ्या वेगानें व प्रकारानेही धनुष्यबाणांचा उपयोग करतां यावा. धनुष्याच्या सतत उपयोगामुळे अर्जुनाच्या हाव्या बाहुवर घट्टा पडलेला होता. तो त्यानें बाहुभूषणे घालून बृहन्नडेच्या वेषांत छपविला होता.

धनुर्वीराची ताकत रथाच्या जोडानें दसपट वाढते. पादचारी धनुर्वीरास एका मनुष्याच्या ओझ्याइतके बाण नेतां येतील. परंतु रथांत पाहिजे तितके बाण सांठवितां येतात. याशिवाय पादचारी वीरास आपली मान्याची जागा बदलतां येणे सहज शक्य नाही. परंतु रथाच्या योगानें धनुर्वीरास निरनिराळ्या मा-

न्यांच्या जागांवर झपाट्याने जातां येतें, हा फायदा आहे. तरी रथाच्या वेगानें नेम धरण्यांत अंतर पडतें. यामुळे रथावरून नेम मारण्याचा अभ्यास आणखी करावा लागतो. शिवाय रथाचे घोडे व सारथी यांजवरही हल्ला होऊं शकतो. यामुळे रथयोद्ध्याला शत्रूचा नाश करण्याची शक्ति जरी अधिक प्राप्त होत असे, तरी त्याच्यावरील जबाबदारीही ज्यास्ती वाढली जात असे. हल्लीही युद्धामध्ये रथांचा उपयोग हळूहळू होऊं लागेल असा युरोपीय युद्धावरून अंदाज होतो. मॅक्सिम गन् मोटारकारमध्ये घालून निरनिराळ्या ठिकाणांस झपाट्याने जाऊन तेथून मारा करण्याची युक्ति हल्ली निघालेली आहे. ती रथासारखीच आहे व या मोटारवर गोळा पडूं नये म्हणून हल्लीच्या युद्धांत टँकची कल्पना निघालेली आहे ती रथासारखीच आहे. असो; पूर्वकालच्या युद्धांत रथांचा उपयोग हल्लीच्या तोफखान्यासारखा होत असे. विशेषतः घोड्यांच्या तोफांप्रमाणे निरनिराळ्या ठिकाणांवरून मारा करण्यासाठी रथ वेगानें इकडून तिकडे न्यावे लागत. परंतु हल्लीच्या तोफखान्याप्रमाणेच दारूगोळ्याच्या पुरवठ्याच्या ऐवजी बाणांचा पुरवठा करणे भाग पडत असे. मराठ्यांच्या युद्धवर्णनांत बाणांच्या कैच्यांचें नांव वारंवार येतें. कर्णपर्वीत अश्वत्थाम्यानें बाणांच्या भरलेल्या सात गाड्या माझ्या पाठीमागे राहूं द्या असें एके प्रसंगी सांगितल्याचें महाभारतांत वर्णन आहे. अन्यत्र एका ठिकाणी अश्वत्थाम्यानें तीन तासांच्या अवघांत आठ आठ बैल जोडलेल्या आठ गाड्यांतील शस्त्रां माळून ते गाडे रिकामे केले असें वर्णन आहे. यावरून स्पष्ट दिसतें कीं, हल्लीच्या तोफखान्याप्रमाणेच रथी योद्ध्यांना बाणांचा पुरवठा करण्याची फार जरूरी होती. यानवरून हल्ली

प्रमाणेही प्राचीनकाळी युद्धांत वाहतुकीच्या साधनांचा फार उपयोग होता.

अखे.

रथी बहुधा ज्या अखाचा उपयोग करीत तीं अखें द्याय होती हा एक प्रश्न येथें उपस्थित होतो. अखाविषयी विवेचक दृष्टीने काय मत देतां येतें हें जाणण्याची इच्छा वाचकास येथें साहजिक होईल. अखाचा उपयोग बहुधा रथी करीत असत असें वर्णन आहे. धनुष्याला बाण जोडून त्याजवर कांहीं मंत्रांचा उच्चार करून बाण सोडले असतांना दैविक शक्तीनें विलक्षण शखें किंवा पदार्थ, अग्नि, वायु, विद्युत्, वर्षाव यासारखे, उत्पन्न होऊन त्यांमुळे शत्रूसैन्याचा भयंकर नाश होत असे. असें वर्णन आहे. या अखांस अन्यत्र, वायव्य वगैरे नांवें असत. हे दैविक मंत्र बहुधा बाणांवर योजलेले असत. यांत विलक्षण दैविक अद्भुत शक्ति भरलेली असे. बाणावरच अखांचा मंत्र जपला जात असे असें मात्र नाही. भगदत्तांनं अंकुशावर वैष्णवाखाचा मंत्र जपून तो फेकला होता. अश्वत्थामा युद्धानंतर भागीरथीच्या कांठीं व्यासाजवळ बसला असतां पांडव त्यास मारावयास आले तेव्हां त्यानें दर्भाच्या काडीवर ब्रह्मशिरः नांवाचें अख जपून ती काडी पांडवांवर टाकली होती. सारांश, अखांना धनुष्याची किंवा बाणाचीही जरूरी होती असेंही नाही. मात्र त्या त्या अखाचे धनुर्वेदांत सांगितलेले मंत्र शुद्ध अंतःकरणानें कोठें कोठें हातांत पाणी घेऊन जपावे लागत. म्हणजे त्याप्रमाणें भयंकर अखें किंवा ज्वाळा, वीज उत्पन्न होत असे. अखांच्या योजनेंत चार भाग होते. म्हणजे मंत्र, उपचार, प्रयोग व संहार. असे हे चार भाग होत. योऽखं चतुष्पात् पुनरेव चक्रे असे (उद्योग प० अ० ३) यांत सांगितले आहे. संहार शब्दावरून ज्या

योद्ध्यानें ज्या अखाचा प्रयोग केला असेल, त्यास त्या अखास परत घेण्याची शक्ति होती असें दिसतें. धनुर्वेदामध्ये इतर शाखांच्या वर्णनाबरोबर अखांचेही यथासांग वर्णन होतें. प्रत्येक क्षत्रियानें या धनुर्विद्येचा अभ्यास करावा असा भारतीकाळीं नियम होता. अखाचा प्रयोग व संहार कसा करावा हें गुरूपासून धनुर्वेदाच्या साहाय्यानें क्षत्रियांस शिकावें लागे. वेद शिकविण्याचा अधिकार ब्राह्मणांस असल्यानें हे धनुर्वेदांतील अखांचे मंत्र शिकविण्याचें काम व त्यांचे प्रयोग व संहार प्रत्यक्ष अनुभवानें सांगण्याचें काम ब्राह्मणांकडे होतें. महाभारतांतील अखांच्या वर्णनांवरून वरील माहिती आपल्यास दिसून येते. हीं अखें खरी किंवा काल्पनिक याचा निर्णय करणें शक्य नाही. मंत्रामध्ये अद्भुत दैविकशक्ति असू शकेल. परंतु दोन तीन गोष्टी येथें सांगितल्या पाहिजेत. अखविद्या ही धनुर्विद्येहून अगदी भिन्न होती. अखविद्या ही मंत्रविद्या होय. आणि धनुर्विद्या ही धनुष्याची मानवी विद्या होय. धनुर्विद्येंत प्राचीन मित्रविद्यासाठीं अर्जुनास रात्रंदिवस धनुष्यबाणाचा अभ्यास करावा लागला होता आणि अखविद्या त्यास गुरूच्या प्रसादानें फारच लवकर प्राप्त झाली. शंकरापासून त्यास पाशुपताख मिळालें तें शंकराच्या प्रसादानें एका क्षणांत मिळालें. सारांश, अखविद्या ही दैवीविद्या होती व धनुर्विद्या ही मानवीविद्या होती. दुसरी गोष्ट अशी कीं, अखांचा उपयोग अख जाणणाऱ्यानें अनखविदांवर म्हणजे अख न जाणणाऱ्यांवर करावयाचा नाही असा त्या वेळाचा धर्मयुद्धाचा नियम होता. ज्याप्रमाणें बंदुकी असलेल्या लोकांनीं निःशस्त्र लोकांवर बंदुकी झाडणें अन्याय्य व क्रूरतेचें समजलें जातें त्याचप्रमाणें अखासारखी भयंकर दैविकशक्ति ही ज्यां-

जवळ आहे त्यांनी अख्खे न जाणणाऱ्यांवर अर्थात् दैविकशक्ति नसलेल्या लोकांवर चालवू नये असा नियम होता द्रोणाने रागाच्या तडाक्यांत असें भयंकर काम केले तें योग्य केले नाही, असें म्हटले आहे.

ब्रह्मास्त्रेण त्वया दग्धा अनच्छन्ना नरा भुवि ।
यदेतदीदृशं कर्म कृतं विप्र न साधु तत् ॥

(द्रोणपर्व अ० १९०)

अर्थात् या अस्त्रांचा नेहमी उपयोग करावयाचा नाही असें ठरले होते. तिसरी गोष्ट, हे वैदिक मंत्र प्रसंगविशेषी आठवतही नसत. कणाला ऐन आणीबाणीच्या वेळी ब्रह्मास्त्र आठवले नाही. अर्जुनालाही श्रीकृष्णाच्या निघनानंतर दस्यूंच्या लढाईच्या वेळी अख्खे आठवली नाहीत. एकंदर गोष्टीचा विचार करतां ही दैविक शक्तीची अख्खे प्राचीन म्हणजे भारती युद्धकाली असावीत असें मानले तरी त्यांचा लढाईच्या शेवटच्या परिणामांत फारसा उपयोग झालेला नाही.

शिकंदराच्या वेळचे रथयुद्ध.

अख्युद्धाखेरीज भारती युद्धांतील रथींच्या युद्धाचीं वर्णनें महाभारतांत पुष्कळ आहेत हें खरें. पण हें रथींचें युद्ध कसें होत असे याची कल्पना आपल्यास यावेळीं हल्लींच्या तोफखान्यांच्या युद्धाच्या वर्णनांनें भरून गेलेल्या बुद्धीस करतां येत नाही. तथापि, अस्त्राशिवाय रथी हा फारच महत्त्वाचा योद्धा असला पाहिजे. शांतिपूर्व अध्याय १०० यांत रथींचें युद्ध कोणत्या काळी व कोणत्या जमिनीवर व्हावें याजबद्दल नियम सांगितलेला आहे. ज्या फौजेत पदाति आहेत ती फौज सगळ्यांत अधिक बळकट होय; व ज्या ठिकाणी खड्डे वगैरे नाहीत त्या ठिकाणी व ज्या वेळेस पाऊस पडत नसेल अशा वेळीं अश्वसैन्य व रथ यांचा फार उपयोग आहे, असें सांगितले आहे.

या प्रकारची इषारत महाभारतकाळी दिलेली प्रत्यक्ष रथयुद्धांवरून दिलेली आहे. रथांच्या लढाया प्रत्यक्ष कशा होत असत याचें वर्णन ग्रीक लोकांच्या स्वारीच्या वेळचे गेथे दिलें असतां तें वाचकांस मनोरंजक वाटेल. पंजाबातील वितस्ता नदीच्या काठी शिकंदराचें व ज्या पोरस राजाचें युद्ध झालें त्या पोरसाच्या सैन्यांत रथ हाच मुख्य भाग असून त्यांची लढाई कशी झाली व त्यांचा पराभव कसा झाला याचें वर्णन कटीयस रूफस् या इतिहासकारानें लिहून ठेवलेलें आहे. तें असें:—“ लढाईच्या प्रारंभी पर्जन्य सुरू झाला त्यामुळे कोठें कांहीं दिसेना. परंतु कांहीं वेळानें आकाश मोकळें झालें. त्या वेळेस परस्पर सैन्यें दिसूं लागली. पोरस राजानें शंभर रथ व चार हजार घोडे ग्रीकांस अडविण्याकरितां पुढें पाठविले. या तुकडीची मुख्य शक्ति म्हणजे रथच होते. हे रथ चार घोडे ओढीत होते व प्रत्येकांत सहा माणसें होती. त्यांपैकीं दोन हातांत ढाली घेऊन उभे होते. दोन दोन्ही बाजूला धनुष्य घेऊन उभे होते आणि दोन सारथी होते. तसेंच ते लढवय्ये होते. ज्या वेळेस लढाई हातघाईची असे त्यावेळेस हे सारथी पागा खाली ठेवून हातांनीं शस्त्रंवर भाले फेंकीत. असो. पण या दिवशीं हे रथ फारसे उपयोगी पडले नाहीत. कारण, पावसाची सर अतिशय जोरानें पडल्यामुळे जमीन निसरडी झाली होती व घोड्यांस धांवतां येईना इतकेंच नव्हे तर रथांचीं चाकें पावसानें झालेल्या चिखलांत रुतूं लागलीं व त्यांच्या मोठ्या वजनामुळे बहुतेक रथ हालेनासे झाले. इकडे शिकंदरानें त्यांच्यावर मोठ्या जोरानें हल्ला केला. कारण, त्यांच्या फौजेजवळ शस्त्रांचें फारसे ओझे नव्हतें. सिथीयन लोकांनीं प्रथम भारती लोकांवर हल्ला केला व नंतर

राजांनै आपल्या घोडेस्वारांस त्यांच्या पूर्वबाज्वर हल्ला करण्याचा हुकूम दिला. याप्रमाणें लढाई हातघाईवर आली. इतक्यांत रथांच्या सारध्यांनीं लढाईच्या मध्यभागीं आपले रथ पूर्ण वेगानें धांवडीत आणले व आपल्या मित्रांस आपण उत्तम मदत केली असें त्यांस वाटलें. परंतु या करण्यानें कोणच्या बाजूचा अधिक नाश झाला हेंच सांगतां येत नाही. कारण, शिकंदराचे जे पायदळ शिपाई पुढें असून या हल्ल्याचा ज्यांवर प्रथम धक्का बसला ते जमिनीवर पडून तुडविले गेले; परंतु रथ निरनिराळ्या उंच, नीच जमिनीवरून व पडलेल्या लोकांवरून आल्यानें त्यांस धक्के बसले त्यांमुळें रथांचे सारथी खालीं पडले. कांहींचे घोडे उभळून गेले व रथांस खड्यांत किंवा नदींतही पाडून मोकळे झाले. थोडे बाकी राहिले त्यांजवर शत्रूंच्या बाणांचा वर्षाव झाल्यानें ते पोरसच्या सैन्याकडे परत फिरले."

वरील वर्णनावरून महाभारतकाळीं म्हणजे ग्रीकांच्या वेळीं रथांची युद्ध करण्याची तऱ्हा कशी होती व त्यांचा लढाईत कितपत उपयोग होत असे त्याची कल्पना होईल. भारती-युद्धाच्या काळापासून ग्रीकांच्या काळापर्यंत रथांच्या युद्धपद्धतीत फरक पडला होता ही गोष्ट वरील वर्णनावरूनही दिसेल. भारती-युद्धांत शेंकडों रथ एके ठिकाणीं लढल्याचें वर्णन बहुधा येत नाही. प्रत्येक रथी बहुधा निरनिराळा लढत असतो, व तो दुरून लढत असतो. अथैसैन्याप्रमाणें घाडकनू अंगावर जाऊन पडणें हा रथांचा उद्देश नव्हता. युद्धाच्या निरनिराळ्या ठिकाणीं वेगानें पोहचून बाणांचा वर्षाव करणें हें रथांचें मुख्य काम होतें. भारतीयुद्धकाळींही रथाला चार घोडे असत पण रथामध्ये एकच धनुर्धर व बहुधा एकच सारथी असे. ग्रीकांनीं वर्णन केल्याप्रमाणें दोन

धनुर्धर किंवा दोन सारथी नसत. धनुर्धराचें रक्षण करण्यास ढालवाल्यांची जरूरी नव्हती. रथाचे दोन चक्ररक्षक असत असें वर्णन युद्धाच्या वर्णनांत येतें. रथांवर दोन्ही बाजूंकडून हल्ला होऊं नये म्हणून रथाच्या दोन्ही बाजूला चाकांच्या जवळ आणखी दोन रथ चालत व त्यांतील धनुर्धरांस चक्ररक्षक म्हणत. रथांचें मुख्य काम हालचालीचें असल्यानें त्या रथांस फिरण्यास मोकळी जागा पुष्कळ लागत असे यामुळें रथांचा उपयोग हल्ल्यासाठीं भारती युद्धकाळीं होत नसे असें दिसतें.

अपंगा गतेरहिता रथभूमिः प्रशस्यते ।

रथाश्वबहुला सेना सुदिनेषु प्रशस्यते ॥

रथ चालविण्याकरितां पंकरहित कोरडी व गतेरहित म्हणजे खड्डे नसलेली भूमि योग्य आहे. रथ व घोडेस्वार पुष्कळ असलेली सेना पाऊस नसेल त्या दिवशीं प्रशस्त आहे.

पदातिनागबहुला प्रावृत्काले प्रशस्यते ।

गुणानेतां प्रसरुषाय देशकाली प्रयोजयेत् ॥

(शांतिपर्व अ० १००)

असें यांत सांगितलें आहे. पाऊस पडला असतांना रथांचा व घोडेस्वारांचा उपयोग पोरसानें केला याचें आश्चर्य वाटतें. महाभारतांत मुद्दां जे युद्धाचे नियम सांगितले आहेत ते युद्धशास्त्राच्या अनुभवाचे आहेत. किंबहुना त्या वेळच्या नीतिशास्त्रांतही तेच नियम दिले असले पाहिजेत. परंतु या नियमांचा अतिक्रम होऊन पोरसाच्या रथांचा पराभव झाला यांत आश्चर्य नाही. रथयुद्धाची तऱ्हा महाभारतकाळीं बरीच बिघडली होती असें दिसतें. तथापि महाभारतांतील वरील वाक्यावरून अस्त्र-युद्ध जेथे नाही अशा ठिकाणीं रथ, अश्व किंवा हत्ती यांचें युद्ध कसें करावें याचे अनुभवजन्य नियम युद्धशास्त्रांत चांगले दिलेले होते, हें निर्विवाद आहे.

रथवर्णन.

रथाचें आणखी वर्णन आपल्यास दिलें पाहिजे. रथास नेहमी चार घोडे लावलेले असत; रथाला उत्तम रीतीनें अलंकृत केलेलें असे; व तसेंच घोडेही अलंकृत केलेले असत; व त्याचें सामान सोन्यारुप्यानें सुंदर केलेलें असे. रथांवर देवळासारखें वाटोळें शिखर असे आणि त्या शिखरावर ध्वजा नेहमी फडकत असे. प्रत्येक वीराच्या ध्वजाच्या पताकेचा रंग व तीव्रतेचें चिन्ह हें निराळें असे. या चिन्हावरून दुरुन हा वीर कोण आहे हें ओळखता येत असे. द्रोणपर्व अध्याय २३ यांत निरनिराळ्या रथांचें व ध्वजाचें वर्णन आहे. भीमाच्या रथाचे घोडे काळे कुळकुळीत होते आणि त्याचें सामान सुवर्णाचें बहुमोल होतें. नकुलाचे घोडे कांबोजदेशचे होते. त्यांचें कपाळ खांदा, छाती व पाठीमागचा भाग विशाल असून मान व शरीर लांबट असतें आणि वृषण आंखुड असतें. द्रोणाचा रथ कृष्णार्जुनयुक्त ध्वज आणि सुवर्णमय कमंडलू यांनी युक्त होता. भीमसेनाच्या ध्वजावर प्रचंड सिंह होता. कर्णाच्या ध्वजावर हत्तीच्या शृंगलेचें चिन्ह होतें असे वर्णन आहे (भा० पु० ४ पा० ३०८) युधिष्ठिराचा ध्वज ग्रहगणान्वित चंद्राप्रमाणें शोभत होता. नकुलाच्या ध्वजावर सोन्याच्या पाठीचा शरभ काढला होता; वगैरे वर्णनें या अध्यायांत दिली आहेत. याशिवाय रथाला एक ढोलही असे किंबहुना कांहीं रथांवर दोन मृदंग असत व ते रथ चालू लागला म्हणजे आपोआप एका युक्तीनें वाजू लागत.

सुदंगौ चात्र विपुलौ दिव्यौ नन्दोपनन्दनौ ।
यंत्रेणाहन्यमानौ च सुस्वनौ हर्षवर्धनौ ॥
निरनिराले योद्धे मृदंगांच्या किंवा ढोलांच्या नादावर मस्त होऊन लढत असणें असंभवनीय

नाहीं. हल्लींच्या पाश्चात्य युद्धांतसुद्धां असा प्रकार दृष्टीस पडतो. हायलंडर लोकांतील फौज हल्ला करण्यास पुढें सरसावली म्हणजे त्यांच्याबरोबर पाइप अथवा रणसन्ईवाला वाजवीत चालतो, व लढाई चालू असते तेव्हां तो सारखा रणवाद्य वाजवीत असतो व स्वतः लढत नसून जखमी झाला तरीही रणवाद्य वाजवीत राहतो हाच त्याचा मोठा पराक्रम आहे असें समजतात. लढाईच्या वेळीं प्रत्यक्ष युद्ध चालू असतां सुस्वर रणवाद्यांच्या मस्त करणाऱ्या ध्वनीची आवश्यकता आहे. हें या उदाहरणावरून दिसेल. असो. रथ फार मोठाले असत. किंबहुना जागजागीं नगराकार असें त्यांस विशेषण लावलेलें आहे. त्यांत बाण व शक्ति वगैरे प्रसंगीं उपयोगीं पडणारी इतर शस्त्रे भरलेली असत. रथीच्या अंगावर नेहमीं चिलखत असे; व हाताला गोधांगुलित्राण म्हणजे बोटांचें संरक्षण करण्याकरितां घोरपडीच्या कातड्याचें हात मोज्यासारखें आवरण असे. ‘ बद्धगोधांगुलित्राणः । अशा प्रकारचें वर्णन वारंवार येतें. रथ्याप्रमाणें सारख्यासही कवच असे. रथांच्या संबंधानें आणखी कांहीं गोष्टी सांगण्यासारख्या आहेत. रथाला भारतीयुद्धकाळीं दोनच चाकें असावीत असें दिसतें. उदाहरणार्थ (द्रोण. अ. १९४) चे प्रारंभीं द्रोणाच्या उजव्या चाकाचें (एकवचनी) कोण रक्षण करीत होता आणि डाव्याचें (एकवचनी) कोण असा प्रश्न आहे. प्राचीन काळच्या इतर देशांतील रथांची वर्णनें व चित्रे उपलब्ध आहेत, त्यांत दोनच चाकें दाखविलेलीं असतात. बाबिलोनिया, खासिक, असीरियन, इजिप्त व ग्रीस या सर्व देशांत प्राचीनकाळीं रथ होते. पण त्या सर्वांस दोनच चाकें असल्याचें वर्णन आहे. त्याचप्रमाणें महाभारतां-

तही बहुधा दोनच चाकांचे वर्णन येते. चार चाकेंही असावीत. किंबहुना घटोत्कचाच्या रथाला आठ चाकें होती असे वर्णन आहे. घटोत्कचाच्या रथाचे वर्णन येथे देण्यासारखे आहे. “ त्याचा रथ चारशे हातांचा असून त्यास पुंगुर होते आणि त्यावर तांबड्या रंगाच्या ध्वजपताका फडकत होत्या. औरस चौरस चारशे हातांच्या रथावर अस्वलांच्या कातड्यांचे आवरण घातले होते, त्यांत अनेक शस्त्रास्त्रे भरलेली होती. त्याला चाकें आठ असून वेगवान असे शंभर बळकट घोडे जोडले होते, त्याचा एक बटबटीत डोळ्यांचा सारथी होता, आकाशाला जाऊन भिडणारा अति प्रचंड ध्वज रथावर उभारला होता व लाल मस्तकाचा अत्यंत भयंकर गुग्गुपक्षी ध्वजावर होता. त्याचे धनुष्य बारा मुढे हात लांब असून त्याचा पृष्ठभाग बरोबर हातभर होता. ” (भा. ४ पा. ६८४) यावरून साधारण रथाचीही कल्पना करता येईल. त्यांतील सर्वच प्रमाण राक्षसाकरिता वाढविले आहे इतकेंच. ध्वजावर चिन्ह लाकडी स्वतंत्र आकृतीचे होते किंवा ध्वजेच्या पताकेवर काढले होते हे समजत नाही. पण दोन्ही तऱ्हा असाव्या असे वाटते. एका सारथ्याशिवाय कधी कधी दुसराही सारथी ग्रीकांनी वर्णन केल्याप्रमाणे असे व त्यास पाष्णिसारथि असे म्हणत. एक मेला तर दुसरा उपयोगी पडावा अशी कल्पना असावी. ध्वज आणि पताका निराळी असावी. रथावरून ध्वज काढता येत असे. उत्तर गोम्रहणाच्या वेळी उत्तराचा ध्वज सिंह होता तो अर्जुनाने काढून शमीवृक्षाखाली ठेवला असे वर्णन आहे “ ध्वज सिंह (सिंहाकार-टीका)

अपनीय महारथः ।

प्रणिधाय शमी मूले प्रायादुत्तर-सारथिः ॥”

(वि. अ. ४६)

अर्जुनाने आपल्या रथाचे वानरचिन्ह ध्यान करून आणून लाविले असे वर्णन आहे. अमुक वीराचे अमुक ध्वजचिन्ह ते पाहूनच मोठ्या योद्ध्याची दहशत बसत असावी.

सामान्यतः रथ हल्लीच्या साध्या गाड्यांप्रमाणे दोनचाकी असणे साहजिक आहे. पण मोठमोठ्या योद्ध्यांचे मुद्दां रथ दोनचाकीच असत. पाश्चात्य देशांतील म्हणजे बाबिलोनियन, असीरियन, ग्रीक, इजिप्शियन लढाऊ रथ दोनचाकी असत हे प्रसिद्ध आहे. तसेच भारती लढाऊ रथ दोनचाकीच होते. किंबहुना अर्जुनाचाही रथ दोनचाकीच होता असे लोकमान्य टिळकांचे मत मला दिसल्यावरून मी मुद्दाम महाभारतातील युद्धवर्णने पुन्हां चाळली तेव्हां त्यांचे मतच खरे ठरते, व हल्ली नेहमी काढलेली अर्जुनाच्या रथांची चित्रे बुकीची ठरतात. (कर्णपर्व अ० ९३) यांत अर्जुन व संशप्तक यांच्या युद्धवर्णनांत पुढील श्लोक आहे.

ते हयान् रथचक्रे च रथेषां चापि मारिष ।
निगृहीतुमुपाक्रामन् क्रोधाविष्टाः समन्ततः १४
यांत “ रथचक्रे ” म्हटले आहे. संस्कृतांत द्विवचन स्वतंत्र असल्याने मराठीप्रमाणे संदेह राहत नाही. अर्जुनाच्या रथाला संशप्तकांनी वेळून धरले त्यांत दोन चाकेंच सांगितली आहेत. कर्णाच्या रथाला दोनच चाकें होती असे दिसते. (द्रोण० अ० १८९) यांत पुढील श्लोक आहे.

रथचक्रं च कर्णस्य बभञ्ज स महाबलः ।
एकचक्रं रथं तस्य तसूहुः सुचिरं हयाः
एकचक्रमिवाकस्य रथं सप्तहया इव ॥ ५४
यांत एक चाक मोडल्याने कर्णाचा रथ एक चाकावरच घोडे बराच वेळ ओढून नेत होते असे वर्णन आहे. असो. तर मोठमोठ्या योद्ध्यांचे रथ दोनचाकीच होते असे दिसते.

पण अशा रथांत पुष्कळ आयुधे व सामान कसें रहात असावे आणि अशा रथांना नगराकार कसें म्हटले आहे? असो. लोकमान्य टिळकांच्या आठवणीची धन्य म्हटली पाहिजे. अनेक वर्णानांवरून व जेथे जेथे रथांचे रूपक केले आहे तेथे तेथे चाकें दोनच दिसतात पण घोडे चार असतात हेही निर्विवाद आहे. कारण घोड्यांसंबंधी द्विवचनी प्रयोग कोठेच येत नाही. शिवाय रूपांत नेहमी चार वस्तु घोड्याच्या ऐवजीं वर्णिल्या असतात. हे घोडे पाश्चात्य देशांतील जुन्या चित्रांत दाखविल्याप्रमाणे एकाच रांगेत जुंपीत किंवा कसें—कारण घुरांड्या नेहमी दोनच वर्णिलेल्या असतात—हाही एक महत्वाचा पण कठीण प्रश्न आहे. त्याजविषयी अनुमान बांधण्यास जी कित्येक वर्णनें आपल्या दृष्टीस पडतात त्यांचा येथे विचार करूं.

विराटपर्व अ० ४९ यांत उत्तरानें आपल्या रथाच्या घोड्यांचें पुढील वर्णन केले आहे. दक्षिणां यो धुरं युक्तः सुग्रीवसदृशो हयः । योयं पुरं धुर्यवहो वामं वहति शोभनः ॥ तं मन्ये मेघपुस्पस्य जवेन सदृशं हयम् ॥ २१ योयं कांचनसन्नाहः पार्ष्णिं वहति शोभनः । समं शैव्यस्य तं मन्ये जवेन बलवत्तरम् । योयं वहति मे पार्ष्णिं दक्षिणामभितः स्थितः ॥ बलाहकादपि गतः स जवे दीधवत्तरः ॥ २३ ॥ टीकाकार म्हणतो

पुरः स्थितयोरश्वयोः पृष्ठभागं पाश्चात्यं युगं पार्ष्णिमिति ।

या श्लोकांवरून व टीकेवरूनही पूर्ण बोध होत नाही. दोन घोडे पुढे जोडून त्यांच्यामार्गे दुसरे दोन घोडे असत, म्हणजे साधारणपणे हल्ली चार घोडे जोडतात तरी स्थिति दिसते. पण चारी एकाच रांगेनें म्हणजे दोन डाव्या बाजूला आणि दोन उजव्या बाजूला असें अमूर्त आकृती. पार्ष्णि शब्द येथेही सादरच आहे.

सौप्तिक अ० १३ यांत श्रीकृष्णाच्या रथाचें पुढील वर्णन आहे.

दक्षिणामवहच्छैव्यः सुग्रीवः सन्यतोऽभवत् । पार्ष्णिवाहौतुतस्यास्तां मेघपुष्पबलाहकौ ॥ येथे ही शंका बाकी राहतेच. वनपर्वीत एका उदार राजानें आपले रथाचे घोडे एक एक काढून ब्राह्मणास दान दिले असें वर्णन आहे. (व० अ० १९८) त्याचा रथ तीन घोड्यांनीं किंवा एक घोड्यानें कसा चालला हें गूढ आहे. असो; हा प्रश्न अनिश्चित ठेवावा लागतो.

रथांना दोनच चाकें होतीं असें निश्चयानें वाटते. वन० अ० १७२-८ मध्ये इंद्राच्या रथांत बसून अर्जुन निवातकवचांशीं युद्ध करीत होता तेव्हां

व्यगृह्णन्दानवा घोरा रथचक्रे च भारत ॥

असें वर्णिलें आहे. त्याच्या दोन चाकांचेंच वर्णन यांत आहे. तसेंच उद्योगपर्वीत श्रीकृष्ण शिष्टास जाण्यास निघाला, तेव्हां त्याच्या रथाचें वर्णन आहे. त्यांत दोन चाकेंच उल्लेखिली आहेत. (अ० ८३)

सूर्यचंद्रप्रकाशाभ्यां चक्राभ्यां समलंकृतम् ॥ असो, तर सर्व मोठमोठ्या व्यक्तींच्या रथांना दोनच चाकें वर्णिली आहेत. तेव्हां रथ दोन-चाकांच असत हा निश्चय होतो. सामान्य समजून चार चाकांची चुकीची आहे. शिवाय द्वावधिनौद्वे रथस्यापि चक्रे ।

हे वाक्य वनपर्वीतील एका संवादांत आलें आहे. रथाची सामान्य समजूत अन्यतःहेनेंही चुकीची दिसते, रथाच्या निरनिराळ्या अवयवांचीं नांवें येतात त्यांची नीट कल्पना होत नाही. तीं नांवें अशीं.

गुराभिषां वरूथ च तथैव ध्वजजरादरी ।

अश्वास्त्रिवेणुं तल्पं च तिलशोथधमच्छ्वरः ॥

(वन. २४२)

तसेच गिरिकृष्णरपादासं शुभवेणु त्रिवेणुमत् (वन० २४२) हें वाक्य आहे. या व कित्येक उल्लेखांवरून घुग, ईषा, कूबर, अक्ष, त्रिवेणु, ध्वज, छत्र, वरूथ, बन्धुर, व पताका अशीं रथाचीं अंगें दिसतात. त्या सर्वांची नट कल्पना होत नाही. युद्धवर्णनांत

ध्वजयष्टि समालोच्य ।

असें वर्णन वारंवार येतें. म्हणजे योद्धा बाणविद्ध झाला असतां ध्वजयष्टीला धरून आत्मा घेत असे; खाली पडत नसे. अर्थात् ही यष्टि ध्वजाच्या खाली रथांत असलेली पाहिजे. तेव्हां ही ध्वजयष्टि येथें कशी असावी हें एक गूढ आहे.

रथ्यांचें द्वंद्वयुद्ध.

महाभारतामध्ये रथ्यांच्या युद्धाचें वारंवार फारच वर्णन आलेलें आहे. हीं युद्धे बहुधा द्वंद्वयुद्धे होत असत. या द्वंद्वयुद्धांचीं वर्णनें केवळ काल्पनिक आहेत असें नाही. प्राचीन काळीं दोन्ही फौजांतील मुख्य मुख्य सेनापतींनीं पुढें होऊन एकमेकांस गांठावें असाच क्रम होता. हल्लींप्रमाणें मार्गें राहण्याचा नियम नव्हता. सेनापति किंवा विशिष्ट वीर हे प्रत्यक्ष युद्धांत राणशूर असून एकमेकांशीं लढत असत; आणि हे सेनापति बहुधा रथी असल्यानें रथांचें द्वंद्वयुद्ध वारंवार होत असे. अशा वेळीं इतर सैनिक आपलें युद्ध बंद करून त्यांच्याकडे पाहात बसत, असेंही वर्णन आहे. अशा प्रकारचीं द्वंद्वयुद्धे होमरनें वर्णन केलेली आहेत. हातघाईची लढाई चालली असतांना दोन्ही पक्षांचे योद्धे किंचित् थांबून प्रसिद्ध वीरांमध्ये लागलेलें द्वंद्वयुद्ध पाहण्यास तयार असत. अशा वेळीं धर्मयुद्धाच्या नियमाप्रमाणें द्वंद्वयुद्ध करणाऱ्या वीरास इतर लोक मदत करीत नसत. धर्मयुद्धाच्या नियमाप्रमाणें प्रत्येक मनुष्यानें दुसऱ्या एकावरच हल्ला करावा

असें होतें. द्वंद्वयुद्धें इतर युद्धे चाललीं असतां नाही होत असत. या द्वंद्वयुद्धांचें महाभारतांतील मोठें वर्णन म्हणजे कर्णार्जुनयुद्ध होय. रथांच्या युद्धांत सारथ्याचेंही महत्त्व फार असे. रथ सम विषम भूमि संभालून हाकणें व निरनिराळ्या जागीं जेथून मारा करतां येईल, तेथें रथास झपाट्यानें नेणें; रथास वारंवार प्रोत्साहन देणें वगैरे गोष्टी सारथ्यास कराव्या लागत. दोन रथ्यांत युद्ध सुरू झालें म्हणजे रथ एकाच जागीं उभे रहात नसत. रथांची हालचाल बाण चुकविण्यासाठींही होत असे; याची कल्पना नट करतां येत नाही. कर्णाच्या रथाचें चाक खड्ड्यांत गेलें त्यावेळेस तो तें चाक वर काढूं लागला या वर्णनावरून द्वंद्वयुद्धांत रथ मंडलें घेत असत असें दिसतें. असो. आतां आपण भारतीययुद्धकाळीं धर्मयुद्धाचे नियम कसे असत व बाण निरनिराळ्या प्रकारचे कोणते होते याचें वर्णन करूं.

धर्मयुद्धाचे नियम.

कित्येक बाण अगदीं लहान म्हणजे वीतभर लांबीचे असत. हे बाण ज्या वेळेस शत्रु अगदीं जवळ येईल त्या वेळेस उपयोग करण्याचे असत. कांहीं बाण समोरच्या टोंकाचे नमून अर्धचन्द्र टोंकाचे होते. अशा बाणांचा उपयोग मान तोडून डोकें उडविण्याकडे करीत असत. कांहीं बाणांच्या टोंकांना विष लावलेलें असे. धर्मयुद्धांत विषदिग्ध बाण कधींही उपयोगांत आणूं नयेत असा नियम होता. हल्लींच्या युद्धांतही पसरणाऱ्या गोळ्या किंवा (एक्सपान्डींग बुलेटस्) उपयोगांत आणूं नयेत असा सुधारलेल्या राष्ट्रांचा नियम आहे. अर्थात् धर्म म्हणजे दया याच तत्त्वाचा अवलंब हल्लीं व प्राचीनकाळीं धर्मयुद्धांत केलेला आहे. कित्येक बाण कर्णा असत म्हणजे त्यांचा टोंकांच्या शिवाय दोन

उलटीं टोंकें असत. अर्थात् शरीरांत घुमलेला बाण काढतांना हीं उलटीं टोंकें जास्ती जखम पाडीत. हेही बाण धर्मयुद्धामध्ये प्रशस्त मानले जात नसत. महाभारतांत बाणांच्या निरनिराळ्या प्रकारच्या गति विशेषतः दहा गति वर्णन केलेल्या आहेत. समोर, वांकडा किंवा वाटोळा अशा प्रकारानें बाण जात असत, असें वर्णन महाभारतांत केलेलें आहे. धनुष्य-बाणाची कला भारतीयुद्धकाळीं फारच उत्तम दशेला पोचली होती, तथापि बाण वाटोळा म्हणजे वर्तुळांत जाई हें म्हणणें संभवनीय दिसत नाहीं. बाणांच्या संबंधानें असेंही वर्णन आहे कीं, ते आपलें काम करून पुन्हां मारणाऱ्याच्या हातांत येऊन बसत. परंतु तीही अतिशयोक्ति आहे. बाण, कवच फोडून दुसऱ्याच्या शरीरांत घुमणें संभवनीय आहे. पण अशा प्रकारचे जोरानें मारलेले बाण असले तरी योद्ध्यांच्या निरनिराळ्या गतींच्या कारणानें फारच थोडे पडत असेंच मानलें पाहिजे आणि यामुलें योद्ध्यांस अनेक बाण मारावे लागत असें दिसतें.

धर्मयुद्धांत रथीनें रथीवर जावें, हत्तीनें हत्तीवर जावें व घोड्यांनीं घोडेस्वारावर जावें अशा प्रकारचा नियम होता. या नियमानें संकुल-युद्ध होणें शक्य नाहीं. परंतु द्वंद्व युद्धाचा हा नियम असावा, असें स्पष्ट दिसतें. अधावर आरोहण करून रथावरील मनुष्यावर चाल करून जाऊं नये किंवा रथारूढ मनुष्यानें अधावर चाल करून जाऊं नये. (शां. ५० अ० ९९) दोघा योद्ध्यांचीं शस्त्रेही सारखीं असावीं असा नियम होता. दुर्योधन गदायुद्धाच्या वेळीं माझ्यावर रथानें युद्ध करूं नका गदेनें युद्ध करा असें म्हणाला. दुःखाकुल स्थितीत प्रतिपक्षी आला असतां त्याच्यावर प्रहार करूं नये. भयभीत झालेल्यावर

किंवा पराजित केलेल्यावर किंवा पलायन करणाऱ्यावर शस्त्र टाकूं नये. बाण विषालिप्त अथवा उलट कांटे असलेला असा अमू नये. अशा प्रकारचे नियम भारतीयुद्धकाळीं धर्मयुद्धाचे होते. किंबहुना शस्त्रभग्न झालेला किंवा प्रत्यंचा तुटलेला किंवा कवच निघालेला अथवा वाहनांचा वध झालेला प्रतिपक्षी असेल तर त्याजवरही प्रहार करूं नये असा नियम होता. (शांतिपर्व अ० ९९) युद्धामध्ये जखमी झालेल्या शत्रूला आपल्या राष्ट्रांमध्ये ठेवून घेऊन औषधोपचार करावे. किंवा त्याला आपल्या परीं पोचवावें असेंही सांगितलेलें आहे. जखमी झालेल्या शत्रूस जखम बरी करून सोडून देणें हा सनातन धर्म आहे. धार्मिक युद्धाची कल्पना प्राचीनकाळीं किती दूरवर गेली होती हें यावरून चांगलें दिसून येतें. हल्लींच्या पाश्चात्य सुधारलेल्या देशांतही हाच नियम पाळला जातो. हल्लींच्या युरोपिय युद्धांत मुद्दां दोन्ही पक्षांकडील पाडाव केलेले जखमी योद्धे याच न्यायानें मोठमोठ्या दवाखान्यांत नेले जातात व त्यांच्या जखमा बऱ्या केल्या जातात. भारतीयुद्धकाळीं हा दयायुक्त नियम अमलांत असे हें पाहून आपल्यास आश्चर्य वाटतें.

धर्मयुद्धाचे नियम राजानें कधींही सोडू नयेत. किंबहुना त्यांत मरण आलें तरी तें उत्तम असें या शांतिपर्वीतल ९९ अध्यायांत सांगितलेलें आहे परंतु महाभारतकाळापर्यंत हा नियम बदलला होता असें आपल्यास दिसतें. भीष्मानें

निक्षिप्रशस्त्रे पतिते विमुक्तकवचध्वजे ।

द्रवमाणे च भीते च तवचास्मीतिवादिनि ॥

स्त्रियां स्त्रिनाम ध्वयेच विकले चैकपुत्रिणि ।

अशस्ते नरे चैव न युद्धं रोचते मम ॥

असें सांगून धर्मयुद्धाचें जें वरिष्ठ ध्येय सांगि-

तलें आहे ते महाभारतकाळी बाजूला झाले होते असे दिसते. जो निजलेला असेल किंवा तृपित असेल, किंवा थकलेला असेल किंवा आपले कवच सोडण्याच्या तयारीस लागला असेल किंवा पाणी पीत असेल किंवा खात असेल किंवा घांस दाणा आणीत असेल त्याजवर शस्त्र करूं नये. असा धर्मयुद्धाचा प्राचीनकाळी नियम होता. पण महाभारतकाळी ते नियम बाजूस राहून कूटयुद्धाचे नियम अमलांत आले होते. ग्रीक लोकांनी भारतीय आर्यांच्या धर्मयुद्धासंबंधानें अशी एक बाब लिहून ठेवलेली आहे की, युद्धाचे वेळी कोणत्याही जमीन कसपाच्याचा नाश होत नाही किंवा पिकांची नासाडी होत नाही. इकडे युद्ध चाललें असतांही शेतकरी लोक आपला धंदो निर्विवादपणें चालवितात. यावरून प्राचीनकाळच्या भारती आर्यांचे धर्मयुद्धापामून रयतेस मुळीच त्रास होत नसे असे दिसते. पण महाभारतकाळी कांही प्रसंगी याच्याही विरुद्ध नियम सांगितलेले असून ते प्रत्यक्ष अन्लांतही होते. ते कसे हें आपण पाहूं.

कूटयुद्ध.

धर्मयुद्धांत कपट, रयतेची नासाडी व अशक्तास किंवा निकलेल्यास त्रास देणें या गोष्टी बंद होत्या. पण कूटयुद्धांत त्यांचा प्रवेश झाला. तेव्हां लढाईच्या प्रसंगी राजानें काय करावें याजविषयी शान्तिपूर्व अध्याय १९ यांत खालील नियम दिलेले आहेत. राजानें प्रथम आपल्या मुख्य दुर्गाचा आश्रय करावा. आपला गोलवाडा जंगलांतून काढून रस्त्यावर आणून ठेवावा, गांवें उठवून देश उध्वस्त करावा. गांवांतील राहणारे लोक मुख्य मुख्य शहरांत आणून ठेवावे. श्रमंतलोक जेथें किल्ले असतील तेथें आणून ठेवावे व तेथें फौजेतील

पाहारे ठेवावे. जी मालमत्ता नेतां येणार नाही ती जाळून टाकावी. याप्रमाणें गवतही जाळून टाकावे. शेतांतील धान्यही जाळून टाकावी. नदीवरचे पूल व रस्ते विध्वंस करून टाकावे. सर्व जलाशय फोडून घावे आणि जे फोडून देतां येत नसतील ते विषादिकांच्या योगानें दूषित करावे. किल्याभोंवतालचे सर्व जंगल तोडून टाकावे मोठमोठ्याच्या झाडांच्या खांद्या तोडून टाकाव्या. पण अश्वत्थवृक्षाचें पानही तोडूं नये. किंवा देवळाभोंवतालचे वृक्ष तोडूं नयेत. किल्ल्यावर टेहळणीच्या उंच जागा करान्या व मारा करण्यासाठी संरक्षित जागा व छिद्रें करावी. खंदकामध्यें पाणी सोडावें आणि आंत गुप्त खिले ठोकावे आणि त्यांत मगर सोडावे किल्ल्यांतून व शहरांतून बाहेर पडण्याचे गुप्त रस्ते असावे. किल्ल्यांच्या दरवाज्यांवर यंत्रें लावावी आणि शतघ्नी रोखून ठेवाव्या. ह्या शतघ्नी काय होत्या हें सांगतां येत नाही. ह्या तोफा असाव्यात असे कित्येकांचें मत आहे. शतघ्नीना चाकें असत असें वर्णनावरून दिसते व कोठें कोठें शतघ्नी हातांत असत असें वर्णन आहे. (पूर्वीच्या काळचे वर्णन मनांत आणतां या तोफा नसाव्यात असें आम्हांस वाटते.) किल्ल्यांत लांकूड-फाटा जमा करावा. नवीन विहिरी पाडान्या व जुन्या दुरुस्त कराव्या. ज्या घरांवर गवत असेल त्याजवर आली माती लिपावी. रात्रीच फक्त अन्न शिजवावें. दिवसा अग्निहोत्रावाचून इतर अग्नि पेटवूं नये. जो कोणी पेटवील त्याला दंड करावा. भिक्षेकरी, गाडीवाले, नपुंसक, उन्मत्त आणि जड (वेडे) यांना शहराच्या बाहेर घालवून घावे. शस्त्रागार, यंत्रागार, अश्वशाला, गजशाला, सैन्याची वसतिस्थानें व खंदक यांजवर सक्त पहारा ठेवावा. वगैरे नियम यांत सांगितलेले आहेत. स्वराज्य सं-

क्षणनियमांबरोबरच शत्रूंचे राज्य उध्वस्त करण्याच्या ज्या रीति सांगितल्या आहेत त्याही अशाच भयंकर आहेत. आग लावणारे, विष कालविणारे, चोर किंवा दरवडे घालणारे आणि जंगली लोक हे पाठवून परराष्ट्र उध्वस्त करावे, म्हणजे गावे जाळावी, लुटावी, किंवा पिण्याचे पाणी विषाने दूषित करावे. शेतांतील घान्य कापून टाकावे. झाडे तोडून परफौजेतील हत्ती असतील ते मस्त करावे. शत्रूच्या फौजेत फितुरी करावी. इत्यादि नियम क्रूरतेचे अमून पूर्वाच्या धर्मयुद्धाच्या नियमांच्या अगदी उलट आहेत. या नवीन नियमांचा प्रचार बहुतकरून ग्रीक लोकांच्या स्वारीपासून उत्पन्न झाला असावा. प्राचीनकाळीं आर्य राज्यांची जी आपसांत युद्धे होत, त्यांत केवळ क्षत्रियांचेच युद्ध होत असे व इतर प्रजेस व शेतकरी लोकांस पीडा देण्याचा राजे लोकांचा मुळीच इरादा नसे आणि राजा पराभव पावला तरीही राज्य खालसा करण्याची बहिवाट नसल्याने जिंकणाऱ्या राजाला क्रूर कर्मे करून परराष्ट्राला हीनबल किंवा उध्वस्त करण्याची इच्छा नव्हती. अर्थात्च भारती काळांत धर्मयुद्धाचे नियम फारच चांगले होते. परंतु शिकंदराच्या वेळीं ग्रीकांनी निराळ्याच युद्धपद्धतीचा अंगीकार केला; व युद्धशास्त्राचा नियम असा ठरला कीं वाटेल ते करून शत्रूचा पाडाव करावा युद्धांत सर्व गोष्टी न्याय्य आहेत. हे तत्त्व हिंदुस्थानच्या लोकांनी ग्रीकांपासून उचलले आणि तेव्हापासून धर्मयुद्धाचे नियम बहुतेक नाहीसे झाले. मुसलमानांच्या युद्धांत तर पुढे पुढे फारच भयंकर प्रकार झाले व निरपराधी हजारों माणसांच्या कत्तली वगैरे जुलूम होऊ लागले.

अयुध्यमानस्य वधो द्वाभयः कृतघ्नता ।

ब्रह्मविघ्नस्य चादानं निःशेषकरणं तथा ॥

श्रियामोषः पतिस्थानं दस्युर्वेतद्विगर्हितम् ।
संश्लेषं च परस्त्रीभिर्दस्युरेतेनि वज्रयेत् ॥

(शां. १३४-१७)

अशा प्रकारचे आचरण ग्रीक लोक स्वतःच्या लोकांशीही करीत, असे त्यांच्या इतिहासावरून दिसते. मग ते भारती लोकांशीही करीत यांत आश्चर्य काय ? पण हे प्रकार निघ असून भारती लोकांच्या युद्धांत होत नव्हते. ते दस्यूनीही करू नयेत असे येथे वर्णन आहे. दस्यु म्हणजे ग्रीक यांत संशय वाटत नाही. ग्रीक लोकांनी क्रूर अधर्माची युद्धपद्धति हिंदुस्थानांत प्रथम आणली. कारण

दस्यूनां सुलभा सेना रौद्रकर्मसु भारत ।

असे दस्यूंचे गुण वर्णिले आहेत.

विमानांतून स्वारी.

विमानांतून स्वारी करण्याचेही वर्णन महाभारतांत दिलेले आहे. द्वाकेवर शाल्वराजाने स्वारी करून द्वारकेस वेढा दिला. त्यावेळेस त्याने विमानांत बसून द्वाकेच्या वर जाऊन तेथून दगड व बाण यांचा वर्षाव केला. हे वर्णन वाचले म्हणजे खरोखरच महाभारतांत नाही असे कांही नाही, या उत्कीची आठवण येते. हा प्रसंग लंडन शहरावरही जर्मनांच्या विमानांचा हल्ला हल्लीच्या युद्धांत होत आहे त्यासारखा आहे. द्वाकेच्या तयारीचे वर्णन वनपर्वत अध्याय १५ मध्ये येणेंप्रमाणे केले आहे. द्वारकेस शाल्वाने वेढा दिला त्यावेळीं नगरीतून सर्व बाजूने इतकी आयुधे बाहेर पडत होती कीं, तिमध्ये कोठेही छिद्र दिसत नव्हते. द्वारकेत ठिकठिकाणी तोफा व यंत्रे लावली होती. तयांच्या बुरजांवर मोर्चे बांधलेले होते. शत्रूंनी सोडलेल्या तोफांचे गोळे हाणून पाडण्यासाठी शक्तिसंज्ञक आयुधे होती. अग्न्युत्पादक द्रव्ये भरलेले गोळे उडविण्याची शृंगाकार यंत्रेही इनमध्ये होती. ठिकठिकाणी

शहरांत गुल्मसंज्ञक भागांवर आरूढ झालेले सैनिक शस्त्र प्रहार करण्यासाठी तयार होते. कोणीही गैरसावध असून नये व कोणीही मद्यप्राशन करून नये अशी दवंडी पिटविली होती. नगरींत असलेले आनर्तदेशवासी नट, नर्तक, गवई यांस बाहेर घालवून दिले. नौकांचे येणे जाणे बंद केले. सभोवार एक कोस पर्यंत सुरंग लावून ठेवले. द्वारकेचा किल्ला स्वभावतःच सुरक्षित आहे. पण राजाच्या शिन्क्याचे पासपोस्टे (अनुमतिपत्र) घेतल्यावाचून कोणासही नगरांत येता येत नसे किंवा बाहेर पडता येत नसे. सैन्यास आयुधे व द्रव्य व इनामेंही दिली होती. कोणाही शिपायाला सुवर्ण आणि रजत यांच्या नाण्यावाचून दुसरा पगार नव्हता व कोणाचाही पगार बाकी नव्हता. असो. शाल्वाने शहराला वेढा देऊन शिवाय सौभनगरांत अथवा विमानांत बसून द्वारकेवर स्वारी केली, असे वर्णन आहे. त्या सौभनगरांत दैत्य बसले होते व ते शहरावर शस्त्रे टाकू लागले. त्यावेळेस प्रद्युम्नाने लोकांस धीर दिला व त्या सौभांवर बाणांचा वर्षाव केला. पुढे यथेष्ट संचार करणाऱ्या सौभनगरांतून खाली उतरून शाल्व प्रद्युम्नाशी युद्ध करू लागला. शाल्व राजाचा रथ मायेने निर्माण केला असून सोन्याने मदविलेला होता. यापुढे शाल्वप्रद्युम्नांचे नेहमीच्या रथीच्या युद्धाप्रमाणे द्वंद्वयुद्ध झालेले वर्णन केले आहे. असो. हा सौभ म्हणजे विमानच असावे, व ते दैत्यांनी केलेले होते तेव्हां ते काल्पनिक असावे परंतु विमानांतून तटबंदी केलेल्या शहरांवर हल्ला करण्याची कल्पना आज नवीन उत्पन्न झालेली नाही, हजारो वर्षांची जुनी आहे हे पाहून आश्चर्य वाटते.

सैन्याची मांडणी व व्यवह.

एवढा वेळपर्यंत सैन्याच्या निरनिराळ्या

भागांचे व लढाईच्या धर्मयुद्ध व कृत्युद्ध या प्रकारांचे वर्णन झाले. परंतु प्रत्यक्ष युद्धांत सैनिकांची मांडणी कशी असे व युद्ध कोणत्या प्रकाराने होत असे हे पाहणे फार महत्त्वाचे आहे. प्रथम, असौहिणी याचे प्रमाण सांगणे जरूर आहे. असौहिणीची कल्पना हल्लीच्या डिव्हिजनवरून होईल. जर्मन फौजेची किंवा ब्रिटिश फौजेची संख्या डिव्हिजन या परिमाणाने सांगितली जाते त्याप्रमाणे भारतीयुद्धकाळांत असौहिणी हे नांव प्रसिद्ध होते. भारताच्या प्रारंभीच असौहिणीची संख्या दिलेली आहे. एक गज, एक रथ, तीन अश्व व पांच पदाति यांस पत्ति अशी संज्ञा होती. ३ पत्तींचे एक सेनामुख; ३ मुखांचे एक गुल्म; ३ गुल्मांचा एक गण; ३ गणांची एक वाहिनी; ३ वाहिनींची एक पृतना; ३ पृतनांची एक चमू; ३ चमू म्हणजे एक अनीकिनी व दहा अनीकिनी म्हणजे एक असौहिणी. या कोष्टकांत पुष्कळ दिलेले शब्द केवळ सेनावाचक आहेत. एकंदर असौहिणीत २१८७० रथ; तितकेच हत्ती; १०९३९० पायदळ व ६९, ६१० अश्व असे हिशोबाने येतात. यांतील रथांची संख्या व हत्तींची संख्या फारच मोठी दिसते. प्रारंभीचे पत्तीचे लक्षण जे दिले आहे त्यावरून एक रथ, एक गज, तीन अश्व आणि पांच पदाति यांचा युद्धकाळांत एक स्वतंत्र गट उभारण्याचा असे, असे मानता येत नाही. म्हणजे प्रत्येक रथाजवळ एक हत्ती व तीन घोडेस्वार व पांच पायदळ उभे असे, असे मानता येत नाही. गजांचे सैन्य व रथांचे सैन्य व पदातींचे सैन्य निरनिराळे असावे असे मानण्यास हरकत नाही. कारण, पूर्वी १०, १०० व १००० हजार अशा सैनिकांवर एक एक अधिकारी असल्याचे वर्णन आलेच आहे. तेव्हा पदाति सैन्याची पलटण निराळी,

अश्वान्या सैन्याची पलटण निराळी असेच असले पाहिजे. कांही राजांजवळ नुसतेंच अश्वसैन्य असे. शकुनी जवळ १२००० घोडे-दळ असल्याचें वर्णन पूर्वी केलेच आहे. तेव्हां ही पत्तीपासून अशौहिणीपर्यंतची संख्या कोष्टकाकरिता किंवा निरनिराळ्या अंगांचा साधारणपणें एकमेकांशी संबंध कसा असावा याबद्दल प्रमाणादाखल दिलेली आहे असें दिसतें. साधारणपणें लढाईच्या वेळीं सैन्य कसें उभे करावें हें शान्तिपूर्व अध्याय ९९ यांत सांगितलेलें आहे. सैन्याच्या पुढें बहुधा गज उभे करीत. गजांच्या मध्यभागी रथ व रथांच्या मागे घोडेस्वार आणि घोडेस्वारांच्या मध्यभागी कवच धारण केलेलें पायदळ ठेवावें असें सांगितलें आहे. जो राजा आपल्या सैन्यांत अशा तऱ्हेची व्यूहरचना करतो तो खात्रीनें शत्रूचा पराजय करतो. (शान्तिपूर्व पान १९८) हें वर्णन काल्पनिक नाहीं. सैन्याची मांडणी रणभूमीवर अशा प्रकारानें महाभारतकाळीं होत असावी. परंतु भारतीययुद्धाच्या वर्णनांत अशा प्रकारची मांडणी केलेलें वर्णन दिसत नाहीं. लढाईत सैन्य हालविण्याचे प्रकार याला इंग्रजीत टॅक्टिक्स असें म्हणतात व एकंदर महायुद्धांत निरनिराळ्या रणभूमीवर निरनिराळीं सैन्ये जमविण्याच्या किंवा युद्ध चालविण्याच्या किंवा युद्ध टाळण्याच्या एकंदर प्रकारांस व घोरणांस स्ट्रॅटजी असें नांव आहे. भारतीययुद्ध ही एक विशिष्ट लढाई होती. यांत फक्त टॅक्टिक्सचाच उपयोग होता. सेनापतीनें रोज प्रत्यहीं निरनिराळें सैन्य भाग कसें हालविले व एकंदर रणभूमीवर युद्ध कसें सुरू झालें याचें वर्णन महाभारतांत बरेच आहे. परंतु एकदां व्यूहरचना झाल्यावर सेनापतीचा निरनिराळ्या सैन्यांच्या विभागांशीं कांहीं संबंध राहात असे असें दिसत नाहीं. व्यूहरचना व-

हुधा सकाळीं युद्धप्रारंभीं होत असे. हे व्यूह पुढें कायम रहात असत किंवा कसें हें सांगतां येत नाहीं. पूर्वी वर्णन केलेलें अशौहिणीचें प्रमाण मनांत आणतां सैन्याचें तोंड कित्येक कोसपर्यंत पसरलेलें असलें पाहिजे. इतक्या लांब पसरलेल्या सैन्याच्या अधिपतीपासून सेनापतीपर्यंत खबर देणारांची मालिका होती असें कोठें वर्णन केलेलें नाहीं. महाभारतांत वर्णन केलेले व्यूह हे बहुधा पक्षाच्या आकाराचे आहेत. व ही कल्पना साहजिक सुचणारी असून सर्व देशांत सर्वकाळीं चालू होती. कारण, सैन्याच्या दोन्ही बाजूस पक्ष अथवा 'विन्ज' असेंच नांव सर्व ठिकाणीं दिलेलें आढळतें. मध्य व दोन्हीकडील दोन पक्ष असे सैन्याचे भाग नेहमीं पडतात व त्यांतील भागांत थोडथोडे अंतर असतें; व त्यांचा एकमेकांस सपोर्ट अगर आसरा असतो. अशा प्रकारचा सैन्यविभाग भारतीययुद्धाच्या वेळीं जे निरनिराळे व्यूह रचले गेले त्या सर्वांत असतो हें आपल्या लक्षांत येईल. उदाहरणार्थ, युद्धाच्या पहिल्याच दिवशीं पांडवांनीं कौंचव्यूह रचला त्यांतही मुख्य भाग असेच होते. पक्षाच्या शिरस्थानीं दुपद होता. कुंतीभोज व चैद्य नेत्रस्थानीं होते. अर्थात् हे तिथे मिळून सैन्याची आघाडी होती. निरनिराळ्या लोकांसह युधिष्ठिर पृष्ठस्थानीं होता. अर्थात् मध्यभागीं होता. धृष्टद्युम्न आणि भीमसेन हे पक्षांच्या ठिकाणीं होते. म्हणजे उजव्या डाव्या पक्षांला होते. द्रौपदीचे पुत्र आणि अनेक राजे हे पूर्व पक्षांला मद्दतीला होते आणि डाव्या पक्षांलाही दुसरे राजे होते. विराट आणि शैब्य व काशीराज हे पिडाडीला होते. असें या कौंचाणमहाव्यूहाचें वर्णन आहे. पण त्यांतील तात्पर्य एकच आहे. म्हणजे आघाडी, मध्य, दोन पक्ष व पिडाडी इतके सैन्याचे विभाग नेहमीं प्रमाणें पडतात. कौर-

वांच्या सैन्याचेही याच्या समोर अशाच प्रकारचे विभाग पडले होते. भीष्म व द्रोण अघाडीस होते. दुर्योधन, शकुनि मध्यावर होते आणि भगदत्त, विंद, अनुविंद, शल्य, भूरिश्रवा डाव्या बाजूला होते. सोमदत्ती, सुशर्मा, कांबोज हे उजव्या बाजूला होते. अश्वत्थामा, कृप, कृतवर्मा हे रखवालीस होते असे वर्णन आहे. कोणत्याही दिवसाचे युद्ध घेतले तरी युद्धांशी असेच वर्णन सापडेल. पण युद्ध सुरू झाल्यानंतर निरनिराळ्या पक्षांतील समोरासमोर असलेल्यांचीच किंवा मध्यामध्याचीच लढाई झाल्याचे वर्णन आहे असे सांगता येत नाही. बहुतकरून युद्धवर्णनांत रथांची वृद्ध-युद्धेच फार वर्णन केलेली आढळतात. त्याचा व्यूहरचनेशी विशेष संबंध असतो असे दिसत नाही. अशाच प्रकारचे व्यूह दर दिवशी निरनिराळ्या नांवाचे बनत. उदाहरणार्थ कौरवांनी दुसऱ्या दिवशी गरुडव्यूह रचला व त्याच्यावर तोड म्हणून पांडवांनी अर्धचंद्र व्यूह रचला. आतां ह्या कौरवव्यूहात व गरुडव्यूहात काय फरक होता हे सांगणे कठीण आहे. हे निरनिराळे व्यूह दंडनीतिशास्त्रांत वर्णन केलेले आहेत. परंतु त्यांचे यथार्थज्ञान व त्यांच्या युद्धाची तत्त्वा हल्लीच्या काळांत व परिस्थितीत भिन्नपणा असल्याचे नीट लक्षांत येत नाही.

चक्रव्यूहाची कल्पना तर हल्ली मुळीच होऊ शकत नाही. चक्रव्यूह द्रोणाने जो रचिला तो नुसता स्वसंरक्षण करण्यासाठी किंवा पराशत्रूचा नाश करण्यासाठी हाच प्रश्न प्रथम उद्भवतो. शत्रूचा नाश किंवा पराभव करण्यासाठी असेल तर चक्रव्यूहाने ते काम साधणार नाही ही गोष्ट निर्विवाद आहे. चक्रव्यूहाची साधारणपणे जी कल्पना हल्ली प्रचलित आहे तीही चुकीची दिसते. चक्रव्यूह म्हणजे घोंटाळ्यांत पाडणारी एक वाटोळी आकृति असा

हल्लीचा समज आहे. इंग्रजीत यास लॅबॅरिथ म्हणतात. अशा प्रकारचे लॅबॅरिथ बागांतून तयार करतात. त्यांत एकदां शिरले म्हणजे बाहेर निघणे कठीण पडते. अशा प्रकारची सैन्याची रचना द्रोणाने केली असेल असे मानवत नाही. चक्र म्हणजे रथांचे चाक असा अर्थ असून त्याप्रमाणे फौजेची मांडणी केल्याचे वर्णन आहे. “चक्राच्या आरांच्या ठिकाणी तेजस्वी राजकुमार उभे केले. स्वतः दुर्योधन व्यूहाचे मध्यभागी असून त्याच्या भोवतीं कर्ण, दुःशासन, कृपाचार्य वगैरे महारथी वीर उभे होते. सैन्याच्या तोंडावर द्रोणाचार्य स्वतः उभे असून त्याच्याजवळ सिंघुपति जयद्रथ होता. त्याच्या बाजूस अश्वत्थामा उभा होता. व दुसऱ्या बाजूस गांधारराज शकुनी, शल्य वगैरे उभे होते. अर्थात् ही रचना नेहमीसाख्मी होती. या चक्रव्यूहाची रचना दुर्योधनाचे संरक्षण करण्यासाठी होती असे म्हटले असता चालेल. द्रोण मध्यावर असून द्रोणपुत्र व जयद्रथ डाव्या पक्षास होते आणि शकुनी व शल्य उजव्या पक्षास होते. या फळीच्या मागे चक्रव्यूह होता. पण या चक्राच्या परिघावर फौज कशी उभी होती व कोणाची होती याची कल्पना होत नाही किंवा हे येथे सांगितले नाही की, ही तोंडे मोकळी होती. असो. चक्रव्यूहाची कल्पना नीट होण्यास हल्लीच्या काळी यापेक्षा ज्यास्त साधन नाही हे आम्ही पूर्वी सांगितलेच आहे. आणि याशिवाय एकच अभिमन्यु या व्यूहांत शिरला त्याचेही प्रयोजन काय हेही लक्षांत येत नाही.

महाभारतातील युद्धवर्णनांतील संकुलयुद्धवर्णने ही बऱ्याच अंशी हल्लीच्या युद्धवर्णनाशी जुळतात. रथदळावर रथदळ आदळले व गजावर गज, अश्ववर अश्व, पदातीवर पदाति असाच बहुतेक संकुलयुद्धाचा क्रम दिसतो.

तथापि रथीही गजावर जाऊन पडत व गजही रथावर जाऊन पडत आणि रथांचा चुराडा करीत. रथी गजाराहावर बाण टाकीत. रथी पादातीनाही तीक्ष्ण शरांनी मारीत. पदाति गोक्षणीने व फग्शीने पादातीना मारीत व रथावरही हल्ला करीत. हत्ती पादातीना तुडवीत व पादातीही गजाराहांना लोळवीत. गज व अश्व पादातींचे नुकसान करीत हे उघड आहे. तथापि पादातीही त्यांनवर हल्ले करीत. वगैरे (भीष्म ० अ० १७) संकुलयुद्धांची वर्णने महाभारतांत पुष्कळच आहेत. पण शेवटच्या दिवशीचे युद्ध फारच उत्तम रीतीने वर्णिलेले आहे. ते युद्ध कांहीसे पानपतच्या युद्धासारखे आहे. किंबहुना शल्याने प्रारंभीच सर्व लोकांस द्वंद्वयुद्ध न करता संकुलयुद्ध करावे अशी ताकीद केली आणि नंतर युद्धांत निरनिराळ्या बाजवांचे युद्ध, मध्याचे युद्ध, पिच्छाडीचे युद्ध वगैरे प्रकार झाले. विश्वासरावाप्रमाणेच शल्य बारा वाजण्याच्या सुमारास पडला पण युद्ध थांबले नाही. शकुनीने घोडे-स्वारांनिशी पाडवाच्या पिछाडीवर हल्ला केला तेव्हा गुप्तिष्ठाने सहदेवास घोड्यांनिशीच त्याजवर पाठविले. दोन्ही घोडेस्वारांचे युद्ध फारच सुंदर वर्णिले आहे. शेवटी कौरव-दळाचा मोड होऊन दोन तीन वाजण्याच्या सुमारास ते दळ फुटले आणि दुर्योधन युद्ध-भूमि सोडून गेला. असो. तर संकुलयुद्धाची वर्णने महाभारतांत आहेत. ती बऱ्याच अंशी हल्लीच्या काळच्या युद्धासारखी दिसतात.

इतर गोष्टी.

सैन्याबरोबर बाजारबुणगे असावयाचे. त्याचे वर्णन उद्योगपक्षांच्या शेवटी आहे, ते असे. “ सामानाचे खटारे, व्यापारी, वेष्ट्या, त्यांची वाहने, हत्ती, घोडे, स्त्रिया, पंगू वगैरे फालत

लोक, द्रव्यकोश व धान्यकोश इत्यादि सामान हत्तीवर असून या लटांबरासह गुप्तिष्ठाराची स्वारी चालली. ” वेष्ट्या या पूर्वकालीन काय व अर्वाचीन काय सैन्याबरोबर असावयाच्याच. हल्लीच्या कडक शिस्तीत मात्र त्या असत नाहीत. असो. याप्रमाणे निरनिराळ्या अवयवांचे व युद्धाच्या प्रकारांचे वर्णन महाभारतांतल अनेक स्थलींच्या वर्णनारूपन केले आहे. प्राचीनकाळच्या व हल्लीच्या युद्धपद्धतीत शस्त्रास्त्रांत बराच फरक पडला असून हल्ली आपल्यास प्राचीन युद्धाची कल्पना येणे शक्य नाही. उदाहरणार्थ युद्धांतील योद्ध्यांची परस्पर भाषणे आपल्यास असंभवनीय वाटतात. एकमेकांची निंदा करणे व आपल्या शूरत्वाचे वर्णन करणे वगैरे प्रकार हल्ली असंभवनीय असले तरी धर्मयुद्धकाळी योद्धे जवळ जवळ असत, तेव्हा ते संभवनीय आहेत. योद्ध्यांनी एकमेकांस आपापली नावे ऐकवावी असाही प्रकार वर्णिलेला आहे. किंबहुना स्वयंवररंगावर जशी राजाची नावे ऐकू येतात तशी रणभूमीवरही ऐकू येत असे वर्णन आहे. (स्वयंवरइवाहवे) व तेही आश्चर्यकारक नाही. महाभारतकाळी हल्लीची फौजेची क्वा-ईत नव्हती असे मानण्यास हरकत नाही. तथापि इकडून तिकडे बातमी किंवा हुकूम पांचवण्यास घोड्यांवरचे दूत असत.

दूतैः शीघ्राध्वसंयुक्तैः समन्तात् पर्यवाययन् ॥
(भी. अ. १२०-२६)

अशौहिणीची संख्या.

अशौहिणीची संख्या खरोखर भारतीयुद्धकाळी किती होती याचा मुळच मेळ बसत नाही. आदिपर्वाच्या आरभी जी माहिती कोष्टकरूपाने व अंकड्यांनी दिली आहे, त्याहून निराळी माहिती उद्योगपर्व अ. १५९ यांत दिली आहे.

सेना पंचशतं नागा रथास्तावन्त एव च ।
दशसेना च पृतना पृतना दश बाहिनी ॥
असें कोष्टक देऊन लागलीच सेना, बाहिनी,
पृतना, ध्वजिनी, चमू, असौहिणी, वरूथिनी
हे सर्व पर्याय शब्द आहेत असेही सांगितले
आहे पण एवढ्यानेच थांबले नाही. यापुढे
लागलीच दुसरी गणना दिली आहे.

नराणां पञ्चपञ्चाशदेवा पत्तिर्विशेष्यते ।
यांत आदिपर्वाप्रमाणे कोष्टकाचा प्रारंभ पत्ती-
पासून केला आहे. पण पत्ति म्हणजे ५५ मा-
णसे असा भलताच हिशोब दिला आहे. पुढे ३
पत्ति म्हणजे सेनामुख, ३ सेनामुख म्हणजे गुल्म
३ गुल्म म्हणजे गण असे सांगून गण दहा
हजारांनी होते असे सांगितले आहे. टीका-
कारही येथे हतवीर्य ब्राला आहे. अमो जर्मन
कौजेप्रमाणे असौहिणी, चमू इत्यादि प्राचीन

शब्द आर्मी, डिव्हिजन, कोर इत्यादिकां-
सारखेच अनिश्चित होते असे म्हणावे लागते.

शब्दाच्या सैन्यपत्त्याच्या वेळी म्हणजे
युद्धाच्या १८ व्या दिवशी ३ लाख स्वार
आणि ३ कोटि पायदळ कौरवांकडे होते आणि
१० हजार स्वार आणि २ कोटि पायदळ
पांडवांकडे होते असे वर्णन आहे (श. अ.
८ पा. ३३) त्याचप्रमाणे स्त्रीपर्वाच्या शे-
वटी “ ह्या संप्रामांत एकंदर ६६ कोटि १ लक्ष
३० हजार लोक पडले. ” असे वर्णन आहे
(स्त्री. अ. २६ पा. ४०) ह्या सर्व संख्या
१८ असौहिणीच्या पत्तीकडे आहेत हे उघड
आहे. या संख्यांची कृते सौतीने मुदाम घात-
ली आहेत असे आह्मांस वाटते. ती कशी
सोडवावयाची हा एक प्रश्नच आहे.

प्रकरण अकरावें.

व्यवहार व उद्योगधंदे.

महाभारतकाळी हिंदुस्थानची व्यापार व उद्योगधंदे यासंबंधाने परिस्थिति कशी होती याचा आपण या प्रकरणांत विचार करूं. ही गोष्ट प्रथम लक्षात ठेविली पाहिजे की, या बाबतीत हिंदुस्थानची जी राज्ये त्या वेळेस होती त्या सर्वांच्या राज्यव्यवस्थेत व्यापाराकडे व उद्योगाच्या वृद्धीकडे सरकारचें पूर्ण लक्ष होतें. किंबहुना हा विषय एका स्वतंत्र खात्याच्या स्वाधीन केलेला होता. राजकीय व्यवस्थेसंबंधाने असे लक्ष इतक्या प्राचीनकाळीं असावें याचें आश्चर्य वाटतें. सभापर्वीत नारदानें युधिष्ठिरास राज्यव्यवस्थेसंबंधाने जे मार्मिक प्रश्न केले आहेत त्यांत

कश्चित्स्वनुष्ठिता तात वार्ता ते साधुभिर्जनैः ।

वातायां संश्रिते नूनं लोकोद्यं सुखमेधते ॥

असा प्रश्न केलेला आहे. तुझ्या राज्यांत चांगल्या लोकांची योजना वार्तेकडे आहे ना? कारण एकंदर लोक वांटेमन्ये चांगले गढले म्हणजे लोकांचें सुख वाढतें. 'या प्रश्नात राजाचें कर्तव्य वांटेसंबंधाने किती महत्त्वाचें होतें, हें पूर्णपणें दाखविलें आहे. सारांश, हल्लीच्या सुधारलेल्या राज्याच्या कर्तव्याच्या कल्पनेत व पूर्वीच्या कल्पनेत मुळीच अंतर नाही. वार्ता शब्दाचा अर्थ हल्लीं बहुतेक लुप्त झालेला आहे. वार्ता याचा अर्थ लोकांच्या वृत्तीचें अर्थात् उद्योगाचें किंवा चरितार्थसाधनाचें शास्त्र हा होय. यांत वैश्यांच्या एकंदर धंद्यांचा समावेश होत असे. महाभारतकाळीं हे धंदे मुख्यतः तीन होते. ते कृषि,

गोरक्ष्य आणि वाणिज्य या भगवद्गीतेच्या वाक्यांत सांगितलेले आहेत. अर्थात् शेतकी, गाईचें राखणें आणि व्यापार हे मुख्य धंदे होते. व्यापारांतच कुसीद म्हणजे व्याजबट्याचा धंदा याचा समावेश होतो. उद्योगधंद्यासंबंधाने, शेतकीसंबंधाने, गोरक्ष्यासंबंधाने, तात्पर्य एकंदर वांटेसंबंधाने महाभारतकाळीं निरानिराळे ग्रंथ होते, हें आपण पूर्वी पाहिलेंच आहे. धर्मशास्त्र म्हणजे दंडनीति; अर्थशास्त्र म्हणजे वार्ता; आणि मोक्षशास्त्र म्हणजे आन्वीक्षिकी असे पूर्वी सांगितलेच आहे. हे ग्रंथ दुर्दैवाने आजकाळ उपलब्ध नाहीत; आणि त्यामुळे उद्योगधंदे शेती वगैरे संबंधाने महाभारतकाळीं ज्ञान कितपत वाढलें होतें व सरकारांतून या बाबतीत कोणत्या प्रकारची मदत होत असे याचा आपल्यास अंदाज होत नाही. तथापि दंडनीति अथवा मोक्षशास्त्र यांचीं मते जशीं महाभारतांत त्या त्या ग्रंथांतून घेऊन दिलेली आहेत त्याप्रमाणेच वांटेसंबंधानेही कोठें कोठें उल्लेख महाभारतांत येतात, त्यांवरून या बाबतींत आपल्यास थोडीशी माहिती जमा करितां येईल व या माहितीवरून महाभारतकाळीन परिस्थितीचा आपल्यास अंदाज करतां येईल.

शेती व वागा.

भारती लोकांचा महाभारतकाळीं हल्लीप्रमाणेच शेतकी हा मुख्य धंदा होता आणि शेतकीच्या धंद्याचा उत्कर्ष पूर्णपणें निदान हल्लीं जितका दिसत आहे तितका महाभारतकाळीं झाला होता. हल्लीं जीं जीं धान्ये उत्पन्न केली जातात, तीं तीं धान्ये महाभारतकाळीं उत्पन्न होत असत. किंबहुना उपनिषदांही या धान्याचा उल्लेख आलेला आहे. वृहदारण्यांत तांदूळ, तीळ, गहू, ज्वार वगैरेचा उल्लेख आलेला आहे.

दश ग्राम्यानि धान्यानि भवन्ति व्रीहियवा-
स्तिलमाषा । अणुप्रियंगवो गोधूमाश्च मसूराश्च
खल्वाश्च खलकुलाश्च ॥

(तैत्तिरीय ब्राह्मण. अध्याय ८.) (हरवरे अ-
थवा चणे यांचा उल्लेख या यादीत नाही.)
शेतकरींची तऱ्हा हल्लीप्रमाणे होती आणि सर-
कारचे कर्तव्य मोठमोठाले तलाव बांधून लोकां-
स अवर्षणाच्या वेळी शेतकरीस पाणी देण्याचे
अवश्य मानले जात होते. “ तुझ्या राज्यांत
शेती पावसावर अवलंबून नाही ना ? तू आप-
ल्या राज्यांत योग्य ठिकाणी तलाव बांधले
आहेस ना ? ” असा प्रश्न नारदांनी युधिष्ठि-
रास केलेला आहे. पाणी दिलेल्या शेताचे
उत्पन्न विशेष महत्त्वाचे होते हे सांगावयास
नको. ऊंस, नीळ (नीळ) व इतर वनस्प-
तीच्या रंगांचे उत्पन्न ही असल्या बागायती
शेतांत त्या वेळी उत्पन्न करीत असत. (अ-
फूचे उत्पन्न त्या वेळी नसावे असा बाहेरच्या
इतिहासावरून अंदाज दिसतो) मोठमोठाल्या
झाडांच्या बागा कारण्याची त्या वेळेस विशेष
प्रवृत्ति होती आणि मुख्यतः आंब्यांची झाडे
अशा बागांतून लावीत असत. आंब्यांची झाडे
थोड्या वर्षात म्हणजे पांच वर्षात फळ कसे
देतील याविषयीची कला त्या वेळेस माहीत
होती असे दिसते.

चूतारामो यथाभग्नः पंचवर्षः फलोपगः ।

असे द्रोणपर्वीत एके ठिकाणी उदाहरण घेत-
ले आहे. फळास आलेली पांच वर्षांची आं-
ब्याची वाग जशी भग्न करावी या उपमेवरून
हल्ली लागत असलेल्या लहान लहान कलमी
आंब्यांच्या बागाची कल्पना आपल्यासमोर
उभी राहते. शेतीसंबंधाने महाभारतात अ-
र्थात् थोडेच उल्लेख आहेत हे साहजिक आहे.
याजवरून जी माहिती मिळते ती वर सांगि-
लेली आहे. शेतकरी लोकांस सरकारांतून

बीज व चार महिने चरितार्थासाठी धान्य
ज्यास लागेल त्यास मिळण्याची व्यवस्था प्रा-
चीनकाळी होती हे आपण पूर्वी सांगितलेच
आहे आणि सरकारांतून किंवा सावकाराकडून
शेतकऱ्यास दिलेल्या कर्जाचे त्याज एक रुप-
या शेंकड्यापेक्षा ज्यास्ती ठेवले जात नसे.
शेतकीच्या धंद्यानंतर दुसरा महत्त्वाचा धंदा
गोरक्षणाचा होता. जंगलामध्ये गाई चारण्याचे
साधन मुबलक असल्याने हा धंदा विशेष चा-
लत असे. चारण लोकांस बैलांची फारच ज-
रूरी होती; कारण, त्या वेळी ने आण सर्व
बैलांवर होत असे. गाईच्या दूधदुभत्याचीही
फारच अवश्यकता असे. याशिवाय गाईच्या
संबंधाने पूज्यवृद्धि असल्याने सर्व लोक थोड्या
बहुत तरी गाई पाळीत असत. तंतिपाल ना-
वाचा गुराखी होऊन विराट राजाच्या येथे
सहदेव गेला त्या वेळेस त्याने आपल्या ज्ञाना-
चे वर्णन केले आहे ते असे

अग्निप्रंच गावो बहुला भवन्ति न तासु रोगो भ-
वतीह कश्चन ।

यावरून जनावराच्या संबधाने चागलीच मा-
हिती महाभारतकाळी असावी. अजाबिक
म्हणजे बकऱ्या मेल्या याचाही मोठा प्रातिपाळ
होत होता. हत्ती व घोडे यांचेही शास्त्र त्या
वेळी चागले जाणत होते. ग्रंथिक नांवाचा
चाबुकस्वार होऊन नकुल विराटाकडे गेला
त्या वेळेस त्याने आपले ज्ञान वर्णन केले आहे
ते असे.

अश्वानां प्रकृतिं वेद्मि विनयं चापि सर्वशः ।

दुष्टानां प्रतिपत्तिं च कृत्स्नं च विचिकित्सितम् ॥

थोड्यांची लक्षणे मी जाणतो. थोड्यांचे शिकविणे,
वाईट थोड्यांच्या सोडी काढून टाकणे आणि
थोड्यांच्या रोगांस औषध देणे मी जाणतो
असे त्याने सांगितले. अश्वशास्त्र म्हणजे शालि-
होत्र याचा उल्लेख महाभारतांत आहे. अश्व

आणि गज यांच्या संबंधानें महाभारतकाळी ग्रंथ जरूर असावे. “गजसूत्र, अश्वसूत्र व रथसूत्र इत्यादिकांचा तूं अभ्यास करतोस ना?” असा नारदाचा प्रश्न आहे. बैल, घोडा आणि हत्ती यांसंबंधानें प्राचीनकाळी चांगलाच अभ्यास झालेला दिसतो आणि त्यांच्या रोग-चिकित्सेचेंही ज्ञान चांगलेंच झालें होतें.

त्रिःप्रस्तुतमदः शुष्मी पट्टिवर्षी मत्तगराद ॥४॥

(अ. १५१)

हत्तीचें साठावें वर्ष म्हणजे त्याची पूर्णवाढ अथवा यौवन आणि या वेळी त्यास तीन ठिकाणीं मद फुटतो. कानांच्या मागें गंडस्थळांतून आणि गुह्यदेशीं. ही महाभारतांतील माहिती महत्त्वाची आणि मजेची आहे आणि हत्तीविषयीची महाभारतकाळची माहिती किती पूर्ण होती याची त्यावरून साक्ष पडते.

रेशमाचें, कापसाचें व लोकरीचें कापड.

आतां वार्तेचा तिसरा विषय वाणिज्य अथवा व्यापार याचा विचार करूं. आणि त्याचबरोबर निरनिराळ्या धंद्यांचाही विचार करूं. प्राचीनकाळीं वहातुकीचीं साधनें हल्लींइतकीं मुबलक नसल्यानें हिंदुस्थानांतील निरनिराळ्या राज्यांच्याच दरम्यान थोडा बहुत व्यापार असावा. हिंदुस्थानच्या बाहेर व्यापार थोडा असावा. त्यांतही धान्याची आयात निर्गत थोडीच असावी. हिंदुस्थानांत विशेष होणारे पदार्थ तेच बाहेर जात असावे; व बाहेर देशांतूनही विशेष इकडे न होणारे पदार्थ हिंदुस्थानांत येत असावे. समुद्रावरून असा व्यापार महाभारतकाळींही होत असावा असें अनुमान करण्यास जागा आहे. हिंदुस्थानांतून बाहेर जाणाऱ्या जिनसांपैकी कापसापासून तयार केलेली सूक्ष्म वस्त्रे हीं प्रथम येतात; व कापूस हल्लींही हिंदुस्थानांतून बाहेर जाणारा मुख्य जिवस आहे. कापूस हिंदुस्था-

नांतच प्राचीनकाळी उत्पन्न होत असे, हें येथें सांगितलें पाहिजे ग्रीक लोकांनीं हिंदुस्थानांतील कापसाचें वर्णन झाडावर उत्पन्न होणारी लोकर हिंदुस्थानात आहे, असें केलें आहे. अर्थात् कापसाची झाडें त्यांनीं हिंदुस्थानांतच पाहिलीं. हल्लींही कापूस मुख्यतः हिंदुस्थान, इजिप्त व अमेरिका यांतच होतो; आणि इजिप्त आणि अमेरिका येथें हिंदुस्थानांतूनच कापूस गेला. अमो. कार्पास हा शब्द संस्कृत नाही, तो मनुस्मृतातच प्रथम आढळतो असें कित्येकांचें म्हणणें आहे पण ते चुकीचें आहे. महाभारतांत हा शब्द पुष्कळ ठिकाणीं आलेला आहे, आणि महाभारत मनुस्मृतीच्या पूर्वीचें आहे हें आपण पाहिलेंच आहे. द्राविडी भाषेंत कार्पास याशी सदृश असा कोणताच शब्द नाही. कापशीचीं झाडें भारतीय अर्थ हिंदुस्थानांत आले तेव्हां त्यांस दिसलीं हें साहजिकच आहे. आणि याचमुळे कदाचित् त्याचा उल्लेख वेदांत नाही. परंतु कार्पास हें नांव त्यांनीच दिलेंच आहे. त्याशिवाय, तुल हाही एक शब्द कापसाला असून तो उपनिषदांत सांपडतो. कापसापासून केलेले कपडे ग्रीक आद्य इतिहासकार हिरोडोट्स व डिसी-आस यांनीं वर्णिले आहेत. वर सांगितल्याप्रमाणें झाडावर झालेल्या लोकरीचे कपडे हिंदुस्थानांतील लोक वापरतात असें त्यांनीं वर्णन केलें आहे. कापसाचें सूत काढून त्याचें कापड बनविण्याची कला हिंदुस्थानांत फार प्राचीनकाळापासून आहे. तुरी आणि वेम (स्पिंडल व लूम) या आपल्या जुन्या यंत्रांचे अनुकरणानें हल्लीं मुधारलेली यंत्रें इंग्लंड वगैरे देशांत केलेली आहेत. तंतु आणि पट हे भारती तत्त्वज्ञानामध्यें येणारे शब्द फार जुने असून वस्त्रांचा विणणारा कोष्टी हा जुना शिल्पी आहे. असो. महाभारतकाळी अतिशय सूक्ष्म

वस्त्रे काढण्याची कला पूर्णतेस पोचली होती. याचा पुरावा ग्रीक ग्रंथांवरून दिसतो व हे बारीक व तलम कापड पर्शिया, ग्रीस, रोम येथेही जात असे. हिंदुस्थानांत तयार केलेल्या सूक्ष्म वस्त्रांची चाड रोमन स्त्रियास असल्याचा दाखला इतिहासांत नमूद आहे. महाभारतांतही सूक्ष्म कापसाची वस्त्रे वर्णिलेली आहेत. राजमूय यज्ञांमध्ये जे अनेक करभार युधिष्ठिरास आलेले आहेत त्यांत

शतं दासीसहस्राणां कार्पासकनिवासिनां ।

बलिं च कृत्स्नमादाय मरुकच्छनिवासिनः ॥

(सभापर्व ९१) असे वर्णन केलेले आहे. यांत मरुकच्छ (भडोच) येथील राहणारे लोक एक लक्ष दासी सूक्ष्म कार्पासवस्त्र नेसलेल्या कर वेउन आलेल्यांचे वर्णन आहे. भडोच हे शहर कापसाकरिता हल्लीही प्रसिद्ध आहे. किंबहुना भडोचचा कापूस सर्व हिंदुस्थानांतल्या कापसात श्रेष्ठ मानला जातो. तेव्हां प्राचीनकाळी भडोचचे वर्णन कापसाबद्दल असल्यांचे आश्चर्य नाही. भडोच हे नर्मदेवरील प्राचीन बंदरही होते. भडोचाप्रमाणेच पांड्य व चोल या देशांची सूक्ष्म कापसाच्या वस्त्राबद्दल महाभारतकाळी प्रसिद्धि होती आणि अजूनही मद्रासच्या पूर्वे किनाऱ्याची सूक्ष्म वस्त्राबद्दल प्रसिद्धि आहे.

मणिरत्नानि भास्वन्ति कार्पाससूक्ष्मवस्त्रकं ।
चोलपाण्ड्यावपि द्वारं न लेभाते ह्युपस्थितौ ।
चोल व पाण्ड्य या देशांतील सूक्ष्म वस्त्रांची प्रसिद्धि महाभारतकाळी याप्रमाणे वर्णिलेली आपल्यास दिसते. दक्षिणेकडील बंदरे व देश सूक्ष्म कार्पासवस्त्राकरिता प्रसिद्ध होते, त्याप्रमाणे उत्तरेकडील देश सूक्ष्म लोकरीची व रेशमाची वस्त्रे तयार करण्याच्या कामांत प्रसिद्ध होते. ही वस्त्रे अतिशय नरम व रंगांची व कलाबतुमिश्रित अशा प्रकारची तयार होत असत. सभापर्वीत

राजमूय यज्ञाचे वेळी अशा प्रकारची वस्त्रे नजराण्यांत आल्याची वर्णने आहेत.

प्रमाणरागस्पर्शाढ्यं बाल्हीचीनसमुद्रवम् ।

और्णचरांकवं चैव कीटजं पदजं तथा ॥

कुटीकृतं तथैवात्र कमलाभं सहस्रशः ।

ऋक्षं वस्त्रमकार्पासमाविकं मृदु चाजिनम् ॥

(सभापर्व ९१) यांत और्ण म्हणजे लोकरीपासून केलेले, रांकवं म्हणजे रंगु सुगाच्या केसांपासून केलेले, कीटजं म्हणजे रेशमाचे असे वर्णन स्पष्ट आहे. पण पदजं म्हणजे काय आहे हे लक्षांत येत नाही. ही वस्त्रे पंजाब व अफगाणिस्थान इकडे होत असत. चीनाहून रेशीम येत असे. पंजाबची व काश्मीराची हल्लीही शालीकरिता प्रसिद्धि आहे. यांत कुटीकृत असे जे वर्णन आहे तेही हल्ली लोकरीचे वस्त्र तंतु न काढतांना करण्याची तऱ्हा पंजाबांत चालू आहे. कापूस व रेशीम किंवा लेकर यांचे मिश्र भागे करून वस्त्रे काढण्याची कला महाभारतकाळीही प्रसिद्ध होती. अर्थात् अशा प्रकाराने वस्त्रांची किंमत कमी होते म्हणून वरील श्लोकांत अकार्पास असे विशेषण वातलेले आहे. मेंढ्यांच्या लोकरीशिवाय इतर जनावरांच्या मृदु लोकरीची वस्त्रे तयार करण्याची कला अवगत होती.

और्णान् बैलान्वार्षदन्तान् जातरूपपरिष्कृतान् ।

प्रावाराजिनमुल्याश्च कांबोजः प्रददौ बहून् ॥

और्णान् म्हणजे बकऱ्यांच्या लोकरीचे, बैलान् बिळांत राहणाऱ्या खोकड्यांच्या लोकरीचे, मांजरांच्या लोकरीचे व कलाबतु घालून सुंदर केलेले कापड कांबोज राजाने दिले. कलाबतु काढण्याची कला महाभारतकाळी अर्थात् प्रसिद्ध असली पाहिजे आणि याचमुळे हिंदुस्थानांत काढलेले पातळ, रेशमी, लोकरीचे व कापसाचे वस्त्र परदेशांत व स्वदेशांत अतिशय श्रीमंतलोक वापरीत असत. परदेशांत

हे कापड समुद्रावरून किंवा खुष्कीने जात असे. विशेषतः स्त्रियांना या कापडाची फारच आवड असावी. महाभारतांत सूक्ष्मकंवल्-वासिनी असें विशेषण श्रीमंत स्त्रियांस वारंवार लावलेलें आढळते. यांतील कंवल् शब्द मराठी कांबळें या अर्थानें व्याख्याचा नाही हें उघड आहे. त्याचा अर्थ लोकरीचें वस्त्र एवढाच आहे. याच विशेषणाप्रमाणें सूक्ष्मकौपेय-वासिनी असें विशेषण वारंवार येतें. म्हणजे बारीक रेशमाचें पिवळें कापड स्त्रियांस अतिशय प्रिय असे असें दिसतें.

कारागिरांस मदत.

अशा प्रकारचें मौल्यवान् कापड तयार करण्याचें साधन म्हळें म्हणजे मोठें भांडवल हें होय. तें कारागिरांस मिळणें शक्य नाही हें उघड आहे. अर्थात् कारागिरांस सरकारच्या किंवा सावकाराच्या द्रव्याची मदत जरूर असलीच पाहिजे. ही मदत प्राचीनकाळी सरकारांतून कारागीर लोकांस देण्याचा प्रघात होता असें दिसतें. पूर्वी सांगितलेल्या नारदानें वर्णन केलेल्या अतिशय महत्त्वाच्या व मनोरंजक राजनीतींत या गोष्टीचाही उल्लेख आहे.

द्रव्योपकरणं कञ्चित्सर्वदा सर्वशिल्पिनाम् ।

चातुर्मास्यावरं सम्यक् नियतं संप्रयच्छति ॥
युधिष्ठिरा, तूं सर्व कारागीर लोकांना द्रव्य आणि उपकरण म्हणजे सामान, चार महिन्यांस पुढे इतकें नेहमी देत असतोस ना ? अशा प्रकारचा प्रश्न नारदानें केलेला आहे. या प्रश्नावरून सरकारानें आपल्या रयतेतील उद्योगधंद्यांच्या बाबी संबंधानें किती खबरदारी व काळजी घेतली पाहिजे हें दाखविलेलें आहे. अहिल्याबाई महाभारत वेगरे पुराणांचें श्रवण करी तें बहुधा व्यर्थ जात नसे आणि राजनीतीचा हा नारदाचा महत्त्वाचा उपदेश तिच्या मनावर पूर्णपणें ठसला होता असें दिसतें. का-

रण, महेश्वरास सरकारी दुकान काढून कारागिरांस रेशीम चिनाहून आणून पुरविण्याची व्यवस्था तिनें केली होती. यामुळें महेश्वराच्या कामगिरांची स्थिति ऊर्जित होऊन लुगडी व धोतरजोडे अतिशय बारीक व सफाईदार निघत असत हें प्रसिद्ध आहे. या सरकारी दुकानावरच रेशीमवाले हे अधिकारी होते. लोकांच्या उद्योगधंद्यासंबंधानें चौकशी करून त्यांस वेळोवेळी मदत देण्याकरितां सरकारनें अधिकारी नेमावे असेंही या कञ्चित् अध्यायांत सांगितलें आहे. सारांश, महाभारतकाळी वारेंच्या म्हणजे उद्योगधंद्याच्या उत्कर्षाकडे राजाचें पूर्ण लक्ष असे.

रंग.

कापसाचें विशेषतः लोकरीचें व रेशमाचें कापड काढण्यास रंगाच्या कलेची माहिती असणें हें अतिशय अवश्यक आहे हें उघड आहे; आणि महाभारतकाळी रंगाची कला हिंदुस्थानांत पूर्णतः पांचली होती. हे रंग बहुतेक वनस्पतीपासून निघालेले असत; आणि त्यांच्या योगानें कापडास दिलेला रंग पक्का म्हणजे कायमचा टिकाऊ असा होत असे. अजिंठा येथील कोरीव लेण्यांत चित्रें काढण्यांत जे रंग वापरलेले आहेत, ते आज हजार-अकराशें वर्षांनंतर जसेच्या तसेच चकचकीत व तेजस्वी आहेत हें सांगितलें म्हणजे पूर्वकाळीं रंगाची कला किती उत्कृष्ट स्थितीस पांचली होती हे वाचकांच्या लक्षांत येईल. ही कला महाभारतकाळी सुद्धा ज्ञात होती असें दिसतें. कारण, ग्रीक लोकांनीं सुद्धा हिंदुस्थानच्या रंगकलेबद्दल उल्लेख करून ठेवलेला आहे. आणि हिंदुस्थानातील लोकांस रंगविलेले कपडे वापरण्याची मोठी हौस आहे असेंही लिहून ठेवलेलें आहे. दुर्दैवानें या रंगाच्या कलेची माहिती व त्यांच्या क्रिया जमेन ये-

कांचे रासायनिक रंग आल्यापासून बहुतेक विसरल्या जाऊन नष्टप्राय झाल्यासारख्या आहेत.

सर्व धातूंची माहिती.

या कापडाच्या धंद्याशिवाय दुसऱ्या कोणकोणत्या धंद्यांची माहिती हिंदुस्थानातील लोकांस होती हे पाहू. बहुतेक सर्व धातूंची माहिती भारतीय आर्यीस महाभारतकाळी होती; व त्यांचे गुण त्यांस माहीत होते. छांदोग्य उपनिषत् प्रपाठक ४ यांत एक महत्त्वाचें वाक्य आहे त्यावरून इतक्या प्राचीनकाळीं हिंदुस्थानांतील लोकांस निरनिराळ्या धातूंच्या संबंधाने चांगली माहिती होती असें दिसते. “ज्याप्रमाणें सोनें क्षारानें सांघलें जातें आणि चांदी सोन्यानें आणि जस्त चांदीनें, व शिसें जस्तानें, लोखंड शिशानें, लाकूड लोखंडानें आणि चर्म लांकडांनै सांघलें जातें.” या वाक्यांवरून निरनिराळ्या धातूंचे धंदे कसे होते हे प्राचीनकाळीं माहीत होतें. (लोखंडाचे खिळे करण्याची त्यावेळेस माहिती होती.) याच वाक्यासारखें वाक्य महाभारतांत उद्योगपर्व अध्याय ३९ यांत आलेलें आहे.

सुवर्णस्य मलं रूप्यं रूप्यस्यापि मलं त्रपु ।
त्रयं त्रपुमलं शीसं शीसस्यापि मलं मलम् ॥
याचा अर्थ काय आहे हें निश्चयानें सांगतां येत नाही. तथापि या सर्व धातूंची प्रक्रिया महाभारतकाळीं सोनारांस ठाऊक असली पाहिजे. महाभारतकाळीं सोनाराचे धंदे हिंदुस्थानांत चांगले चालत होते. हिंदुस्थानांत सुवर्णाची उत्पत्ति त्याकाळीं फारच होती. बहुतेक हिंदुस्थानाच्या सर्व भागांत सोन्याची उत्पत्ति असे. हिमालयाच्या उत्तरेस पुष्कळ सोनें सांपडत असे. उत्तरहिंदुस्थानाच्या नक्षत्रमधून सुवर्णाचे कण वाहून येत असत. दक्षिणेतील डोंगराळ प्रदेशांत सोन्याच्या खाणी

पुष्कळ होत्या व हळीही आहेत. सभापवीतील ९१ व्या अध्यायांत युधिष्ठिरास निरनिराळ्या लोकांकडून जे नजराने आले त्यांत निरनिराळ्या लोकांच्या वर्णनांत सोन्याचें नांव बहुधा येतें. विशेषतः चोल व पांड्य म्हणजे दक्षिणेकडील मुलखांच्या राजांकडून कांचन आल्याचें वर्णन केलेलें आहे. हिमालयाच्या भागांतून येणाऱ्या लोकांनीही सोनें आणल्याचें वर्णन आहे. यांपैकी एक वर्णन फारच मजेदार आहे.

खसाः एकासनाः झर्हीः प्रदरादीर्घेवणवः ।

पारदाश्च कुलिदाश्च तंगणाः परतंगणाः ॥

तद्वैपिपिलिकं नाम उद्भूतं यत्पिपिलिकैः ।

जातरूपं द्रोणमेयमहापुंः पुञ्जशो नृपाः ॥

(सभापर्व ५२)

खस वंगरे तंगण, परतंगणमुद्धा हिमालयाच्या पलीकडे राहणारे लोक एका प्रकारचें सोनें घेऊन युधिष्ठिराला नजर देण्यास आले होते. हें सोनें कांहीं निराळ्या प्रकारचें असून त्याचें नांव जातरूप असें होतें आणि त्याचें सांपडण्याचेंही वर्णन फार निराळ्या प्रकारचें आहे. या सोन्याचे कण पिपिलिका म्हणजे मुंग्या वारुळांतून बाहेर काढून जमा करीत असत; आणि हे सोन्याचे कण लहान लहान पिशव्यांत भरून आणीत असत. हे सोनें द्रोणभर म्हणजे एक कणगामर युधिष्ठिराला नजर करण्याला या लोकांनीं आणलें होतें. या सोन्यास यामुळें पिपिलिक असें नांव होतें. ही हकीकत खोटी नाही असें दिसते. कारण, मेग्यारिदनीस व अलेक्झंडरबरोबर आलेले ग्रीक इतिहासकार यांनीं हीच हकीकत थोडीशी अतिशयोक्ति करून लिहून ठेविलेली आहे. त्यांनीं असें लिहून ठेविलें आहे कीं, “ या मुंग्या कुज्यांएवढाच्या मोठाल्या असताना आणि त्या व्यापक्या पायांनीं ओरसाळून

सोन्याचे कण बाहेर आणून ठेवतात. कोणीही मनुष्य त्या सोन्याच्या राशी घेण्यास गेलं असतांना त्याजवर हल्ला करून त्याचा प्राण घेतात. यामुलें लोक डोक्यावर घोंगड्या घेऊन रात्रीच्या प्रहरी चोरून जाऊन या सोन्याच्या अथवा सुवर्णकणांच्या राशी उचलून घेऊन येतात. ” हें वर्णन अर्थात् अतिशयांक्तीचें आहे; परंतु एवढी गोष्ट निर्विवाद आहे कीं तिबेटाकडील हिमालयाच्या पठारावर अगदीं भूपृष्ठाजवळ सुवर्णाचें कण अतिशय सांपडत असत व हे कण जमिनीतून एका प्रकारचे प्राणी खणून वरतीं आणून टाकीत असत. हल्लींही ही गोष्ट कित्येक ठिकाणीं तिबेटात दृष्टोत्पत्तीस येते. या सुवर्णकणांचे लहान लहान पिशव्यांत घालून ढीगच्या ढीग तंगण वंगेरें तिबेटी लोक अनायासानें हिंदुस्थानांत आणीत असत. पर्शियन लोकांस हिंदुस्थानच्या एका भागांतून जी खंडणी जात असे, ती याच सुवर्णरजःकणांच्या पिशव्यांच्या रूपानें जात असे.

हिमालयापलीकडे किंवा नदीच्या रेंतीत सुवर्णरज सांपडत असत आणि या तऱ्हेनें निर्भेळ सोनें अनायासानें मिळे हें खरें. तथापि दगडाच्या खाणींतून सुवर्णमिश्रित दगडांतून सोनें काढण्याची कला महाभारतकालीं माहीत होती ही गोष्ट पुढील श्लोकावरून स्पष्ट दिसते.

अप्युन्मत्तात्पलपतो बालाश्च परिजल्पतः ।

सर्वतः सारमादद्यादश्मभ्य इवकांचनम् ॥

(उद्योग. ३४)

दगड फोडून त्याची भुकटी करून भट्टीनें सोनें गाळून काढण्याची कला प्राचीनकाळीं प्रसिद्ध असली पाहिजे. अर्थात् सोनाराची कला महाभारतकाळीं चांगली बऱ्याच प्रगतीला गेली असली पाहिजे. सुवर्णाचीं भूषणें तर अनेक वर्णिलेलीं आहेतच. पण तरवारीवर, सिंहासनावर, चौरंगावर, चिलखतावर निर-

निराळ्या शस्त्रांवर सुवर्णाचें काम केलेलें महाभारतांत वर्णन केलेलें आहे. किंबहुना सुवर्णानें भूषित केलेले रथ व घोड्यांचें सामान वर्णिलें आढळतें. यावरून सोनारांचें काम उत्तम कुशलतेचें होत असलें पाहिजे. त्याचप्रमाणें लोहाराचा धंदाही परिपूर्णपणें महाभारतकाळीं प्रगतीस पोचलेला असला पाहिजे. लोखंड अथवा लोह याचें पोलाद कसें बनवावें ही कला प्राचीनकाळीं माहीत असली पाहिजे. किंबहुना उपनिषदांतही पोलाद अथवा कार्पायस याचा उल्लेख आहे. याचा उपयोग शस्त्राकरितां केला जात होता. नख काढण्याच्या नराणीपासून तलवारीपर्यंत धारदार हत्यारें पोलादाचीं बनलीं जात असत. तलवारी, भाल, बाण, चक्र, चिलखत, बाहुभूषणें, गदा वंगेरें हत्यारें पोलादाचीं किंवा लोखंडाचीं लोहार लोक बनवीत असत. हें लोखंड पूर्वेकडील देशांत विशेष उत्पन्न होत असावें. कारण, तेथील लोकांच्या करभाराच्या वर्णनांत या हत्यारांचें वर्णन आलेलें आहे. याशिवाय हस्तिदंताचें काम करणारे लोक फारच कुशल होते. नाना प्रकारचीं कवचें, हत्यारें व व्याघ्रांवाऱांचें आच्छादन घालून सुवर्णानें मढविलेले रथ व नाराच व अर्धनाराच असे बाण व इतर आयुधें ठेवलेले रथ हत्तीच्या चित्राविचित्र झुली इत्यादि द्रव्य घेऊन पौरात्य राजांनीं युधिष्ठिराच्या यज्ञमंडपांत प्रवेश केला; असें वर्णन आहे. (सभापर्व अ० १२) पूर्वेकडील देशांत हल्लींही लोखंडाच्या खाणीं चालू आहेत हें प्रसिद्ध आहे. हस्तिदंतीं काम पूर्वेकडे व दक्षिणेकडे उत्तम होत असे. किंबहुना हल्लींही होत आहे.

रत्नें.

आतां, हिरे व मोती यांसंबंधानें विचार करूं. हिंदुस्थानांतून प्राचीनकाळीं बाहेर

जाणाऱ्या मौल्यावान् जिनसांपैकी सोन्याप्रमाणेच रत्ने व मोती या मुख्य बाबी होत्या. रत्ने व मोती दक्षिणेकडच्या डोंगरांत व सिंहलद्वीपाच्या जवळील समुद्रांत अनुक्रमे पूर्वी सांपडत असत व हल्लीही सांपडतात. दक्षिणेकडील गोवळकोंड्याच्या हिऱ्याच्या खाणी अजून प्रसिद्ध आहेत. पूर्वी सांगितलेल्या श्लोकांत वर्णन केल्याप्रमाणे चोल, पाण्ड्य येथील राजे 'मगिरत्नानि भास्वन्ति' चमकणारे हिरे नगराण्यांत घेऊन आले होते. त्याच प्रमाणे हिमालयाच्या पूर्व भागांतही निरनिराळीं रत्ने सांपडत असत. बाकी हिमालयांत रत्ने सांपडत नाहीत असे महाभारतकाळीं मानले जात होते. भूगूच्या सापाने असे झाले ते अजूनही खरे आहे असे शां० ३४२, ६२ यात व अन्यत्र म्हटले आहे. हल्लीही गोष्ट अशीच दिसते. प्राकृत्योतिषांचा राजा भगदत्त याने रत्नांचे अलंकार आणि शुद्ध हस्तिदंती मुठ्ठीच्या तलवारी युधिष्ठिराला नजर केल्या असे वर्णन आहे. प्राकृत्योतिष म्हणजे आसाम असे निश्चयाने वाटते व त्या देशांत लोखंड, हस्तिदंत आणि रत्ने उपजत असत. मोत्यांची उत्पत्ति पाण्ड्य व सिंहलद्वीप यांच्या किनाऱ्यावर प्राचीनकाळपासून हल्लींच्या काळापर्यंत होत आहे.

समुद्रसारं वैदूर्यं मुक्तासंघास्तथैव च ।

शतशश्च कुशास्तत्र सिंहलाः समुपाहरन् ॥

सिंहलदेशांतून जे नगराणे आले त्यांचे वर्णन या श्लोकांत अगदी अक्षरशः खरे आहे. कारण समुद्रांतून उत्पन्न होणारे मोती व प्रवाळ व वैदूर्य हे जितके प्रसिद्ध आहेत तितकेच 'कुथ' म्हणजे एका विशिष्ट प्रकारच्या गवताच्या हातऱ्या या अजूनही प्रसिद्ध आहेत. असो. सुवर्ण, हिरे वगैरे निरनिराळीं रत्ने आणि मोती यांची उत्पत्ति प्राचीनकाळीं हि-

दुस्थानांत असून त्यांचा बाहेरदेशी व्यापार होत असे. यामुळे हिंदुस्थानची प्राचीनकाळीं सुवर्णदेश म्हणून ख्याति होती आणि प्रत्येक देशास या देशाविषयी आश्चर्य व लालसा वाटे. कित्येक ग्रीक ग्रंथकारांनी असे लिहिले आहे कीं, हिंदुस्थानातील मोत्यांकरितां परदेशांतील लोक केवळ मूर्खपणाने अतिशयोक्तीची किंमत देतात.

वास्तुविद्या (बांधकाम.)

आतां आपण वास्तुविद्येचा विचार करूं. निरनिनिराळीं गृहे व मंदिरे बांधण्याची कला महाभारतकाळीं कोणत्या स्थितींत होती याचा आपल्यास विचार करावयास पाहिजे. दगडांत उत्कृष्ट काम करण्याची शिल्प कला भारती काळांत चांगलीशी उत्कर्ष स्थितींत आली नव्हती असे आम्हांस वाटते. या कलेमध्ये ग्रीक लोक फारच पुढे होते. हिंदुस्थानांत ग्रीक लोक आले त्या वेळेस त्यांस येथे उत्तम इमारतीची कामे दृष्टीस पडली नाहीत. हिंदुस्थानांत बहुतेक लांकडांची व मातीचीं घरे प्राचीनकाळीं असत असे दिसते. दुर्योधनाने लाक्षागृह पांडवांच्या राहण्याकरितां बांधविले त्यांत लाकडाच्या व मातीच्या भिंती बांधण्याची आज्ञा दिली होती. या भिंतींच्या आंत राळ, लाख वगैरे ज्वालाम्राही पदार्थ घातलेले होते आणि वरतून माती लिपलेली होती. पांडवांसारख्या राजपुत्रांस राहण्यास असे गृह तयार करण्याविषयी आज्ञा दिली यावरून महाभारतकाळीं मोठ्या लाकांचीही घरे मातीचीं असत हे विधान बरेच मजबूत होते. पण, पांडवांकरितां मयासुराने जी सभा निर्माण केली त्या सभेचे वर्णन वाचतांना असे दिसून येते कीं ही सभा बहुतेक काल्पनिक असावी. परंतु तसे अनुमान काढण्याची जरूरी नाही. मय हा असुर होता. या गोष्टीवरून मात्र

अशा प्रकारचे मोठमोठे वाडे तयार करण्याचे काम असुर अथवा पारशी किंवा पश्चिमेकडील यवन लोक हेच उत्तम करीत असें महाभारतकाळी मानले जात होतें. मयासुरांना बांधलेल्या युधिष्ठिराच्या सभेसंबंधाने असा तर्क केला गेला आहे की, हे वर्णन सौतीने पाटलीपुत्रांत चन्द्रगुप्ताकरितां एक अनेक स्तंभांची इमारत बांधली गेली होती, तिच्या कल्पनेवरून ही सहस्रस्तंभी युधिष्ठिराची सभा कल्पिली असावी. हल्ली पाटलीपुत्र येथें खोदकाम करून प्राचीन इमारती शोधून काढण्याचे जे प्रयत्न चालले आहेत त्यांत चन्द्रगुप्ताच्या अनेकस्तंभी सभेचे अवशेष सांपडले आहेत. त्यांजवरून तज्ज्ञांनी असे अनुमान केले आहे की, पर्शियन बादशहा दरायस यानें पर्सिपुलिस येथें जें स्तंभगृह बांधलेलें आहे त्याच नमुन्यावर व त्याच लांबी रुंदीच्या प्रमाणावर चन्द्रगुप्त यानें आपलें सभागृह पाटलीपुत्र येथें बांधविलें. पर्सिपुलिस येथील पर्शियन बादशहानें बांधविलेंलें सभागृह हल्ली जसेच्या तसेच असून ती एक अतिशय प्रेक्षणीय इमारत आहे. चन्द्रगुप्तानें आपल्या साम्राज्यांत पुष्कळशा गोष्टी पर्शियनसाम्राज्यापासून घेतल्या ही गोष्ट आम्हीं अन्य ठिकाणी सांगितलेली आहे. त्याचप्रमाणें बादशहाला एक प्रचंड सभागृह असावें हीही कल्पना त्यानें पर्शियन बादशहांपासून घेतली आहे आणि हीच कल्पना दिल्लीच्या दिवाणीआसमध्यें आहे. असो. या चन्द्रगुप्ताच्या सभेच्या प्रत्यक्ष उदाहरणावरून महाभारतकारानें कदाचित् युधिष्ठिराच्या सभेची कल्पना केली असल्यास असंभबनीय नाहीं आणि तिचा उभारणारा मयासुर होता यावरून त्या सभेचा संबंध पर्शियन बादशहांच्या सभेशी जाऊन पोंचतो. या सभेचें वर्णन येथें थोडक्यांत देण्यासारखें

आहे. “ सभेस अनेक स्तंभ होते त्यांत जागोजाग सुवर्णाचे वृक्ष निर्माण केले होते. तिच्या भोंवतालीं एक मोठा कोट असून द्वा-रावरील तोरणें हिरे, पाच वगैरे रत्नांचीं केलेलीं होती. सभेच्या भिंतीवर अनेक चित्रें काढलेलीं होती व त्यांत अनेक पुतळे बसविले होते. त्या सभेच्या आंत एक असा चमत्कार केला होता कीं सभेच्यामध्ये एक सरोवर निर्माण केलें असून त्यांत सुवर्ण कमलें लावलीं होती आणि कमललतांचीं पानें इन्द्रनील मण्यांचीं होती आणि प्रफुल्लित असलेलीं कमलें पद्मराग मण्यांचीं होती. सरोवराला नानाविध रत्नांच्या पायऱ्या बसविलेल्या होत्या. त्या जलाच्या संचयांत जलाच्या जागी जमिनीचा भास होई आणि बाजूला मणिमय शिलापद बसविले असल्यामुळें पुष्करणीच्या कांठी आलें असतां आणखी पुढेही अशीच मणिमय भूमि आहे असे पाहणारास वाटे आणि तो पुढें गेला असतांना पाण्यांत कोसळून पडे. (सभापर्व अ० ३) यापुढें असेही वर्णन केलेलें आहे की, जेथें भिंतीत दरवाजा आहे तेथें दरवाजा नसे व जेथें दरवाजा दिसत नव्हता तेथें दरवाजा असे. अशा ठिकाणीं दुर्योधनाला भ्रम पडला व तो तेथें फसला. ” एके ठिकाणीं स्फटिकाचें स्थळ बनविलेंलें होतें त्यांत अशी चतुराई केली होती कीं, तेथें पाणीच आहे असा भास होई. दुसऱ्या ठिकाणीं स्फटिकाचा एक हौद केलेला असून त्यांत शंखासारखें पाणी भरलें होतें. त्यांत स्फटिकाचें प्रतिबिंब पडल्यामुळें तेथें पाणी आहे असें मुळीच वाटत नव्हतें. एके ठिकाणीं भिंतीवर स्फटिकाचें हुबेहुब दार उघडलेलें आहे असें चित्र काढलेलें होतें. तेथें मनुष्याचें डोकें हापटे. दुसऱ्या ठिकाणीं एक स्फटिकाच्या तट्ट्याचें दार घट्ट झांकलेलें आहे

असें हल्लीस पडे परंतु ते दार उघडेंच असे. (सभापर्व अ० ४७) वरील वर्णन पर्शियुलिस येथील पर्शियन बादशाहीच्या सभेवरून घेतले लें नाही. हें वर्णन कोटून घेतलें आहे याची कल्पना होत नाही. हे सर्व प्रकार शक्य आहेत असें निश्चयानें वाटतें. या सभेचें सामान ही अमुरांच्या सभेंतून आणल्याचें वर्णन हिमालयापलीकडील बिंदुसरोवराजवळ वृषपर्वा दानवाची एक मोठी सभा पडलेली होती त्यांत नानाप्रकारचे स्तंभ व नानाप्रकारची रत्ने मंदिरास रंगविण्याचे चित्रविचित्र रंग व नानाविध चूर्णे होती. या वृषपर्व सभेचें काम उरकून उरलेलें सामान मयासुरानें आणणें आणि त्याची सभा तयार केली असें वर्णन आहे. चूर्ण म्हणजे चुना हा नानाप्रकारचा तयार करतां येतो व पाण्यासारखा दिसणारा चुना तयार करण्याची पद्धत एका जुन्या मराठी ग्रंथांत दिलेली पाहिल्याचें आम्हांस स्मरतें. असो. वरील सभेची एकंदर हकीगत असंभवनीय नाही असें आम्हांस वाटतें आणि या सभेचे कारागीर पर्शियन देशांतील होते म्हणजे अमर होते असें स्पष्ट सांगितलेलें आहे. महाभारत काळाच्या पूर्वीच्या इमारती किंवा दगडाचे पुतळे तत्कालीन शिल्पकला कोठपर्यंत चांगल्या दशेस आली होती याचा प्रत्यक्ष अंदाज करण्यास साधन नाही.

व्यापार.

आतां उद्योगधंद्यांचा विचार झाल्यावर आपल्यास व्यापाराचा विचार करावयास पाहिजे. व्यापाराचा धंदा पूर्वीपासून वैश्यांलोक करीत होते; व हल्लीही तेच लोक हा धंदा करितात. बाणिज्य हा वैश्यांचा धंदा आहे असें भगवद्गीतेंत सांगितलें आहे. निरनिराळ्या देशांतील निरनिराळ्या वस्तु खरेदी करून आणणें किंवा येथील वस्तु परदेशी नेणें वगैरे

फायदेशीर धंदा बरेच लोक करीत होते; व शेती आणि गोरक्षणे हेही धंदे तेच करीत होते; पण ते हल्ली वैश्य लोकांनी सोडून दिलेले आहेत. हिंदुस्थानांतल्या हिंदुस्थानांत मालाची ने आण करण्याचें साधन पूर्वेकालीन वेलांचे तांडे असत हें पूर्वी सांगितलेच आहे. गोमी लोकांच्या हजारों वेलांचे तांड्यांचें वर्णन महाभारतांत एक दोन ठिकाणी आलेलें आहे. हे गोमी लोक कोणत्याही राज्याच्या अमलाखाली नसत. आणि जंगलांत राहण्याची संवय त्यांस असल्यानें ते मजबूत व स्वतंत्र वृत्तीचे असत. यामुळे कधी कधी ते राजे लोकांस त्रास देत असत. महाभारतांत एके ठिकाणी सांगितलें आहे कीं, या गोमी लोकांपासून भीति आहे असें राजानें नेहमी लक्षांत ठेवावें. हे लोक कधी कधी लूटमारही करीत. यांच्या मार्फत माल पाठविण्याचें कधी कधी धोक्याचें असे. राज्यांतील मार्ग सुरक्षित ठेवण्याविषयी राजांस काळजी घेतली पाहिजे असें महाभारतांत सांगितलेलें आहे. खुष्कीनें मालाची ने आण होत असे त्याशिवाय नदीवरून व समुद्रावरून मालाची ने-आण होत असे असें निर्विवाद दिसतें. याचें फारसें वर्णन नाही, परंतु महाभारतानंतरच्या मनुस्मृतींत समुद्रावरून माल नेण्या आणण्याच्या संबंधानें विस्तारपूर्वक वर्णन आहे. समुद्रावरून माल पाठविण्यांत मोठा धोका आहे. तेव्हां अशा स्थितींत समुद्रापलीकडील देशास माल पाठविला असतां त्या मालावर दिलेल्या कर्जाचें व्याज किती द्यावें या प्रश्नासंबंधानें नियम सांगतांना अशा व्यापारांत धोका फार आहे व फायदाही फार आहे हें लक्षांत घेऊन नेहमीपेक्षा ज्यास्ती व्याज द्यावें असें मनुभृतीनें सांगितलेलें आहे. नेहमीचा व्याजाचा दर दर-महा दर दोकडा एक रु. होता हें पूर्वी सं-

गितलेंच आहे. या वर्णनावरून महाभारत-काळी समुद्राच्या पलीकडे व्यापार होता, ही गोष्ट सिद्ध होते.

देवघेव महाभारतकाळी कशी चालत असे या प्रश्नासंबंधाने विचार करता बहुधा देण्या घेण्याच्या बाबतीत लिखावट होत असे असे अनुमान आहे. ग्रीक लोकांनी असे लिहिले आहे की, हिंदुस्थानचे लोक दस्तैवनावर साक्षी किंवा मोहर करून घेत नाहीत. तेव्हां निदान लिखावट तरी होत असली पाहिजे. व्याजवट्याचा व्यापार करणे हे ब्राह्मणास तरी निंद्य कर्म समजले जात असे. कारण अशा मनुष्यास निर्दय व्हावे लागते हे उघड आहे. व्यापाराच्या जिन्नसांत बारीक सुती व रेशमी कापड, रत्ने, हिरे, पुष्कराज, माणके, पाच वेगळे व मोठ्ये हे तर पदार्थ होते. पण याशिवाय सुगंधी मसाल्याचे पदार्थ व्यापारांत येत असत किंवा पर मुलुखांत जात असे वर्णन नाही. ह्याच पदार्थांविषयी अर्वाचीनकाळांत पाश्चात्य देशांत हिंदुस्थानची मोठी ख्याति असे पण त्यांचा उल्लेख महाभारतांत येण्याचा प्रसंग आलेला नाही. परंतु पाश्चिम किनाऱ्यावर ग्रीक व आरब लोकांचा व्यापार महाभारतकाळीही चालत असे असे इतिहासावरून दिसते तेव्हां या जिन्नसांचा प्राचीनकाळीही व्यापार असावा असे मानण्यास हरकत नाही. धान्याची परदेशांत निर्गत नसावी; कारण एक तर हे जिन्नस स्वस्त असून ते नेण्याइतकी मोठी गलबते प्राचीनकाळी नव्हती. आणि इतर देशांत त्यांची जरूरीही नव्हती. एकंदर ठिकाणी लोकसंख्या कमी असल्याने ज्या त्या देशांत गरजेपुरते धान्य उत्पन्न होत असलेंच पाहिजे. याशिवाय हिंदुस्थानांतही जंगले पुष्कळ असून गरजेपुरतेच धान्य उत्पन्न होत असले पाहिजे. धान्य किंवा इतर

कच्चा माल हल्लीप्रमाणे येथून जात नव्हता. प्राचीन हिंदुस्थान कच्चा माल निर्गत करीत नसून पक्काच माल बाहेर पाठवीत असावा. किंबहुना सर्वच देशांची स्थिति अशी होती.

हिंदुस्थानांत दास किंवा गुलाम नव्हते.

आतां शेतकीसंबंधाने उपोद्घातांत वर्णन केल्याप्रमाणे कांही आणखी विचार करू. पूर्व काळी दास होते किंवा नाही हा एक महत्त्वाचा प्रश्न उपस्थित होतो. अंगमेहनतीची कामे बहुधा दासांकडूनच घेण्याचा सांप्रदाय सर्व देशांत पूर्वकाळी चालू होता त्याप्रमाणे हिंदुस्थानांतही वैदिककाळा कदाचित् चालू होता. हे दास म्हणजे लढाईत जिंकलेले लोक होत. वैदिककाळांत येथील मूळच्या रहिवाशांस दास म्हणले आहे. आणि हे लोक जिंकलेलेच होते. याच वर्गाचा शेवटी शूद्रवर्ण बनला व शूद्रांचा विशिष्ट धंदा म्हणजे त्रैवर्णिकांची अथवा जेत्या आर्यांची सेवा करणे हाच ठरविलेला होता. “परिचर्यात्मकं कर्म शूद्रस्यापि स्वभावजम्” असे भगवद्गीतेत म्हणले आहे. याशिवाय आर्य लोकही जिंकले गेले म्हणजे दास होत असत असे भारतीय-युद्धकाळी दिसते. मग हे जिंकले युद्धांत असो किंवा घृतांत असो. अर्थात् घृतांत जिंकले म्हणजे स्वतःला पणाला लावून जिंकले गेले असतां दास होणे असाच प्रकार असे. पाण्डवांनी आपल्यास स्वतःस पणाला लावले तेव्हां ते दास झाले. या रीतीने पणाला लावण्याचा प्रकार महाभारतकाळी सुद्धा असावा, कारण मृच्छकटिकांतही असा प्रकार झालेला वर्णिला आहे. युद्धांत जिंकून शत्रूस ठार मारण्याच्या ऐवजी त्यास दास करण्याची ही चाल काचित् असावी. कारण, वनपर्वीत भीमाने जयद्रथास जिंकून बांधून आणला आणि “यास पांड-

बांचा दास केला आहे असें द्रौपदीस कळवा. ” असा निरोप पाठविला (वनपर्व अ० २७२) अर्थात् असा दास करण्याचा साम्प्रदाय कचित् असावा असें दिसते. कचित् म्हणण्याचें कारण असें आहे की, याप्रमाणें आपल्याच भावांबंदास दास करण्याची आर्य लोकांस गोडी किंवा इच्छा नसावी. दास झाला म्हणजे त्यास सर्व प्रकारचें सेवारूपकर्म करावें लागे इतकेंच नव्हे तर त्याची स्वतंत्रताही जाई. किंबहुना वर्णजातही भ्रष्ट होत असली पाहिजे. द्रौपदी दामी झाली असें मानलें तेव्हां तिला पाहिजे त्या रीतीनें किंबहुना बटिकेप्रमाणें वागविण्याचाही हक्क उत्पन्न झाला असें समजलें जात असे. अर्थात् क्षत्रियलोकांस किंबहुना एकंदर आर्यलोकांस दास करण्याची तन्हा भारतीयुद्धकाळीही नव्हती. दोन्ही प्रसंगी या निकलेल्या आर्य क्षत्रियांस दास्यापासून मुक्त करून सोडून दिले आहे. यावरून असें दिसतें की, भारतीयुद्धकाळी युद्धाचा जरी कडकडोत नियम कोठें कोठें चालू होता तरी तो हळूहळू बंद पडला व महाभारतकाळी पाश्चात्यदेशाप्रमाणें परदेशांतील लोकांस व स्वदेशांतील लोकांस निक्कून दास अथवा गुलाम बनविण्याची चाल हिंदुस्थानांत नव्हती.

ही चाल ग्रीस, रोम, इजिप्त वगैरे देशांत त्या काळी चालू होती आणि त्या देशांचे इतिहास वाचले म्हणजे हजारों सुस्थितीत आज असलेले स्त्री पुरुष उद्यां जिकिले गेल्यामुळें भयंकर दास्यत्वांत किंवा गुलामगिरींत कसे पडत हें वाचून आपल्यास सखेदारश्चर्य वाटतें. कोणत्याही शहराला वेढा पडून शहर निक्कून हस्तगत झालें म्हणजे तेथील लढवाई पुरुषांची कत्तल व्हावयाची व त्यांच्या सुंदर स्त्रिया गुलामगिरींत जावयाच्या असा नियमच असे.

होमरमऱ्येही असेंच वर्णन वारंवार येतें आणि ग्रीक लोक आपल्या वीरांस तुम्हांस द्रौपदी-ल मुंदर स्त्रिया उपभोगास मिळतील असें प्रोत्साहन देत असत. असो. असा प्रकार महाभारतकाळी मुळीच हिंदुस्थानांत नव्हता असें म्हटलें असाता चालेल. हिंदुस्थानांत पाश्चात्य देशांतल्याप्रमाणें गुलामगिरी नव्हती हें पाहून ग्रीक लोकांस आश्चर्य वाटलें आणि त्यांनी आपल्या ग्रंथांत ही गोष्ट नमुद करून ठेविली आहे. “ हिंदुस्थानांतील लोक स्वतःस किंवा परदेशांतील लोकांस दास अथवा गुलाम करीत नाहीत. ” ते स्वतः स्वतंत्र अमून दुसऱ्याचें स्वातंत्र्य हिरावून घेण्याचा त्यांची इच्छा नसे. असा ग्रीक इतिहासकारांचा पुरावा आहे. असो; या जोड पुराव्यावरून महाभारतकाळी दास अथवा गुलाम नव्हते हें सिद्ध आहे.

दास म्हणजे शूद्र असा अर्थ महाभारतकाळी ठरीव दिसतो ‘गौर्वोदारं धावितारं तुरंगी शूद्री दासं ब्राह्मणी याचकं च’ गाई पुत्रास नमेल तर तो ओझेंच ओढील आणि घोडी प्रसवेला त्यास धावावे लागेल. शूद्रस्त्री पुत्र प्रसवेला तर त्यास दाम व्हावे लागेल आणि ब्राह्मणी पुत्र प्रसवेला त्यास भीकच मागवी लागेल. या श्लोकांत वर्णिलेलें मर्म फार मजेदार आहे. असो दास म्हणजे शूद्र असेंच यावरून दिसतें आणि शूद्राचें कामही परिच-

१ पुढील श्लोकांत दास अथवा गुलाम अशा तन्हेचा उल्लेख दिसतो

मानुषा मानुषानेव दासभावेन भुंजते ।

वधबंधनिरोधेन कारयंति दिवानिशस ॥

(शांति. अ. २६२-२९)

यांतील वर्णनावरून गुलामगिरीचा भारती आर्योस तिडकारा असे असेही दिसतें आणि यामुळेच त्यांच्यांत गुलामगिरी नाहीथी झाली, असें म्हणतां येईल.

येथें आहे असें ठरले होते. तरी सर्वच शूद्र सेवा करीत होते असें नाही. ज्याप्रमाणें सर्वच ब्राह्मण भिक्षा मागत नाहीत त्याप्रमाणें सर्वच शूद्र दास नव्हते. कित्येक स्वतंत्र धंदा करून पोटा भरित असत व त्यानवळ द्रव्यसंचय ही होत असे. ते श्राद्धादि कामें करण्यासही योग्य आहेत असें ठरले होते व दानही करीत असत. पण त्यांस तप करण्याचा अधिकार नव्हता. असो. सर्वच शूद्र दास नव्हते पण सर्वच दास शूद्र होते ही गोष्ट मात्र खरी होती. सर्वच ब्राह्मण भिक्षा मागत नव्हते पण सर्वच भिक्षा मागणारे ब्राह्मण होते ही गोष्ट जशी खरी म्हणजे भिक्षा मागण्याचा अधिकार ब्राह्मणांसच होता त्याप्रमाणें सर्वच दास शूद्रच असत. शूद्रांशिवाय इतरांकडून नोकरीचीं कामें घेत नसत असें महाभारतकाळीं दिसतें. ब्राह्मण शूद्रांचीं कामें करून लागतील हा कलियुगांतील भयंकर प्रसंग होय. असा शूद्राचाही दर्जा पाश्चात्य देशांतील दासांपेक्षा अधिक श्रेष्ठ होता. त्यांस मारहाण करण्याचा मालकास हक्क नव्हता त्याचा प्राण घेण्यापर्यंत पाश्चात्य देशांत हक्क असे परंतु येथें तशी स्थिति मुळीच नव्हती. किंबहुना येथें दास नव्हतेच असेंच मानलें पाहिजे. गृहस्थानें नोकराचाकरांस अन्न घालून नंतर आपण जेवावे येथपर्यंत नियम महाभारतांत आहे. शूद्रास वस्त्र जुने झालेले द्यावे असा नियम होता. तसेंच जोडा, छत्री, पडदे, जुने द्यावे. शूद्राला द्रव्य संचय करण्याचा अधिकार नाही त्याचें द्रव्य म्हणजे मालकाचें ही गोष्ट दासालाच लागू आहे. ब्राह्मणाकडे शूद्र आला असतां त्याचें पोषण केलेंच पाहिजे. किंबहुना तो अनपत्य मरेल तर त्याला पिण्डही द्यावा असें सांगितले आहे. (शां० अ० १० भा० पु० १ पान १२०) शूद्रानें म्हणजे दास

नसेल त्यानें अमंत्रक पाकयज्ञ करावा. वगैरे वर्णन आहे. अर्थात् दास्याचें स्वरूप शूद्राच्या परिस्थितीचें मुळीच नव्हतें. तथापि दास्य हें दास्यच होय आणि सप्तर्षि यांच्या कथेंतील (अनु० अ० ९३) त्यांचा शूद्र सेवक शपथ वाहतांना असें म्हणतो कीं “ मी पुन्हां पुन्हां दासजन्मासच येवो जर मी चोरी केली असेल ” असो अशा घरच्या शूद्र सेवकांस व दासांस कोणतेंच वेतन देत नसत व त्यांना अन्नवस्त्र देणें हें त्यांचें वेतन असे.

अशा शूद्र दासांशिवाय अन्य मनूर असलेच पाहिजेत व निरनिराळे धंदेवाले शिल्पीही असलेच पाहिजेत. कोळी, कोष्टी, सुतार, वगैरे कारागीरही असलेच पाहिजेत. त्यांना वेतन काय देत असत याचा खुलासा होत नाही. बहुधा शेतीच्या कामांत मनुष्यांचा उपयोग होत नव्हता. महाभारतकाळीं शेती करणारे खुद्द आर्य वैश्यच असत. अशाच लोकांपैकीं जाट वगैरे हल्लींचे लोक आहेत व दक्षिणेकडील शेतकरी मराठे हेही असेच आर्य आहेत. हे वैश्य शूद्रदासांच्या सहवासानें शेतांचा सर्व धंदा करीत. असो. हल्लीं वैश्य स्वतः शेती करीत नाहीत यामुळे शेतीचा धंदा सर्वतोपरी शूद्रांकडे गेला आहे. तथापि अजूनही शेती करणारे ब्राह्मण, क्षत्रिय उत्तर व दक्षिण देशांत आहेत.

संघ.

व्यापार करणाऱ्या वैश्यांत व कारागिरीचा उद्योग करणाऱ्या शूद्र किंवा मिश्र जातींत संघाची व्यवस्था महाभारतकाळीं कोठें कोठें होती असें निश्चयानें दिसतें. या लोकांच्या संघास गण अथवा श्रेणि अशी संज्ञा आहे. या गणांचे मुख्य असत. या लोकांवर कर घालतांना श्रेणीच्या मुख्य लोकांस बोलवून त्यांचा मान करावा असें राजधर्मांत सांगितले

आहे. व अशा संघांना राजाकडून द्रव्यरूपांने साहाय्य मिळण्याची व्यवस्था असावी. कारण राजांने राष्ट्रांमध्ये द्रव्य व्याजानें देऊन त्याची अभिवृद्धि करावी असें सांगितलें आहे. अशा संघांचा उल्लेख प्राचीन शिलालेखांतून पुष्कळ येतो. हे संघ फार मोठे नसून लहान राष्ट्रांतील किंवा शहरांतील अथवा गांवांतील एकाच धंदेवाले लोकांचे असत व त्यांत मुख्य लोक ठरलेले असत.

वजनं व मापं.

वजनं व मापं कोणती होती याचा आपण विचार करूं. धान्याचें मूळ माप मुष्टि हें महाभारतांत कित्येक ठिकाणीं आलें आहे. याचेंच नांव प्रस्थ. दोनशें छपन्न मुष्टि म्हणजे एक पूर्णपात्र असा उल्लेख शां० अ० ६० पु. १ पा. १२० यांत आलेला आहे. या रीतीनें मोठें धान्याचें माप म्हणजे द्रोण होतें.

१ अष्टमुष्टिर्भवेत् किञ्चित् किञ्चिदष्टौ च पुष्कलम् ।
पुष्कलानि च चत्वारि पूर्णपात्र प्रचक्षते ॥

हा श्लोक टीकेत दिला आहे. (३८)

द्रोणाचा व हल्लींच्या मणाचा कसा संबंध लागतो हें सांगतां येत नाही. कौटिल्य अर्थशास्त्र नुकतेंच प्रसिद्ध झालें आहे त्यांत वजनं व मापं दिलीं आहेत त्यांचा उल्लेख महाभारतांत येत नाही तरी तीं त्यावेळीं नव्हतीं असें म्हणतां येत नाही. कारण, प्रसंग न आला तर नांवही येत नाहीं, हें उघड आहे. सोने, रुपें धातु चालत होत्या तेव्हां वजनांचीं सूक्ष्म मापं असलींच पाहिजेत. रत्नांची विक्री होत असेल, तेव्हां सूक्ष्मतर वजनांचीही जरूरी होतीच. याशिवाय मोठ्या जिनसांचीं वजनं होती. द्रोण हें शेवटचें वजनही होतें. कारण, युधिष्ठिराच्या यज्ञांत द्रोणमेय सोनें उत्तरेकडील लोकांनीं आणून दिलें असें वर्णन आहे. कदाचित् हें सोनें कणांचें असून द्रोणमापानें मोजण्याचें असेल. लांबीचीं मापं किष्क, धनुष्य योजनें वेगरे आलीं आहेत. ताल, वितस्ति इत्यादि हाताच्या बोटांनीं येणारीं निरनिराळीं मापंही आलीं आहेत (मासतालाभिः भेरीरकारयत्-सभा० बारा टिचींचे प्रमाणानें भेरी केल्या)

प्रकरण वारावें.

भूगोलिक माहिती.

महाभारतकाळीं हिंदुस्थानांतलें लोकांस भूगोलिक माहिती किती होती याचें या प्रकरणांत वर्णन करूं. हिंदुस्थानची संपूर्ण माहिती या काळीं म्हणजे इसवी सन पूर्व २५० च्या सुमारास होती असें आपल्यास महाभारतांतलें अनेक वर्णनावरून कळून येतें. ग्रीक लोकांच्या माहितीवरूनही हेंच दिसतें. पंजाबांत आलेल्या शिकंदराला कन्याकुमारीपर्यंतच्या देशाची लंबीरंदीसह पक्की माहिती मिळाली होती व ही माहिती अगदीं तंतोतंत खरी व वस्तुस्थितीशीं जुळती आहे असें कनिंगमननें कबूल केले आहे. याविरुद्ध पुष्कळ लोक अनुमान काढतात पण ते चुकीचे आहेत. याच्या पूर्वी म्हणजे भारतीयगुप्तकाळीं आर्यांस हिंदुस्थानची किती माहिती होती याचाही अंदाज महाभारतावरून करतां येतो. असो. महाभारतकाळीं हिंदुस्थानची संपूर्ण माहिती होती इतकेंच नव्हे, तर सभोंवतालच्या देशांची म्हणजे चीन, तिबेट, इराण, वेगळे देशांची बरीच माहिती होती. ही त्यांची माहिती प्रत्यक्ष असावी. एकंदर पृथ्वीविषयी जी त्यांनीं कल्पना केली होती ती मात्र प्रत्यक्ष माहितीवरून नव्हे, तर केवळ आपल्या कल्पनातरंगांनीं यमविली होनीं हल्लींच्या वस्तुस्थितीस ती धरून नाही. प्राचीन काळाच्या लोकांना सर्वदूर पृथ्वीची माहिती प्रत्यक्ष असणें शक्यच नाही. अगो. महाभारतांत भीष्मपर्वीत व इतर ठिकाणीं विशेषतः निरनिराळ्या तीर्थयात्रांच्या वर्णनावरून व दिग्वि-

जयांच्या वर्णनावरून जी भूगोलिक माहिती अगर कल्पना आर्यांना होती असें दिसतें तिचा आपण येथें विस्तारानें निर्देश करूं.

जंबुद्वीपांतलें वर्ष.

प्रथम पृथ्वीची काय कल्पना होती हें आपण पाहूं. हे वर्णन मुख्यतः भीष्मपर्वीत अध्याय ५-६-७-८ यांत आहे. पृथ्वीची सात द्वीपे आहेत अशी प्राचीन कल्पना आहे. साती द्वीपांची नांवें महाभारतांत आहेत व द्वीपे सात आहेत असें स्पष्टपणें म्हटलें आहे. यांतलें मुख्य द्वीप म्हणजे जंबुद्वीप अथवा सुदर्शनद्वीप हें होय. यात आपण राहतों. हें द्वीप वाटोळें अथवा चक्राकार असून लवण समुद्रानें सर्व बाजूनें वेष्टिलेले आहे. याचे सोबतच्या नकाशांत दाखविल्याप्रमाणें सात वर्षे अथवा भाग पडलेले आहेत. अगदीं शेवटचे दक्षिणेकडचे वर्ष भारतवर्ष होय. याच्या उत्तरेस हिमालय पर्वत आहे. हिमालय पर्वताचीं टोके पूर्व पश्चिम समुद्रात बुडाली आहेत. हिमालय पर्वताच्या उत्तरेस हेमवत वर्ष आहे, व त्याच्या उत्तरेस हेमकूट पर्वताची रांग आहे. ही रांगही पूर्व पश्चिम समुद्रापर्यंत पसरलेली आहे. याच्या उत्तरेस कित्येक हजार योजनांच्या पलीकडे निषध पर्वताची ओळ पूर्व पश्चिम समुद्रापर्यंत पसरलेली आहे. येथपर्यंतची माहिती बहुधा प्रत्यक्ष किंवा ऐकून महाभारतकाळीं होती. कारण या तीन पर्वतांच्या रांगा हिमालय, केनकन (काराकोरम) व अलताई या पर्वताच्या पूर्वपश्चिम रांगा होत, असें स्पष्ट आहे. महाप्रस्थानिकपर्वीत पांडव हिमालयाच्या उत्तरेस गेले त्या वेळेस त्यांस वालुकामय समुद्र लागला असें वर्णन आहे. हा समुद्र म्हणजे गोबीचे वालुकेंट होय. या तीन रांगा अर्थात् माहितीनें

क्षीरसमुद्र

1950

नाग झीप

पश्चिम

५

जम्बुद्वीपाचा नकाशा.

दक्षिणा

लिहिल्या आहेत. हेमकूट व निषधपर्वत यांमधील भागास हरिवर्ष अशी संज्ञा होती. हरिवर्षात जपान मांगोलिया, तुर्कस्थान, रशिया, जर्मनी, इंग्लंड इत्यादि देश येतात. हेमवत वर्षात चीन, तिबेट, इराण, ग्रीस, इटली वगैरे देश येतील. यांची माहिती भारतवर्षांसात होती, असे महाभारतावरून दिसते.

आतां याच्या पलीकडे जे वर्णन दिले आहे ते काल्पनिक आहे. निषधच्या उत्तरेस मध्यावर मेरुपर्वत आहे व मेरूच्या उत्तरेस पुन्हां तीन रांगा नील, श्वेत व शृंगवान् अशा नांवांच्या दक्षिणच्या रांगांप्रमाणेच पूर्वपश्चिम समुद्रांपर्यंत पसरणाऱ्या मानल्या आहेत. यांचा वस्तुस्थितीशी मेळ नाही. ८४ महत्त्व योजने उंच असलेल्या मुतर्णाचा मेरुपर्वत काल्पनिक आहे हे उघड आहे. मेरु उत्तरध्रुवाच्या ठिकाणी कल्पिला तर मेरूच्या उत्तरेस म्हणजे अमेरिका खंडात पूर्वपश्चिम डोंगरांच्या ओळीच नाहीत. तेव्हा नील, श्वेत व शृंगवान् पर्वतांच्या ओळी काल्पनिक आहेत हे उघड आहे. दक्षिणेकडच्या ओळींच्याप्रमाणेच उत्तरेकडे ओळी असल्या असे पूर्वीच्या लोकांनी कल्पिले. या मेरुपर्वताच्या दोन बाजूला दोन माल्यवान् व गंधमादन नावाच्या दोन लहान ओळी उत्तर दक्षिणेस कल्पिल्या आहेत. नील पर्वत, श्वेतपर्वत व शृंगवान् पर्वत यांच्या उत्तरेकडील प्रदेशास बाल्यपर्व, श्वेतवर्ष व हैरण्यक किंवा ऐरावतवर्ष अशी नावे दिलेली आहेत. मेरुपर्वताच्या चार बाजूला चार अति पुण्यवान् प्रदेश उत्तरकुरु, भद्राश्व, केतुमाल व जंबुद्वीप असे कल्पिलेले आहेत. या प्रदेशांतील लोक अतिशय सुखी, सुंदर, दहाहजार वर्षांच्या आयुष्याचे असून ते पुण्यवान् व तपस्वी आहेत. उत्तरोत्तर साती वर्षात अधिकअधिक पुण्य, आयु, धर्म व काम आहेत.

अशी कल्पना आहे. किमवान् पर्वतावर राक्षस, हेमकूटावर गुह्य, निषधवर सर्प, श्वेतावर देव, नीलावर ब्रह्मर्षि राहतात अशी कल्पना केलेली आहे. जंबुद्वीपात एक अतिशय मोठा जंबुवृक्ष म्हणजे जांभळीचे झाड असून ते सर्व काम पुरविणारे आहे. याची उंची ११०१ योजने आहे. याची मोठमोठाली फळे जमिनीवर पडून त्यांतून शुभ्र रसाची नदी मोठी होऊन ती मेरुपर्वतास प्रदक्षिणा घालून उत्तर कुरुमध्ये उतरते. हा गोड जंबुस पिऊन लोकांचे मन शांत होऊन लोक भूक व तहानरहित असे होतात. या रसापामून इन्द्रगोपाप्रमाणे चमकदार जांबूनद नांवाचे सुवर्ण उत्पन्न होते. या सुवर्णाचे देव अलंकार घालतात. ” (भीष्मपर्व पान १६) वरील वर्णनावरून आपल्या या द्वीपाला जंबुद्वीप कां म्हणतात, हे वाचकांच्या लक्षांत येईल. जांबूनद सोने— तांबूस रंगाचे सोने—असा अर्थ कसा झाला आहे हेही वाचकांच्या लक्षांत येईल. मेरूच्या भोंवतालच्या प्रदेशांत हल्लीच्या हिशेबने सायबेरीया व कानडा हे प्रांत येतात. या प्रांतांत सुवर्ण पृथ्वीच्या पृष्ठावर पसरलेले हल्लीही सांपडलेले आहे व सायबेरीयाच्या नद्यांतून सुवर्णकण पुष्कळ वाहून येतात, यावरून या प्रदेशाची कल्पना केवळ डोक्यांतूनच काढलेली नाही. तर त्यास प्रत्यक्ष स्थितीचाही कांही आधार आहे. याशिवाय लोकमान्य ठिळकांच्या मताप्रमाणे आर्यांची मूळ वस्ति जर उत्तर ध्रुवाकडील प्रदेशांत होती तर उत्तरकुरु, भद्राश्व, केतुमाल व जांबूनद या देशांतील पुण्यवान् व सुखी लोकांचे व दीर्घायुषी लोकांचे जे अतिशयोक्तियुक्त असे वर्णन आहे त्या वर्णनास कांही तरी दंतकथेच किंवा पूर्वस्मृतीचा आधार असला पाहिजे. आर्यांचे पूर्वज उत्तरध्रुवाकडील प्रदेशांत होते या

सिद्धान्ताला पुष्टि देणारा उत्तरकुरु हाही शब्द आहे असे मानतां येईल. आर्यांच्या मुख्य कुरुलोकांची मूळ उत्तरेकडील भूमि उत्तर कुरु ही असून तिचे स्थान महाभारतकाळी लोकांच्या कल्पनेने मेरु पर्वताच्या जवळ अर्थात् उत्तर ध्रुवाच्या जवळ होतें असें यावरून स्पष्ट दिसते.

इतर द्वीपें.

येथवर आपण ज्या द्वीपांत राहतों त्या जंबुद्वीपाचें महाभारतकाळी प्रचलित असलेल्या समजुतीप्रमाणें वर्णन केलें. बाकीच्या सहा द्वीपांचें वर्णन महाभारतांत निराळ्या अध्यायांत केलेलें आहे. तथापि, सप्तद्वीपाव सुंधरा हें वाक्य संस्कृत वाङ्मयांत प्रसिद्ध आहे. ही सहा द्वीपें जंबुद्वीपाच्या कोणच्या बाजूला कशी होती याचें वर्णन महाभारतांत विस्तृत रीतीनें मुळीच कोठें आलेलें नाहीं. याविषयी कांहीं गुढार्थांचे श्लोक महाभारत भीष्मपर्व अध्याय ६ याच्या अंती आहेत. ते असे. “ हे राजा ! तूं मला ज्या दिव्य शशाकृतिभागाचें वर्णन विचारलें होतेंस तें मी तुला येथवर सांगितलें. या शशाकृतीच्या दक्षिणेस व उत्तरेस भारत व ऐरावत हीं दोन वर्षे मी तुला सांगितलीच आहेत. आतां नागद्वीप व काश्यपद्वीप हीं दोन द्वीपें या शशाचे दोन्ही कर्णीचे स्थानी आहेत, असें समज; आणि राजा, तांब्याच्या पत्र्यासारख्या ज्यावरील शिला आहेत, असला रमणीय मलयपर्वत, हा या शशाकृतिद्वीपाच्या दुसऱ्या अर्धांत दिसतो. ” (भा० पु० ४ पान १६) या श्लोकांतील शशाकृति कोणती व शराकृति कोणती हें मुळीच समजत नाहीं. मलयपर्वत कोणता याचाही उल्लेख नाहीं. शशाकृतिद्वीप कोणतें व त्याचा दुसरा अर्ध कोणता, याचाही बोध होत नाहीं. भागील अध्यायांतील शेवट-

च्या श्लोकांत असे लिहिलें आहे कीं, सुदर्शन द्वीप चन्द्रमंडळाचे ठिकाणीं सूक्ष्म रूपानें प्रतिबिंबित दिसत. त्याच्या एका भागावर संसाररूपी पिंपळ दिसतो व दुसऱ्या अर्धावर शीघ्रगति—शशरूपानें परमात्मा दिसतो. हे श्लोकही कूटच आहेत. असो. तीन द्वीपांचीं नांवें ऐरावतद्वीप व नागद्वीप व काश्यपद्वीप अशीं या दोन अध्यायांत निष्पन्न होतात. त्यांत नागद्वीप व काश्यपद्वीप शशाच्या कानाच्या ठिकाणीं आहेत असें वर्णिलें आहे. यावरून आम्ही नागद्वीप व काश्यपद्वीप हीं बाटोळी चक्राकार न मानतां शशाच्या कानासारखीं लांब जंबुद्वीपाच्या दोन बाजूला दाखविली आहेत. आतां मलयद्वीप हें एका मलय पर्वताच्या नांवावरून मानून तें पृथ्वीच्या दुसऱ्या अर्धांत म्हणजे जंबुद्वीपाच्या दक्षिणेस दाखविलेलें आहे. जसे सातद्वीप आहेत तसेच पृथ्वीवर सात समुद्रही आहेत अशी कल्पना महाभारतकाळी होती, हें आपल्यास मान्य करवें लागतें. सातासमुद्रापलीकडे असें आपण हल्लींही म्हणतो. पीतसमुद्र, तांबडा समुद्र, काळा समुद्र, पांढरासमुद्र, असे चार समुद्र हल्लीं नकाशावर आहेत. सूर्याचे किरणही सात रंगांचे आहेत; पण पूर्वेकालीं समुद्रांची कल्पना रंगावर नव्हती. तर लवण समुद्र, क्षीर समुद्र, दधि समुद्र वगैरे प्रकारची होती. हे समुद्र कोठें आहेत याची महाभारतांत कल्पना अस्पष्टपणें आहे. जंबुद्वीपाच्या चारी बाजूला मात्र समुद्र खारा आहे असें एके ठिकाणीं म्हळें आहे. (भा० पु० ४ पान १३-१४) भीष्मपर्व रामायणांत जंबुद्वीपाच्या दक्षिणेस खारा समुद्र आहे व उत्तरेस क्षीर समुद्र आहे अशी कल्पना आहे. आतां महाभारतांत पुढील अध्यायांत याची कल्पना व द्वीपाची कल्पना कशी आहे तें सांगूं.

संबंध भूवर्णन झाल्यावर अकराव्या अध्यायांत भीष्मपर्वीत द्वीपांचे वर्णन पुन्हा दिलेले आहे. त्यांत प्रथम असे म्हटले आहे की, पृथ्वीवर अनेक द्वीप आहेत ससच द्वीप आहेत असे नाही. परंतु सात द्वीप मुख्य आहेत.' (भा० पु० ४ पा० २३२) ही सात द्वीप कोणती हे येथे सांगितले नाही. तथापि प्रारंभी तीन द्वीप सांगितली आहेत असे असून येथे चार आणखी सांगितली आहेत. शाक, कुश, शाल्वलि आणि कौच. पहिली तीन द्वीप म्हणजे जंबु, काश्यप, नाग. मिळून सात धरली पाहिजेत. शाकद्वीपाचे वर्णन फारच विस्तृत रीतीने दिलेले आहे. शाकद्वीप जंबुद्वीपाचे दुप्पट आहे आणि त्याच्या मोंवताली क्षार समुद्र आहे. हे द्वीप जंबुद्वीपाच्या कोणत्या बाजूस आहे हे येथे सांगितलेले नाही; पण ते बहुधा उत्तरेस असावे. यांतही जंबुद्वीपाप्रमाणे सात पर्वत आहेत व तितक्या आणि तशाच नद्या आहेत. मलय आणि रैवतक ही दोन नावे भरतवर्षातील नांवांप्रमाणेच आहेत. येथील लोक अतिशय पुण्यवान असतात. इतर द्वीपांत गौरवर्णाचे व निमगौरवर्णाचे व श्यामवर्णाचे लोक असतात, पण येथे सर्वच लोक श्यामवर्णाचे आहेत; असे तेथे मुद्दाम सांगितलेले आहे. द्वीपाचे ही सात वर्षे म्हणजे खंड झालेली आहेत व येथेही जंबुवृक्षासारखा एक मोठा शाक वृक्ष आहे. याची उंची व जाडी जंबुवृक्षाएवढी आहे. येथील लोक या वृक्षाचे भजनी असतात. येथे नद्यांचे जल फार पवित्र असून प्रत्यक्ष गंगा अनेक रूपाने वाहात आहे. या

द्वीपांत चार पवित्र व लोकमान्य देश आहेत. मग, मशक, मानस व मंदग यांपैकी मग हे ब्राह्मण आहेत व ब्रह्मकर्मीत गढलेले असतात. मशकांत धर्मनिष्ठ क्षत्रिय राहतात. मानसांतील सर्व रहिवासी वैश्यवृत्तीने उपजीविका करतात आणि मंदगांत धर्मशील असे शूद्र आहेत. येथे कोणी राजा नाही. सर्व आपापल्या धर्मांनी चालून परस्परांचा सांभाळ करतात.

वरील वर्णन बहुतेक काल्पनिक आहे यांत बिलकुल शंका नाही. ते जंबुद्वीपाच्या वर्णनावरून व कांहीं गोष्टीत अतिशयोक्ति करून लिहिलेले आहे; पण यांतील लोकांची नावे जी दिलेली आहेत, ती खरी व ऐतिहासिक आहेत याचे आश्चर्य वाटते. द्वीपाचे नांव शाक हे दिलेले आहे, ते शाक यावरून निघाले असल्यास शाक व पार्शी हे ज्या देशांत राहात होते त्या देशांत वरील नांवाचे ब्राह्मण, वैश्य, क्षत्रिय व शूद्र राहात होते असे इतिहासावरून दिसते. मग ब्राह्मण म्हणजे पारशी लोकांतले अग्निपूजक व सूर्यपूजक मागी धर्मगुरु होत. हे मोठे जादू जाणणारे असतात अशी यांच्या विषयी ख्याति आहे. हे लोक हिंदुस्थानांतही आले असून हल्ली 'मग ब्राह्मण' या नांवाने प्रसिद्ध आहेत व ते सूर्योपासक आहेत. पण हे ब्राह्मण महाभारतांत वर्णन केलेल्या शाक द्वीपांत राहणारे असून क्षार समुद्र व क्षीर समुद्र ओलांडून आले असे मानणे संभवनीय नाही. तात्पर्ये, जशी नद्यांची व पर्वतांची नावे जंबुद्वीपांतील या काल्पनिक द्वीपांत नेलेली आहेत त्याप्रमाणे लोकांची नावे मग, मंदग वगैरे व शाक हे नांवही जंबुद्वीपांतूनच निकडे घेतलेले आहे.

आता, आपण बाकीच्या द्वीपांचे वर्णन करू. ही द्वीप उत्तरद्वीपे म्हटली आहेत. तेव्हा ती उत्तरेस असावी. यांच्याजवळ घृतसमुद्र,

१ त्रयोदश समुद्रस्य द्वीपानश्चन पुरुरवाः ।
आदि.अ.७५ यांत १३ द्वीप सांगितली आहेत. ती टीकाकाराने कांहीं तरी जुळविली आहेत. सख्या-
युक्ते कूटं सौतीने जागजागी पेरली आहेत !!!

दधिसमुद्र, सुरासमुद्र, जलसमुद्र, (गोड्या-पाण्याचा) असे चार समुद्र आहेत. हे द्वीप दुपटीच्या प्रमाणाने आहेत. पश्चिमद्वीपांत नारायणाचा कृष्णसंज्ञक पर्वत असून त्याचे रक्षण श्रीकृष्ण स्वतः करतात. कुशद्वीपांत कुशदर्भाची लोक पुजा करतात. शाल्मली द्वीपांत एक शाल्मली वृक्ष असून त्याची लोक पूजा करतात. कौच द्वीपांत कौच नामक पर्वत आहे. यामध्ये अनेक रत्ने आहेत. प्रत्येक द्वीपांत सहा पर्वत असून त्यांनी सात वर्षे अथवा खंडे झालेली आहेत. त्या पर्वतांची व वर्षांची निरनिराळी नावे देण्याचे कारण नाही. यांतील लोक गौरवर्णाचे असून त्यांत म्लेच्छ कोणीच नाही. यांत आणखी पुष्कर द्वीपाचे आणखी वर्णन केलेले आहे. त्यावर ब्रह्मदेव स्वतः राहतो व देव व महर्षि त्याची पूजा करतात. या सर्व द्वीपांतील आयुष्याचे प्रमाण ब्रह्मचर्य, सत्य व दम यांचे योगाने दुपटीच्या प्रमाणाने वाढलेले आहे. एकच धर्म असल्याने सर्वेच द्वीपे मिळून एकच देश मानला जातो. येथील प्रजांचा राजा प्रजापति हाच आहे. या द्वीपपलीकडे सम नांवाची लोकवस्ती आहे व तेथे लोकमान्य, वामन, ऐरावत वगैरे चार दिग्गज आहेत. यांची उंची, आकार प्रमाण मोजता येण्यासारखी नाही. हे दिग्गज आपल्या गुंडांनी वायूचा निग्रह करून पुन्हा उच्छ्वास-रूपाने त्यास सोडतात व ते वारे सर्व पृथ्वीवर वाहतात.

या द्वीपांची कल्पना केवळ पुण्यवान् लोक कल्पित्याकरितां केलेली दिसते, व ती जंबुद्वीपाच्या कल्पनेवर बसविलेली आहे. निरनिराळे सुखी लोक या पृथ्वीवर असल्याची कल्पना उत्पन्न होणे साहजिक आहे. पण चार दिग्गजांची कल्पना सर्वांहून अधिक आश्चर्यकारक आहे. एकाच देशांत एकाच बाजूला

हे चार दिग्गज सांगितलेले आहेत पण आमच्या समजुतीने हे दिग्गज चार दिशांना असावे, व चार निरनिराळ्या भूमीवर असावे. दिग्गजांची कल्पना वारे कसे वाहतात याची उपपत्ति लावण्यासाठी केलेली असावी. येथे चारच दिग्गज सांगितलेले आहेत. पण या पुढील ग्रंथांत व जैन, बौद्ध यांच्या ग्रंथांत आठ दिग्गजांची कल्पना केलेली आढळते. वरील सात द्वीपांशिवाय आणखी एक द्वीप महाभारतातील शान्तिपर्वीत नारायणीय आख्यानांत श्वेत-द्वीप या नांवाने आलेले आहे. तेथे नारायण भक्तांसह राहतो असे वर्णन आहे याचा उल्लेख पुढे करता येईल.

पांडवांच्या महाप्रस्थानाच्या वर्णनांत जंबुद्वीपाचे जे वर्णन आले आहे ते येथे देऊ. पांडव पूर्वेस जातां जातां उदयाचलासनिध असलेल्या लौहित्य नामक सागराजवळ येऊन पोचले. तेथे अग्नि त्यांस आडवा आला. त्याच्या सांगण्यावरून अर्जुनाने गांडीव धनुष्य समुद्रांत टाकून दिले. पुढे ते दक्षिणेकडे वळले, आणि क्षीराब्धीच्या उत्तर किनाऱ्याने नैऋत्य दिशेस गेले. आणि पुन्हा पश्चिमेस फिरून पृथ्वीप्रदक्षिणा करून उत्तरेकडे वळले. पुढे त्यांस हिमालय महागिरि लागला. पुढे त्यांस वालूचा समुद्र दृष्टीस पडला. त्याच्या पलीकडे पर्वतश्रेष्ठ मेरु दिग्ग लागला; मेरुपर्वताच्या डोक्यावर स्वर्ग होता. स्वर्गाच्या तोंडाशी आकाशगंगा असून तेथे त्यांस इंद्र भेटला. वरील वर्णनावरून लौहित्यसमुद्र म्हणजे रक्ताचा समुद्र व उदयागिरि पर्वत पूर्वेस असल्याचे आपल्यास दिसून येते. इतर समुद्रांची माहिती वर दिलेली आहे. लवणसमुद्र दक्षिणेस, नैऋत्य व पश्चिम यांस लागून होता हे निश्चयाने दिसते.

पृथ्वीच्या पूर्वेस उदयाचल असून पश्चि-

मेस अस्ताचल आहे अशी कल्पना प्राचीन-काळापासून आहे. हे पर्वत पूर्वपश्चिम समुद्रा-च्या पलीकडे आहेत अशी कल्पना होती. मेरु पर्वत उत्तरेस असून त्याच्या भोंवताली सूर्य व नक्षत्रे फिरतात, असे महाभारतांत वर्णन आहे. आकाशांतील ज्योतींचा नायक आदित्य ह्या मेरूसभोंवतीं फिरत्या घालीत असतो. त्याचप्रमाणे नक्षत्रांसहित चन्द्र व वायू हेही यास प्रदक्षिणा घालीत असतात. (भीष्मपर्व अ० ६ पान १४) अशे; तर सूर्य पूर्वेस उगवून तो पश्चिमेस अस्ताचलाकडे जातो तेव्हा उत्तरेस असलेल्या मेरु पर्वताच्या भोंवताली तो कसा फिरतो हे त्या काली गृह होतें. कांहींकांच्या मते पश्चिमेस सूर्य अस्ता-चलास गेल्यावर रात्रो उत्तरेकडे जाऊन मे-रूस प्रदक्षिणा घालून पहाटेस पुन्हां पूर्वेस उदयगिरीच्या डोक्यावर येतो. परंतु ही कल्पना इतरांस चुकीची वाटून त्यांनीं विशेषतः रामायणकारांनीं मेरु पर्वत उत्तरेकडून पश्चिमेकडे दिलेला आहे. पण ही त्याची क-ल्पना अगदीच चुकीची आहे. जंबुद्वीपाचे जे वर्णन महाभारतकारांनी दिले आहे तेच सर्व बहुतेक प्राचीन ग्रंथांना मान्य आहे.

जंबुद्वीपांतील देश.

असो. याप्रमाणे जंबुद्वीपाचे सातवर्ष म्हणजे सात खंड मानलेली असून त्यांपैकी भारतवर्ष व हैमवतवर्ष व हरिवर्ष हीं वस्तुस्थितीला ध-रून आहेत व त्यांतील कित्येक लोकांची मा-हिती भारतीय आर्यांस महाभारताकळी होती असे स्पष्ट दिसते. हैमवत अथवा इलावर्षांत विशेषतः चीन, तिबेट, बुर्कस्थान, इराण, ग्रीस, इटली इत्यादि देश येतात. या देशांतील लो-कांची माहिती महाभारताकळी चांगली होती. उत्तरेकडील लोक (म्लेच्छ) भीष्मपर्वत सां-गितले आहेत ते असे.

यवनाश्चीनकांबोजादारुणा म्लेच्छजातयः ।

सकृद्गुहाः पुलत्थाश्च हूणाः पारसिकैः सह ॥

या श्लोकांत यवन म्हणजे ग्रीक, चीन, कां-बोज (अफगाण), सकृद्गुहा, पुलत्थ, हूण, पारसीक इतके लोक सांगितलेले आहेत. कि-त्येक इतिहासकारांची अशी समजूत आहे कीं, इसवी सन पूर्व २५० च्या सुमारास भारती लोकांस या लोकांची माहिती नसावी. परंतु फार प्राचीनकाळापासून पूर्वेस चीनापर्यंत व पश्चिमेस ग्रीकापर्यंत हिंदुस्थानच्या लोकांचे दळणवळण होतें. निदान पर्शियन लोकांचा बादशहा दारीयस हा हिंदुस्थानच्या कांहीं भागांत येऊन राज्य करीत होता. ग्रीक इति-हासकार हिरोडोटस इसवी सन पूर्व ४५० च्या सुमारास झाला. त्यानें दारीयसच्या फौ-जेत त्याच्या अठराही सुभ्यांची फौज जमत असे असे वर्णन केले आहे. त्यांत यवन, शक, पारसीक, कांबोज वगैरे व भारती आर्य अशा फौजा असत. अर्थातच भारती आर्यांना या लोकांची पूर्वकाळीच चांगली माहिती होती.. आतां हूण आणि चीन या लोकांचीही माहिती त्यांस असली पाहिजे. हूण लोकांचे नांव पश्चिम इतिहासांत इ. सनानंतर येतें हें खरें. तथापि हूण व चीन हे पूर्वेकडील म्लेच्छ फार जुने आहेत. चीनांचा इतिहास इसवी सन पूर्व २००० पासून आतापर्यंतचा संलग्न मिळतो. अर्थात् त्या लोकांचे माठमोठाले बा-दशहा तिबेट, नेपाळामधून हिंदुस्थानांत वकील किंवा व्यापारी पाठवीत असलेच पाहिजेत. हूण लोक चीन देशाच्या पश्चिमेस राहणारे होते व त्यांचे नांवही फार जुने आहे. हिंदु-स्थानांत आल्यावरच हूण लोकांची माहिती भारती आर्यांस झाली असे म्हणतां येत नाही. सारांश, या लोकांची माहिती प्रत्यक्ष व परं-

पेने हिंदुस्थानच्या लोकांस प्राचीनकाळीं व महाभारतकाळीं असलीच पाहिजे.

शांतिपूर्वांत शुक्राख्यानांत भूगोलिक उल्लेख महत्त्वाचा आला आहे तो असा. शुक्र मेरु-पर्वतावरून निवृत्त जनकास गुरु करण्यासाठीं विदेहास आला. त्याच्या रस्त्याचें वर्णन करतांना म्हटलें आहे. (शां० अ० ३२५)

मेरोहरेश्च देवर्षे वर्षं हैमवतं तथा ।

क्रमेणैव व्यतिक्रम्य भारतं वर्षमासदत् ॥

स देशान् विविधान् पश्यन् चीनहूणानिवेदितान् ।

आर्यावर्तेभिर्मं देशमाजगाम महामुनिः ॥

या श्लोकांत उत्तरेस मेरु, दक्षिणेस हरिवर्ष, त्याच्या दक्षिणेस हैमवत आणि शेवटीं भारत वर्ष सांगितलें आहे. तेव्हां मेरु सैबीरियांतच कल्पिला पाहिजे. या शिवाय चीन आणि हूण हे दोन जातींचे लोक आर्यावर्ते आणि मेरु यांच्या दरम्यान रहात होते. इ. स. पू. ३०० च्या सुमारास हे हूण व चीन एकमेकांशेजारी हरिवर्षांत रहात होते हें निःसंशय आहे. चीनचा जुना इतिहास हें सांगतो की, चीनच्या स्पृहदीवर हूण लोक रहात असत. या हूणांची माहिती आर्यलोकांत इ. स. पू. च्या सुमारास कशी होती हें यावरून चांगलें व्यक्त होईल. त्या वेळीं हे लोक चीनच्या उत्तर-पश्चिमेस होते.

महाभारतकाळीं हिंदुस्थानची पूर्ण माहिती.

असो. हिंदुस्थानच्या बाहेरच्या देशांची महाभारतकाळीं बरीच माहिती येथील लोकांस होती तेव्हां हिंदुस्थानची माहिती महाभारतकाळीं संपूर्ण विस्तृत रीतीची होती यांत बिल्कूल आश्चर्य नाही. वेदकाळीं आर्यांना पंजाब व मध्य देशाची माहिती होती. ती पुढें हळू-हळू सर्व देशाची माहिती होऊन महाभारतकाळीं संपूर्ण माहिती असली पाहिजे असें म-

हाभारतावरून दिसतें. पाणिनीच्या काळीं दक्षिणेंतील देशांची माहिती विशेष नव्हती अस कित्येकांनीं तर्क केलेला आहे. तो संभवनीय दिसतो. पाणिनीचा काळ इसवी सन पूर्व ८००-९०० मानण्यास हरकत नाही. या काळानंतर बुद्धाच्या काळापर्यंत दक्षिणेस थेट कन्या कुमारीपर्यंत भारती आर्यांचा प्रसार झाला होता. त्यांचीं राज्येही स्थापित झाली होती विशेषतः चन्द्रवंशी आर्य भोज व यादव यांना दक्षिणेस वसति केली व दक्षिणेश्यें वैदिक धर्म पूर्णपणें प्रस्थापित झाला होता. बौद्ध धर्माच्या पूर्वी वैदिक धर्माचा दक्षिणेंत पूर्ण अंमल बसला होता, ही गोष्ट निर्विवाद आहे प्रो० रिस्टडोव्हिड्स् यांनें असें मत लिहून ठेविलें आहे कीं “ दक्षिणदेशांत सिलोनपर्यंत आर्यांचा प्रसार इसवी सन पूर्व २०० पर्यंत झाला नव्हता. कारण, निकाय ह्या बौद्ध ग्रंथांत विज्याच्या दक्षिणेकडच्या कोणत्याही लोकांचें नांव नाही. एक फक्त गोदावरीक असलेलें राज्य सोळा राज्यांच्या यादींत आलेलें आहे. दक्षिणहिंदुस्थान याचें नांव यांत मुळींच नाही. ओरिसा बंगाल व दक्षिण यांचें ही नांव नाही. निकाय ग्रंथाच्या वेळीं दक्षिणेंत आर्यांचा प्रसार झाला. विनय ग्रंथांत भरुकच्छ (भडोच) याचें नांव आहे व उदाय ग्रंथांत शूपीरकाचें (सोपाच्याचें) नांव आहे. परंतु हे म्हणणें अगदी चुकीचें आहे. निकाय ग्रंथांत दक्षिणेकडील देशांचें नांव आले नाहीं यावरून दक्षिणेकडील देश माहीत नव्हते हे विचारसरणी मुळींच चुकीची आहे. उल्लेखाच अभाव हें प्रमाण मोहक असलें तरी अगदीं लंगडें आहे. ज्या ग्रंथांत उल्लेख नाही त्या ग्रंथांत उल्लेख आलाच पाहिजे असा जोपर्यंत निश्चय नाही तोपर्यंत या प्रमाणास कांहीं किंमत नाही. बौद्धांचे निकाय किंवा विन

हे ग्रंथ धार्मिक ग्रंथ आहेत. हे इतिहासाचे किंवा भूगोलाचे ग्रंथ नाहीत यामुळे या ग्रंथांत उल्लेख नसणे हा कोणताच सिद्धांत काढण्यास प्रमाणभूत आधार होऊ शकत नाही. दक्षिणची माहिती त्या वेळी होती किंवा नव्हती हें यावरून मुळीच ठरत नाही.

पण अलेक्झेंडरच्या पूर्वापासून दक्षिणची माहिती भारतीय आर्यांस होती याचा अस्तित्वाचा पुरावा सबळ असल्याचे आपण पूर्वीच पाहिले आहे. कारण शिकंदराबरोबर आलेले इरॅटोस्थनीस वेगळे भूगोल-ग्रंथकार असे लिहून ठेवतात की, हिंदुस्थानची कच्ची माहिती लांबी-रुंदीच्या परिमाणासह अलेक्झेंडरला पंजाबांत मिळाली होती. ती माहिती इरॅटोस्थनीसने आपल्या ग्रंथांत लिहून ठेविली आहे. कन्याकुमारीपासून सिंधुनद्याच्या मुखापर्यंत लांबी त्याने जी दिली आहे, ती हल्लीच्या प्रत्यक्ष स्थितीशी बहुतेक तंतोतंत जुळते, हें पाहून जनरल कनिंगहॅम यास मोठे आश्चर्य वाटले व शिकंदरकाळीही भारती लोकांस आपल्या देशाच्या आकाराची व लांबीरुंदीची संपूर्ण माहिती होती असे त्याने लिहून ठेविले आहे. सारांश, इसवी सन पूर्व ८०० च्या नंतर म्हणजे पाणिनीनंतर शिकंदराच्या पूर्वी दक्षिणेत आर्यांचा प्रसार होऊन पांड्य वेगळे आर्य राज्ये दक्षिणेत स्थापित झाली होती. महाभारताच्या भीष्मपर्वतातील भारतवर्षाच्या वर्णनांत हिंदुस्थानातील कन्याकुमारीपर्यंतची राज्ये सवे दिलेली असून हा भाग भूगोलवर्णनाचाच आहे. या भागांत एखाद्या देशाचे नांव जर न आले तर मात्र असे अनुमान करण्यास जागा आहे, की तो देश महाभारतकाळी इसवी सन पूर्व २९० च्या सुमारास अस्तित्वांत नव्हता. असो. या महाभारतातील भीष्मपर्व अध्याय ९ भरतखंडाच्या वर्णनांत सं-

पूर्ण देशांतील नद्या, पर्वत व देश यांच्या यादी दिल्या आहेत. त्यांचा आपल्यास येथे मोठा उपयोग होतो. दुर्दैवाने ती यादी संगतवार दिशांच्या क्रमाने दिलेली नसल्यामुळे त्यांत ते ते देश किंवा नद्या कोणत्या व कोठे आहेत किंवा होते हें निश्चयाने ठरविता येत नाही. तथापि महाभारतांत इतर शेकडों ठिकाणी भूगोलिक उल्लेख आहेत. त्या सर्वांचा उल्लेख करून उपयोग करणे अशक्यच आहे. परंतु शक्य तो प्रयत्न करून विशेषतः तीर्थयात्रा वर्णनाच्या साहाय्याने देशांची, नद्यांची व पर्वतांची स्थिति कशी होती हें आम्ही ठरविले आहे व त्याप्रमाणे हिंदुस्थानचा महाभारतकालीन नकाशाही तयार केला आहे त्याप्रमाणे त्यांचे वर्णन आपण पुढे करू.

सात कुलपर्वत अथवा पर्वतांच्या रांगा.

महाभारत भीष्मपर्व अध्याय ९ यांत हिंदुस्थानांतील हिमालयपर्वताशिवाय खाली दिलेले सात मुख्य पर्वत सांगितले आहेत.

महेन्द्रो मलयः सद्यः शुक्तिमान् ऋक्षवानपि ।
विन्ध्यश्च पारियात्रश्च सप्तैते कुलपर्वताः ॥

यांत सांगितलेले कुलपर्वत म्हणजे मोठमोठाल्या पर्वतांच्या रांगा येणेप्रमाणे आहेत. (१) महेन्द्रपर्वत हा पूर्वेकडे असून त्याच्याचपासून महानदी निघते. यालाच जोडून पूर्वेकडील पांडा आहेत. यांवर परशुराम तपश्चर्या करतो अशी समजूत आहे. (२) मलयपर्वत हा पूर्वेपांडा व पश्चिमापांडा यांना जोडणारा असून या कुलपर्वतांत नीलगिरी म्हणजे हल्लीचा नीलगिरी हें मोठे शिखर आहे. (३) सद्यपर्वत प्रसिद्धच आहे. हा महाराष्ट्रांत असून याची ओळ ज्यंबकेश्वरापासून खाली पश्चिम समुद्राच्या किनाऱ्याला समांतर मलबारपर्यंत गेलेली आहे. (४) शुक्तिमान् हा कुलपर्वत

कोणता हें ठरविणें कठीण आहे. तथापि काठेवाडांतील डोंगराची ओळ ही असावी. यांतच गिरनारचें मोठें शिखर आहे. या पर्वताच्या अरण्यांत अजून सिंह सांपडतात. (१) याच्या पुढची पर्वताची ओळ ऋषवान् ही राजपुतान्यांतली आरवली डोंगराची ओळ असावी. यांतील मुख्य शिखर अबूचा पहाड हें आहे. याला अबूदपर्वत असेंही म्हणतात. याचा उल्लेख वनपर्व अध्याय ८२ यांत हिमालयपुत्र अबूद असा आलेला आहे (भा. पु. २ पान १७१). (६) विंध्य हा पर्वत प्रसिद्धच आहे. हा नर्मदेच्या उत्तरेस बडोदेप्रांतापासून पश्चिम-पूर्व असा पसरलेला असून थोडीशी उत्तरेकडे गंगेच्या किनाऱ्यापर्यंत विंध्याद्रीची ओळ गेलेली आहे. गाझीपुराजवळ विंध्यावासीनी देवी याच डोंगराच्या एका टेंकडीवर आहे. (७) पारियात्र डोंगर कोणता हें ठरविलें पाहिजे. याच्याविषयी फारच मतभेद दिसतो. विंध्याच्या पश्चिम भागाला पारियात्र अशी संज्ञा आहे असें कित्येक अलीकडील ग्रंथांत म्हटलेलें आहे. पण असें असेल तर विंध्य आणि पारियात्र असे दोन निरनिराळे कुलपर्वत कसे असू शकतील? आमच्या मतें पारियात्रपर्वत सिन्धुनदीच्या पलीकडचा असावा. या ओळीला हल्लीं मुलेमानपर्वत असें नांव आहे. यात्रेची परिसमाप्ति तेथे होते; अशा समनुतीनें यास पारियात्र असें नांव पडलें असावें. महाभारतकाळीं या पर्वतापर्यंत आर्यांची वसति होती. यापुढें कित्येक शतकांनीं मुसलमानांचें प्राबल्य येथें झाल्यामुळे इकडे हिंदू लोकांची यात्रा येणें बंद झाली. तेव्हां पारियात्रपर्वत कोणता यात्राविषयी मतभेद उत्पन्न होऊन विंध्यपर्वतासच पश्चिमभागी पारियात्र म्हणूं लागले असावे. रामायणांत जें वर्णन किष्किचा कांडांत दिलें आहे तें पा-

हिलें असतां त्यांत पारियात्रपर्वत सिन्धुनदापलीकडे सांगितला आहे. असो, तर याप्रमाणें हे मुख्य सात कुलपर्वत असून यांशिवाय अनेक लहान किंवा मोठे असे पर्वत आहेत असें या भूवर्णनांत सांगितलें आहे. या इतर पर्वतांत महाभारतांत ज्यांचें नांव आलें आहे, असा रैवतक पर्वत एक होय. हा द्वारकेच्या जवळ आहे. हा शुक्तिमान्पर्वताचा फांटा असावा. याशिवाय नर्मदा आणि तापी यांच्या मधील असलेल्या हल्लींच्या सातपुडा डोंगराच्या संबंधानें कचित् ठिकाणीं उल्लेख येतो. हिमालयांतील गंधमादन व कैलास पर्वतांचेही महाभारतांत पुष्कळ वर्णन आहे.

हिंदुस्थानांतील लोक अथवा राज्यें.

हिंदुस्थानांत महाभारतकाळीं तीन प्रकारचे लोक होते असें भीष्मपर्वत स्पष्टपणें म्हटलें आहे. म्हणजे आर्यलोक, म्लेच्छलोक व उभयतांच्या मिश्रणांनं झालेल्या जाति राहतात, असें स्पष्ट म्हटलें आहे. (पान २० भा. पु. ४) परंतु पुढें हीं जीं देशांचीं नांवां दिलीं आहेत, त्यांत आर्य कोणते व म्लेच्छ कोणते किंवा मिश्र लोक कोणते, हें निराळें सांगितलें नाहीं हें एक मोठें वैगुण्य आहे. परंतु त्याकाळीं ही गोष्ट पूर्ण माहीत असल्याकारणानें त्यावेळीस चालण्यासारखी वाटली असावी. परंतु उत्तरेकडील म्लेच्छ हे निराळे सांगितले आहेत. तेही हिंदुस्थानच्या बाहेरचे आहेत. अर्थात् हिंदुस्थानच्या आंत म्लेच्छदेश कोणते होते हें ठरविणें आपल्यास कठीण आहे. तथापि इतर पुराण्यावरून आपण तें ठरविण्याचा प्रयत्न करूं. एकंदर १५६ देश भरतखंडात म्हणून सांगितले आहेत. दक्षिणहिंदुस्थानांत ५० देश सांगितलेले आहेत व उत्तरेकडील म्लेच्छ यमद्विषय २६ सांगितलेले आहेत.

त्यांची नावे सांगण्यापूर्वी हे आपल्या लक्षांत आले पाहिजे की, या देशांची नावे ओळीने किंवा पूर्व, पश्चिम अशा दिशांच्या अनुरोधानेही सांगितलेली नाहीत. यामुळे हे देश अथवा लोक कोणते याचा आपल्यास पुष्कळ बाबतीत निश्चय होत नाही. त्यांची यादी यापुढे आम्ही देत आहो. त्यांतील जितक्यांचा आम्हास निश्चयाने बोध लागला तितक्यांचा आम्ही येथे निर्देश करीत आहो. या यादीवरून एक गोष्ट अशी सांगता येईल की, भरतखंड म्हणजे साधारणतः ज्या देशांत आर्यांचे प्राबल्य होतें त्या भरतखंडाची मर्यादा दक्षिणेकडे बरीच लांब म्हणजे गोदावरीच्या पलीकडेपर्यंत पसरलेली होती. म्हणजे हल्लीचा महाराष्ट्रदेश त्यावेळी भरतखंडांत सामील मानला जात असे. दक्षिणेकडील लोकांची जी यादी दिलेली आहे, ती सरासरी गोदावरीच्या मुखापासून पश्चिमेकडे ठाण्यापर्यंत एक रेषा काढली तर त्याच्या खाली दक्षिणेस हे देश येतात हा एक मोठा महत्त्वाचा मुद्दा लक्षांत घेण्यासारखा आहे. या देशांच्या यादीशी व दिग्विजयांत आलेल्या देशांच्या यादीशी आपण तुलना करूं आणि महाभारतकाळी म्हणजे चन्द्रगुप्ताच्या वेळी प्रसिद्ध असलेले देश अथवा लोक कोणकोणते होते ते आपण पाहू.

पूर्वेकडील.

प्रथम कुरूपासून आपण मुरवात करूं. कुरू-पांचाल असे यास या यादीत म्हटलें आहे. कुरू-पांचालांची राजधानी हस्तिनापुर ही होती. ती गंगेच्या पश्चिमकिनाऱ्यावर होती. यांच्या पूर्वेस पांचालांचे राज्य होते. या देशाचा अर्धा भाग द्रोणानें जिंकून कौरवांच्या राज्यांत सामील केला, असें आदिपर्वीत वर्णन आहे. पांचालदेश गंगेच्या उत्तरेस व दक्षि-

णेस यमुनेपर्यंत होता. गंगेच्या उत्तरेकडचा भाग द्रोणानें जिंकून कौरवराज्यांत सामील केला आणि गंगेच्या दक्षिणेचा भाग द्रुपदाला देवला. सामील केलेल्या भागांतील राजधानी अहिच्छत्रापुरी होती. हे अहिच्छत्र नगर पूर्वेकडील प्रसिद्ध असून हल्लीच्या रामपुराजवळ होतें. येथील हजारों ब्राह्मण दक्षिणेस व पूर्वेस बंगाल व म्हैसूर येथपर्यंत गेल्याच्या दंतकथा प्रचलित आहेत. द्रुपदाला जें राज्य राहिलें त्यांत गंगेच्या तीरावर माकंदी व कांदिय्य अशी दोन शहरे होती.

राजासि दक्षिणे तीरे भागीरथ्याहसुतरे । बवैरे
(आदिपर्व अ. १३८)

श्लोक पहावा. यानंतर पूर्वेकडे दुसरे राज्य कोसल हें होतें. याचेही दोन भाग उत्तरकोसल व दक्षिणकोसल असे होते. उत्तरकोसल गंगेच्या उत्तरेस व दक्षिणकोसल दक्षिणेस, विंध्य पर्वतापर्यंत होतें. अयोध्या नष्ट झाल्यावर उत्तरकोसलाची राजधानी श्रावस्ती होती व दक्षिणकोसलाची राजधानी विंध्यपर्वतांत कुसावती ही होती. याच्या पूर्वेस मिथिलराज्य होतें. त्याची पश्चिम सरहद्द सदावीरा ही नदी होती. मिथिल देश गंगेपर्यंत नव्हता. गंगेच्या किनाऱ्यावर काशीचें राज्य होतें. काशीच्या दक्षिणेस मगधांचें राज्य होतें. मगधांचें राज्य फारच सुपीक व माणसांनी गजबजलेलें होतें. या मगधांची राजधानी पाटलीपुत्र नमून राजगृह अथवा गिरिव्रज ही होती. याच्या भोंवतार्शी पांच टेंकड्या आहेत. त्यांजवरील जुन्या पुराण्या इमारतीवरून अजूनही त्या ओळखूं येतात. मगधांचें राज्य वसूचा एक पुत्र बृहदश्व यानें स्थापिलें होतें, असें महाभारतांत आदिपर्वीत सांगितलें आहे. हस्तिनापुराहून अर्जुन, भीम व कृष्ण हे ऋसांभास मारण्यास निघाले ते राजगृह अथवा गिरिव्रज येथें जा-

तांना त्यांना कोणकोणते देश, नद्या वगैरे वलांडाव्या लागल्या त्यांचे महाभारतांत फार बारीक वर्णन आहे ते येथे देण्यासारखे आहे. ते कुरुजांगल देशांतून रमणीय पद्मसरोवरावर आले. नंतर त्यांनी कालकूटपर्वत ओलांडला. गंडकी, महाशोण व सदावीरा या नद्या उतरून सरयू नदीवर ते आले. तेथून ते पूर्वकोसल देशांत शिरले. नंतर मिथिला व माला या देशांत गेले आणि चर्मप्वती, गंगा व शोणनद उतरून त्यांनी पूर्व दिशा धरली तेव्हां ते मागध देशास पोचले. पुढे त्यांस गोरखपर्वत लागला. तेथे सर्व-काळ गाई चरत असून विपुल उदकाचे झरे होते. त्या पर्वतावर चढून मागधपूर गिरिव्रज त्यांनी पाहिले. (भा. पु. १ पान ९१२ सभापर्व अ० ११९). गिरिव्रजाची राजधानी बद्दलून पाटलीपुत्र राजधानी गंगेवर महाभारत कालापूर्वीच वसली होती. परंतु महाभारतांत तिचे वर्णन मुळीच नाही. अर्थात् हे आश्चर्य करण्यासारखे आहे. तथापि तेथे त्या वेळी बौद्ध राजे असल्याकारणाने जुन्या राजधानीचाच उल्लेख महाभारतांत आला असला पाहिजे.

येथे आर्य देशांची मर्यादा संपली. याच्या पूर्वेस म्हणजे हल्लीच्या बंगालप्रांतांत मिश्र आर्य होते असे स्पष्ट दिसते. हे देश अंग, वंग, कलिंग या नांवाने प्रसिद्ध आहेत. या देशांत गेल्याने ब्राह्मण पतित होतो असे मानले जात होते. अंग, वंग, कलिंग, पुण्ड्र व स्तुभ हे पांच पुत्र दीर्घतमा ऋषीला बलीच्या बायकांच्या पोटी उत्पन्न झाले, असे आदि-पर्व अध्याय १०४ यांत वर्णन केलेले आहे. (भाषांतर पु. १ पान २३२) ह्या हकी-गतीवरूनच येथील आर्य मिश्र आर्य आहेत असे स्पष्ट होतें. अंग, वंग, कलिंग या देशांची हल्लीची नावे चंपारण, मुर्शिदाबाद व क-

टक अशी मानता येतील. पौण्ड्र आणि सुख हे दोन्ही देश महाभारतांतील यादीत सांपडत नाहीत हे आश्चर्यकारक आहे. कदाचित् महाभारतकाळी हे देश भरतखंडाच्या बाहेरचे मानले जात असावे याशिवाय पूर्वेकडचे देश आणखी सांगितले आहेत ते ताम्रलिप्तक व ओड्र असे आहेत. ताम्रलिप्ति हे शहर क-कच्याजवळ होतें व तामलक या नांवाने ग्रिक लोकांस माहीत होतें. ओड्र म्हणजे हल्लीचे ओरिसा होय. उत्कल हेही लोक ओरिसा जवळच वसत होते व हल्ली पंचगौड ब्राह्मणांत उत्कलब्राह्मणांची एक जात आहे त्या-जवरून उत्कल लोकांचे अस्तित्व बंगाल्याकडे अजूनही दृष्टोत्पत्तीस येतें. प्राग्ज्योतिष यांचा राजा भगदत्त हा भारतीयुद्धांत होता. प्राग्ज्योतिष देश म्हणजे हल्लीचा आसाम होय. याजेंही नांव भरतखंडातील यादीत नाही याचे आश्चर्य वाटतें. कदाचित् सुद्धाप्रमाणें तो महाभारतकाळी भरतखंडाच्या बाहेर समजला जात असावा. तसाच प्रकार मणिपूर अथवा मणिमन् या देशाचा आहे. अर्जुन या देशांत आपल्या पहिल्या वनवासाच्या वेळेला गेला होता. तेथे त्यास चित्रांगदा ही बायको मिळाली व बभ्रुवाहन हा मुलगा झाला. त्या मणिपूरच्या राज्याचे यांत नांव नाही. तो बहुधा म्लेच्छ देश होता. अंग, वंग, कलिंग यांच्या-ही पुढे जेव्हां अर्जुन जाऊ लागला, तेव्हां त्याच्याबरोबरचे ब्राह्मण परत फिरले असे येथे वर्णन आहे. (भा० १ पा० ४२१)

आतां आपण पूर्व दिशेकडील भीमाच्या दिग्विजयांत कोणते देश आले आहेत ते पाहू. पुमाल, कोसल, अयोध्या, गोपालकक्ष, मल्ल, सुपार्थ, मलंग, अनघ, अभय, वत्स व मणिमान्, शर्मक, वर्मक, विदेह, (मिथिला) शकवर्बर, सुख, मागध, दंडधार, अंग, पुंड्र, वंग,

ताम्रलिप्त, लौहित्य इत्यादि देश त्याने जिंकले असें सभापर्वीत वर्णन आहे. यांतील कित्येक देश वर आलेच आहेत. पण कांहीची नावे महाभारताच्या यादीत नाहीत, हें येथें लक्षांत ठेवले पाहिजे.

दक्षिणेकडील देश.

आतां आपण दक्षिणेकडे वळू. कुरुक्षेत्राहून दक्षिणेकडे चालले असतां आपल्यास प्रथम शूरसेन देश लागतो. याची राजधानी मथुरा यमुनेच्या किनाऱ्यावर असलेली प्रसिद्ध आहे. त्याच्या पश्चिमेस मत्स्यदेश हा होता. मत्स्यदेश जयपुराच्या किंवा अलवाराच्या उत्तरेस होता. याची राजधानी काय होती हें सांगतां येत नाही पांडव अज्ञातवासाकरितां निघाले त्या वेळेस गंगेच्या किनाऱ्यावरून नैर्ऋत्येकडे गेले असें जें वर्णन विराटपर्वीत आहे तें मुद्दाम लोकांस फसविण्याकरितां असावें. ते पुढें यमुनेच्या दक्षिणतीरावरील पर्वतास व अरण्यास ओलांडून पांचाल देशाच्या दक्षिणेकडून व दशार्णदेशाच्या उत्तरेकडून यकृल्लोम व शूरसेन या देशांतून मुगांची शिकार करीत व आम्ही पारधी आहोत असें सांगत विराटदेशास फिरले. (विराटपर्व भा० पु० ३ पान ९) यावरून दशार्णदेश यकृल्लोमदेश हे येथेंच जवळ असावेत असें दिसते. यानंतर कुंतीभोजांचा देश चर्मण्वती नदीवर होता, तो हल्लींच्या ग्वालियर प्रांतांतला होय. नंतर निषधदेश

१ वनपर्व ३०८ यात कर्णजन्माची कथा आहे. त्यांत कर्णाला पेटील घालून ती पेटी अश्व-नदींत टाकिली ती तेथून चर्मण्वतीनदींत गेली तेथून ती यमुनेत, यमुनेतून गंगेत आणि गंगेतून चंगादेशांत (अंगांत) अथिराला ती सांपडली असें वर्णन आहे त्या वणनावरून कुंतीभोज देश चर्मण्वतीनदीला लागून दक्षिणेस होता, असे

हा आपल्या लक्षांत येतो. हा निषध देश म्हणजे नलराजाचा देश होय. हा देश हल्लीं नरवरप्रांत शिंदसरकारच्या ताब्यांत आहे, तो होय असें मानले जाते. नलदमयंती आरुयानांतही निषधप्राप्तमून नल वनांत गेल्यावर त्यानें दमयंतीस आपल्या बापाच्या घरी विदनांस जा, असें सांगतांना जो रस्ता दाखविला आहे, तो ह्याच देशाला लागू पडतो. निषधप्राप्तमून दक्षिणेकडे जो रस्ता दाखविला आहे, तो अवंती व ऋतवान्पर्वत यांना ओलांडून विंध्यमहाशैल व नदी पयोष्णी असा दाखविला आहे. ऋतवान्पर्वत राजपुतान्यांत असून त्याच्या शाखा निषध देशाच्या दक्षिणेस बऱ्याच गेलेल्या आहेत. त्या शाखा ओलांडून अवंतीदेश लागतो. अवंती देश म्हणजे हल्लींचा माळवा होय. अवंती देश वलांडल्यावर विंध्यपर्वत आहे व विंध्याच्या पलीकडे नर्मदानदी आहे. पण नर्मदा नदीचें नांव येथें सांगितलें नमून पयोष्णीचें सांगितलें आहे; तें विदर्भाच्या जवळची म्हणून सांगितलें असावें. अवंती म्हणजे माळवा व उज्जयिनी, याबद्दल मुळीच शंका नाही. परंतु विदर्भ हा देश कोणता याजबद्दल शंका आहे किंवा मतभेद आहे. हल्लींचें वऱ्हाड म्हणजे विदर्भ होय असें कित्येक मानतात. या विदर्भाची राजधानी भोजकट अशी मानलेली आहे, व यांतील नदी पयोष्णी मानलेली आहे. भोजकट व पयोष्णी व विदर्भ ह्या तिन्ही गोष्टी विंध्याच्या पश्चिमेस व नर्मदेच्या उत्तरेस मानल्या जातात. हेंही लक्षांत ठेवले पाहिजे कीं, त्याच देशांचीं नावे व नद्यांचीं नावे दोनदोनदां किंबहुना तीनतीनदांही आलेली आहेत. यावरून दिसते. ग्वालेर स्थानांतील कोतवालचे ठिकाणास लोक कुंतीभोजपूर मानतात, ते वरील वर्णनावरून खरे दिसते.

हेही अनुमान निरु शकतें की, जेथें आर्य लोक गेले तेथें तेथें त्यांनीं आपलीं पूर्वींचीं कांहीं कांहीं नांवें आपल्याबरोबर नेलीं. विदर्भाचा संबंध दमयंतीशीं येतो, त्याचप्रमाणें रुक्मिणीशींही येतो. रुक्मिणीचें हरण करून नेतांना श्रीकृष्णाची व रुक्मीची गांठ नर्मदानदीवर पडली असें हरिवंशांत वर्णन आहे. हल्लींचें वऱ्हाड हें विदर्भ मानलें तर नर्मदा वलांडून श्रीकृष्णास जावें लागेल हें उघड आहे. परंतु तसें केल्याचें वर्णन नाही. असो. हा मुद्दा संशयित आहे. कारण दोन्ही ठिकाणीं दंतकथा रुक्मिणीच्या संबंधानें हल्लीं पर्यंत प्रचलित आहेत. वऱ्हाडांतील उमरावतीसही जेथून श्रीकृष्णानें देवीचे दर्शनास रुक्मिणी आली असतां तिचें हरण केलें तें देवीचें देऊळ दाखवितात. त्याचप्रमाणें अवंतीच्या पश्चिमेस विंध्याला लागून अंबझरा नांवाचा एक प्रांत आहे, तेथेंही देवीचें देऊळ रुक्मिणीहरण श्रीकृष्णानें केल्यासंबंधानें प्रसिद्ध आहे. याशिवाय तिसरेंही एक विदर्भ गोदावरीच्या दक्षिणेस एका काळीं प्रसिद्ध असलें पाहिजे. मुसलमानांच्यापूर्वीं हें विदर्भ प्रसिद्ध होतें व त्या शब्दावरूनच बेदर हें नांव निघालें असल्याचे फेरिस्तानें आपल्या इतिहासांत लिहून ठेविलें आहे. किंबहुना नलदमयंतीच्या कयेचाही व रुक्मिणीच्या कयेचाही त्यानें या ठिकाणीं उल्लेख केलेला आहे. शंकरदिग्विजयांतही याच विदर्भाचा उल्लेख सायणाचार्यांनीं याच मुमाराचा केलेला आहे. आमच्या मतें महाभारतांतील अस्पष्ट वचनांचा विचार करतां वऱ्हाड-विदर्भ महाभारतकाळीं प्रसिद्ध असावें. या विदर्भाच्या जवळ पूर्वेस प्राक्कोसल असें नांव असलेला देश महाभारतांत व हरिवंशांतही सांगितलेला आहे. विदर्भ देश सामान्यपणें दक्षिणात्य देशांत मोडला

जात असे. असें महाभारतांत रुक्मी आपली फौज घेऊन पांडवपक्षास मिळण्यास गेला त्या वेळेस वर्णन केलेले आहे. उद्योगपर्व अध्याय १५८ यांत प्रारंभीं असें म्हटलें आहे कीं, भोजवंशोद्भव जो दक्षिणदेशाधिपति भीष्मक त्याचा विध्रुत पुत्र रुक्मी पांडवांकडे आला यावरून हा विदर्भदेश दक्षिण देशांपैकी होता, असेंच सिद्ध होतें. या देशाची राजधानी कुंडिनपुर होती, व भोजकट हें नगर दुसरें रुक्मीनें वसविलें होतें.

विदर्भाचा विचार केल्यानंतर साहजिकच महाराष्ट्राचा आपल्या मनांत विचार उत्पन्न होतो. परंतु महाराष्ट्राचें नांव संबंध महाभारतांत कोठेंच नाही. यावरून महाराष्ट्राचा जन्म त्यावेळेस नव्हता असें मात्र मानतां येत नाही. जर विदर्भांत म्हणजे वऱ्हाडांत भोजांची वस्ती झाली होती तर महाराष्ट्रांत यादवांची वस्ती त्याचवेळीं झाली होती असें मानण्यास हरकत नाही. परंतु महाराष्ट्रास अद्याप मोठें स्वरूप आलें नव्हतें; त्याचे लहान लहान भाग त्या वेळीं होते. या भागांचीं नांवें महाभारतांत देशांच्या यादींत आलीं आहेत. तीं नांवें रूपवाहित, अश्मक, पांडुराष्ट्र, गोपराष्ट्र व मळराष्ट्र हीं होत, असें म्हणण्यास आम्हांस संशय वाटत नाही. विदर्भानंतरच यांचीं नांवें या यादींत आलेलीं आहेत. पांडुराष्ट्र, गोपराष्ट्र, मळराष्ट्र यांतील राष्ट्र शब्द महत्त्वाचा आहे. हाच राष्ट्रिक नांवानें यापुढें व याचवेळीं प्रसिद्धीस आला व याच तीन राष्ट्रांचें मिळून महाराष्ट्र पुढें बनलें यांत मुळींच शंका नाही. भोजांचे जसे महाभोज झाले तसे राष्ट्रांचे महाराष्ट्रिक झाले. या देशांचें स्थानही याच महाराष्ट्रामध्यें असल्याचें अन्य पुराव्यावरून दृष्टोत्पत्तीस येतें. अश्मक हा देश देवगिरीच्या भोंवतालच्या प्रदेशालाच

धरून होता असे पुढील अनेक लेखांवरून सिद्ध झाले आहे. रुक्मि बलरामाबरोबर द्यूत खेळला त्या वेळीं दाक्षिणात्य राजांनी आपसांत बलरामाला जिकण्याचा संकेत केला असें वर्णन (हरिवंशांत पूर्वाध्याय, भा० पु० ८ पान ३६६) यांत सांगितलें आहे. त्या राजांत मुख्य अश्मकाधिप होता असें वर्णन आहे. अर्थात् दक्षिणेंतील आर्य राज्यांपैकी अश्मक हा देश मुख्य होता. बौद्धग्रंथांतही अश्मक यारूपानें दक्षिणेंतील या अश्मकलोकांचा उल्लेख केलेला आढळतो. तात्पर्य, महाराष्ट्रांतील लोकांपैकी अश्मक हे एक मुख्य होते. गोपराष्ट्र हा देश नाशकाच्या भोंवतालचा प्रदेश होय असें कित्येक ताम्रपत्रांतील लेखांवरून सिद्ध झालेले आहे. पाण्डुराष्ट्रही त्याच्याच जवळ असलें. महाराष्ट्रही महाराष्ट्राचा एक भाग असावा. या चारीपांची लोकांचे एक लोक वनून ते महाराष्ट्र या नांवानें प्रसिद्धीस आले व त्यांची भाषा महाराष्ट्रीय या नांवानें प्रसिद्धीस आली. ही गोष्ट महाभारतकालानंतर इसवी सना पूर्वीच झाली असावी. कदाचित् या यादींत महाराष्ट्राचें नांव नाही म्हणून महाराष्ट्री प्राकृत भाषा यापूर्वी किंवा या वेळीं उत्पन्न झाली नसावी असेही मानतां येत नाही. कारण राष्ट्र हें नांव लोकांच्या संबंधानें या वेळींच प्रसिद्ध होतें हें उघड आहे.

आतां गुजराथी लोक व गुजराथ देश यांचा विचार करूं. यांचें नांव या यादींत मुळींच नाही. यावरून गुजरेलोक गुजराथेंत महाभारतकाळापर्यंत आले नव्हते असें मानावें लागतें. हल्लींच्या गुजरे देशांतील जे देश या यादींत दिसतात, ते आनर्त व स्वराष्ट्र इतकेच दिसतात. सुराष्ट्र असें नांवही या यादींत नाही, याचें आश्चर्य वाटतें. यावरून सुराष्ट्र हें नांव महाभारतकालानंतर उत्पन्न झालें असें मात्र

मानतां येत नाही, कारण सुराष्ट्र हें नांव महाभारतांत अनेक ठिकाणीं आलेलें आहे. वनपर्वतीतील धौम्यानें सांगितलेल्या तीर्थयात्रेंत सुराष्ट्र देशांत समुद्रकिनार्यावर प्रभासतीर्थ आहे. (भा० पु० २ पान २००) यावरून सुराष्ट्र म्हणजे काठेवाडच होय. आनर्त देश कोणता याच्याविषयी थोडासा मतभेद होईल. परंतु आनर्त म्हणजे हल्लींचा गुजराथ देश होय. कारण, याच धौम्यानें मांगितलेल्या तीर्थांच्या वर्णनांत पश्चिमेकडील आनर्त देशांत पश्चिमवाहिनी नर्मदानदी सांगितलेली आहे. (पान २०१) तेव्हां हल्लींच्या गुजराथेंतील मुख्य देश आनर्त व सुराष्ट्र हे त्यावेळेचे प्रसिद्ध देश होत. यांत आर्यांची बस्ती फार प्राचीनकाळीं झाली होती. असा सुपीक देश आर्यांच्या वस्तीवांचून फार वेळ राहिल असें शक्य नाही. अर्थात् येथील आर्य वस्ती फार जुनी आहे. ज्या गुजरे लोकांनी या देशास अलीकडे आपलें नांव दिलें आहे ते लोक मात्र अद्याप या देशांत आले नव्हते; असें अनुमान काढण्यास जागा आहे. गुजरेलोक यापुढें केव्हां आले व ते आर्य होते किंवा आर्येतर होते या प्रश्नाचा आपल्याशीं संबंध नाही. सच्च तो सोडून देऊं. मात्र ते आर्य असून इसवी सन ४०० पूर्वी या प्रांतांत आले असें आमचें मत आहे, तें येथें नमूद करून ठेवूं.

नर्मदेपर्यंत समुद्रकिनार्यानें आर्यांची वस्ती झाली होती इतकेंच नव्हे तर महाभारतकाळी नर्मदेच्या दक्षिणेस हल्लींच्या ठाणें प्रांतापर्यंत झाली होती. या बाजूचे दोन देश महाभारतानें देशांच्या यादींत परिगणित केले आहेत. परान्त व अपरान्त हे ते दोन देश होत. अपरांताचें नांव महाभारताच्या अलीकडच्या अनेक ग्रंथांत येतें. अपरान्त म्हणजे

उत्तरकोंकण होय असें या अनेक ग्रंथांवरून दिसते. अपरांतांतील मुख्य शहर प्राचीनकाळी शूर्पारक हें होते. त्यास हल्लीं सोपारें म्हणतात. शूर्पारकाचें नांव प्राचीन बौद्धग्रंथांतही प्रसिद्ध आहे. पांडवांच्या तीर्थयात्रा वर्णनांत शूर्पारकाचें नांव आलें असून त्यांनीं येथें यात्रा केली, व आंत सद्याद्रीकडे जाऊन परशुरामाच्या वेदांचें दर्शन घेतलें असें येथें वर्णन आहे. परशुरामाच्या वस्तीचें ठिकाण पूर्वेस महेन्द्र पर्वतावर होतें, व तेथें वैतरणी नदी व भुमीची वेदी होती, असें वर्णन याच तीर्थयात्रेत आलेलें आहे. परंतु परशुरामाला अन्य ठिकाण पश्चिम किनाऱ्यावर याच वेळापूर्वी दिलेलें होतें असें या वरील वर्णनावरून दिसतें अजूनही या ठिकाणीं म्हणजे सोपाऱ्याच्या पूर्वेस डोंगरामध्ये वैतरणी नदी व परशुरामाची वेदी वज्रेझरीजवळ लोक दाववितात. तात्पर्य, शूर्पारकक्षेत्र फार जुनें असून तें अपरांतांत मुख्य होतें. अपरांताचें नांव महाभारतांत अन्यत्र दोन ठिकाणीं आलेलें आहे. अपरांत म्हणजे ठाणे जिल्हा यांत बिल्कुल शंका नाही आणि याच दृष्टीनें परांत म्हणजे हल्लींचा मुरत जिल्हा मानला पाहिजे. अपरांतपर्यंत महाभारतकाळी आर्यांची वस्ती झाली होती. द्रोणपर्वत एके ठिकाणीं अपरांतांत उत्पन्न झालेला व हस्तिशिक्षकांनीं शिकविलेला असें एका हत्तीचें वर्णन केलें आहे. यावरून ठाणे जिल्ह्याच्या जंगलामध्ये त्या वेळीं हत्ती पुष्कळ असून त्यांची रूपाति लढाईच्या कामांत असे. हल्लींही कानडा जिल्ह्याच्या व नैसूरुच्या जंगलांत हत्ती सांपडतात. दुसरा उल्लेख महाभारतांत अपरांताचा आला आहे. तो शांतिपर्वत ३९ व्या अध्यायांत परशुरामचरित्रासंबंधानें आलेला आहे. परशुरामानें सर्व पृथ्वी काय्यपास दान

दिल्यावर त्याला कश्यपानें पृथ्वीच्या बाहेर जाण्यास सांगितलें तेव्हां समुद्रानें त्याच्याकरितां शूर्पारक देश निर्माण केला.

ततः शूर्पारकं देशम् सागरस्तस्य निर्ममे ।

सहसा जामदग्न्यस्य सोपरांतो महीतलम् ॥
शूर्पारक देश हाच अपरांत महीतल असें यांत स्पष्टपणें म्हटलें आहे. (शांतिपर्व भाषान्तर पुस्तक ६ पान ९९ भाषान्तरांत अपरांतमहीतल एवढे शब्द राहून गेलेले आहेत.) यावरून अपरांत याच देशाची शूर्पारक ही राजधानी होय. आणि अपरांत देश म्हणजे हल्लींचे ठाणे जिल्ह्याचा प्रदेश आहे. याविषयी बिल्कुल शंका रहात नाही.

या ठिकाणीं एक महत्त्वाची गोष्ट अशी सांगण्यासारखी आहे कीं, परशुरामाचें क्षेत्र व परशुरामाकरितां समुद्रानें दिलेली जागा हल्लीं शूर्पारक ही न मानतां दक्षिणेस कोंकणांत चिपळूण येथें व चिपळूणच्या भोंवतालीं मानली जाते व परशुरामाचें मंदिरही हल्लीं चिपळूणास आहे. यामुळे दक्षिणकोंकण हें परशुरामाचें क्षेत्र मानलें जातें, पण महाभारतांत शूर्पारक भुमीला परशुरामक्षेत्र मानलें आहे. याशिवाय, अपरांत देशाची गणना भरतखंडाच्या देशांत केलेली आहे. आणि कोंकण हें नांव दक्षिणेकडील देशांच्या यादींत दिलेलें आहे. यावरून असें अनुमान निघतें कीं महाभारतकाळीं कोंकणामध्ये आर्यांची वसति झालेली नव्हती उत्तरेकडून शूर्पारक देशांतून दक्षिणेकडे कोंकणांत आर्यांची वसति गेली त्यावेळीं आर्यांनीं परशुरामाचें स्थान शूर्पारक येथून हालवून दक्षिण कोंकणांत नेलें. यामुळे हल्लीं शूर्पारक येथें परशुरामाचें क्षेत्र राहिलें नाही. हल्लींचे सोपारा हें क्षेत्र असून तें वसई जवळ आहे. म्हणजे वसईकडून चिपळूणाकडे इसवी सन पूर्व ३०० च्या नंतर ब्राह्मणांची

वस्ती गेली. इसवी सन १५० च्या सुमारास ठाण्याजवळच्या प्रदेशास आर्य देश असे परिहसच्या ग्रंथांत म्हटलें आहे. चमत्कार असा आहे कीं यानंतर मुसलमानांच्या व पोर्तुगीज लोकांच्या त्रासामुळे या देशांत ब्राह्मणवस्ती मुळीच राहिली नाही. ती पुढें मराठ्यांच्या अमलांत दक्षिण कोंकणांतून पुन्हा उत्तर कोंकणांत आली. इतिहासांत हें परावर्तन लक्षांत ठेवण्यासारखें आहे. असो. दक्षिणेकडचे जे देश सांगितले आहेत त्यांत कोंकण व मालव हे देश आपल्या ओळखीचे आहेत. मालव म्हणजे घाटमाथ्यावरील मावळे हे लोक असावेत. हेही लोक हल्लीचे आर्य आहेत. मालव हा शब्द घाटमाथ्यावरील प्रदेशास लागतो. असे तीन प्रदेश हिंदुस्थानांत आहेत. सह्याद्रीच्या घाटमाथ्यावर, तसेंच विंध्याद्रीच्या घाटमाथ्यावर व पंजाबाजवळील भावलपूर संस्थानांतील डोंगरांच्या घाटमाथ्यावर, या तिन्ही ठिकाणी मालव लोकांचें नाव आलेलें आहे. दक्षिणेंतील मालव हे मावळे असावेत. उत्तरेकडील पंजाबांतलें मालव शुद्रक या नांवानें महाभारतांत अनेक ठिकाणी आलेलें आहे, व यासच ग्रीक इतिहासकार “ मल्ल्य ऑक्सिड्रे ” असें म्हणतात.

दक्षिणेंतील आणखी प्रसिद्ध लोक म्हटले म्हणजे चोल, द्रविड, पांड्य, केरल, माहिषक हे होत. यांचीं नांवें अनुक्रमानें पूर्व-पश्चिम-किनाऱ्यानें वर सांगितल्याप्रमाणें अजूनही प्रसिद्ध आहेत. चोल म्हणजे मद्रास. चोलमंडल म्हणजे हल्लींचे कारोमांडेल. त्याच्या दक्षिणेस तंजावर हें द्रविड होय. पांड्य म्हणजे हल्लींचे तिनिवेली. केरल म्हणजे त्रावणकोर. माहिष म्हणजे म्हेसूर. इतकीं नांवें आपल्यास निश्चयानें ठरावितां येतात. वनवासी हेंही नांव अजून प्रसिद्ध आहे. हा देश म्हेसुराच्या

उत्तरेस आहे. वनवासी ब्राह्मण अजूनही माहीत आहेत. कुंतल हा देश कच्चाडजवळचा असावा. याशिवाय अन्य देश महाभारताच्या दक्षिणेकडच्या यादीतील आपल्यास निश्चयानें सांगतां येत नाहीत. या देशांत महाभारतकाळीं आर्यांची वस्ती झाली होती असें निश्चयानें म्हणतां येतें. परंतु या देशांतील द्राविडी भाषा नाहीशा होऊन कृष्णेच्या उत्तरेच्या प्रदेशाप्रमाणें आर्य भाषांचा येथें प्रसार व्हावा इतकी ती मोठी नसावी, यामुळे येथें द्रविडभाषा महाभारतकाळीं चालू असून हा प्रांत देशांच्या यादीसंबंधानें निराळा महाभारतांत गणला आहे.

आतां आपण दिग्बिजयांत दक्षिणच्या बाजूचे सहदेवानें जे देश जिकले त्यांचा विचार करूं. भीष्मपर्वताील देशांच्या यादीत नाहीत असें यांत बरेच देश आहेत. नर्मदेच्या उत्तरेस सेक व अपरसेक असे दोन देश सांगितले आहेत. नंतर अवंति सांगून भोजकट व कोसल सांगितले आहेत. किष्किंधा येथें मैद व द्विविद या वानरांबरोबर युद्ध झाल्याचें वर्णन आहे. त्यानंतर माहिष्मती नगरी ही सांगितली आहे. ती नर्मदेवर असली पाहिजे. म्हणजे सहदेव पुन्हां परत आला आणि कोंकणामध्ये शूर्पारक, कालाकट, (कालिकट) दंडक, करहाटक, ओध्र, यवनपूर ही आणखी पूर्वी सांगितलेल्या लोकांशिवाय त्यानें जिकल्याचें वर्णन आहे. येथें भवनपुर याचा उल्लेख कसा आला याचा आपल्यास विचार करावयास पाहिजे. अलेक्झंडरच्या स्वारीनंतर यवनांनी पश्चिम समुद्रावर दोन तीन ठिकाणी शहरें स्थापन केल्याचा दाखला इतिहासामध्ये सांपडतो. ‘ गस्टव ऑपर्ट ’ यानें दक्षिणचा प्राचीन व्यापार या विषयावर एक लेख (मद्रास जर्नल १८७८) लिहिला आहे त्यांत

असें लिहिलें आहे की, अलेक्झँडरच्या नंतर कराचीजवळ आणि गुजराथेत व मलबार-किनाऱ्यावर तीन शहरे स्थापन केली होती. शेवटच्या शहराचें नांव ब्यूझनशम् असें होतें. ” याच शहराचें नांव यवनपुर असें भरतखंडांत महाभारतकाळीं प्रसिद्ध असावें व तें सहदेवानें जिकलें असावें.

या दक्षिणच्या लोकांच्या यादीत कांहीं चमत्कारिक लोकांचीं नांवें आलेलीं आहेत, पण तीं दिग्विजयाच्या वर्णनांत आहेत. वर सांगितलेले वानर यांशिवाय एकपाद व कर्ण-प्रावरण हे लोक तसेच पुरुषाद सांगितले आहेत. महाभारतकाळीं हे लोक काल्पनिक असेंच मानलें गेलें असावें. एका पायाचे किंवा कानानी आपल्यास झाकून घेणारे, किंवा माणसास खाणारे असे लोक महाभारतकाळीं अस्तित्वांत नसावे. यामुळें त्यांचीं नांवें भीष्म पर्वीतील यादीत दिलेलीं नाहीत.

पश्चिमेकडील देश.

आतां पश्चिमेकडील देश व लोक कोणते होते तें पाहूं. पश्चिमेकडील देशांच्या यादीत सिंधु, सौवीर, कच्छ हे देश आहेत. सिंधु म्हणजे हल्लींचा सिंधुप्रांत. सौवीर ह्याच्या व काठेवाडाच्या दरम्यानचा प्रांत हा समुद्रकिनाऱ्याला लागून आहे. यांतच हल्लींचें कराची बंदर असावें. याचेंच नांव बायबलामध्यें ऑफीर असें आलेलें आहे. या प्रांतांतून पश्चिमेकडे समुद्रानें मोठें दळणवळण असे. सोने, मोर व वानर इतके जिन्नस या प्रांतांतून आल्याचें बायबलामध्यें वर्णन आहे. कच्छ देश हल्लींचा कच्छ प्रसिद्ध आहे. यास अनूप असेंही नांव दिलें आहे. सिंधु, सौवीर आणि कच्छ यांच्या उत्तरेस गांधार हा देश सिंधुच्या पलीकडे असलेला प्रसिद्ध आहे. याची

हल्लींची राजधानी पेशावर ही होय. पेशावर अथवा पुरुषपुर याचें नांव महाभारतांत आलेलें नाही. परंतु गांधाराचें नांव वारंवार येतें गांधारांच्या उत्तरेस व सिंधुच्या पलीकडे काश्मीर देश हाही प्रसिद्ध आहे. यांतूनच सिंधु नदी व सतलज नदी वहात जात आहे. चारीपांची देश पश्चिमच्या बाजूचे नकाशांतील शेवटचे देश होत व सुदैवानें त्यांचीं नांवें महाभारतांतील देशांच्या यादीत एके ठिकाण दिलेली आहेत.

आतां, यांच्या अलीकडे कुरुक्षेत्राच्या पश्चिमेस मरु म्हणजे मारवाड व पंजाब हे दोन हल्लींचे मोठमोठाले प्रांत आहेत. त्यांमध्ये महाभारतकाळीं शेंकडों लोक असले पाहिजे व त्यांचीं नांवेंही पुष्कळशी महाभारतांत ठिक ठिकाणी येतात. परंतु सर्वांचा योग्य पत्ता लावणें बरेंच कठीण आहे. नकुलच्या पश्चिम दिग्विजयांत असें वर्णन आहे. रोहितक पर्व ताला वलांडून मत्तमयूर जिकले. मरुभूमि शैरीषक, महत्य, दशाणी, शिबि, त्रिगर्त, अंबष्ठ मालव, पंचकर्पट, वाटधान हे देश जिकले मद्रदेशामध्यें शाकल नगरास जाऊन त्यां आपल्या मामास म्हणजे शल्यास वश करूं घेतलें. महाभारतकाळीं शाकलनगर हें प्रसिद्ध होतें असें यावरून दिसतें. या नगरीचा उल्लेख ग्रीक लोकांनीही केला आहे. या नगरांत पुढें मोठमोठाल्या यवन राजांनी व कनिष्कादिकांनी राज्य केल्याचा इतिहासांत दाखल आहे. पंजाबांतील शाल्व व केकय हे आणखें लोक महाभारतांत वारंवार उल्लेखित होतात व तक्षशिला नगरीचाही उल्लेख वारंवार येतो परंतु याचें नांव भीष्मपर्वीतील देशांच्या यादीत दिसत नाही. बाल्हिकाचें नांव महाभारतांत वारंवार येतें. तसेंच क्षुद्रकाचें नांवही वारंवार येतें. अलेक्झँडरने पंजाब व सिंध हे दोन

देश जिकले त्या वेळी येथील अनेक लोकांची नावे त्यांच्या इतिहासांत आलेली आहेत. परंतु त्या नावांचा व महाभारतातील यादीच्या नावांचा मेळ बसविणे, नावांचे परिवर्तन ग्रीकांपर्यंत झाल्याकारणाने फारसे शक्य नाही.

उत्तरेकडील लोक.

अर्जुनाच्या दिग्विजयाच्या वर्णनावरून उत्तरेकडील लोकांचे थोडे बहुत वर्णन आपल्यास करता येईल. कुर्विद, आनर्त, तालकूट इत्यादि देशांचे वर्णन झाल्यावर शाकलद्वीप वगैरे सप्तद्वीपांतील राजांशी त्यांचे युद्ध झाल्याचे वर्णन आहे. भगदत्त प्रागज्योतिष येथील राजा त्याने जिकिल्या असे येथे वर्णन आहे. अन्तर्गिरि व बहिर्गिरि वगैरे लोकांस त्याने जिकिले. नंतर त्रिगर्त, दार्व, कोकन कांबोज, दरद वगैरे लोकांस जिकिले. कांबोज व दरद हे आफगाणिस्थानांत व पश्चिम तिबेटांत राहणारे लोक आहेत. यापुढे किंपुरुष, गुह्यक वगैरे काल्पनिक लोकांचा उल्लेख आहे. तेथून हरिवर्षातही अर्जुन गेला असे वर्णन आहे. असो. कुरुपांचालदेश बहुतेक उत्तरेस हिमालयास लागून असल्याने त्याच्या पलीकडे तिबेट वगैरे देशास अर्जुनाचा दिग्विजय झाला तो बहुतेक काल्पनिक मानण्यास हरकत नाही. हिमालयाची दुसरी बाजू आजपर्यंत कोणी पाहिली नाही असे (शांति० अ० २०३) यांत म्हटले आहे. (भा० ६ पा० ४२३) याजवरून महाभारतकाळी भारती आर्य हिमालयाच्या पलीकडे तिबेटदेशांत जात नसावे असा तर्क होतो. जांबुद्वीपाची जी कल्पना त्यांनी केलेली आहे त्यांत हिमालयाच्या पलीकडील माहिती त्यांनी ऐकून दिली असावी. अर्जुनाच्या उत्तरदिग्विजयांत तो हिमालय वाळंडून हरिवर्षांत गेला व तेथे त्यास एक नगर

लागले. तेथे धष्टपुष्ट, तेजस्वी द्वारपालांनी त्यास मार्ग परतविले. “ हे शहर तुला जिकतां येणार नाही, येथे पुढे उत्तरकुरुंत मनुष्य देहाने प्रवेश होऊ शकत नाही. ” असे सांगून त्यास त्यांनी स्वसंतोषाने दिव्याभरणे, दिव्यवस्त्रे वगैरे यज्ञाकरता दिली असे वर्णन आहे. (सभा० अ० २८ भा० १ पा० १२९) यावरून असे दिसते की, तिबेट देशांत भारती आर्य जात नव्हते इतकेंच नव्हे तर त्यांस तेथे जाऊही देत नव्हते. तिबेट देशातील लोक अध्यापपर्यंत आपल्या देशांत कोणास येऊ देत नव्हते हे प्रसिद्धच आहे. तिबेटातील प्रांत या विमाव्या शतकांत परकी लोकांस थोडा तरी उघडा झाला आहे. उत्तरेकडे उत्तरकुरु आहेत ही कल्पना चंद्रवंशी कुरुलोक उत्तरेकडून गंगेच्या खोऱ्यातून आले. या प्राचीन दंतकथांवर आपली जन्मभूमि उत्तरेकडे आहे या माहितीने उत्पन्न झाली असावी हे उघड आहे. तथापि हे लोक तिबेटी नव्हते. आर्यांचे मूलस्थान उत्तरध्रुवाकडे होते हेच सिद्ध असून हे भारती आर्यांचे मूलस्थान कोठे तरी सैबीरियांत असावे हे आम्ही पूर्वीच म्हटले आहे. तथापि एवढी गोष्ट येथे सांगितली पाहिजे की त्रिगर्त, किंवा आनर्त इत्यादि लोक उत्तरेस पुन्हा सांगितले असल्यास त्यांत आश्चर्य नाही. कारण आर्यांची वसति उत्तरेकडूनच दक्षिणेकडे आलेली आहे. यामुळे उत्तरेकडच्या लोकांची नावे दक्षिणेकडच्या लोकांस पुन्हा मिळाली असल्यास त्यांत आश्चर्य करण्याचे कारण नाही.

वरील वर्णनांत दिग्विजयावरून भीष्मपर्वीतील देशांच्या यादीतील लोक हिंदुस्थानच्या निरनिराळ्या भागांत कसे लाविता येतात, याबद्दल आम्ही विचार केला. मेम्यास्थिनीसने हिंदुस्थानातील राहणाऱ्या लोकांची

यादी तयार केली होती, असें दिसतें; व तीत ११८ नांवें होती असें लिहिलेले आहे. ती यादी आपल्या ग्रंथांत स्त्रोत्रो यां उतरून घेतलेली आहे. मेम्यास्थिनीसचा ग्रंथ नाहीसा झालेला आहे. परंतु स्त्रोत्रोच्या ग्रंथांत ही यादी आम्हांस दुर्दैवाने सांपडलेली नाही. भीष्मपर्वीतील यादीचें वेगुण्य आम्ही पूर्वी सांगितलेंच आहे. त्यांतील देशांचीं नांवें विशिष्ट अनुक्रमानें सांगितलेली दिसत नाहीत. कांही ठिकाणीं नुसतें वर्णसादस्यावरून नांवें एके ठिकाणी दिलेली आढळतात. तथापि नांवांचा छडा लावण्याचा शक्य तितका प्रयत्न केला आहे. तंगण आणि परतंगण हे दोन देश अथवा लोक दक्षिणेकडच्या लोकांच्या शोवटी दिले आहेत ते मात्र चुकीने दिले असावेत. हे लोक उत्तरेकडील तिबेटांतले आहेत हें येथें सांगितलें पाहिजे. (वन० अ० २५४) यांत कर्णानें दुर्योधनाकरितां दिग्विजय केल्याचें वर्णन थोडक्यांत आहे. त्यांत देश आले आहेत ते असे. प्रथम द्रुपदास जिंकून तो उत्तरेस हिंदुस्थानांत गेला. तेथें त्यानें नेपाल देशास जिंकिलें. पूर्वेस अंग, बंग, कलिंग, शुंडिक, मिथिल, मागध आणि कर्कवंड यांस जिंकिलें. मग तो वत्स भूमीकडे वळला. त्या केवळ मृत्तिकायुक्त असलेल्या भूमी त्यानें जिंकल्या. नंतर मोहन नगर, त्रिपुर आणि कोशल यांस जिंकिलें. नंतर दक्षिणेकडे वळला. तेथें प्रथम रुक्मीस जिंकिलें. मग पांड्य आणि शैल या प्रदेशाकडे वळला. नंतर कौरव आणि नील या देशांस जिंकिलें. नंतर शिशुपाळास जिंकून अवन्ति देशास जिंकिलें आणि मग तो पश्चिमेकडे गेला आणि यवन व बर्बर लोकांस त्यानें कर घावयास लाविलें. या लहान दिग्विजयवर्णनांत नवे देश बरेच आले आहेत. तेव्हां हें वर्णन महाभारताहून अली-

कडचें आहे की काय अशी शंका येते. तथापि असें गृहीत धरून देशांच्या यादीत आपली खालील नांवें घातलीं पाहिजेत. उत्तर १ नेपाळ पूर्व २ शुंडिक ३ कर्कवंड. मध्यदेश ४ वत्स ५ मोहन ६ त्रिपुर. दक्षिण ७ शैल ८ नील आणि पश्चिमेकडील ९ बर्बर, देशांच्या यादीत हीं नांवें निराळीं वाढविली आहेत.

नद्या.

आतां आपण हिंदुस्थानांतील नद्यांच्या संबंधानें विचार करूं. या नद्यांची यादी भीष्मपर्वीत जी दिलेली आहे तीही दिशांच्या अनुरोधानें दिलेली नसून सरसकट मनमानेल तशी दिलेली आहे. यामुळें त्या नद्या कोणत्या हें ठरविणें मोठें मुष्कील आहे. तथापि महाभारतांतील इतर ठिकाणच्या उल्लेखांवरून आपल्यास कांहींसा प्रयत्न करितां येईल. प्रथम आपण उत्तरेकडील म्हणजे पंजाबांतील नद्यांचा विचार करूं. ऋग्वेदामध्ये दहाव्या मंडलांत नदीसूक्त आहे. त्यांतील नद्या ऋग्वेद काळी प्रसिद्ध असून त्या पूर्वेकडून पश्चिमेकडे अशा क्रमानें दिलेल्या आढळतात.

इसमंमे गंगे यमुने सरस्वती शुतुद्रि स्तोमं स चत्ता परुण्यया ।

या सूक्तांत पूर्वकाळीं आर्य कोटपथीत पसरले होते हें सांगतां येईल. गंगा, त्याच्या पश्चिमेस यमुना, नंतर सरस्वती, नंतर शुतुद्रि नंतर परुष्णी, नंतर असिनी, नंतर मरुतवृष नंतर वितस्ता अशा येतात. शुतुद्रि म्हणजे हल्लीची सतलज हांय. परुष्णी म्हणजे हल्लीची झोरावती किंवा रावी. असिनी म्हणजे विपास अर्थात् बियास आणि वितस्ता म्हणजे हल्लीची झेलम. मरुतवृषा ही नदी कोणती आहे हें अद्याप चांगलें ठरलेलें नाही. सिंधुनद ही तर प्रसिद्ध आहे. कुमा ही काबूल नदी हो

आणि गोमती व सुवस्तु अथवा स्वात या सिंधूच्या पलीकडून मिळणाऱ्या नद्या होत. सरयू ही एक नदी पंजाबाच्या पलीकडची आहे. परंतु ती या सूक्तांत सांगितलेली नाही. हरयू असे तिचे नांव ऋग्वेद ग्रंथांत येते. तसेंच सरस्वती (हरहवती) हेही नांव ऋग्वेद ग्रंथांत येते. या जुन्या आर्य नद्यांचीं नांवे सरस्वती व सरयू हिंदुस्थानातील नद्यांस पडलीं यांत आश्चर्य नाही. रामायणांतील वर्णनावरून अश्वपतीचा केकय देश रावी व बिपाशा या दोन नद्यांच्या दरम्यान होता असें आपल्यास सांगता येते. ग्रीक लोकांनी या नद्यांचीं नांवे फारच निराळी ठेवली होती. सरस्वती नदी, शतद्रू व यमुना यांच्या दरम्यान हिमालयांत उत्पन्न होऊन कुरुक्षेत्रामधून जातां जातां मरू देशांतील रेतस्थानांत नाहीशी झाली असें महाभारतांत वर्णन आहे. परंतु ती नदी एका काळी पश्चिमेकडे वाहात जाऊन कच्छच्या रणांतून अरबी समुद्रास जाऊन मिळाली अशी दंतकथा महाभारतालीं सुद्धां प्रचलित असावी हें आपण सरस्वती तीर्थ-यात्रेच्या पुढील वर्णनांने पुढे विस्तारानें पाहूं. पंजाब देशांतील आणखी कोणकोणत्या नद्या महाभारतांतील नद्यांच्या यादींत सांगितल्या आहेत हें आपल्यास यापेक्षां जास्ती निश्चयानें सांगतां येत नाही. चन्द्रभागा ही नदी पंजाबातली होय. या नदीचें हेंच नांव हल्लीं प्रसिद्ध आहे. ही नदी म्हणजे पूर्वी सांगितलेली वैदिक असिक्ती होय. याशिवाय दशद्रती ही नदी कुरुक्षेत्रामध्ये सरस्वती आणि यमुना यांच्या दरम्यान असलेली सांगितलेली आहे या पुण्यनदीचें वर्णन सरस्वतीच्या बरोबरीने केलेलें आढळतें. सरस्वती व दशद्रती यांच्या मधील पुण्यप्रदेश हा सर्वांत अतिशय पवित्र आहे व यालाच ब्रह्मर्षिदेश असें मानतात.

कुरु-पांचालांच्या पूर्वेस कोणकोणत्या नद्या आहेत हें आपण पाहूं. पूर्वी वर्णन केल्याप्रमाणें श्रीकृष्ण व भीमार्जुन हे येथून मगधास जात असतां त्यांस गंडकी, महाशोण व सदावीरा या नद्या लागल्या. नंतर सरयू लागली. अयोध्येतील सरयू नदी प्रसिद्ध आहे. परंतु सयू व गंगा यांच्या दरम्यान गंडकी, महाशोण व सदावीरा या नद्या नाहीत. या तिन्ही नद्या सरयूच्या पूर्वेकडे आहेत. सरयूच्या व गंगेच्या दरम्यान असलेली गोमती नदी येथें मुळीच सांगितलेली नाही. अशा प्रकारचा घांटाळा उत्पन्न करणारी स्थळें महाभारतांत पुष्कळ आहेत. गंडकी व सदावीरा या बहार प्रांतांतील नद्या असून सरयूच्या पश्चिमेस याच नांवाच्या दुसऱ्या लहान नद्या असल्याचें मानल्याशिवाय गत्यंतर नाही. गंगा व शोणनद उतरून ते मगधांत गेले हें वर्णन बरोबर आहे. शोणनद मगधांतला असून तो गंगेस दक्षिणेकडून मिळतो. आतां बंगाल प्रांतांतल्या कोणत्या नद्या महाभारतांत सांगितल्या आहेत

१ गंगा गत्वा समुद्रांभः सप्तधा समपद्यत ॥ १९

(आ० अ० १७०)

गंगा सप्तधा गत्वा असा अर्थ करून टीकाकाराने सातगंगा हिमालयातच सांगितल्या आहेत, त्या श्लोकसारा, नालिनी, पावनी, सीता, सिंधु, अलकनदा व चक्षु. पण आमच्या मते पुढील श्लोकांत सांगितलेल्या नद्या सातच आहेत असा आशय दिसतो.

गंगा च यमुना चैव प्लक्षजातां सरस्वतीम्
रथस्थां सरयू चैव गोमतीं गण्डकीं तथा ॥
अपर्युषितपापास्ते नदीः सप्त पिबन्ति ये ॥

या मुख्य नद्या गंगा, यमुना, प्लक्षावतरणतीर्थापासून निघालेली सरस्वती, रथस्था, सरयू, गोमती आणि गण्डकी या मोठ्या नद्या हिमालयांतून निघून एकत्रित समुद्रास जाऊन मिळतात. आदिपवांत दिलेली माहिती येथें घेण्यासारखी आहे.

हे आपण पाहू. लौहत्या ही नदी ब्रह्मपुत्रा होय. परंतु ब्रह्मपुत्रेचें नांव नद्यांच्या यादीत नाही. कौशिकी ही एक नदी आणखी बंगाल्यांतली दिसते. तीर्थवर्णनांत फल्गुनदी गये-जवळील आलेली आहे. परंतु नद्यांच्या यादीत नाही. करतोया ही एक नदी बंगाल्यांतली दिसते. आतां आपण दक्षिणेकडील नद्यांकडे वळू.

प्रथम गंगेस मिळणारी यमुनानदी प्रसिद्ध आहे त्या यमुनेस मिळणारी व माळव्यांतून येणारी चर्मवती अथवा चंबल ही नदी तशीच प्रसिद्ध आहे. या नदीच्या कांठी एका राजानें हजारों यज्ञ केल्यामुळें यज्ञांत मारलेल्या पशूंच्या चामड्यांच्या राशी पडल्या या-मुळें तिचें चर्मवती असें नांव पडलें. वेत्रवती अथवा वेतवा ही नदी चंबलप्रमाणेच माळव्यांतून निघून यमुनेस मिळते. सिंधु अथवा काळीसिंध अशीच माळव्याची नदी आहे. हिचें नांव नद्यांच्या यादीत दिसत नाही. महानदी ही पूर्वेकडे महेन्द्रपर्वताजवळून जाणारी आहे. बाहुदा नदी याच ठिकाणी आहे. आतां विंध्याच्या दक्षिणेस नर्मदा नदी ही प्रसिद्ध आहे. तसेंच पयोष्णी म्हणजे तापी. हीही नदी प्रसिद्ध आहे. पण तापी हें नांव महाभारतांत कोठे आलेलें आढळत नाही. वैतरणी ही नदी पूर्वेकडे जाऊन पूर्वसमुद्रास मिळते. आतां महाराष्ट्रातील सह्याद्रीपासून निघून पूर्वेकडे जाणाऱ्या नद्या गोदावरी, भीमरथी अथवा भीमा, वेणा व कृष्णा या नद्या सांगितलेल्या आहेत. कृष्णा-वेणा ही एक नदी निराळी सांगितली आहे. आतां कृष्णेच्या दक्षिणेस असलेली कावेरीनदी या नद्यांच्या यादीत वर्णन केलेली आहे. याच्याही दक्षिणेस असलेली त्रावणकोरमधील ताम्रपर्णीनदी या नदीचें नांव नद्यांच्या यादीत दिसत नाही. तथापि तीर्थ-वर्णनांत तिचें नांव आलेलें आहे.

कोंकणांतल्या नद्या अगदीच लहान असून त्यांचीं नांवें या यादीत आलेलीं आहेत की नाही हें सांगतां येत नाही. पश्चिमेकडे वाहणाऱ्या नद्यांपैकी नर्मदा व पयोष्णी यांचा उल्लेख पूर्वी आलाच आहे. महीनदी गुजराथेत आहे तिचा उल्लेख या यादीत नाही. सिंधूचा उल्लेख प्रारंभीच आहे. सर्वांत मोठी नदी गंगा आहे असें येथें सांगितलेलें आहे व तिलाच भागीरथी, मन्दाकिनी वगैरे नांवें आहेत. या नद्यांची यादी देशांच्या यादीप्रमाणेच आम्ही येथें देत आहों, व ज्या नद्यांचा आपल्यास यांत हल्लींच्या नद्याशी मेळ घालतां आला आहे त्यांजवर फुलीची खुण केलेली आहे.

महाभारतकाळचीं तीर्थें.

आतां आपण निरनिराळ्या तीर्थींचें वर्णन महाभारतांत केलेलें आहे; त्यांची माहिती येथें देऊं. या पांडवांच्या तीर्थयात्रा वर्णनाच्यापूर्वी दोन तीर्थींच्या यादी वनपर्वत दिलेल्या आहेत. म्हणजे एकदां नारदाच्या मुखानें व एकदां यौम्यक्रुषीच्या मुखानें. या दोन्ही यादीत थोडासा फरक आहे. पांडव प्रत्यक्ष ज्या ज्या तीर्थींना गेले, त्या त्या तीर्थींचें वर्णनही वनपर्वत सविस्तर दिलेलें आहे. जेथें पांडव गेले त्या ठिकाणांचा हल्लींच्या तीर्थयात्रेच्या जागांशी मेळ घालण्याचें मनोरंजक काम करण्यासारखें आहे. आपण यथाशक्ति प्रयत्न करूं. प्रथम, पांडव काम्यक वनामध्ये होते, असा निर्देश आहे. पूर्वेकडील प्रत्येक देशाच्या निरनिराळ्या भागांत वने होती. त्या वनांत पाहिजे त्यास राहण्यास परवानगी असे. वनावर कोणत्याही देशाच्या राजाची सत्ता नव्हती. वनांत गेलेले क्षत्रिय अशा वनांत स्त्रियांवर उदारनिर्वाह करीत व तपश्चर्या करणारे ब्राह्मण कंदमूळ फळें खाऊन आपला चरितार्थ

चालवीत. ही गोष्ट केवळ काल्पनिक नाही. अशा प्रकारची परिस्थिति महाभारतकाळापर्यंत होती. ग्रीकलोकांनी वनांत निर्भयपणे राहणाऱ्या तत्त्ववेत्त्या मुनींचे वर्णन केलेले आढळते. बौद्धांच्या ग्रंथांतही अशी वर्णने पुष्कळ आहेत. बुद्ध राज्यत्याग केल्यानंतर अशा अनेक वनांत राहिल्याचे वर्णन आहे व त्या प्रत्येक वनास निरनिराळी नावे आहेत. लुंदिनी वन हे बौद्ध ग्रंथांत वारंवार येते. असो; महाभारतांत कित्येक वनांत पांडव वनवासाच्या वेळी राहिल्याचे वर्णन आहे, त्या वनांचे आपण प्रथम येथे वर्णन करू. पांडव प्रथम काम्यक वनांत राहिले असे वर्णन आहे. ते भागीरथीतीरावरून प्रथम कुरुक्षेत्राकडे गेले. सरस्वती, दशद्रुती व यमुना यांचे दर्शन घेऊन पश्चिमेकडे चालले. गुतरूपाने असणाऱ्या सरस्वतीतीराच्या निर्जल मैदानांत असणारे ऋषिप्रिय काम्यकवन त्यांच्या दृष्टीस पडले. (वनपर्व अध्याय ९ भाषांतर पुस्तक २ पान १९) यावरून काम्यकवन मरुदेशांत होते हे लक्षांत येईल. ते वन सोडून ते द्वैतवनांत गेले. हे द्वैतवन उत्तरेकडे हिमालयाच्या पायथ्याशीं असले. त्यांत पशु पक्षी, मृग व हत्तींचे कळप असून त्यांतून सरस्वतीनदी वाहात होती. याच द्वैतवनांतून ते तीर्थ यात्रेस निघाले असे वर्णन असून ते पुन्हा काम्यकवनांत आल्याचे वर्णन आहे. येथून पूर्वेस प्रथम नैमिषारण्य आहे. हा पुण्यप्रदेश अयोध्येच्या पश्चिमेस आहे. याच्या पूर्वेस गोमती तीर्थ आहे असे वर्णन आहे. नैमिषारण्यांत प्रथम आल्यानंतर गोमतीचे स्नान करून बाहुदा नदीवर गेल्याचे वर्णन आहे. ही बाहुदा नदी येथे दुसरी आलेली आहे. यानंतर पांडव प्रयागास आले. हा प्रयाग म्हणजे गंगा-यमुना यांचा संगम होय. गंगायमुनांच्या

संगमावर त्यांनी ब्राह्मणांस दान दिल्याचे वर्णन आहे. ही प्रयागभूमी देवांची यज्ञभूमि होय असे येथे सांगितले आहे. प्रयागाहून पांडव गयेस गेले असे वर्णन आहे. गयेस गयाशिर नावाचा एक पवित्र डोंगर आहे व वाळवंटांने शोभणारी महानदी नांवाची अर्घात फल्गु नदी आहे. याशिवाय येथे ब्रह्मवेदीही जवळ आहे आणि अक्षयवट असल्याचे वर्णन आहे. हाच अक्षयवट श्राद्ध करण्यासाठी सर्वांत श्रेष्ठस्थान आहे असे वर्णन आहे. येथे अक्षयपदफलाची प्राप्ति होते. गयराजाचे येथे वर्णन दिलेले आहे. गयेपासून मणिमती नामक दुर्जेया नगरीमध्ये राहून अगस्त्याश्रमाचे दर्शन घेतले असे येथे वर्णन आहे. हे तीर्थ कोठे आहे हे निश्चयाने सांगता येत नाही, तथापि भागीरथीनदीवर तो आश्रम होता असे वर्णनावरून स्पष्ट दिसते. अगस्त्याने वातापीस मारल्याची हकीगत दिलेली आहे. यानंतर कौशिकी नदीचे वर्णन आहे. ही नदी भागीरथीस उत्तरेने मिळते. कौशिकीनदीवर विश्वामित्राने तपश्चर्या करून ब्राह्मण्य मिळविले असे वर्णन आहे. याशिवाय भागीरथीवर भगीरथाने केलेल्या यज्ञाचे वर्णन आहे. असो. येथून पांडव नंदा व अपरनंदा या दोन नद्यांवर गेल्याचे वर्णन आहे व हेमकूट पर्वतावर गेल्याचे वर्णन आहे. या पर्वतावर अदृश्य वेदघोष ऐकू येतो. कौशिकी नदीजवळ या नद्या असाव्या येथेच विभांडकपुत्र ऋष्यशृंग याचा आश्रम आहे. ऋष्यशृंगाची गोष्ट येथे दिलेली आहे. कौशिकीपासून निघून पांडव समुद्रावर गेले व उषा ठिकाणी गंगा समुद्रास मिळाली आहे त्या ठिकाणी पांचवी नद्याच्या मध्यभागी त्यांनी समुद्रावर स्नान केले. गंगानदी समुद्रास सहस्र-मुखाने मिळते असे वर्णन प्रसिद्ध आहे. त्याचाच उल्लेख या १०० नद्यांच्या

नांवांत केलेला दिसतो. येथे पूर्वकडचीं तीर्थे संपलीं. या वर्णनांत काशीस गेल्याचें वर्णन नाही याचें मोठें आश्चर्य वाटतें. तथापि धौम्यानें जे तीर्थवर्णन केलेलें आहे त्यांत आणखी दोनतीन तीर्थे लिहिलेली आहेत. त्यांचा येथें समावेश करतां येईल. कालिंजर पर्वतावर हिरण्यबिंदु म्हणून एक मोठें स्थान आहे. यानंतर भागीरवामाचा महेन्द्रपर्वत सांगितला आहे. त्या पर्वतावर भागीरथीनदी मणिकर्णिका सरोवरांत आल्याचें वर्णन आहे. महेन्द्रपर्वतावरील हें मणिकर्णिका-तीर्थ मूळचें काशींत असावें असें अनुमान करण्यास मुळीच हरकत नाही. तथापि, काशी अथवा वाराणशी हिचें सविस्तर वर्णन या तीर्थवर्णनांत नाही याचें आश्चर्य वाटतें. असो. आतां आपण दक्षिणेकडील तीर्थांकडे वळूं.

पांडव गंगामुखावर स्नान करून कलिंग देशास समुद्रतीरांनं गेले. तेथें वैतरणीनदी प्रथम लागली. या नदीवर स्नानें करून ते पवित्र झाले. या नदींत स्नान केल्यानें आपण तपोबलाच्या योगानें मृत्युलोकापासून दूर गेलों असें त्यांस वाटलें. येथून जवळच महेन्द्रपर्वत आहे. त्या पर्वतावर परशुराम राहिलेला आहे. पृथ्वी कश्यपास दान दिल्यापर ती समुद्रांत बुडूं लागली, तेव्हां कश्यपाच्या तपःप्रभावानें सागरांतून बाहेर वेदीच्या रूपांनं येथें राहिलेली आहे. ही वेदी एक लहानसें बेट असावें. पांडवांनीं त्या वेदीवर समुद्राचें स्नान करून आरोहण केलें व नंतर महेन्द्रपर्वतावर वस्ती केली. प्रत्येक चतुर्दशीस परशुरामाचें तेथें दर्शन होतें. त्याप्रमाणें चतुर्दशीच्या दिवशीं दर्शन घेऊन पांडव समुद्रकिनाऱ्यानें दक्षिण दिशेकडे चालले. समुद्रावरील तीर्थे येथें नाम-निर्देशाशिवाय सांगितली आहेत. प्रशस्तानदी पाहून समुद्रगामिनी गोदावरी नदीस ते आले.

नंतर द्रविड देशामध्ये समुद्रकांठीं अगस्त्य तीर्थावर आले. तेथून नारीतीर्थावर आले. त्या नंतर आणखी पवित्र समुद्रतीर्थावर क्रमाक्रमानें गेल्यानंतर ते शूपारक क्षेत्रास आले. या दक्षिण व पूर्व तीर्थांच्या वर्णनांत दोन तीन नांवें आपल्यास दिसत नाहीत. मुख्यतः पूर्व-कडील जगन्नाथाचें स्थान अथवा पुरी हिचें वर्णन नाही. तेव्हां या क्षेत्राचें माहात्म्य मागून उत्पन्न झालें किंवा कसें हें आपल्यास गूढ पडतें. धौम्योक्त तीर्थवर्णनांतही पुरीचें नांव नाही व नारदाच्या वर्णनांतही पुरीचें नांव नाही. याचप्रमाणें रामेश्वराचेंही नांव पांडवांच्या तीर्थयात्रावर्णनांत दिलें नाहीं. यावरून हें तीर्थ यानंतर उत्पन्न झालें असावें असा संशय येतो. परंतु उल्लेखाचा अभाव हें प्रमाण लंगडें आहे असें आम्ही अनेक ठिकाणीं म्हटलेंच आहे. याशिवाय पांडव समुद्रकांठांनं गेले. नौकेंत बसून गेल्याचें वर्णन नाही. यामुळे ते बहुधा अगस्त्यतीर्थावरून द्रविड-देशातून पश्चिम किनाऱ्यावर एकदम गेले असावे असा संभव आहे. पश्चिम किनाऱ्यावर असलेलें गोकर्णमहाबळेश्वराचें तीर्थही वर्णन केलेलें नाही. यावरून तें तीर्थ त्या काळीं नव्हतें असें मानतां येत नाहीं. धौम्यानें दक्षिणेकडील तीर्थे वर्णन केली आहेत तीं येथें देऊं. प्रथम गोदावरी, वेणानदी, भीमरथीनदी व पयोष्णीनदी या नद्या सांगितल्या आहेत. पयोष्णी नदीच्या कांठीं नृगराजानें शें-कडों यज्ञ केल्याचें वर्णन आहे. पांडवांच्या देशांतील अगस्त्यतीर्थ व वरुणतीर्थ यांचें वर्णन आहे आणि शेवटीं ताम्रपर्णी व गोकर्ण तीर्थ यांचें वर्णन आहे. नारदतीर्थाग्रमध्ये अणखी ज्यास्ती तीर्थें सांगितली आहेत तीं कावेरीनदी व कुमारीतीर्थ. अर्थात् दक्षिण-दोंक कन्याकुमारी याचा एथें उल्लेख आहे.

कृष्णा, वेणा आणि दंडकारण्य यांचाही उल्लेख आहे. सप्तगोदावरी यांचा उल्लेख असून गोदावरीच्या सात मुखांचा येथें निर्देश केलेला आहे. सर्वात विशेष गोष्ट ही की, उज्जयिनी येथील महाकाळाचें वर्णन आलेलें असून तेथील कोटितीर्थ व भद्रवट हीं दोन्ही स्थानें हल्लींचीं प्रसिद्ध असलेलीं यांत उल्लेखिलेली आहेत. वरील वर्णनावरून दक्षिणेकडची अधिक माहिती कशी होत गेली असावी याचें अनुमान करण्यासारखें आहे. पांडवांच्या तीर्थयात्रेपेक्षां धौम्याच्या तीर्थयात्रावर्णनांत अधिक तीर्थे वर्णिली असून नारदाच्या तीर्थयात्रावर्णनांत त्याहूनही अधिक तीर्थे वर्णिलेली आहेत हें यावरून उघड होईल.

आतां पश्चिमेकडील तीर्थांचा आपण उल्लेख करूं. पांडव शूर्पारकतीर्थावर आले व तेथें त्यांनीं वनामध्ये पूर्वीच्या राजांनीं यज्ञ केलेले पाहिले व किनाऱ्यापासून आंत गेल्यावर तपस्वी ब्राह्मणांनीं गजबजून गेलेली परशुरामाची वेदी पाहिली. वसु, अश्विनीकुमार, यम, सूर्य, कुबेर, इन्द्र, विष्णु, विभु, शंकर इत्यादि सुंदर मंदिरे अवलोकन केली. नंतर पुन्हां शूर्पारक तीर्थावर ते आले व तेथून प्रभास तीर्थावर गेले. प्रभासतीर्थ काटेवाडामध्ये दक्षिणसमुद्रकिनाऱ्यावर द्वारकेपासून दूर असें आहे. या ठिकाणीं त्यांस श्रीकृष्ण व यादव भेटले. येथून पांडव विदर्भदेशाच्या अश्विपतीनें वृद्धिगत केलेल्या पवित्र पयोष्णीनदीवर आले. यावरून ही विदर्भ देशांतील नदी गुजराथमध्ये असावी, असें अनुमान होतें. परंतु कदाचित् पांडव पाठीमागे फिरून पयोष्णी नदीवर म्हणजे तापीवर आले असावे. कारण, या ठिकाणावरून वैदूर्य पर्वत आणि नर्मदानदी यांजवर गेल्याचें वर्णन आहे. किंवा प्रभासतीर्थ काटेवाडांतील नसावे.

असो. नर्मदानदीत स्नान करून चर्यातीराजाचा यज्ञाचा प्रदेश व च्यवननाचा आश्रम नर्मदातीरावर होता, तेथें आले. च्यवनमुनी व चर्यातीचीं कन्या सुकन्या यांचें येथें कथानक आहे. येथून मंडळी सिंधुनदाच्या तीर्थावर गेली व तेथील अरण्यमध्ये असलेलें सरोवर पाहिलें. यानंतर पुष्करतीर्थावर ते आले व आर्थिक पर्वतावर ते राहिले. त्यापुढें गंगा, यमुना व सरस्वती यांच्या किनाऱ्यावर असलेली तीर्थे त्यांनीं पाहिली. पांडवांची पश्चिमेकडील ही तीर्थयात्रा चमत्कारिक व फारच थोडक्यांत वर्णन केलेली आहे. विशेषतः पुष्कराचें वर्णन इतरत्र फारच केलेलें आहे तसें येथें मुळीच केलेलें नाही. नारदतीर्थयात्रेत व धौम्याच्या तीर्थयात्रेत पुष्कराचें फार वर्णन आहे. पुष्कर हें क्षेत्र ब्रह्मदेवाचें आहे. पुष्कर हा एक मोठा तलाव आहे, नदी नाही. तो राजपुतान्यांत मध्यभागी आहे. याच्या जवळचा अर्बुध अथवा अबूचा पहाड येथें सांगितला आहे. नारदाच्या तीर्थयात्रेच्या वर्णनांत द्वारकेचें वर्णन आहे. वास्तविक पांडवांच्या काळीं द्वारकेला अद्याप तीर्थपणा आला नव्हता आणि म्हणूनच पांडव द्वारकेस गेले नाहीत. नारदानें वर्णन केलेली तीर्थयात्रा महाभारताच्या काळची आहे. या वेळीं द्वारका साहजिकच मोठ्या तीर्थाचें ठिकाण बनलें होतें. ह्या ठिकाणचें वर्णन बरेंच विस्तृत केलेलें आहे (द्वारकेस) पिण्डारक तीर्थावर स्नान केलें असतां सुवर्णप्राप्ति होते. त्या तीर्थामध्ये अद्यापि पद्मरूपी चिन्हांनीं युक्त असलेल्या मुद्रा (सोन्याचीं नाणीं) दृष्टिगोचर होतात ही आश्चर्याची गोष्ट होय. त्या ठिकाणीं त्रिशूलाची चिन्हें असलेलीं कमले दृष्टीस पडतात. येथें शंकराचें नेहमीं सान्निध्य आहे. या वर्णनावरून महाभारतकाळीं द्वारका हें एक

प्रसिद्ध तीर्थ झाले होते. पण द्वारकेची स्थापना श्रीकृष्णाने नव्यानेच केली व रैवतकपर्वा-तावर त्याने नवीन दुर्गे बांधिली व श्रीकृष्ण निजधामास गेल्यावर द्वारका पाण्यांत बुडून गेली, या गोष्टी लक्षांत घेतल्या म्हणजे श्रीकृष्णाच्या किंवा पांडवांच्या वेळीं हे तीर्थ नव्हते हे उघड आहे. हे वर्णन (भा० पु० २ पा० १७१) व ही एकंदर नारदोक्त तीर्थयात्रा महाभारतकाळची म्हणजे इ० स० पू० २९० च्या सुमाराची आहे असे अनुमान सहज होते.

आतां उत्तरेकडील तीर्थांच्या वर्णनांत युवंधर, अच्युतस्थल, आणि भूतलव्य या यमुनेवरील तीर्थांचे वर्णन असून प्लक्षवतरण तीर्थ सांगितले असून पुढे कुरुक्षेत्रांत पांडव गेल्याचे वर्णन आहे. कुरुक्षेत्रांतून सरस्वतीच्या विनशन तीर्थांचे वर्णन आहे. यानंतर विपाशा अथवा बियास नदी. विपाशेपासून ते काश्मीराम गेले. त्याच्यापुढे ते मानससरोवराम पोचले. तेथे त्यांस वितस्ता नदी दिसली. वितस्ता नदीच्या शेजारी जन्म व उपजला या दोन नद्या त्यांस आढळल्या, व पुढे मैनाक व श्रेतगिरिपर्वतावरून ते कैलासपर्वतावर गेले. तेथेच भागीरथीचे त्यांस दर्शन झाले. नंतर ते गंधमादनपर्वतावर येऊन पोचले आणि विशालासंज्ञक बद्री (बोर) जेथे असून नरनारायणांचा आश्रम आहे व जेथून अलकनंदा नदी निघते तेथे जाऊन ते पोचले. नरनारायणांच्या आश्रमांत पोचल्यावर घोटक्याच्या साहाय्याने पुढे जाऊन भागीरथीत स्नान करून त्यांनी आपली तीर्थयात्रा संपविली.

पुष्कर व कुरुक्षेत्रांचे महत्त्व.

महामारतकाळीं दोन तीर्थे किंवा तीर्थांचीं स्नाने फारच प्रसिद्ध होती. एक अर्बुदाजव

ळचे पुष्करतीर्थ व दुसरे कुरुक्षेत्र. पुष्कर तीर्थ सर्व तीर्थांमध्ये राजा आहे. पुष्कराचे सकाळ-संध्याकाळ स्मरण करील त्यासही सर्व तीर्थांचे स्नान केल्याचा पुण्यप्रभाव होईल. पुष्करतीर्थाविषयी आपणही एक गोष्ट ही की, ब्रह्मदेवाचे क्षेत्र हे एकटेंच आहे. बाकीचीं सर्व तीर्थे शिव, विष्णु किंवा इतर देवतांची आहेत. हे तीर्थ सर्व तीर्थांचे आदिभूत आहे असे नारदाने सांगितलेल्या तीर्थप्रशंसेत आहे. दुसरे तीर्थ कुरुक्षेत्र होय. नारदतीर्थवर्णनांत याचा एकट्याचा संबंध मोठा अध्याय वनपर्व ८३ हा आहे. कुरुक्षेत्राला जाईन, कुरुक्षेत्रांत राहून असे म्हणणारा मुद्धा पापापासून मुक्त होतो. दशद्वतीच्या उत्तरेस व सरस्वतीच्या दक्षिणेस जितके क्षेत्र आहे तितके पुण्यभूमि आहे. एवढ्याच क्षेत्रांत अनेक किंबहुना शंकरांनी तीर्थे या अध्यायांत वर्णन केलेली आहेत त्यांतील मुख्य तीन आहेत. पहिले पृथूदक. सर्व क्षेत्रांत कुरुक्षेत्र पवित्र; कुरुक्षेत्रांत सरस्वती आणि सरस्वतीत पृथूदक उत्कृष्ट असे याचे वर्णन आहे. दुसरे तीर्थ स्यमन्त-पंचक. हे पांच तलाव परशुरामाने क्षत्रियांचा नाश करून त्यांच्या रक्तेने भरले अशी आख्यायिका आहे. तिसरे तीर्थ सन्निहती नांवाचे आहे. या तीर्थांत सूर्यग्रहाणाच्या वेळीं जो मनुष्य स्नान करील तो शंभर अश्वमेध केल्याचे पुण्य पावेल असे वर्णन आहे. ह्या तीर्थांत सर्व तीर्थे आली आहेत, म्हणून यास सन्निहती हे नांव आहे. कुरुक्षेत्रांत सूर्यग्रहाणाच्या वेळीं कौरव, पांडव, यादव, गोपाल हे एके ठिकाणीं जमा झाल्याचे भागवतांत वर्णन आहे. आणि अजूनही सूर्यग्रहाणाच्या वेळीं कुरुक्षेत्रांतच जाण्याचा महिमा विशेष मानला जातो, व लाखो यात्रा येथे जमा होते. कुरुक्षेत्रांत युद्धांत जो मरेल तो मुक्तीस

प्रसिद्ध तीर्थ झाले होते. पण द्वारकेची स्थापना श्रीकृष्णाने नव्यानंच केली व रैवतकपर्वतावर त्याने नवीन दुर्गे बांधिली व श्रीकृष्ण निजधामास गेल्यावर द्वारका पाण्यांत बुडून गेली, या गोष्टी लक्षांत घेतल्या म्हणजे श्रीकृष्णाच्या किंवा पांडवांच्या वेळीं हे तीर्थ नव्हते हे उघड आहे. हे वर्णन (भा० पु० २ पा० १७१) व ही एकंदर नारदोक्त तीर्थयात्रा महाभारतकाळची म्हणजे इ० स० पू० २९० च्या सुमाराची आहे असे अनुमान सहज होते.

आतां उत्तरेकडील तीर्थांच्या वर्णनांत युवंधर, अच्युतस्थल, आणि भूतलज्य या यमुनेवरील तीर्थांचे वर्णन असून प्लक्षावतरण तीर्थ सांगितले असून पुढे कुरुक्षेत्रांत पांडव गेल्याचे वर्णन आहे. कुरुक्षेत्रांतून सरस्वतीच्या विनशन तीर्थांचे वर्णन आहे. यानंतर विपाशा अथवा बियास नदी. विपाशेपासून ते काश्मीराम गेले. त्याच्यापुढे ते मानससरोवराम पोचले. तेथे त्यांस वितस्ता नदी दिसली. वितस्ता नदीच्या शेजारी जळा व उपजला या दोन नद्या त्यांस आढळल्या, व पुढे मैनाक व श्वेतगिरिपर्वतावरून ते कैलासपर्वतावर गेले. तेथेच भागीरथीचे त्यांस दर्शन झाले. नंतर ते गंधमादनपर्वतावर येऊन पोचले आणि विशालासंज्ञक बदरी (बोर) जेथे असून नरनारायणांचा आश्रम आहे व जेथून अलकनंदा नदी निघते तेथे जाऊन ते पोचले. नरनारायणांच्या आश्रमांत पोचल्यावर षटोत्कचाच्या साहाय्याने पुढे जाऊन भागीरथीत स्नान करून त्यांनी आपली तीर्थयात्रा संपविली.

पुष्कर व कुरुक्षेत्रांचे महत्त्व.

महाभारतकाळीं दोन तीर्थे किंवा तीर्थांचीं स्थाने फारच प्रसिद्ध होती. एक अर्बुदाजव

ळचे पुष्करतीर्थ व दुसरे कुरुक्षेत्र. पुष्कर तीर्थ सर्व तीर्थांमध्ये राजा आहे. पुष्कराचे सकाळ-संध्याकाळ स्मरण करील त्यासही सर्व तीर्थांचे स्नान केल्याचा पुण्यप्रभाव होईल. पुष्करतीर्थाविषयी आपखी एक गोष्ट ही की, ब्रह्मदेवाचे क्षेत्र हे एकटेंच आहे. बाकीचीं सर्व तीर्थे शिव, विष्णु किंवा इतर देवतांची आहेत. हे तीर्थ सर्व तीर्थांचे आदिभूत आहे असे नारदाने सांगितलेल्या तीर्थप्रशंसेत आहे. दुसरे तीर्थ कुरुक्षेत्र होय. नारदतीर्थवर्णनांत याचा एकट्याचा संबंध मोठा अध्याय वनपर्व ८१ हा आहे. कुरुक्षेत्राला जाईन, कुरुक्षेत्रांत राहून असे म्हणणारा सुद्धा पापापासून मुक्त होतो. दशद्वतीच्या उत्तरेस व सरस्वतीच्या दक्षिणेस जितके क्षेत्र आहे तितके पुण्यभूमि आहे. एवढ्याच क्षेत्रांत अनेक किंबहुना शेंकडों तीर्थे या अध्यायांत वर्णन केलेली आहेत त्यांतील मुख्य तीन आहेत. पहिले पृथूदक. सर्व क्षेत्रांत कुरुक्षेत्र पवित्र; कुरुक्षेत्रांत सरस्वती आणि सरस्वतीत पृथूदक उत्कृष्ट असे यांचे वर्णन आहे. दुसरे तीर्थ स्यमन्त-पंचक. हे पांच तलाव परशुरामाने क्षत्रियांचा नाश करून त्यांच्या रक्ताने भरले अशी आख्यायिका आहे. तिसरे तीर्थ सन्निहती नांवाचे आहे. या तीर्थांत सूर्यग्रहाच्या वेळीं जो मनुष्य स्नान करील तो शंभर अश्वमेध केल्याचे पुण्य पावेल असे वर्णन आहे. ह्या तीर्थांत सर्व तीर्थे आली आहेत, म्हणून यास सन्निहती हे नांव आहे. कुरुक्षेत्रांत सूर्यग्रहाच्या वेळीं कौरव, पांडव, यादव, गोपाल हे एके ठिकाणीं जमा झाल्याचे भागवतांत वर्णन आहे. आणि अजूनही सूर्यग्रहाच्या वेळीं कुरुक्षेत्रांतच जाण्याचा महिमा विशेष मानला जातो, व लाखों यात्रा येथे जमा होते. कुरुक्षेत्रांत युद्धांत जो मरेल तो मुक्तिस

जाईल अशी त्या वेळीं समजूत होती. यामुळे कौरव, पांडव या क्षेत्रांत युद्धास जमा झाले होते. परंतु एवढे मोठे सैन्य कुरुक्षेत्रांत राहिले असेल ही गोष्ट संभवनीय नाही. कुरुक्षेत्राला मध्य धरून दोन्हीकडच्या फौजा फार विस्तर्ण प्रदेशांत पसरलेल्या होत्या असे महाभारतांतच वर्णन केलेले आहे. पंजाबाचा कांहीं भाग, सर्व कुरुजांगल, रोहितकारण्य व मरुभूमि येथपर्यंत सैन्य पसरलेले होते. अहिच्छत्र, कालकूट, गंगापूल, वारण व वाटधान तसेंच यमुनेच्या दक्षिणेचे डोंगरपर्यंत फौजा पसरलेल्या होत्या. भारतीयुद्ध एखाद्या लहानशा भागांत झाले अशी कल्पना पुष्कळ लोकांची असते. परंतु कुरुक्षेत्र व अहिच्छत्र हल्लींचे रामपूर, व वारण वाटधान ही गांवे दक्षिणेकडे हास्तिनापुराच्या बरीच अंतरावर असलेली महाभारतांत अन्यत्र वर्णन केलेली आहेत, येथपर्यंत फौजा होत्या यावरून शंभर कोस लांब व पन्नासपामून शंभर कोसांपर्यंत रुंद अशा प्रदेशांत भारतीयुद्ध झाले असले पाहिजे.

सरस्वतीच्या संबन्धानें महाभारतांत एक स्वतंत्र आख्यान शल्यपर्वांत घातलेले आहे. त्यानवरून सरस्वतीची चांगली कल्पना आपल्यास येते. बलराम युद्धास न जातां सरस्वतीच्या तीर्थयात्रेस गेला. त्या वेळेस तो सरस्वतीच्या उलट्या दिशेनें म्हणजे मुखाकडून उगमाकडे गेला असे वर्णन यांत आहे. वास्तविक सरस्वती समुद्रास मिळत नाही. हल्लीही ती घोघ्रा नदीला जाऊन मिळते. परंतु प्राचीनकाळीं केव्हां तरी ही नदी अरबी समुद्राला कोठें तरी कच्छच्या रणान्नवळ मिळत असली पाहिजे. परशुरामानें यात्रा सुरू केली ती प्रभास तीर्थापासून केली. हें तीर्थ हल्लीं द्वारकेच्या दक्षिणेस पश्चिम किनाऱ्याला आहे.

नंतर तो चमसोद्रेम तीर्थावर गेला. तेथून पुढें उदधान तीर्थावर गेला. हें तीर्थ म्हणजे एक विहीर होती असे वर्णन आहे. परंतु असेही म्हटले आहे की या ठिकाणच्या लतावृक्षांच्या हिरवंगारपणावरून व भूमीच्या स्निग्धपणावरून सिद्धलोक नष्ट झालेली सरस्वती सहज ओळखू शकतात. अर्थात् ती विहीर मारवाडच्या रेतस्थानांत असावी. (शल्यपर्व भा० पु० ९ पान १०६) याच्यानंतर बलराम विनशन तीर्थावर गेला. या ठिकाणीं शूद्राभीरांच्या द्वेषामुळे सरस्वती नष्ट झाली म्हणजे रतीत नाहीशी झाली म्हणून यास विनशन असे नांव आहे. या ठिकाणी त्यानें सरस्वती नदीत स्नान केले. येथून उत्तरेकडे जात जात त्यानें अनेक तीर्थे सरस्वतीच्या कांठचीं पाहिली. पुढें जातां जातां तो द्वैतवनास प्राप्त झाला. या वनाबद्दल आपण पूर्वी वर्णन केलेच आहे. तें वन हिमालयाच्या पायथ्याच्या समाराला होतें. यापुढें सरस्वती दक्षिणेच्या बाजूला फिरलेली आहे. पुढें हिमालयांतून सात नद्या निघाल्याचें व त्या सर्व मिळून सरस्वती झाल्याचें येथें वर्णन आहे. यामुळे त्यास सप्तसारस्वत असे नांव मिळालेले आहे. तेथून हिमालयाच्या आंत अनेक तीर्थे पाहात शिरला व सरस्वतीच्या उगमापर्यंत त्यानें यात्रा केली. सरस्वतीच्या कांठी अनेक ब्राह्मण पुर्वकाळापासून राहात असून एकदां बारा वर्षे अनावृष्टि पडल्यामुळे ब्राह्मणांस कांहीच खावयास मिळेना तेव्हां सारस्वत मुनीनें सरस्वतीच्या आज्ञेनें मत्स्यांवर आपला उदरनिर्वाह केला व वेदांचें रक्षण केलें. सारस्वत मुनीनें इतर ठिकाणीं भटकून गेलेल्या ब्राह्मणांस अवर्षण संपल्यानंतर वेदांचा अध्यय सांगितला यामुळे ते सर्व सारस्वतमुनींचे शिष्य झाले व तेथून मत्स्य खाण्याचा प्रघात सुरू झाला. असो.

नंतर यमुनेच्या तीरांने कुक्षेत्रांत बलदेव स्य-
मंतपंचकास उतरला आणि गदायुद्धाच्या वे-
ळेस तो हजर होता. याप्रमाणे सरस्वतीच्या
उगमापासून मुक्तापर्यंतचे वर्णन सरस्वती आ-
ख्यानांत केलेले आहे. पूर्वकाळी सरस्वती नदी
प्रत्यक्ष मारवाडांतून वाहात जाऊन पश्चिम-
समुद्रास मिळत होती, असे या आख्यानाव-
रून अनुमान करण्यास हरकत नाही.

शहरें.

महाभारतांत कोणकोणत्या नगरांचें नांव
आलेलें आहे याचा उल्लेख बहुतेक वरील व-
र्णनांत आलेला आहे. हस्तिनापूर हा कौर-
वांचा मुख्य राजधानीचा गांव गंगेच्या किना-
री असलेला हल्ली नष्ट आहे. पण तो दिल्ली-
च्या उत्तरपूर्वेस होता असे अनुमान आहे.
इन्द्रप्रस्थ हा गांव पांडवांच्या राजधानीचा
यमुनेच्या पश्चिम किनाऱ्यावर प्रसिद्ध आहे
हल्लीच्या दिल्लीच्या दक्षिणेस त्याच नांवानें
तो प्रसिद्ध आहे. पांडवांनी जी पांच गावें
मागितलीं होती ती इन्द्रप्रस्थ, वृकप्रस्थ, माकं-
दी, वारणावत हीं चार व आणखी एक को-
णतें तरी मिळून पांच होती. इन्द्रप्रस्थाच्या
दक्षिणेस यमुना किनाऱ्यावर वृकप्रस्थ होतें.
गंगेच्या किनाऱ्यावर एक माकंदी असून यमु-
नेच्या किनाऱ्यावरही दुसरी माकंदी होती,
असें दिसतें. चौथें वारणावत गंगेच्या किना-
ऱ्यावर होतें असें आदिपर्वारून दिसतें.
(आदि० अध्याय १४९) मत्स्यांची राज-
धानी विराट नगर होती. विराटनगराच्या
उत्तरेस व इन्द्रप्रस्थाच्या दक्षिणेस उपप्लव्य
नांवाचें शहर होतें. विराट नगर जयपुराच्या
जवळ होतें. तेव्हां उपप्लव्य, जयपुर व दिल्ली
यांच्या दरम्यान असलें पाहिजे. उपप्लव्यास
पांडवांनी युद्धाची तयारी केली. शूरसेनांची
राजधानी मथुरा होती. तीच हल्लीची यमुना

नदीवरील मथुरा होय. द्रुपदांची राजधानी
गंगेच्या उत्तरेस अहिच्छत्र ही होती. अहि-
च्छत्र हल्ली संयुक्त प्रांतांतील रामपुराजवळ
आहे. द्रुपदाची दुसरी राजधानी कापिल्य
होती ती गंगेच्या पश्चिम किनाऱ्यावर असावी.
कान्यकुब्ज ही राजधानी गांधीची होती. ती
गंगेच्या पश्चिम किनाऱ्यावरील हल्लीचें कनोज
हें शहर होय. यमुनेच्या दक्षिण किनाऱ्यावर
चेदीचें राज्य होतें. त्यांची राजधानी शक्ति-
मती (वन० अ० २२) यांत आलेली आहे.
महाभारतांत देशांचे यादीत वत्सदेशाचें नांव
आलेलें नाही व वत्सराजाची राजधानी
कौशाम्बी हिचेंही नांव महाभारतांत प्रत्यक्ष
आलेलें नसलें तरी ठाऊक होतें. वसु राजाच्या
चार पुत्रांनी चार राज्ये व नगरें स्थापित
केलीं असें आदिपर्वीत (अ० ६३) वर्णन
आहे. त्यांत कुशाम्ब असून त्यानें स्थापन के-
लेली कौशांबी होय हें उघड आहे. गंगायमु-
नांच्या संगमावरील प्रयागाचें नांव प्रसिद्ध
आहे. तें हल्लीचें प्रयाग होय. उत्तरेस अ-
योध्या हें शहर हल्लीचें अयोध्या हें होय.
मिथिला विदेहदेशांतील शहर प्रसिद्ध आहे.
अंगदेशांत चंपा ही राजधानी असून तिचें
नांव महाभारतांत आलेलें आहे. हल्लीचें बहार
प्रांतांतील चंपारण हेंच तें होय. भारतीयुद्ध-
काळी गंगायमुनेच्या प्रदेशांत भारती आर्यी-
ची पूर्ण वस्ती झाली असून त्या वेळचीं शहरें
फारच थोडीं महाभारतांत वर्णिलेलीं आहेत
हें एक आश्चर्य वाटतें व त्यांपैकीं फार थोडीं
शहरें हल्ली शिल्लक आहेत. काशी हें शहर
त्या वेळीं होतें; असें भीष्मानें काशीराजाच्या
मुली हिरावून आणल्या याजवरून अनुमान
करतां येतें. मगधाची राजधानी पाटलीपुत्र
नसून राजगृह होती. तिचें वर्णन बौद्धग्रंथां-
तही आहे. बुद्ध या शहरांत गेला होता. हें

शहर हल्ली नष्टप्राय आहे. मगधांतील पुण्य-
क्षेत्र गया हें त्या वेळी प्रसिद्ध असलें पाहिजे.
संयुक्त प्रांतांतील आणखी नांव एकचक्रा या
नगराचें आलें आहे. बकामुराला येथें मारला;
हें शहर गंगेच्या उत्तरेस असवें. आतां पंजाब
प्रांतांतील दोनच शहरें आलेलीं दिसतात. एक
शाकल व दुसरें तक्षशिला. दोन्ही शहरें हल्लीं
नष्टप्राय आहेत. शाकल शियालकोटजवळ
होतें व तक्षशिला रावळपिंडीजवळ होती.
मुंबईप्रांतांतील तीन शहरें उल्लेखित आहेत.

द्वारका, भरुकच्छ (भडोच) शूर्पारक (सो-
पारा वसई जवळ) ही तिन्ही शहरें हल्लीं का-
यम आहेत. यांशिवाय अन्य शहरांचा उल्लेख
म्हटला म्हणजे विदर्भातील कौडिन्यपूर व
भोजकट हीं होत. ही उमरावतीजवळ असावीत.
भरतरवंडांतील देशांचीं नांवां भीष्मपर्व
अध्याय ६. जे देश नकाशावर दाखविले
आहेत त्यांजवर फुली मारली आहे. ज्यांवर
कौंस घातला आहे त्यांचें नांव पुन्हां आलें
आहे असें समजावें.

आर्यभागांतील किंवा उत्तरेकडील.

१ कुरु ×	२३ उत्कल ×	४५ पांडुराष्ट्र	६७ प्रल्हाद
२ पांचाल ×	२४ पांचाल	४६ गोपराष्ट्र ×	६८ माहिक
२ शाल्व	२५ कोसल ×	४७ कारीति	६९ शशिक
४ माद्रिय	२६ नैकट्ट	४८ अशिराज्य	७० बाल्हिक ×
५ शूरसेन ×	२७ धुरंधर	४९ कुशाघ	७१ वाटधान ×
६ पुलिंद ×	२८ गोघ	५० मल्लराष्ट्र	७२ आकीर ×
७ बोध	२९ मद्र *	५१ वारवास्य	७३ कालतोयक
८ माल	३० कलिंग ()	५२ यवाह	७४ अपरान्त ×
९ मत्स्य ×	३१ काशि ×	५३ चक्र	७५ परान्त
१० कुशल्य	३२ अपरकाशि	५४ चक्राति	७६ पांचाल ()
११ सोशल्य	३३ जठर	५५ शक	७७ चर्ममंडल
१२ कुंति	३४ कुकुर	५६ विदेह ×	७८ अटवीशिखर
१३ कांतिकोशल	३५ दशार्ण ()	५७ मगध ×	७९ मेरुभूत
१४ चेदि ×	३६ कुंति ()	५८ स्वक्ष	८० उपावृत्त
१५ मत्स्य ()	३७ अवंति ×	५९ मलज	८१ अनुपावृत्त
१६ करूप *	३८ अपरकुंति	६० विजय	८२ स्वराष्ट्र ×
१७ भोज *	३९ गोमंत	६१ अंग ×	८३ कैकय ×
१८ सिंधु ×	४० मंदक	६२ वंग ×	८४ कुंदापरान्त
१९ पुलिंदक	४१ संड	६३ कलिंग ×	८५ माहेय
२० उत्तम	४२ विदर्भ ×	६४ यकृच्छोम	८६ कक्ष
२१ दशार्ण ×	४३ रूपवाहिक	६५ मल्ल	८७ समुद्रनिष्कुर
२२ मेकळ	४४ अश्मक ×	६६ सुदेष्ण	८८ आन्ध्र

८९ अंतर्गिर्य	१२४ दर्शक	दक्षिणेकडील लोक.	
९० बहिर्गिर्य	१२५ अभिसार	१ द्रविड ×	२६ द्यूक
९१ अंग ()	१२६ उलूत	२ केरल ×	२७ कोकबक
९२ मलय	१२७ शैवल	३ प्राच्य	२८ प्रोष्ठ
९३ मगध	१२८ बाल्हिक ()	४ भूपिक	२९ समवेगवश
९४ मानवर्जक	१२९ दार्बीचव	५ वनवासिक ×	३० विध्यचुलिक
९५ समंतर	१३० नवदर्ब	६ कर्णाटक ×	३१ पुलिंद
९६ प्राथूषेय	१३१ वातजाम	७ माहिषिक ×	३२ वल्कल
९७ भागव	१३२ रथोरग	८ विकल्प	३३ मालव ()
९८ पुंड्र ×	१३३ बाहुवाद्य	९ मूपक ×	३४ बल्लव
९९ भग	१३४ सुदामान	१० झिल्लिक	३५ अपरबल्लव
१०० किरात	१३५ सुमालिक	११ कुंतल ×	३६ कुलिंद
१०१ सुट्ट	१३६ वध्र	१२ सोहद	३७ कालद
१०२ यामुन	१३७ करीषक	१३ नभकानन	३८ कुंडल
१०३ शक	१३८ कुलिंद ()	१४ कौकुट्ट	३९ करट
१०४ निषाद	१३९ उपत्यक	१५ चोल ×	४० मूपक
१०५ निषध ×	१४० वनायु	१६ कोंकण ×	४१ स्तनबाल
१०६ आनर्त ×	१४१ दश	१७ मालव ×	४२ सनीष
१०७ नैर्ऋत	१४२ पार्श्वरोम	१८ समंग	४३ घटसृजय
१०८ दुर्गाल	१४३ कुशाबिन्दु	१९ करक	४४ अठिद
१०९ प्रतिमत्स्य	१४४ कच्छ ×	२० कुकुर	४५ पाशिवाट
११० कुंतल ()	१४५ गोपालकक्ष	२१ आंगार	४६ तनय
१११ कांसल ()	१४६ जांगल	२२ मारिष	४७ मुनय
११२ तीरग्रह	१४७ कुरुवर्णक	२३ ध्वजिन्युत्सवसंकेत	४८ ऋषिक
११३ शूरसेन ()	१४८ किरात ×	२४ त्रिगर्त	४९ विदभ
११४ ईजिक	१४९ बर्बर ×	२५ शाल्वसेनि	५० काक.
११५ कन्यकागुण	१५० सिद्ध	उत्तरेकडील स्लेच्छ.	
११६ तिलभार	१५१ वैदेह ()	१ तंगण	} हें दक्षिणच्या लोकांत चुकीने सांगितलें आहे.
११७ मसीर	१५२ ताम्रलिप्तक ×	२ परतंगण	
११८ मधुमन्त	१५३ औडू ×	१ यवन ×	५ हूण ×
११९ सुकंदक	१५४ स्लेच्छ	२ चीनकांबोज ×	६ पारसीक ×
१२० काश्मीर ×	१५५ शैशिरिध्र	३ सकृद्ग्रह	७ रमण
१२१ सिन्धु ×	१५६ पार्वतीय.	कुलत्थ	८ चीन ×
१२२ सोवीर ×			
१२३ गान्धार ×			

९ दशमालिक	२२ कलिंग	३७ शर्मक	५२ तक्षशिला
१० शुद्धाभीर	२३ किरातजाति	३८ वर्मक	५३ बाहीक
११ दरद ×	२४ तोमर	३९ शकवर्बर	५४ क्षुद्रक
१२ काश्मीर	२५ हन्यमान	४० मुह्य	कर्णाच्या दिग्विजयांत
१३ पशु	२६ करपंजक	४१ दंडभार	(वनपर्व) अधिक ज्ञा-
१४ खाशीर ×	२७ लेपाक. हे नांव	४२ लोहित्य	लेले. उत्तर.
१५ आंतचार	खालील श्लोकांत	४३ मणिपूर	५५ नेपाल.
१६ पल्हव ×	आले आहे.	अर्जुनाच्या पहिल्या या-	पूर्वस
१७ गिरिगन्धर	लेपाकाश्च पुलिंदाश्च चि-	वेंत.	५६ शुंडिक
१८ आत्रेय	क्षिपुः स्ताश्च सात्यकिः	नकुलःच्या पश्चिमदि-	५७ कर्कवंड
१९ भरद्वाज	(द्रोण. अ. १२०)	विजयांत.	मध्यदेश.
२० स्तनपोषिक	याशिवाय उत्तरेकडे	४४ मत्तमयूर	५८ वत्स
२१ प्रोषक	अर्जुनाच्या दिग्विजयांत (समापर्व-वनपर्व)	४५ शैरीषक	५९ मोहन नगर
आलेले लोक येथेप्रमाणे.		४६ महत्थ	६० त्रिपुर
१ कुर्विद	१९ कालकूट	४७ अन्नष्ट	दक्षिणेत
२ आनर्त	२० दण्डक	४८ मालव	६१ शैल ६२ नील
३ तालकूट	२१ करहारक	४९ पञ्चकपर्ण	पश्चिम
४ प्राग्ज्योतिष ×	२२ आन्ध्र	५० शाल्व ५१ केकय	६३ बर्बर.
५ अंतर्गिरि ()	२३ यवनपुर	भीष्मपर्व अध्याय ९ यांतील नद्यांची नावे.	
६ बहिर्गिरि ()	२४ कर्णप्रावरण	ज्या नद्या नकाशांत दाखविल्या आहेत त्यांवर	
७ त्रिगर्त	२५ एकपाद	× केली आहे.	
८ दार्व	२६ पुरुषाद	१ गंगा ×	१५ कृष्णा ×
९ कोकनद	भीमाच्या विग्विजयांत	२ सिन्धु ×	१६ बेण्या ×
१० कांबोज	पूर्वकडे.	३ सरस्वती ×	१७ इरावती
११ परद	२७ पुमाल	४ गोदावरी ×	१८ वितस्ता ×
१२ किंपुष्प	२८ अयोध्या	५ नर्मदा ×	१९ देविका
१३ गुह्यक	२९ गोपालक	६ बाहुदा ×	२० वेदस्मृता
दक्षिणेकडे सहदेवाच्या	३० मल्ल	७ महानदी ×	२१ वेदवती
दिग्विजयांत	३१ सुपार्थ	८ शतद्रु ×	२२ त्रिदिवा
१४ सेक	३२ मलग	९ चंद्रभागा ×	२३ इशुला
१५ अपरसेक	३३ अनव	१० यमुना ×	२४ कृमि
१६ किर्किषा	३४ अभय	११ दृषद्वती ×	२५ करीषिणी
१७ माहिष्मती	३५ वत्स	१२ विपाशा ×	२६ चित्रवाहा
१८ शूर्पारक	३६ मणिमान्	१३ विपाषा	२७ चित्रसेना
		१४ वेत्रवती ×	२८ गोमती ×

२९ धृतपापा	६४ करीषिणी	१०१ तुमवेणा	१३१ पर्णाशा
३० गण्डकी x	६५ असिक्नी x	१०२ विदिशा	१३२ माधवी
३१ कौशिकी x	६६ कुशचीरा x	१०३ कृष्णवेणा x	१३३ वृषभा
३२ निचिता	६७ मकरी	१०४ ताम्रा	१३४ ब्रह्ममेध्वा
३३ रोहतारणा	६८ प्रवरा x	१०५ कपिला	१३५ वृहत्वनि
३४ रहस्या	६९ मेना ७० हेमा	१०६ खलु	१३६ कृष्णा
३५ शतकुंभा	७१ धृतवती	१०७ मुनामा	१३७ मंदवाहिनी
३६ शरयू x	७२ पुरावती	१०८ वेदाश्वा	१३८ ब्राह्मणी
३७ चर्मण्वती x	७३ अनुष्णा	१०९ हरिश्रवा	१३९ महागौरी
३८ वेत्रवती x	७४ शैब्या ७५ कापी	११० शीघ्रा	१४० दुर्गा
३९ हस्तिसोमा x	७६ सदानीरा x	१११ पिच्छिला	१४१ चित्रोपला
४० दिक्	७७ अधृष्णा	११२ भारद्वाजी	१४२ चित्ररथा
४१ शरावती	७८ कुशधारा	११३ कौशिकी ()	१४३ मंजुला
४२ पयोष्णी x	७९ सदाकान्ता	११४ शोणा x	१४४ मंदाकिनी
४३ वेणा ()	८० शिवा	११५ बाहुदा	१४५ वैतरणी x
४४ भामरथी x	८१ वीरवती	११६ चंद्रमा	१४६ कोषा
४५ कावेरी x	८२ वखा	११७ दुर्गा	१४७ शुक्तिमती
४६ जुलुका	८३ सुवखा	११८ चित्रशिला	१४८ अनंगा
४७ वाणी	८४ गौरी	११९ ब्रह्मवेध्या	१४९ वृषसी
४८ शतबला	८५ कंपना	१२० वृहद्वती	१५० लौहित्या x
४९ नीवारा	८६ हिरण्यवती	१२१ यवक्षा	१५१ कारतोया x
५० अहिता	८७ बया	१२२ रोही	१५२ वृषका
५१ सुप्रयोगा	८८ वीरकरा	१२३ जंबूनदी	१५३ कुमारी
५२ पवित्रा	८९ पंचमी	१२४ मुनसा	१५४ ऋषिकुब्जा
५३ कुंडली	९० रभाचित्रा	१२५ तमसा	१५५ मारिषा
५४ राजनी	९१ ज्योतिरथा	१२६ यासी	१५६ सरस्वती
५५ पुरमालिनी	९२ विश्वामित्रा	१२७ वसामन्या	१५७ मंदाकिनी
५६ पूर्वाभिरामा	९३ कर्पिजला	१२८ वाराणसी	१५८ मुपुण्या
५७ वीरा	९४ उपेंद्रा	१२९ नीला	१५९ सर्वा
५८ भीमा ()	९५ बहुला	१३० धृतवती	१६० गंगा
५९ मोघवती	९६ कुवीरा	<p>“ याशिवाय अज्ञात व क्षुद्र नद्या अनेक आहेत आणि महानद्यांपैकीं स्मरल्या तितक्याच येथे सांगितल्या आहेत.” अर्थात् काहीं नद्या यांतही राहिल्या आहेत. उदाहरणार्थ उज्जनी येथील क्षिप्रा.</p>	
६० पाशायनी	९७ अंबुवाहिनी		
६१ पापहरा	९८ विनती		
६२ महेन्द्रा	९९ किंजला		
६३ पाटलवती	१०० वेणा		

प्रकरण तेरावें.

ज्योतिर्विषयक ज्ञान,

महाभारतकाळी भारती आर्यांस ज्योतिष-शास्त्राचें ज्ञान किती होतें, याचा आपण विचार करूं. महाभारतांत ज्योतिर्विषयक उल्लेख अनेक ठिकाणी आलेले आहेत आणि त्या सर्वांवरून महाभारतकाळापर्यंत ज्योतिःशास्त्राची माहिती बरीच झालेली होती. याच्यापूर्वीच वेदांगज्योतिष झालेलें अमुन ज्योतिःशास्त्रामध्ये गणितशास्त्राचा बराच प्रवेश झालेला होता. सूर्य व चंद्र यांचें गणित करण्याची पद्धत लोकांस माहीत झाली होती. तथापि एकंदर रीतीनें ज्योतिषशास्त्राची प्रगति, महाभारतकाळानंतरच झाली ही गोष्ट प्रसिद्ध आहे. ग्रीक लोकांचें ज्योतिर्विषयक ज्ञानही महाभारतकाळानंतरच वाढलें आणि त्या ज्ञानाचा इसवी सनाच्या प्रारंभाच्या सुमारास भारती ज्योतिषशास्त्राच्या ज्ञानाशी मेळ पडून त्यानंतर सिद्धांतादि प्रचंड उत्तम विस्तृत ग्रंथ तयार झाले. असो; भारतीकाळात ज्योतिषाची माहिती कशी कशी वाढत गेली याचा आपण या भागांत विचार करूं.

भारतीकाळाच्या प्रारंभी म्हणजे वैदिक काळाच्या अंती भारतीय आर्यांना २७ नक्षत्रांचें व त्यांमधील चंद्राच्या गतीचें चांगलें ज्ञान झालें होतें. सत्तावीस नक्षत्रें यजुर्वेदामध्ये पठण केलेली आहेत. तीं नांवें महाभारतांतही येतात आणि चंद्र दरदिवशी सत्तावीसपैकी कोणत्या तरी एका नक्षत्रांत असून हल्लीं जसा तारखांचा आपण उपयोग करतो त्याप्रमाणें भारती काळांत नक्षत्रांचा उपयोग करीत असत. अमुक गोष्ट अमुक तारखेस झाली

असें जसें आपण हल्लीं म्हणतो त्याप्रमाणें अमुक गोष्ट अमुक नक्षत्रावर झाली असें महाभारतकाळीं म्हणत असत. एकंदर सत्तावीस नक्षत्रें ही संख्या एका हिशोबानें कमी पडत असे. कारण, चांद्रमास हा अष्टावीस दिवसांपेक्षा कांहीं थोडा अधिक आहे. तेव्हां सत्तावीस नक्षत्रांच्या ऐवजी अष्टावीस नक्षत्रें कांहीं काळीं मानण्याचा प्रघात पडला. परंतु हे अष्टाविसावें नक्षत्र अर्थातच काल्पनिक होतें, व त्याला काल्पनिक जागाही दिलेली होती. या अभिजित् नक्षत्राविषयी एक चमत्कारिक गोष्ट महाभारतांत वनपर्वत दिलेली आहे. वनपर्व अ० २३० यांत पुढें दिलेले श्लोक आलेले आहेत.

अभिजित्पर्वमाना तु रोहिण्या कन्यसी स्वसा ।
इच्छन्ती ज्येष्ठतां देवी तपस्तपुं वनं गता ॥
तत्र मूढोऽस्मि भद्रं ते नक्षत्रं गगनाच्छुभुतम् ।
कालं त्विमं परं स्कंदे ब्रह्मणासह चिन्तयत् ॥
धनिष्ठादिस्तदाकालो ब्रह्मणा परिकल्पितः ।
रोहिणी त्वभवत्पूर्वं एवं संख्या समाभवत् ॥
एवमुक्ते तु शक्रेण त्रिदिवं कृत्स्निका गताः ।
नक्षत्रं सप्तशीर्षाभं भाति तद्वन्दिदैवतम् ॥

या श्लोकांचा अर्थ नीटसा लागत नाही. तथापि अभिजित् नक्षत्र आकाशांतून पडलें, कारण, त्या नक्षत्राचा आणि रोहिणीचा मोठेपणाबद्दल तंटा लागला. त्या वेळेस स्कंदानें ब्रह्मदेवासह या गोष्टीचा विचार करून धनिष्ठांपासून काल गणना सुरू केली; या पूर्वी रोहिणी मुख्य होती. याप्रमाणें व्यवस्था केल्यावर संख्या पूर्ण झाली आणि कृत्स्निका आकाशामध्ये गेल्या आणि ते सात मस्तकांचें नक्षत्र अग्निदैवत असून आकाशामध्ये हल्लीं चमकत आहे. (भाषान्तर पुस्तक २ पान ४७६) या कथेचा संबंध मागच्या पुढच्या कथेशी काय आहे हेंही लक्षांत येत नाही. नाकी स्कंददेव-तेचा ज्योतिष शास्त्राशी संबंध होता ही गोष्ट

हळीं उपलब्ध असलेल्या गर्गसंहितेवरूनही दिसते. या ग्रंथांत शिव आणि स्कंद यांच्या संभाषणरूपाने सगळी ज्योतिषाची माहिती दिलेली आहे. असो; प्राचीनकाळीं नक्षत्रांच्या प्रारंभीं रोहिणी नक्षत्र होतें तें पुढे संपाताच्या मार्गे चलनामुळे विरुद्ध पडून कालगणनेंत घोटाळा होऊं लागला म्हणून एक नक्षत्र मार्गे हाटून कृत्तिका नक्षत्रापासून नक्षत्रें मोजूं लागले असा तात्पर्यार्थ दिसतो. लोकमान्य टिळकांनीं वैदिक काळाच्या पूर्वीं मृगशीर्षांत नक्षत्रारंभ होता असें सिद्ध केलेले आहे. असो. याची मोड पुढील विवेचनावरून लक्षांत येईल.

नक्षत्रांची यादी.

१ कृत्तिका	८ मघा
२ रोहिणी	९ पूर्वा
३ मृग	१० उत्तरा
४ आर्द्रा	११ हस्त
५ पुनर्वसू	१२ चित्रा
६ पुष्य	१३ स्वाती
७ आश्लेषा	१४ विशाखे

अगदीं पूर्वकाळीं मृगापासून प्रारंभ होता. पुढें रोहिणीपासून सुरू झाला त्या वेळेस अर्थातच शतभिषक या नक्षत्रांवर कालारंभ होत असे. जेव्हां कृत्तिकापासून प्रारंभ झाला तेव्हां धनिष्ठादि काल झाला. हें वाचकांच्या लक्षांत येईल. हळीं महाभारतकाळची ही गणना सुटून अश्विनीपासून नक्षत्रारंभ होऊं लागला आणि कालारंभ म्हणजे (वसंतारंभ) अभिजित् नक्षत्रापासून होतो हें उघड आहे. या अलीकडच्या महाभारतानंतरच्या काळांत अश्विन्यादि गणना सुरू होऊन त्याचा मेळ मेष, वृषभ वगैरे बारा राशींच्या चक्राशीं घातला गेला. हीच नक्षत्रगणना इसवीसनाच्या प्रारंभापासून आतांपर्यंत चालू आहे. मागील क्रमानुसार संपातगतीमुळे पुढे केव्हां तरी नक्षत्रारंभ एक किंवा दोन न-

भारती काळाच्या प्रारंभापासून तों महाभारतकाळापर्यंत नक्षत्रांच्या प्रारंभीं कृत्तिकाच होत्या. ब्राह्मणामध्ये सुद्धा कृत्तिकाच प्रारंभीं आहेत आणि महाभारतांत अनुशासनपर्व अध्याय ६४ यांत सर्वे नक्षत्रांची यादी दर नक्षत्रावर दान केले असतांना निरनिराळे पुण्य काय लागतें हें सांगतांना दिलेली आहे. त्यांत ही कृत्तिकाच प्रारंभीं आहेत. हीं नक्षत्रें येणें प्रमाणे आहेत. त्या नक्षत्रांची संख्याही त्यांच्या वचनावरून दिसेल. सात नक्षत्रांची एक रांग येणेंप्रमाणें तीं हीं नक्षत्रें मांडलीं असतां अशी यादी होते.

१५ अनुराधा	२२ धनिष्ठा
१६ ज्येष्ठा	२३ शतभिषक
१७ मूळ	२४ पूर्वाभाद्रपदा
१८ पूर्वाषाढा	२५ उत्तराभाद्रपदा
१९ उत्तराषाढा	२६ रेवती
२० अभिजित्	२७ अश्विनी
२१ श्रवण	२८ भरणी

क्षत्रें मार्गे हटून रेवतीपासून किंवा उत्तराभाद्रपदापासून करावा लागेल.

महाभारतांत रोहिणी नक्षत्र पूर्वीं एका काळीं नक्षत्रांत प्रमुख होतें, असें दाखविणारी दुसरी एक कथा आहे. ही सत्तावीस नक्षत्रें दक्षप्रजापतीच्या कन्या होत आणि त्यानें त्या चंद्रास दिल्या; त्यानें सर्वांवर सारखी प्रीति न करतां रोहिणीवर अतिशय प्रीति करण्यास प्रारंभ केला. तेव्हा इतरांनीं दक्षाकडे तक्रार नेली. परंतु चंद्र दक्षाचें म्हणणें ऐकेना. तेव्हां दक्षानें चंद्रास तूं क्षयी होशील असा शाप दिला. यामुळे चंद्र क्षयी होतो आणि प्रभास तीर्थांत स्नान केले म्हणजे मुक्त होतो. (शल्यपर्व सरस्वती आख्यायन) या कथेचें तात्पर्य इतकेंच कीं, चंद्राची गति कमी अधिक प्रमा-

णानें जलद किंवा संथ असते. त्यामुळे तो रोहिणी नक्षत्रांत पुष्कळ वेळ राहतो असें दिसते. प्रभास तीर्थ पश्चिमेकडे असून अमावास्यानंतर चंद्र पश्चिमेस उगवतो यावरून प्रभास तीर्थांत खान केल्याने चंद्र क्षयापासून मुक्त होतो अशी कल्पना आहे.

निरनिराळ्या नक्षत्रांतून चंद्राच्या गतीचें महाभारतकाळी ज्ञान चांगलें झालेले होतें, त्याचप्रमाणें सूर्याचें नक्षत्रांतील गमन याचेंही ज्ञान महाभारतकाळी चांगलें होतें. चंद्राची गति नक्षत्रांतून पाहणें रात्रीचा वेळ असल्यानें सोपें आहे हे खरें, पण सूर्याच्या गतीकडे सूर्य उगवण्यापूर्वी व सूर्य मावळल्यावर कोणती नक्षत्रे क्षितिजावर दिसतात हें पाहून लक्ष देणें शक्य आहे. अशा रीतीनें सूर्य नक्षत्र-मंडलांत फिरतो ही गोष्ट भारती आर्यांस ठाऊक होती. सूर्याच्या सर्व मंडळाच्या फेऱ्यास ३६५ दिवस लागतात. इतक्याच काळांत चंद्र बारा फेरे ३६४ दिवसांत करून कांहीं दिवस अधिक उरतात. महिन्याची कल्पना चंद्राच्या फेऱ्यावरूनच होते हें उपड आहे, आणि अमावास्या पूर्णिमेवरून महिन्याचें ज्ञान होतें. वर्षाची कल्पना सूर्याच्या गतीवरून आहे. एका वर्षांत या रीतीनें बारा महिने आणि ११ दिवस होतात. अशा रीतीनें चंद्र महिन्याचा व सौरवर्षाचा मेळ बसत नाही तरी भारती आर्यांनीं चंद्र महिने ही सोडिले नाहीत आणि सौर वर्षही सोडले नाही. कारण, पूर्णिमा अमावास्यावर त्याचे विशेष यज्ञ होत असत आणि सौरवर्षही त्यांस सोडतां येईना. कारण, ऋतुमान सौरवर्षावर अवलंबून आहे. यासाठीं सौरवर्षाचा चान्द्रमासाशी त्यांनीं मेळ घालण्याचा प्रयत्न केला. महाभारतकाळीं सौरवर्ष नक्की ३६५ दिवसांचें आहे हें त्यांस माहीत नव्हतें. नाक्षत्र सौरवर्ष सरासरी ३६६

दिवसांचें आहे. या हिशोबानें त्यांनीं पांच वर्षांचें युग कल्पिलें आणि या पांच वर्षांत दोन महिने अधिक घालण्याचा सांप्रदाय त्यांनीं उत्पन्न केला. पांच वर्षांत सरासरी दोन महिने अधिक चांद्रमासांत उत्पन्न होतात, हें उपड आहे. प्रथम हे दोन महिने म्हणजे संबंध एक ऋतु एकाच वेळीं अधिक घालण्याचा सांप्रदाय भारतीयुद्धकाळीं असावा असें आम्ही पूर्वीं एके ठिकाणीं दाखविलेंच आहे. भारतीयुद्धकाळीं कांहीं लोक चांद्रवर्ष ३६४ दिवसांचें मानीत असावे व कांहीं ३६६ दिवसांचें सौरवर्ष मानीत असावे आणि यामुळेच पांडवांनीं तेरा वर्षांचा वनवास व अज्ञातवास कराराप्रमाणें पाळला किंवा नाही या संबंधानें तंटा उपस्थित झाला तेव्हां भीष्मानें या तंत्र्याचा निकाल करतांना

पंचमे पंचमे वर्षे द्वौ मासावुपजायतः एव-
मप्यधिकमासाः पंचच द्वादशश्रृणाः त्रयोदशानां
वर्षाणां इति मे वतते मतिः :

दर पांच वर्षीं दोन महिने उत्पन्न होतात असें भीष्मानें येथें सांगितलेलें आहे हे दोन महिने वेदांग ज्योतिषांत पांच वर्षांच्या युगांत दोनदां घालण्याचा सांप्रदाय सांगितलेला आहे. पहिला महिना पहिल्या अडीच वर्षांत श्रावणाच्या अगोदर आणि दुसरा महिना पांच वर्षांच्या युगाच्या अंती माघाच्या पूर्वी; म्हणजे महाभारतकाळीं श्रावण व माघ हे दोनच मास अधिक येत असत. या अधिक महिन्यांचा उल्लेख महाभारतांत अन्यत्र कोठें नाही.

सूर्य-चंद्रांच्या गतीची माहिती होऊन पांच वर्षांचें युग महाभारतकाळीं अमलांत होतें. यांच्या सूक्ष्मगणनेकरितां कालाचे सूक्ष्म विभाग पाडलेले होते ते असे. कला, काष्ठा, मुहूर्त, दिवस, आठवडा, महिना, ऋतु, वर्ष

आणि युग. यांचे कोष्टकही महाभारतांत शांतिपर्वीत आलेले आहे.

काष्ठा निमेषा दशपञ्चचैव त्रिशत्काष्ठा गणयेत् कलानाम् । त्रिशत्कलश्चापि भवेन्मुहूर्तो भागः कलाया दशमश्च यः स्यात् ॥

(शांतिपर्व अ० २३१)

येथें गणना निमेष म्हणजे पापणीच्या हलण्यापासून केलेली आहे.

१९ निमेष = १ काष्ठा

३० काष्ठा = १ कला

३० कला = १ मुहूर्त

३० मुहूर्त = १ दिवस

३० दिवस = १ महिना

१२ महिने = १ वर्ष

६ वर्षे = १ युग

कला आणि काष्ठा यांना निरनिराळीं नांवें नाहीत. परंतु मुहूर्ताला निरनिराळीं नांवें आहेत. दिवसाच्या प्रत्येक मुहूर्ताला निरनिराळीं नांवें आहेत आणि या मुहूर्तांचा संबंध प्रत्येक धार्मिक कृत्याशी चांगला किंवा वाईट अशा रीतीने महाभारतकाळीं समजला जात असे; व त्याप्रमाणें अमुक मुहूर्तावर कार्य करावें किंवा अमुक मुहूर्तावर कार्य करूं नये अशा प्रकारची समजूत प्राचीनकाळापासून हल्लींच्या काळापर्यंतमुद्धा प्रचलित आहे. किंबहुना महाभारतकाळीं मुहूर्त शब्दाचा जो अर्थ होता तो विसरला जाऊन हल्लीं मुहूर्त म्हणजे कोणती तरी शुभ किंवा अशुभ वेळ असा अर्थ झालेला आहे. मुहूर्त म्हणजे किती काळ हें हल्लीं बहुधा कोणास ठाऊक नसतें. हल्लीं मुहूर्त म्हणजे साधारण एखादें मिनिट अशी कल्पना आहे पण मुहूर्त म्हणजे वरील कोष्टकावरून दोन षटका अगर ४८ मिनिटे होतात. असो. वरील कोष्टकांत व अमरांत दिलेल्या कोष्टकांत थोडासा फरक आहे.

अष्टादश निमेषास्तु काष्ठा त्रिंशत्तुताः कला । त्रिंशत्कलो मुहूर्तरतु त्रिंशत्पञ्चद्वनीचते ।

हा फरक आहे. महाभारतानंतर पूर्वीची ज्योतिषकालगणनापद्धति थोडीशी सुटून निराळीं अमलांत आली हें यावरून दिसतें. दोन्ही गणनेंत दिवस मात्र एक आहे. सूर्योदयापासून दुसऱ्या सूर्योदयापर्यंत दिवस अथवा अहोरात्र. दिवसाच्या पुढें प्रमाण महाभारतकाळीं व महाभारतानंतर वरेंच निराळें झालें. कारण, महाभारतकालानंतर सात दिवसांचा एक आठवडा असें प्रमाण उत्पन्न होऊन या प्रत्येक दिवसास निरनिराळ्या ग्रहांचीं नांवें पडून वार उत्पन्न झाले. हे वार महाभारतांत मुळीच नाहीत. या वारांची उत्पत्ति पुढें कर्णा झाली हें आपल्यास येथें पहाणें नाही. परंतु हे वार मूळ खालिडयन लोकांत उत्पन्न होऊन तेथून सर्व जगतांत पसरले आणि हिंदुस्थानांत बॅक्ट्रियन ग्रीकांबरोबर महाभारतकालानंतर त्यांच्या ज्योतिषांच्या जातीसह आपल्या अर्वाचीन ज्योतिषशास्त्रांत शिरले.

महाभारतांत वैदिककाळीं असलेल्या सहा दिवसांच्या पृष्ठच नांवाच्या दंडकाचें नांव आलेलें नाही. सहा दिवसांचा हा दंडक यज्ञाच्या उपयोगाकरितां वैदिककाळीं कल्पिला गेला होता. ३९४ दिवसांचें चान्द्र वर्ष, ३६० दिवसांचें सामान्य वर्ष आणि ३६६ दिवसांचें नाक्षत्र सौर वर्ष. ही तीन वर्षे वैदिककाळीं मानलेलीं असून त्यांच्यांत सहा सहा दिवसांचें अंतर होतें आणि साधारण महिन्याचे ३० दिवस असून सहा दिवसांचा हा विभाग यज्ञाचे कामीं बराच उपयोगीं पडत असे. हा सहा दिवसांचा पृष्ठच म्हणजे सातवडा महाभारतकाळीं यज्ञाचें प्राबल्य कमी झाल्याने मागें पडला असावा.

दिवसाचें महत्त्व चान्द्रमासाच्या गणनेंत

तिथि आणि नक्षत्र या दोन कारणांनी निर-
निराळें पडत असे. ज्या दिवशी ज्या नक्षत्री
चंद्र असे, तें त्या दिवसाचें नक्षत्र होय. नक्ष-
त्राचें महत्त्व महाभारतकाळी तिथीपक्षांही
ज्यास्त होतें. २७ नक्षत्राच्या २७ देवता नि-
रनिराळ्या मानलेल्या होत्या. आणि त्या देव-
तांच्या स्वभावाप्रमाणें त्या त्या नक्षत्रापासून
गुण किंवा अवगुण उत्पन्न होतो असें मानलें
जात असे. याप्रमाणें नक्षत्रांचा उपयोग फल-
ज्योतिषाच्या दृष्टीनें महाभारतकाळी फारच होत
होता. कोणत्याही प्रवासास जाणें किंवा वि-
वाह करणें किंवा लढाई करणें हें नक्षत्र पाहून
योग्य नक्षत्रावर करावें लागत असे. मनुष्या-
चा जन्म ज्या नक्षत्रावर होई, त्या नक्षत्रा-
प्रमाणें त्या मनुष्यास आयुष्यांत सुखदुःख
व्हावयाचें अशी कल्पना महाभारतकाळी पूर्ण
रूढ झाली होती; यामुळें जन्मकाळचें नक्षत्र
देण्याचा प्रघात महाभारतावरून दिसतो. यु-
धिष्ठिराचा जन्म ज्या चांगल्या नक्षत्रादि गुणा-
वर व वेळेवर झाला त्याचें वर्णन

ऐन्द्रे चन्द्रसमारोहे सुहर्तेऽभिजिदष्टमे ।

दिवोमध्यगते सूर्ये तिथौ पूर्णेति पूजिते ॥

असें वर्णन केलेलें आहे. यांत चंद्रसमारोह
म्हणजे नक्षत्र, ऐन्द्र म्हणजे इन्द्र देवतेचें सां-
गितलेलें आहे. अर्थात् इन्द्र हा सर्व देवतांचा
राजा असून त्याप्रमाणें युधिष्ठिरही सर्व लोकां-
चा राजा होईल असें फळ यानवरून सूचित
केलेलें आहे. हें नक्षत्र ज्येष्ठा होय. याप्रमाणें
नक्षत्राचें महत्त्व सर्वतः श्रेष्ठ असून जन्मनक्ष-
त्राप्रमाणें मनुष्याचें सर्व आयुष्य जातें अशी
समजूत महाभारतकाळी जरी रूढ होती तरी
फलज्योतिषाची निंदा करणारे लोक किंवा
त्यावर अविश्वास ठेवणारे लोक महाभारतका-
ळीही होते.

बहवः संप्रदृश्यन्ते तुल्यनक्षत्रमंगलाः ।

महत्तुफलवैषम्यं दृश्यते कर्मसंगिपु ।

(वनपर्व)

पुष्कळ लोक एकाच नक्षत्रादिकाचे दिम-
तात, परंतु त्यांच्या कर्मानुसार आयुष्यांतील
फलामध्ये अतिशय विषमता दिसते. हा नेह-
मीचा फलज्योतिषावरील आक्षेप महाभारतका-
ळीही घेतला जात असे. असो. नक्षत्रांच्या दे-
वता निरनिराळ्या कल्पिलेल्या असून त्या त्या
देवतांच्या प्रमाणें फल येणार या ज्योति-
षाच्या सिद्धांतानुरूप भारती युद्धकाळी अनेक
अशुभ विघ्नें सौतीनें महाभारतांत वर्णिलेली
आहेत व प्राण आणि क्षत्रिय यांच्या अभि-
मानी नक्षत्रांवर क्रूरग्रहांच्या दृष्टि आलेल्या
आहेत असें सौतीनें दाखविण्याचा प्रयत्न
केला आहे. त्याचें विवेचन पूर्वी झालेलेच आहे.
तात्पर्य, महाभारतकाळी सर्व ज्योतिष नक्षत्र-
घटित होतें हें उघड आहे. महाभारतानंतर
नवीन वैकिट्यन ग्रीक लोकांच्या साहाय्यानें जें
सिद्धान्तादिक ज्योतिष झालें त्यांत नक्षत्रे मागे
पडून राशि आणि लग्न हीच पुढें सरसावली.
तोच रिवाज हल्लीपर्यंत चालू आहे. नक्षत्रां-
चाही उपयोग हल्ली थोडासा होतो; परंतु न-
क्षत्राच्या देवता काय आहेत हें कोणीही पा-
हत नाही. किंबहुना ज्योतिषासही बहुधा मा-
हीत नसतें.

नक्षत्रांच्या खालोखाल दिवसाचें महत्त्व
तिथि या नात्यानें महाभारतकाळी बरेंच होतें.
तिथि म्हणजे पंचरवड्यांतील दिवसांची संख्या.
पंचमी दशमी आणि पौर्णिमा या तिथि सर्वांत
शुभ मानल्या असून त्यांस पूर्णा अशी संज्ञा
होती. ' तिथौ पूर्णेऽतिपूजिते । ' हें वर्णन
युधिष्ठिराच्या जन्माविषयी वर दिलेंच आहे.
महाभारतांत कोणतेही वृत्त सांगतांना तिथीचा
उपयोग नक्षत्राइतका आढळत नाही; तथापि

कांही कांही ठिकाणी तिथीचा उल्लेख येतो. मुशमी विराटनगरास गोयग्रहणासाठी सप्तमीस मेला आणि कौरव अष्टमीस मेले असे वर्णन केलेले आहे. स्कंददास देवसेनेचे आधिपत्य पंचमीस दिले आणि षष्ठीस त्याने तारकामुराचा पराभव केला वगैरे वर्णने आहेत. परंतु कोणत्या महिन्यांत आणि कोणत्या पक्षांत हे येथे मुळांच सांगितलेले नाही याचे आश्चर्य वाटते. याविषयी आपण पुढे उल्लेख करू. पक्ष दोन होते हे सांगायचा नकोच. एक शुक्ल अथवा शुद्ध व दुसरा कृष्ण अथवा वद्य. शुद्ध-पक्ष पहिला आणि वद्य दुसरा असा मानण्याचा प्रघात महाभारतकाळी असावा. हा प्रघात ग्रीस देशांतील व इतर देशांतील प्रघाताच्या विरुद्ध असल्याने त्याजकडे ग्रिकइतिहासकारांचे साहजिक लक्ष गेले. कर्ठियसरूपस या इतिहासकाराने शिकंदराच्या वेळी हिंदुस्थानांत कालगणना प्रचलित होती तिचे वर्णन देतांना असे म्हटले आहे; येथील लोक प्रत्येक महिन्याचे दोन पक्ष पंधरा पंधरा दिवसांचे मानतात. तथापि एकंदर वर्षाला त्याची पूर्ण अवधि देनात; (म्हणजे एकंदर वर्ष ३६६ दिवसांचे धरतात.) परंतु निरनिराळे महिने इतर बहुतेक लोकांप्रमाणे ज्या वेळेस चंद्र पूर्ण होतो त्या वेळेपासून मोजीत नाहीत. परंतु ज्या वेळेस चंद्र नुकताच उगवावयास लागतो, तेव्हापासून सुरू करतात. ” यावरून शिकंदराच्या वेळी म्हणजे महाभारतकाळी हिंदुस्थानांत इतर देशांप्रमाणे महिने पौर्णिमान्त नव्हेत तर हल्लींप्रमाणे अमान्त होते.

परंतु अशी सर्वत्र स्थिति होती असे मानता येत नाही. किंबहुना पौर्णिमान्त महिन्याची चाल भारती काळांत वैदिक काळांप्रमाणेच कोठे कोठे चालू होती असे दिसते. वनपर्व अध्याय ११२ यांत कुबेर युधिष्ठिरास म्हणतो

“ तू येथे प्रथम कृष्णपक्ष संपेपर्यंत रहा. ” याजवर टीकाकाराने बरीच लांबलचक टीका केलेली आहे. “ कांही लोक याजवरून असे म्हणतात की कृष्णपक्ष हा पूर्वी प्रथम असे. परंतु हे चुकीचे आहे. कारण पक्षास पूर्व आणि अपर, शुद्ध आणि वद्य अशा संज्ञा आहेत. त्याचप्रमाणे पौर्णिमेला पूर्णमासी असे नांव आहे यावरून महिना येथे पूर्ण होतो असा अर्थ ध्यावयाचा नसून मास शब्दाचा अर्थ चंद्र असा ध्यावयाचा आहे आणि म्हणूनच पौर्णिमेला पूर्णमासी म्हणतात. ” वरील उताऱ्यावरूनच भाषांतरांत प्रथमच जो हा कृष्णपक्ष येईल तो संपेपर्यंत तुम्ही रहा असे भाषांतर केलेले आहे. (भाषांतर पुस्तक २ पान ३३१) येथे ही गोष्ट सांगण्यासारखी आहे की, चन्द्र आणि महिना यांचा सर्व भाषेत निकट संबंध आहे. इंग्रजीमध्ये सुद्धा मंथ या शब्दाचा मून (चंद्र) या शब्दाशी संबंध आहे. त्याचप्रमाणे संस्कृतांतील मास शब्द हा मूळचा चंद्राची अमुन तो महिन्याचा बोधक झालेला आहे. पश्चिम भाषेतही माह शब्द चन्द्राची अमुन त्याचाही अर्थ महिना असा झालेला आहे आणि या संबंधाचे आश्चर्य नको. कारण, सर्वच लोकांत पूर्वी महिने चंद्रावर ठरविले होते. मात्र बहुतेक ठिकाणी चंद्र पूर्ण झाल्यापासून महिना मोजण्याची वहिवाट होती. त्याचप्रमाणे भारती लोकांतही पूर्णचन्द्रापासून महिना मोजण्याची चाल असावी व त्याचा उल्लेख महाभारतात कचित् सांपडतो. वैदिकवाङ्मयांत तर तो आहेच. असो महाभारतकाळी उत्तरहिंदुस्थानांत निदान पंजाबांत अमान्त महिने चालू असल्याचे ग्रीकांस आढळले. महाभारतकाळानंतर पौर्णिमान्त महिना उत्तरहिंदुस्थानांत चालू झाला, तो हल्लीही विक्रम संवताबरोबर चालू

आहे हें प्रसिद्ध आहे. विक्रम संवत् पौर्णिमांत महिन्यांनीं होतो ही चाल केव्हां उत्पन्न झाली हा एक महत्त्वाचा प्रश्न आहे. परंतु शकवर्ष नेहमीं अमान्त महिन्यांनीं च धरलें जातें आणि हीच गणना सर्व ज्योतिषग्रंथांत दिलेली आहे. हल्लीं दोन्ही प्रकार हिंदुस्थानांत चाल आहेत. नर्मदोत्तर संवताबरोबर पूर्णिमांत महिना आहे. आणि दाक्षिणेस शकाबरोबर अमांत आहे.

महिन्याचे साधारणपणें तीस दिवस मानीत होते आणि प्रत्येक पंधरवड्यांत पंधरा तिथि मानल्या जात होत्या. तिथीचीं नांवें प्रतिपदा, द्वितीया वगैरे संख्येवर होती. परंतु चंद्राचा सूर्योशीं संगम एकूणतीस दिवसांनीं व कधीं अष्टावीस दिवसांनींही होतो; यामुळे एकाद्या पंधरवड्यांत एक तिथि अगर दोन तिथि कमी येत. किंवा कधीं कधीं एक तिथि ज्यास्तीही येत असे. चंद्राचें ग्रहगणित ज्या वेळेस माहीत नव्हतें त्या वेळेस कोणत्या पंधरवड्यांत किती तिथि येणार हें अगाऊ समजत नव्हतें आणि ही गोष्ट सरशेवटीं प्रत्यक्ष अनुभवावरच सोडावी लागे. भारतकाळांत एक काळ असा होता, असें महाभारतावरूनही दिसतें. ज्याप्रमाणें अरबलोक अजूनही प्रत्यक्ष चंद्र पाहून त्याप्रमाणें महिने धरतात तशी स्थिति पूर्वीं एकेकाळीं भारती आर्यांची होती व त्यांस तिथींची क्षय अथवा वृद्धि अगोदर समजणें कठीण होतें. भीष्मपर्वारंभी व्यास धृतराष्ट्रास म्हणतो

चतुर्दशी पञ्चदशी भूतपूर्वीच षोडशीम् ।

इमान्तु नाभिजानेहममावास्यां त्रयोदशीम् ॥

“मी अमावास्या, चतुर्दशी, पंचदशी किंवा षोडशी म्हणजे सोळाव्या तिथीस पाहिली आहे. (म्हणजे एक दिवसाची वृद्धि अगर क्षय पाहिला आहे) परंतु मी तेराव्या दिवशीं अमावास्या जाणत नाहीं. या वाक्यावरून भार-

ती युद्धकाळीं तिथि वर्तविण्याचें गणित उत्पन्न झाले नव्हतें. परंतु हल्लीं हें गणित माहीत असून तेरा दिवसांचा पंधरवडा कित्येकदां येतो ही गोष्ट सर्वांस ठाऊक आहे. यावरून आम्ही व्यासापेक्षां शहाणे आहों असें मात्र म्हणतां येत नाहीं. वेदांग—ज्योतिषांत तिथीचें गणित आहे. अर्थात् भारतीयुद्धाचा काळ व्यासाचा काळ वेदांग—ज्योतिषापूर्वीच निश्चयानें ठरतो हें येथें सागण्यासारखें आहे. म्हणजे भारती युद्ध इसवी सन पूर्वे १४०० च्या पूर्वीं झालें असें ठरतें. असो. महाभारत हल्लींच्या स्वरूपांत वेदांगज्योतिषानंतर आले ही गोष्ट आपण पूर्वीं सांगितलीच आहे. महाभारतकाळीं सूर्यचंद्रांचा योग अष्टावीस दिवसांनीं होतो ही गोष्ट माहीत असली पाहिजे आणि तसें खालील श्लोकावरून दिसतें.

अष्टाविंशति रात्रं च चक्रम्य सहभानुना ।

निष्पतन्ति पुनः सूर्यात्सोमसंयोगयोगतः ॥

नक्षत्रें सूर्याच्या बरोबर अष्टावीस रात्रीं फिरून चंद्राच्या संयोगानंतर पुन्हां सूर्यापासून बाहेर पडतात असा या श्लोकाचा अर्थ दिसतो. येथें सूर्य-चंद्र-संयोग अष्टावीस रात्रींनंतर होतो ही गोष्ट प्रदर्शित केलेली आहे. (उ० अ० ११० भा० पु० ३ पा० ३७०)

महिने एकंदर बारा असून त्यांचीं नांवें महाभारतकाळीं हल्लीं प्रचलित आहेत तींच होती. म्हणजे मार्गशीर्षादि प्रचलित होती. याशिवाय दुसरीं नांवेंही जीं हल्लींही प्रचलित आहेत तीं शुचिशुक्रादि प्रचलित होती. पहिलीं नांवें ज्या नक्षत्रावर पूर्णिमेस चन्द्र येतो, त्या नक्षत्राचें नांव महिन्यास देऊन उत्पन्न झाली आहेत हें प्रसिद्ध आहे. अर्थात् हीं नांवें पौर्णिमान्त महिन्याच्या वेळचीं होत हें उघड दिसतें. हीं नांवें मार्गशीर्ष, पौष, माघ, फाल्गुन, चैत्र, वैशाख, ज्येष्ठ, आषाढ, श्राव-

ण, भाद्रपद, आश्विन, कार्तिक अशीं असून तीं मार्गशीर्षापासून सुरू होतात. हल्लीं प्रमाणें चैत्रापासून सुरू होत नाहीत, ही गोष्ट लक्षांत घेतली पाहिजे. मार्गशीर्ष महिन्याला आग्रहायण असें म्हटलें आहे. तसेंच अनुशासनपर्व १०६ व १०९ या अध्यायांत दर महिन्यास उपास करण्याचें फल दिलें आहे, त्यात मार्गशीर्षापासूनच प्रारंभ केलेला आहे. याशिवाय, गीतेमध्ये 'मासानां मार्गशीर्षोहम्।' असें म्हटलें आहे. म्हणजे मासांच्या आरंभी मार्गशीर्ष महिना असला पाहिजे. मार्गशीर्षादि महिने पूर्वी कां होते हा एक महत्त्वाचा प्रश्न आहे. परंतु त्याचा आपल्यास येथें विचार कर्तव्य नाही. संबंध भारतीकाळांत महिने मार्गशीर्षादि आहेत आणि हल्लीं सुमारे इसवीसनाच्या प्रारंभापासून चैत्रादि आहेत. तसेंच नक्षत्रगणनाही महाभारतांत कृत्तिकादि होती आणि सुमारे इसवीसनापासून ती अश्विन्यादि झाली.

महिन्यांची ब्राह्मणामध्ये व यजुःसंहितेंत असलेलीं नांवें महाभारतांत कोठेही आलेलीं नाहीत. परंतु पुढील श्लोकांत श्रीकृष्णाच्या शिष्टाईस जाण्याचा काल

कौमुदे मासिरेवलां शरदन्ते किमागमे ।


असा दिलेला आहे. यांतील कौमुद हें नांव कार्तिकाचें आहे असें टीकाकारानें सांगितलेलें आहे परंतु हें नांव कोणत्याच यादीत आढळत नाही. म्हणजे मार्गशीर्षादि यादीत नाही, किंवा शुचिशुक्रादि यादीत नाही; किंवा यजुर्वेदांत आलेल्या तिसऱ्या यादीतही नाही; याचें आश्चर्य वाटतें. आणखी एक गोष्ट सांगण्यासारखी अशी आहे की, पूर्वी वर्णन केलेल्या गोब्रह्मणाच्या तिथीबरोबर कोणत्याच महिन्याचें नांव सांगितलेलें नाही. महिन्याशिवाय तिथि सांगणें केवळ असंभवनीय होय, यावरून

न भारतीयद्वकाली प्राचीन यजुर्वेदांतील महिन्यांचीं नांवें अरुण अरुणराजाः वेगरे प्रचलित असून ती भारतीकाळांत मार्गशीर्षादि नांवें प्रचारांत आल्यानें लोकांस दुर्बोध झालीं व यामुळें महाभारतकाळीं ती सोतीच्या ग्रंथांतून गळली गेली असें मानण्यास हरकत नाही. या विषयाचा विचार अन्यत्र झालाच आहे. आतां आपण ऋतूंकडे वळूं.


ऋतु हे वैदिक असून सहा होते. महाभारतकाळीं तेच प्रचारांत होते. हे ऋतु, वसंत, ग्रीष्म, वर्षा, शरद, हेमंत आणि शिशिर असे होते. भगवद्गीतेमध्ये मासानां मार्गशीर्षोहमृतूना कुसुमाकरः । असें म्हटलें आहे. अर्थात् ऋतूंच्या प्रारंभी वसंत होता आणि महिन्यांच्या प्रारंभी मार्गशीर्ष होना. या दोघाचा मेळ बसत नाही. हें एक लहानसें कोडें आहे. हे सहा ऋतु हिंदुस्थानच्या वाहेरचे आणि वेदकालीन असून तींच ऋतूंची गणना महाभारतकाळापर्यंत राहिली व हल्लींही चैत्रादि गणनेबरोबर चालू आहे. मार्गशीर्षादि गणना व नांवें महाभारतकाळांत उत्पन्न होऊन त्यांचा मेळ ऋतूंची वातलेला नाही. वर सांगितलेल्या श्रीकृष्णाच्या वर्णनात शरदन्ते हिमागमे असें म्हटलें आहे आणि महिना कार्तिक सांगितलेला आहे व सर्वस्वसुखे काले—म्हणजे सर्व प्रकारचें धान्य व गवत तयार होऊन लोक सुखी झाले आहेत असें वर्णन आहे. यावरून हल्लींच्या काळांत व महाभारताच्या काळांत ऋतूंच्या संबंधानें बराच फरक पडलेला दिसत नाही. ऋतु हे सूर्याच्या गतीवर अवलंबून असतात आणि वसंतारंभ अथवा हिंदूच्या मार्गे जाण्यामुळें हळू हळू मार्गे होत जातो आणि त्यामुळें ऋतुचक्र मार्गे ढकलतें हें प्रसिद्ध आहे. हें वरील वर्णन महाभारतकाळाचें म्हणजे इसवीसनपूर्व सुमारे २९०




श्री भाऊसाहेब पवार, मुंब



श्रीमंत बापूसाहेब कुलवाडकर. (पाकटी पाली).



नमस्कार प्रमाणिक, पटना.



द्विषणप्रकार गोविंदराव साहकर.

वर्षाचें आहे असें मानलें असतां असें दिवस येईल की सुमारे एक महिना ऋतुचक्र मागे ढकललेले आहे. कारण, हल्लीं बहुधा धान्य व गवत आश्विनांत तयार होतें आणि त्याकाळी कार्तिकांत तयार झाल्याचें वर्णन आहे तथापि अजून मुद्धां आपण चैत्रारंभापासूनच वसंताचा आरंभ मानतो. ही गणना महाभारतानंतरची आहे. ती इसवीसनाच्या प्रारंभाच्या सुमाराची आहे. यांत आश्विन कार्तिक शरदाचे महिने आहेत. ज्येष्ठ, आषाढ ग्रीष्माचे महिने आहेत आणि श्रावण भाद्रपद हे पावसाळ्याचे महिने आहेत. हल्लींच्या हिशेबानें पाहतां पाऊस आपादापासून सुरू होतो. सभापर्वांत ' शुचिशुक्रागमेकाले शुष्येत्तोयमिवाल्पकम् ' असें म्हटलें आहे. म्हणजे हा उल्लेख ज्येष्ठ आणि आषाढ याच महिन्याचा ग्रीष्म ऋतु अशा स्थितीचा बोधक आहे. शुचि आणि शुक्र ही ज्येष्ठ आणि आषाढ महिन्यांची नांवे आहेत. अर्थात् महाभारतकाळापासून आतांपर्यंत सरासरीनें एक महिना ऋतु मागे हटले आहेत. हिंदुस्थानांत वास्तविक पावसाळा चार महिन्यांचा आहे. विशेषतः हा ऋतूचा फरक दक्षिणेमध्ये विशेष दिसतो. प्राचीन ऋतुचक्रांत वर्षाऋतूचे महिने दोनच मानिलेले आहेत. रामायणांत किंकिधा कांडांत

पूर्वोयं वार्षिको मासः श्रावणः सलिलागमः ।
प्रवृत्ताः सौम्य चत्वारो मासावार्षिकसंज्ञिताः ।

असा श्लोक आहे. यावरून रामायणकाळीही वर्षाऋतूचा पहिला महिना श्रावण हाच भरलेला आहे आणि त्यास सलिलागम असें म्हटलें आहे. म्हणजे पावसाळ्याचा प्रारंभ असेंच म्हटलें आहे. अर्थात् रामायणकाळीही ऋतु हल्लींच्या एक महिना पुढे होते आणि वर्षाऋतूचे चार महिने मोजीत होते. यावरून

रामायणमहाभारताचा काळ सरासरीनें दोन हजार वर्षांपूर्वीचा ठरतो.

ऋतूचें चक्र सूर्याच्या उत्तर व दक्षिणगतीनें उत्पन्न होतें ही गोष्ट महाभारतकाळीं जात होती. वनपर्व अध्याय १६३ यांत असें सांगितलें आहे कीं, सूर्य दक्षिणेकडे गेला म्हणजे शीत उत्पन्न होतें. आणि तो परत फिरून उत्तरेकडे आला म्हणजे पाणी शोषून वेतो. नंतर तो पाणी टाकतो आणि मग पुन्हा पृथ्वीवर सस्य वगैरेंची उत्पत्ति करतो आणि पुन्हा दक्षिणेकडे जातो. याप्रमाणें सुखोत्पत्तीस कारणीभूत असा हा महातेजस्वी सूर्य वृष्टि, वायु आणि उष्णता यांच्या योगानें प्राण्यांची अभिवृद्धि करतो " (भाषा० पु० २ पान ३३४)

ऋतुचक्र एकवार फिरलें म्हणजे एक वर्ष होतें आणि वर्षाची कल्पना ऋतूवरूनच उत्पन्न होते. ऋतु सूर्याच्या गतीनें उत्पन्न होतात. सूर्य दक्षिणेस किंवा उत्तरेस जसा असेल त्याप्रमाणें ऋतु बदलतात. अर्थात् वर्ष हें सूर्यावर अवलंबून असलेंच पाहिजे. या सौरवर्षाची बरोबर मुदत किती आहे हें ठरविणें महत्त्वाचें आहे. परंतु तें कठीण नाही. सूर्य अगदी अतिशय दक्षिणेस गेला म्हणजे त्या बिंदूपासून मुदत मोनतां पुन्हां त्या बिंदूला सूर्य केव्हां येतो तें पाहून नक्की मुदत कायम करता येते अशा प्रकारची मोनमाप करण्याची अवश्यकता वार्षिकसत्रामुळे भारतीयार्यास पडत असे आणि त्यामुळे त्यांस वर्षाची नक्की माहिती मिळाली. वर्षाचे उत्तरायण आणि दक्षिणायन असे दोन भाग पडलेले होते आणि या दोन भागांचा मध्य बिंदु म्हणजे विषुवाचा दिवस त्यास माहित होता. उत्तरायण हें पुण्यकारक व पवित्र असून दक्षिणायन हें पितरांचें व यमाचें आहे असें

स्पष्टपणे महाभारतांत सांगितलेले आहे. उत्तरायणांत मृत्यु आला असतां ब्रह्मविद् लोक ब्रह्माला जातात असें पूर्वेकाळीं मानीत व दक्षिणायनांत योगी मेला, तर चन्द्रलोकाला जाऊन तो पुन्हां परत येईल अशी समजूत होती भगवद्गीतेत तिचा स्पष्ट उल्लेख आहे.

अग्निर्ज्योतिरहः शुक्लः षण्मासा उत्तरायणम् ।

तत्रप्रयाता गच्छन्ति ब्रह्म ब्रह्मविदो जनाः ॥

हा श्लोक प्रसिद्ध आहे. याप्रमाणे शरपंचमी पडलेले भीष्म देहत्याग करण्यासाठी उत्तरायणाची वाट पहात बसले असे महाभारतांत वर्णन आहे. उत्तरायण म्हणजे सूर्य अतिशय दक्षिणेस जाऊन तेथून परत फिरला म्हणजे तेव्हापासूनचा काळ असा महाभारतकाळी सांप्रदाय होता. हे लक्षांत ठेवले पाहिजे. कारण, युधिष्ठिर, सूर्य उत्तरेकडे वळला असे पाहून भीष्माकडे जाण्यास निघाला असे वर्णन आहे. (अनुशा० अ० १६७ भा० पु० ७ पान ९०८) अर्थात् सूर्य विषुववृत्तावर आल्यापासून तेथून उत्तरायण मोनण्याची वहिवाट महाभारतकाळी नव्हती. दुसरी गोष्ट, हे उत्तरायण महाभारतकाळी निदान भारतीयुद्ध काळी माघ महिन्यांत होत असे असे दिसते. कारण, भीष्मांनी माघोऽयं समनुप्राप्ते मासः सौम्यो युधिष्ठिर । असे मरणसमयी म्हटले आहे. हल्ली उत्तरायण पौष महिन्यांत होते. सूर्य दक्षिणेस कां जातो याची कल्पना महाभारतकाळी नव्हती. पृथ्वीचा आस सूर्योभोवती फिरण्याच्या पातळीस कांहीं अंशाने कललेला आहे, ही गोष्ट महाभारतकाळी भारती आर्यास माहीत असणे शक्यच नाही. किंबहुना पृथ्वी सूर्योभोवती फिरते, याचीही कल्पना त्यांस नव्हती. पृथ्वी आपल्या भोवती फिरते हेंही त्यांस माहीत नव्हते. सूर्य संध्याकाळी अस्तास जाऊन प्रातःकाळी पूर्वेस

कसा उगवतो याची त्यांनी चमत्कारिक कल्पना केलेली आहे. पृथ्वी सपाट असल्याची कल्पना असल्याने हीच कल्पना करणे शक्य आहे.

अस्तं प्राप्य ततः संध्यामातिक्रम्य दिवाकरः ।

उदीर्ष्वी भजते काष्ठां दिवसेषु विभावसु ।

स मेरुं अनुवृत्तः सन् पुनर्गच्छति पांडव ।

प्राह्मुखः सविता देवः सर्वं भूतहिते रतः ॥

याप्रमाणे वनपर्व अध्याय १६३ यांत वर्णिलेले आहे. सूर्य उत्तरेकडे जाऊन मेरूला प्रदक्षिणा घालून पुन्हां पूर्वेस येतो. त्याचप्रमाणे चंद्रही मेरूला प्रदक्षिणा करून नक्षत्रांतून पूर्वेस येतो. अशीच कल्पना होणे शक्य आहे.

दक्षिणायन व उत्तरायण व त्यांचे मध्यबिंदु याची माहिती पूर्णपणे होऊन वर्षाची लांबी भारतीकाळांत माहीत झालेली होती. या वर्षांत बारा चान्द्रमास बसून कांही अधिक दिवस उरतात. यासाठी पांचवर्षीचे युग मानून त्यांत दोन अधिक महिने घालण्याची चाल महाभारतांत वर्णिलेली आहे हे पूर्वी सांगितलेच आहे. या युगाची पांच वर्षे निरनिराळ्या नांवांने वेदागज्योतिषांत व वेदांत सांगितलेली आहेत ती नांवे संवत्सर, परिवत्सर, इडावत्सर इत्यादि महाभारतांत एक दोन ठिकाणी उल्लिखित आहेत. पांच पांडवांना पंच संवत्सरांची उपमा एके ठिकाणी दिलेली आहे. या पांच वर्षांच्या युगापेक्षा महाभारतकाळी मोठ्या युगाची कल्पना पूर्ण झाली होती यांत नवल नाही. या चार युगांची नांवे कृत, त्रेता, द्वापर आणि कलि असून ती ब्राह्मणकाळापासूनही चालत आलेली होती. तेव्हा महाभारतकाळी ही कल्पना परिपूर्ण झाली यांत नवल नाही. निरनिराळ्या युगांची कल्पना सर्व प्राचीन लोकांत होती त्याप्रमाणे भारती आर्याही होती यांत नवल नाही. पहिले युग

चांगले असून उत्तरोत्तर युगांत वाईट काळ येतो; हीही कल्पना सार्वत्रिक आहे.

कलिः शयानो भवति संजिहानस्तु द्वापरः ।

उत्तिष्ठन्नेता भवति कृतं संपद्यते चरत् ॥

असें ऐतरेय ब्राह्मणांत सांगितलेलें आहे. या चार युगामिळून एक चतुर्युग अथवा महा-युग होतें, असें मानलें गेलेलें आहे. या चतुर्युगांचा उल्लेख भगवद्गीतेंतही आहे.

चतुर्युगसहस्रान्तमहर्ष्यत् ब्रह्मणोविदुः ।

रात्रिं युगसहस्रान्तां तेहोरात्रविदो जनाः ॥

हा श्लोक प्रसिद्ध आहे आणि यावरून चतुर्युग यालाच कधी कधी नुसतें युग असें म्हणत. कलि, द्वापर, त्रेता आणि कृत या चार युगांची वर्षसंख्या महाभारत वनपर्व अध्याय १८८ यांत एक हजार, दोन हजार, तीन हजार आणि चार हजार वर्षे दिली असून प्रत्येक युगाला संध्या आणि संध्यांश एक, दोन, तीन व चार इतकीं शतके दिलेले आहेत. अर्थात् चतुर्युगांची वर्षसंख्या बाराहजार वर्षे होते. या बारा हजारानें चतुर्युग अथवा महायुग अथवा नुसतें युग होत असून त्याची हजार युगे म्हणजे ब्रह्मदेवाचा एक दिवस अशी महाभारतकाळी कल्पना होती.

एषा द्वादशसाहस्री युगाख्या परिकीर्तिता ।

एतत्सहस्रपर्यन्तमहो ब्राह्ममुदाहृतम् ॥

(वनपर्व अ० १८८)

या बारा सहस्राला युग अशी संज्ञा असून अशी हजार युगे म्हणजे ब्रह्मदेवाचा एक दिवस हीच गणना मनुस्मृतीमध्ये दिलेली असून भारतीय ज्योतिःशास्त्रावरील अलीकडील ग्रंथांत हीच गणना घेतली आहे. मात्र त्यांत हें आणखी सांगितलें आहे की, चतुर्युगांची बारा हजार वर्षे ही मानवी वर्षे नसून देवांची वर्षे आहेत. मानवांचें एक वर्ष म्हणजे देवांचा एक दिवस; अर्थात् देवांचें वर्ष म्हणजे मानवांची

३६० वर्षे असा हिशेब ज्योतिःशास्त्र-मतानें ठरलेला आहे. या हिशेबानें पहिलें चतुर्युग म्हणजे ४३ लक्ष ३२ हजार मानवी वर्षे होतात, हें येथें लक्षांत घेतलें पाहिजे.

काही भारतीय आधुनिक विद्वानांचें असें मत आहे की, महाभारतांत व मनुस्मृतींत जी कल्पना आहे तीहून भारतीय ज्योतिषकारांनी ती कल्पना वाढविली. अर्थात् महाभारत-काळी चतुर्युग बारा हजार मानवी वर्षांचेच आहे अशी भारती आर्यांची समजूत होती. परंतु या विद्वानांचें हें मत आम्हांस मान्य नाही. कलियुग म्हणजे एक हजार मानवी वर्षेच अशी कल्पना होणें कधीही संभवनीय नाही. देवांचा एक दिवस म्हणजे मनुष्यांचें एक वर्ष ही कल्पना फार जुनी आहे. उत्तरेस उत्तरध्रुवावर मेरू असून तेथें सहा महिन्यांचा दिवस आणि सहा महिन्यांची रात्र असा अनुभव आहे. देव मेरूवर राहतात अशी कल्पना असून त्यांचें उत्तरायण आणि दक्षिणायन हीच दिवस व रात्र असें मनुस्मृतीमध्ये सांगितलेलें आहे. आणि हजार चतुर्युगांचा ब्रह्मदेवाचा एक दिवस असें येथें सांगितलें असून गीतेंत असें स्पष्ट सांगितलें आहे की, ब्रह्मदेवाची रात्र तितकीच लांब आहे. या गणनेवरून असें स्पष्ट दिसतें की, महाभारतांत व मनुस्मृतींत जी बाराहजार वर्षे सांगितलेली आहेत ती देवांचीच वर्षे होत. ती मानवी वर्षे नसावीत. मानवी वर्षे धरल्यास युगांचें प्रमाण फारच लहान पडतें. कलियुग हजार वर्षांचेच असें मानलें जाणें कधीही शक्य नाही. निरनिराळ्या युगांची वर्षसंख्या किती हें ब्राह्मण-काळी जरी ठरलेलें नव्हतें, तत्रापि ब्राह्मण-काळी कलियुग दहा हजार वर्षाहून ज्यास्त मोठें आहे असें स्पष्टपणें मानलें जात असे हें निर्विवाद आहे. अथर्व वेदांतच प्रो. रंगार्चाय

यांनी दाखविल्याप्रमाणे (८-२-११)
 “ आम्ही तुम्हा शंबर वर्षे, दहाहजार वर्षे,
 एक दोन तीन चार युगे इतका अवधि मा-
 नतो ” असे वाच्य आहे. अर्थात् युगाचा अ-
 वधि दहा हजार वर्षांहून अधिक आहे. वन-
 पर्वामध्ये चतुर्युगाची बाराहजार वर्षे दिली
 आहेत. तेथे दिव्य वर्षे असाच अर्थ घेतला
 पाहिजे आणि भाषांतर पुस्तक दोन, पान
 ३८८ यांत दिव्य शब्द यासाठीच मुळांत
 नसला तरी उपयोगांत आणलेला आहे. भा-
 रती आर्यीची कालाच्या अनन्तत्वाच्या विप-
 र्यीची कल्पना इतकी उदात्त होती की, कलि
 युग म्हणजे एकहजार वर्षे अशी संकुचित
 कल्पना त्यांनी कधीही केलेली नसावी. विशेष-
 षतः महाभारतकालपर्यंत कलियुगाची हजार
 वर्षे संपत आली होती अशी त्याची कल्पना
 असणे शक्यच नाही. महाभारतकाली काल-
 गणनेची कल्पना किती प्रचंड झाली होती हे
 शांतिपर्व अ. ३११ याजवरून लक्षांत येण्या-
 सारखे आहे. यामध्ये ब्रह्मदेवाचा एक कल्पा-
 चा दिवस वाढून साडेसात हजार वर्षांचा एक
 दिवस अशी कल्पना उत्पन्न झाली होती असे
 दिसते. सारांश, कलियुग एकहजार दोनशे
 दिव्य वर्षांचे म्हणजे चार लक्ष बत्तीस हजार
 वर्षांचे आहे, (४३२०००) असेच मत
 महाभारतकाळी व मनुस्मृतिकाळी होते.

(शांति. अ. २३१) यांत युगांचीं वर्षे
 पुन्हा सांगितली आहेत. तेथे ही ४००० वर्षे
 कृतयुगाची दिव्य सांगितली नसून “देवांच्या”
 असा शब्द भाषांतरांत घातला आहे. (भा. पु.
 ६ पा. ४९२) तो टीकेवरून घातला आहे पण
 तो बरोबर आहे. कारण, यापूर्वी देवाच्या
 दिन-रात्रिचे वर्णन आलेले आहे. “ पूर्वी जी
 मनुष्य लोकांतील दिवस आणि रात्र सांगि-
 तली तिच्या अनुरोधाने ह्या वर्षाची गणना

सांगितली आहे. ” येथे दिव्य वर्षाचा उद्बोध
 होतो. असो. या ठिकाणी संशय राहतो. असे
 वाटले तरी पूर्वोक्त उपनिषद्बचनांवरून संशय
 राहणे शक्य नाही, आणि कलियुग मानवी
 एक हजार वर्षांचे होते अशी कल्पना कधीही
 महाभारतांत असणे शक्य नाही. चार लक्ष
 बेचाळीस हजार वर्षांचे युग ही कल्पना हिं-
 दुस्थानांतच होती असे नाही. पाश्चात्य देशां-
 पैकी ज्योतिषशास्त्राचा विशेष अभ्यास कर-
 णाऱ्या खालिडियन लोकांत हीच कल्पना होती.
 कांही तरी एक मोठे प्रमाण युगाचे मान-
 ल्याशिवाय ज्योतिषास गत्यंतर नसते आणि
 ज्योतिषाच्या उपयोगी असा मोठा आंकडा
 म्हटला म्हणजे $३० \times १२ \times १२ \times १० =$
 ४३२००० हा होय. हा गणितास फारच उ-
 पयोगी आहे. वर्षाचे दिवस ३६० याला पु-
 न्हा १२००० नी गुणल्याने हा आंकडा
 आणला आहे हे उघड आहे. आणि युगाची
 कल्पना प्राचीनकाळापासून प्रचलित आहे.

कलियुग १००० वर्षांचे म्हणजे मानवी
 वर्षांचे ही कल्पना कोतीच आहे. पण याहूनही
 कोती कल्पना क्रित्येकांनी केलेली आहे ती
 अशी की, महाभारतांत युग म्हणजे एक वर्ष
 आणि चार वर्षांचे चतुर्युग यांतील निरनिरा-
 ल्या वर्षांस कृत, त्रेता, द्वापर आणि कलि
 अशी नावे होती, असा त्यांचा समज आहे.
 पण ही कल्पना निर्मूल आहे. वनपर्वत दोन
 ठिकाणी कांहीं विरोधाभासी वचने आली
 आहेत त्यांवरून हा तर्क केलेला आहे.
 “ संक्षिपे त्रेताया द्वापरस्य च ” असे (वन.
 अ. १२१) यात एका तीर्थासंबंधाने म्हटले
 असून पुढे १४१ अध्यायांत मारुतीच्या आणि
 भीमाच्या भेटीत “ एतत्कलियुगं नाम अचि-
 राद्यत्प्रवर्तते ” असे म्हटले आहे. तेव्हा एका
 वर्षाच्याच अवधीत त्रेता-द्वापरांचा सन्धि

आणि पुढे कलियुग कसे येऊं शकेल असा प्रश्न उपस्थित होतो. पण पूर्वीच्या वर्णनांत एष शब्दाने काळाचा बोध होत नसून देशाचाच बोध होतो. हे मागील पुढील संदर्भावरून जाणता येते. शर्यातिराजा आणि च्यवनऋषि यांची येथे कथा दिली असून च्यवनऋषि हा तप करणारा अर्थात् त्रेतायुगाचा दर्शक होय आणि शर्यातिराजा हा यज्ञ करणारा असल्याने तो द्वापराचा बोधक होय. त्रेतांत तप प्रधान असून द्वापरात यज्ञ प्रधान आहे, असे वर्णन येथे दिले आहे. आणि या ठिकाणी शर्याति राजाची मुलगी च्यवनऋषीस दिली असा कथाभाग अ. १२९ पर्यंत आहे. अर्थात् हा देश आणि हे तीर्थ त्रेता आणि द्वापर यांचा संधिच आहे असा येथे क्षेत्रप्रशंसेत उल्लेख केलेला भाषांतरांतही “ हा प्रदेश म्हणजे द्वापर आणि त्रेता यांचा संधिच होय ” असा अर्थ दिला आहे तो योग्य आहे (भा. पु. २ पा. २९२).

निरनिराळ्या युगात निरनिराळे धर्म प्रचलित असतात हे महाभारतांत ठिकाठिकाणी वर्णिले आहे त्याचा आपल्यास येथे ज्ञानाचा विचार करण्याची जरूरी नाही. कलियुगाहून द्वापर दुष्पट, त्रेता तिष्पट आणि कृत चौपट ही कल्पना प्राचीन आहे आणि हे शब्द व्युत्पत्ती प्राचीनकाळी उपयोगांत आणित होते असे उपनिषदांवरून दिसते; त्यांचा अर्थ फाशांवरून एक, दोन, तीन, चार ठिपके असा त्या वेळी होता. असे; या अर्थाचा प्राचीन उपयोग मनांत आणला असतांही, कृतयुग म्हणजे एकच वर्षांचे नांव असते ही कल्पना संभवनीय नाही. आणखी एका ठिकाणी युगशब्द वर्षांचाच आहे असा भास होतो पण तो तसा नाही.

तस्मिन्युगसहस्रान्ते सम्प्राप्ते चायषःक्षये ।

अनावृष्टिर्महाराज जायते बहुवार्षिकी ॥
असा वनपर्व अ० १८८ यांत श्लोक आहे. यांत युगसहस्रान्ते म्हणजे वर्षसहस्रान्ते असा अर्थ नाही. तर ‘ चतुर्युगसहस्रान्ते ’ असा आहे. म्हणजे कल्पाच्या अंती ज्यावेळेस सृष्टीचा लय होणार त्या वेळेचे हे वर्णन असून येथे युग म्हणजे चतुर्युगच वेतले पाहिजे. कारण युगसहस्रान्ती म्हणजे एक वर्षसहस्रान्त्या कलियुगाच्या अन्ती असा अर्थ वेतल्यास प्रत्येक कलियुगाच्या अन्ती सृष्टीचा नाश होतो असे मानावे लागेल. असे; युग शब्द एक वर्ष असा अर्थाने महाभारतांत कोठेही आलेला नाही आणि कृत, त्रेता, द्वापर आणि कलि हीं वर्षांची नावे महाभारतकाळी होती ही कल्पना चुकीची आहे.

कल्पाची कल्पना फार जुनी आहे. ‘ धातायथापूर्वमकल्पायात् ’ या वैदिक वचनावरून कल्प शब्द निघालेला असून कल्प म्हणजे ब्रह्मदेवाचे मृष्टि उत्पन्न वेली त्या सृष्टीचा काळ. हा काळ एक हजार चतुर्युगांचा आहे असे भगवद्गीताकाळीही मानले गेले होते ‘ कल्पादौ विमृजाम्यहं ’ या श्लोकांत वर्णिल्याप्रमाणे कल्पाच्या आरंभी परमेश्वर मृष्टि उत्पन्न करतो, आणि कल्प संपला म्हणजे सृष्टीचा लय होतो. या कल्पाची एकंदर मर्यादा 8420000×1000000 इतकी होते म्हणजे 8420000000 होते. ही कल्पना अलीकडच्या भूमरशास्त्रातील वर्षसंख्यांच्या कल्पनेस पुष्कळ जुळून आहे हे वाचकांच्या लक्षांत येईल. या कल्पाच्या प्रचंड अवधीत निरनिराळीं मन्वंतरे महाभारतकाळीही मानली गेली होती. मनुची कल्पनाही फार जुनी वैदिककाळापासून असून निरनिराळे मनु कल्पाच्या अवधीत होतात असे मानले गेले होते. भगवद्गीतेत चार मनुंचा उल्लेख

‘महर्षयः सप्तपूर्वं चत्वारो मनवः’ या श्लोकांत आलेला आहे. हल्लींच्या ज्योतिषशास्त्राच्या मताप्रमाणे एका कल्पांत चौदा मनु असतात. या चौदा मनुंची कल्पना महाभारतकाळी होती किंवा नाही हे सांगता येत नाही. प्रत्येक मन्वंतरामध्ये संधिकाल असतो अशी कल्पना अलीकडील ज्योतिषांची आहे. ती निरनिराळ्या युगांतील संधिकालाप्रमाणेच बनविली गेलेली आहे. चार युगे संपली म्हणजे पुन्हा दुसरी चार युगे मन्वंतरांत येतात. हल्लींचे चालू असलेले कलियुग हे संपले म्हणजे पुन्हा कृतयुग येईल. हल्लींचे चालू असलेले कलियुग भारती युद्धकालापासून सुरू झाले. ही कल्पना महाभारतकाळी पूर्ण प्रचलित होती. पूर्वेक मारुतीच्या वचनाशिवाय गदायुद्धानंतर श्रीकृष्णाने बलरामाची समजूत घालतांना ‘प्राप्तं कलियुगं विद्धि प्रतिज्ञा पाण्डवस्य च’ असे म्हटले आहे. भारती युद्धानंतरच्या चैत्र शुद्ध प्रतिपदेस कलियुग सुरू झाले ते जेव्हा संपेल आणि कृतयुगास प्रारंभ होईल त्या वेळेस चंद्र, सूर्य, पुष्यनक्षत्र आणि बृहस्पति हे एका जागी येतील अशी कल्पना आहे.

यदाचन्द्रसूर्यश्च तथा तिष्यबृहस्पति ।
एकराशौ समेष्ट्यति प्रवत्स्यति तदाकृतम् ।
(वनपर्व अध्याय १८८)

हा योग केव्हा येईल हे गणितावरून काढता येणार नाही. कारण ही सर्व एका राशीचे ठिकाणी येणे अशक्य आहे. राशी या शब्दाचा अर्थ येथे सामान्य मेषादि राशीत असून युति असा अर्थ येथे आहे. महाभारतांत मेषादि राशि नाहीत हे आपण पाहिले आहे. चंद्र, सूर्य, बृहस्पति आणि पुष्यनक्षत्र यांची युति असंभवनीय दिसते. तथापि हा एक शुभयोग मानला गेलेला असावा. असो.

आपण अगदी निमेष म्हणजे डोळ्याची पापणी हलण्याचा काळ यापासून चतुर्युग, मन्वंतर आणि कल्प या शब्दांच्या कालमर्यादेपर्यंत म्हणजे ब्रह्म्याच्या दिवसापर्यंत येऊन पोचलो. कालाची ही कल्पना हिंदुस्थानांत उत्पन्न होऊन येथेच वाढली असे दिसते. खालिडयन् लोकांत एक युग अथवा “मृष्टिवर्ष” ४३२००० वर्षांचे होते; परंतु त्यावरून आपली कल्पना निघाली नाही हे आपण पाहिले आहे. कारण, मृष्टीच्या आयुष्याची वर्षमर्यादा ४३ कोटी वर्षांवर गेलेली आहे. ही कल्पना भारती काळांतच उत्पन्न झाली. ब्राह्मणकाळांत युग कल्पना दहा हजार वर्षांवर होती. कारण, एक, दोन, दहा हजार वर्षे आणि अधिक असा उपनिषदांत उल्लेख आला आहे. भारतीय ज्योतिषांनी भारतकालांत युगाची मर्यादा ठरवून कल्पाचीही मर्यादा ठरविली हे काम बहुधा गर्ग ज्योतिषाने केले असावे. महाभारतांत प्रसिद्ध असलेला ज्योतिषी गर्ग होय. गर्गाने सरस्वतीतीरावर तपश्चर्या करून कालज्ञान मिळविले असे स्पष्ट सांगितलेले आहे.

तत्र गर्गेन वृद्धेन तपसा भावितात्मना ।
कालज्ञानगतिश्चैव ज्योतिषां च व्यतिक्रमः ।
उत्पाता दारुणाश्चैव शुभाश्च जनमेजय ।
सरस्वत्याः शुभेतीर्थे विदिता वै महात्मना ॥
(शल्यपर्व)

सरस्वतीतीरावर गर्गाने ही युगपद्धति कुरुक्षेत्रांत शोधून काढली असे यावरून दिसते. ज्या अर्थी शक ग्रीकांत ही पद्धति नाही त्या अर्थी ही भारती आयुष्याचीच होय आणि ती ग्रीकांच्या पूर्वीची असली पाहिजे हे उघड आहे. गर्ग केव्हा झाला हे जरी सांगता येत नाही तरी तो महाभारताच्या पूर्वीचा होय म्हणजे इसवी सन पूर्व ३०० च्या पूर्वीचा

होय. हल्ली प्रसिद्ध असलेला गर्गसंहिताग्रंथ त्याचाच असावा; परंतु त्याचे कदाचित् थोडेसे रूपांतर झाले असावे. त्यांत राशि नाहीत हें आम्ही पूर्वी सांगितलेच आहे. यावरून तो, राशि प्रचारांत येण्याच्यापूर्वी म्हणजे इसवी सन पूर्व १०० च्या पूर्वीचा असावा.

वरील उताऱ्यांत 'ज्योतिषां च व्यतिक्रमः' असें म्हटलेले आहे. म्हणजे गर्गास ग्रहांच्या वांकड्या गतीचें ज्ञान झालें होतें असें म्हटलें आहे. यावरून भारतीयगुढकाळाच्या सुमारास ग्रहांच्या गतीचें ज्ञान फारसें नमुन ते ज्ञान महाभारतकाळीं बरेच पूर्णतेस आलें होतें. नक्षत्रांतून ग्रहांची गति आहे ही गोष्ट नक्षत्रे नेहमी पाहणाऱ्या भारतीय आर्यांस पूर्वीच माहीत झाली असली पाहिजे. सूर्यचंद्राशिवाय नक्षत्रांत फिरणारे हे ग्रह बुध, शुक, मंगळ, गुरु आणि शनि इतके होते.

ते पीडयन्भीमसेनं क्रुद्धाः सप्तमहारथाः ।

प्रजासंहरणे राजन् सोमसप्तप्रहाइव ॥

(भीष्मपर्व अध्याय १३०)

या श्लोकांत चन्द्राशिवाय सात ग्रह सांगितलेले आहेत, तेव्हां राहु हा निराळा ग्रह धरावयास पाहिजे, किंवा सप्तग्रह येथें निराळेच भरतां येतील. राहुची ग्रहरूपानें माहिती राहुर्कमुपैति च या वाक्यावरून महाभारतकाळीं चांगली होती, हें निश्चयानें दिसतें. नक्षत्रचक्रांतून प्रत्येक ग्रहास फिरण्यास किती वेळ लागतो, याची कल्पना भारती काळांत गर्गाच्या पूर्वीच झाली असावी ही गोष्ट साहजिक आहे आणि गर्गास विशेष माहिती झाली ती ग्रहांच्या व्यतिक्रमासंबंधानें असावी. गर्गाच्या वेळेपर्यंत सूर्यचन्द्राशिवाय इतर ग्रहांच्या फेऱ्यांची नक्की कालमर्यादा माहीत झाली नसावी असेही अनुमान होऊं

शकतें आणि ग्रह वक्री होतात व एके जागी स्थिर होतात ही माहिती गर्गास होती. महाभारतामध्ये ग्रहांचे उल्लेख पुष्कळच आहेत. ते येथें समग्र देण्याची जरूर नाही. कांहीं ग्रह दुष्ट असतात ही कल्पना महाभारतकाळीं होती. विशेषतः शनि आणि मंगळ. मंगळ लाल असून तो रक्तपात करणारा आहे अशी समजूत होती. गुरु मात्र शुभ असून सर्व प्राण्यांचा संभाळ करणारा आहे असें मानीत. कित्येक दोन ग्रहांचे आणि नक्षत्रांचे योग अशुभ आहेत अशी समजूत होती.

यथा दिवि महा घोरो राजन् बुधशनैश्चरौ ।

(भीष्मपर्व अ० १०४)

या वचनांत बुध आणि शनि यांचा योग भयंकर मानलेला आहे. भीष्मपर्व्याच्या आरंभी व्यासानें धृतराष्ट्रास भयंकर प्राणहानिसूचक जीं दुश्चिन्हें होत आहेत असें सांगितलें त्यांत आणि उद्योगपर्वीत शेवटी यापूर्वी श्रीकृष्ण व कर्ण यांच्या भेटीत जीं दुश्चिन्हें होत असल्याचें कर्णानें वर्णन केलें आहे, (उद्योगपर्व अ० १४३) त्यांत ग्रहांच्या व नक्षत्रांच्या अशुभ योगांचें विस्तारानें वर्णन केलेलें आहे. हे योग बहुधा सौतीनें गर्गाच्या ग्रंथांत वर्णिलेल्या योगावरून घेऊन महाभारतांत सामील केलेले असावेत. कारण, वरील गर्गासंबंधीच्या उताऱ्यांत उत्पाता दारुणाश्च शुभाश्च असें म्हटलेलें आहे. म्हणजे अशुभ अथवा भयंकर उत्पात आणि शुभ शकुन यांचें ज्ञान गर्गास झालें होतें. अर्थात् त्यांचें परिगणन गर्गानें प्रथम केलेलें होतें. गर्गसंहितेंतही हल्ली हे शुभाशुभ योग सांपडतात. हे अशुभ योग मूळ भारतीयगुढाच्या वेळचे लिहिलेले नाहीत या विषयी आम्ही पूर्वी विवेचन केलेलेच आहे. तेव्हां येथें ते योग देण्याची जरूरी नाही. मात्र येथें हें सांगितलें पाहिजे कीं, गर्गाकाळीं किंवा

महाभारतकाळीं ग्रहांची गति सांगितली जात होती आणि त्यांचीं फळे नक्षत्रांवरून सांगत. कारण, राशीचा त्या वेळेस बोधच नव्हता. दुसरे ग्रहांची वक्रगति व वक्रानुवक्रगति महाभारतांत आणि गर्गसंहितेंतही सांगितलेली आहे. तिसरी गोष्ट अशी की, श्वेतग्रह अथवा धूमकेतु हा महाभारतकाळीं ज्ञात होता आणि तो अतिशय अशुभ आहे असें मानीत असत. या श्वेतग्रहावरून दुसऱ्या कित्येक काल्पनिक ग्रहांची अथवा केतूंची महाभारतकाळीं कल्पना झालेली होती व त्यांचा उल्लेख या अशुभ चिन्हांमध्ये आलेला आहे. यासाठीच मत्स्य महाग्रहाः अशामारखीं वचनें संदिग्ध मानावी लागतात. चौथी गोष्ट राहु हा एक ग्रह आहे अशी कल्पना महाभारतकाळीं झालेली होती; म्हणजे तो एक कांतिवृत्तावर किण्वारा तमोमय, न दिसणारा ग्रह आहे अशी समजूत होती. या शिवाय सूर्यजवळ राहु येत आहे असे म्हणणे शक्य झाले नसतें. महाभारतांत कांहीं ठिकाणी राहुला नुसताच ग्रह हा शब्द लावलेला आहे. राहुची पूर्वीची कल्पना म्हणजे तो एक सूर्यचंद्रांवर हल्ला करणारा राक्षस आहे ही कल्पनाही महाभारतात बाकी आहे. कारण, राहुचें कबंधस्वरूप एके ठिकाणीं वर्णिलेले आहे. राहु म्हणजे एक काळोखाचा लोट असा प्रत्यक्ष अनुभव सूर्यख-ग्रासग्रहणाचे वेळीं आल्यावरून त्याला शिररहित राक्षस कल्पून तो समुद्रामध्ये रहातो असे मानलेले आहे.

अत्रमध्ये समुद्रस्य कबंधः प्रतिदृश्यते ।

स्वर्भानोः सूर्यकल्पस्य सोमसूर्यौ जिघांसतः ॥

(उद्योगपर्व ११० भा. पु. ३ पान ३७०)

यांत हें राहुचें धड पश्चिमसमुद्रामध्ये उभें असलेले वर्णन केले आहे. पश्चिमसमुद्रामध्ये

राहुची कल्पना कां केली गेलेली आहे हें समजत नाही. चंद्रग्रहणाची व सूर्यग्रहणाची योग्य कल्पना महाभारतकाळीं झालेली होती, असें मात्र निश्चयाने म्हणता येतें. कारण, हा राहु राक्षस नमून ती नुस्ती छाया आहे आणि ती आकाशांत दिसत नमून सूर्य-चन्द्रांवर मात्र दिसते असें शांतिपर्वीत आत्म्याचें स्वरूप वर्णन करतांना फार सुचीदार रीतीने वर्णन केलेले आहे. हें आम्ही अन्यत्र दाखविलें आहे. तत्त्वज्ञानाच्या विचारात शांतिपर्व अध्याय २०३ यांत हा विषय आलेला आहे.

याप्रमाणे भारतीकाळात भारतीआर्यांचें ज्योतिर्विषयक ज्ञान कसें होतें व तें कसें वाढत गेलें याचें विवेचन आहे. हें ज्ञान मुख्यतः यज्ञाच्या संबंधानें सूर्य-चन्द्रांच्या गति व महिना व वर्ष यांचा मेळ घालण्यासंबंधानें उत्पन्न झालें असून त्यांत फलज्योतिषाच्या शुभाशुभ योगाच्या दृष्टीनें भर पडली. केवळ ज्योतिर्विषयक शोध करण्याची इच्छा जरी नसली तरी या कारणांनीं भारतीआर्यांनीं महाभारतकाळापर्यंत ज्योतिषज्ञानात बरीच प्रगति केलेली होती. शक, यवन अथवा बॅक्ट्रियन् ग्रीक यांनीं यापुढें हिंदुस्थानावर स्वारी करून बरेच दिवस हिंदुस्थानात राज्य केले त्या वेळेस त्यांची राजधानी उज्जयिनी येथें ख्रिस्ती सनाच्या प्रारंभाच्या सुमारास भारती ज्योतिषाचें अथवा यवन ज्योतिषाचें साहाय्य मिळून हल्लींच्या सिद्धांतादिज्योतिषाची वाढ झाली हें प्रसिद्ध आहे. प्रत्यक्ष ज्योतिषविषयक जिज्ञासेनें आकाशांतील ग्रहांची व नक्षत्रांची चौकस दृष्टीनें पाहणी करण्याची हौस भारतीय आर्यांस नव्हती असें नाही.

यथा हिसवतः पार्श्वे पृष्ठं चन्द्रमसो यथा ।

न दृष्टपूर्वं मनुजैः न च तन्नास्ति तावता ॥

(शांतिपर्व २०३)

यांतच चन्द्राचें पृष्ठ दिसत नाही म्हणून तें नाही असें म्हणतां येत नाही. असा दृष्टान्त आत्म्याच्या अस्तित्वाबद्दल घेतलेला आहे. याजवरून चन्द्राची एकच बाजू आपल्यास दिसते ही गोष्ट चन्द्राचें वारंवार काळजीपूर्वक निरीक्षण करून भारती आर्यांनी ठरविलेली दिसते. हल्लींच्या ज्योतिष शास्त्रांनेंही हा सिद्धांत मान्य केलेला आहे. निरनिराळ्या मत्ताचास नक्षत्रांशिवाय अन्य नक्षत्रेही भारती आर्यांनी पाहिलेली होती व त्यांस निरनिराळी नावे दिली होती. विशेषतः सप्तर्षि यांचा उल्लेख करावयास पाहिजे. या उत्तर ध्रुवाभोवतीं फिरणाऱ्या सात ताऱ्यांच्या समूहाचा कोणाही आकाशाकडे पाहणाऱ्या मनुष्याच्या मनावर परिणाम झाल्याशिवाय राहात नाही. त्याप्रमाणे भारती आर्यांनी या सात नक्षत्रांचा आपल्या प्राचीन सप्तऋषींशी मेळ घातला यांत आश्चर्य नाही. परंतु उत्तरेस हे सप्तर्षि असून याचप्रमाणे पूर्वेस व दक्षिणेस आणि पश्चिमेस निरनिराळे सप्तर्षि आहेत अशी जी त्यांनी कल्पना केली ती कांहीशी चमत्कारिक दिसते. (शां० अ० २०८ भा० पु० ६ पान ४३४) दक्षिणेकडेचे काल्पनिक सप्तर्षि भारती आर्यांस कधीच दिसावयाचे नाहीत हें उघड आहे. तथापि दक्षिणेकडील जो एक तेजस्वी तारा दिसतो व कांही दिवस दिसून ज्याचा अस्त होतो त्या ताऱ्यास अगस्ति ऋषीचें नांव महाभारतकाळी दिलेलें होतें. असो. महाभारतकाळी आकाशांतील ग्रहांचें किंवा नक्षत्रांचें निरीक्षण करण्याकरितां एखादे यंत्र असावें किंवा नाही याबद्दल विचार करतां असें एखादे यंत्र अथवा चक्र महाभारतकाळीं असावें अशी कल्पना खालील श्लोकावरून करतां येण्यासारखी आहे. वनपर्व अ० १३३ यांत

चतुर्विंशतिपर्वत्वा पण्णाभिद्वादशप्रथि ।

तत्त्रिपष्टिशतारं वै चक्रं पातु सशगति ॥

हे राजा ज्याला चौवीस पर्वे असून सहा नाभि अथवा तुजें आहेत आणि बारा धावा असून ३६० आरा आहेत असें तें सदाशित चालणारें चक्र तुझें कल्याण करो. असें अष्टावक्रांनें म्हटलें आहे. चौवीस पौर्णिमा व अष्टावक्रा स्या हीं पर्वे; महा ऋतु या नाभि आणि बारा धावा म्हणजे बारा महिने आणि ३६० दिवस म्हणजे ३६० आरा असें हें संवत्सर चक्राचें रूपक आहे. हें फार जुनें असून वैदिक वाङ्मयांतही येतें. या चक्रावरून आकाशस्थ ग्रहांचें वेध घेण्याचें चक्र उत्पन्न होणें अमंभवनीय नाही. अशा एखाद्या चक्राशिवाय सूर्याच्या दक्षिण व उत्तर गतीचें सूक्ष्म ज्ञान व दिशाचें ही सूक्ष्म ज्ञान होणें शक्य नाही. भारतकाळी आर्यांस या दोन्ही गोष्टींचें सूक्ष्म ज्ञान झालें होतें हें इतिहासावरून सिद्ध आहे.

ज्योतिःशास्त्राचे दुसरे स्कंध अथवा भाग म्हणजे संहिता व जातक यांजविषयीं दोन शब्द लिहिले पाहिजेत. हे भाग अद्याप निराळे पडले नसून त्यांची विशेष वाढ झालेली नव्हती. तथापि नानाप्रकारचे उत्पात व दुर्भिक्षादि आपत्तिग्रहाच्या फिरण्यावर अवलंबून आहेत, किंबहुना मनुष्याचें सुखदुःख जन्मनक्षत्रावर अवलंबून आहे या गोष्टी मानल्या गेल्या होत्या आणि त्या दृष्टीनें गर्गादि ज्योतिष्यांचे शोध व कल्पना चालू हे त्या असें दिसतें. उदाहरणार्थ शुक्राचा अवर्षगार्शी संबध आहे असें पुढील श्लोकांत विधान आहे.

भृगोः पुत्रः कविर्विद्वान् शुक्रः कविसुतो प्रहः ।

त्रैलोक्यप्राणयात्रार्थवर्षावर्षे भयाभये ।

स्वयंभुवा नियुक्तः सन् भुवनं परिधावति ॥४२

(अनु० अ० ३६)

या प्रकारची वाक्यें भारतीयुद्धासंबंधानें पुष्कळच आहेत. एकंदर समाजाची किंवा प्रत्येक व्यक्तीची मुखदुःखें ग्रहांवर अवलंबून असतात. या संबंधाची संहिता व जातक शास्त्रें महाभा-	रतानंतर ग्रीक व ख्रिस्चियन ज्योतिष्यांच्या मतांचा ओघ आणखी मिळून पुढें फारच वाढली त्याचा येथें जास्त उल्लेख करण्याची जरूर नाही.
--	--

प्रकरण चौदावें.

वाङ्मय शास्त्र.

जगतांतील प्रत्येक भाषा एकेकाळी बोलण्यांत येत असावी हें कोणासही नाकबूल करतां यावयाचें नाहीं आणि या सिद्धांताप्रमाणें संस्कृत भाषा एकेकाळी बोलण्यांत येत होती ही गोष्ट निर्विवाद आहे. भारतीय आर्य भारती काळाच्या प्रारंभी संस्कृत भाषा बोलत होते हें निर्विवाद आहे आणि व्यासांचा मूळ ग्रंथ प्रत्यक्ष बोलण्यांत येणाऱ्या भाषेंत लिहिला गेला हें उघड आहे. महाभारतकाळी संस्कृत भाषा बोलण्यांत येत होती की नाहीं हा एक महत्त्वाचा प्रश्न आहे. भगवद्गीतेसारखे जे भाग निःसंशय जुन्या भारताचे आहेत त्यांची भाषा सरळ व जोरदार, अगदी कोणत्याही प्रकारचें बंधन नसलेली आणि लांब व दुर्बोध समासांनीं रहित अशी असून ती प्रत्यक्ष बोलणाराची भाषा आहे असा आपल्या मनावर परिणाम होतो. एकंदर महाभारताची भाषा ही बोललेल्या भाषेसारखी दिसते. संस्कृत भाषा भारती काळांत बोलली जात होती हें पंजाबांतील ख्रियांच्या भाषणांतील ग्राम्य भाषेचे कांहीं निष्ठ प्रकार कर्णानें उदाहरणार्थ दिलेले आहेत त्यावरून अनुमान काढतां येतें.

आहुरन्योन्यसूक्तानि प्रब्रुवाणा मदोक्तटाः ।

हे हते हे हते त्वेवं स्वामि भर्तु हतेतिच ॥

(कर्णपर्व ४४)

हे हते हे हते या संस्कृत भाषेंतील शिन्ध्या असून त्यांचा उपयोग ख्रियांच्या तोंडांत असावा यावरून संस्कृत भाषेचा उपयोग ख्रियाही करीत असत असें दिसते.

संस्कृत भाषा.

तथापि महाभारतकाळापूर्वी म्हणजे ग्रीक-लोकांच्या स्वारीपूर्वी हिंदुस्थानांत खालच्या लोकांत संस्कृत भाषा बोलणें बंद झाले असून ती भाषा विद्वान् ब्राह्मण व विद्वान् क्षत्रिय वेगरे वरिष्ठ जातींतच प्रचारांत होती असें मानावें लागतें. असें नसतें तर बुद्धानें आपला नवीन धर्म मागधी भाषेंत लोकांस उपदेशिला नसता. संस्कृत भाषेचा अनार्य असंस्कृत लोकांच्या तोंडांत अपभ्रंश होऊन निरनिराळ्या प्रांतांत निरनिराळ्या प्रकारच्या प्राकृत भाषा उत्पन्न झाल्या होत्या. अनार्य लोकांस संस्कृत भाषेचे कठिण उच्चार करतां येणें शक्य नव्हतें. तसेंच संस्कृत भाषेंतील कठिण रूपे व अपवाद हे वैश्य आणि शूद्र यांच्या भाषणांत नाहीसे होऊन सरळ व सार्थी रूपे अमलांत येऊं लागली होती. सारांश, सोपे उच्चार व सार्थी रूपे यांच्या कारणानें प्राकृत भाषा उत्पन्न झाल्या होत्या. या शिवाय अनार्यांच्या म्लेच्छ भाषाही भोंवताली बोलण्यांत येत असून त्यांचे शब्द संस्कृत भाषेंत गुप्त असत असें स्पष्ट दिसतें.

नार्या म्लेच्छन्ति भाषाभिः मा यथा न चरन्त्युत ।

(आदिपर्व)

या वचनावरून आर्य लोक म्लेच्छ शब्द वापरीत नाहींत असा अर्थ निघतो. परंतु टीकाकारांने म्लेच्छ शब्दाचा अर्थ चुकी करणें असा केलेला आहे तोही बरोबर आहे. असें म्हणतां येईल. अनार्य अथवा म्लेच्छ संस्कृत बोलण्याचा यत्न करतांना चुक्या करीत. किंवा संस्कृतांतील कठिण उच्चार मल्लेच करीत हें संभवनीय आहे आणि यावरून आर्यांनी भाषा बोलतांना म्लेच्छासारख्या चुक्या करूं नयेत असा प्रयोग उपयोगांत आला असावा. असो. हळू हळू महाभारतकाळापर्यंत हे अनार्य

लोक व अनार्यांच्या मिश्रणापासून झालेले लोक समाजांत बरेच वाढले जाऊन त्यांच्या प्राकृत भाषा याच महत्त्वाच्या झाल्या आणि संस्कृत भाषा विद्यापीठांत आणि यज्ञशाळेंत मात्र बाकी राहिली. महाभारतांतील उच्चवर्णांतील स्त्रिया संस्कृत बोलतात; पण सुबंधु, कालिदास वगैरेच्या नाटकांतून मुद्दां उच्चवर्णांच्या स्त्रिया प्राकृत बोलतात यावरून महाभारतकाळी प्राकृत भाषा उच्चवर्णांच्या स्त्रियांत घुसल्या नव्हत्या असे अनुमान काढण्यास जागा आहे.

बाहेरच्या देशातील स्लेच्छ लोकांच्या दळणवळणासाठी भारतीय आर्यास अगदी भिन्न स्लेच्छभाषा बोलण्यास शिकण्याचा प्रसंग येत असावा, असे दिसते. ही गोष्ट पंजाबांत शिकंदराच्या स्वारीनंतर विशेष जखरीची झाली असावी. आदिपर्वीत विदुराने युधिष्ठिराशी एका स्लेच्छ भाषेत भाषण करून वारणावतात “तुम्ही गृहात रहावयास जात आहा तेथे लाभ वगैरे उवालाग्राही पदार्थ भरले आहेत” असे लोकांस न समजता सुचविले असे वर्णन आहे. ही भाषा बहुधा ग्रीक असावी. असे आम्ही पूर्वी वर्णन केलेच आहे; हल्लीही एखादी भाषा न समजली म्हणजे तुम्ही ग्रीक बोलतां असे म्हणण्याचा इंग्रजीत सांप्रदाय आहे. असो. भारतीय आर्यांच्या बोललेल्या संस्कृत भाषेत बाहेरच्या भाषांचे शब्द क्वचित्प्रसंगी येणे शक्य आहे. आणि त्याप्रमाणे महाभारतांत सुरंग हा शब्द ग्रीक भाषेतून आलेला आहे. परंतु असे शब्द फारच थोडे आहेत. प्राकृत भाषेतील शब्द म्हणजे देश भाषेत प्रचलित असलेले शब्दही महाभारतांत फारच थोडे आहेत. त्यांपैकी एडूक हा शब्द आहे हे आम्ही अन्यत्र सांगितलेच आहे. ऋग्वेदांतही अनार्य भाषेतील

शब्द क्वचित् येतात असे त्यांचा अभ्यास करणारे मानतात. परंतु एकंदरीने पहातां महाभारतांतील संस्कृतात प्राकृत, देशी, किंवा अनार्य स्लेच्छ, ग्रीक भाषेतील शब्द फारच थोडे, हाताच्या बोटांनी मोजण्याजोगे आहेत असेच म्हटले पाहिजे.

प्राकृताचा उल्लेख नाही.

महाभारतकाळी प्राकृतभाषा प्रचलित झाल्या असून त्यांचा उल्लेख महाभारतांत कोठेच आलेला नाही याचे आश्चर्य वाटते. बहुधा असा उल्लेख करण्याचा प्रसंगही कोठे आलेला नसावा. महाभारतांतील चांडाल किंवा श्वपच हे मुद्दां संस्कृतात बोलतात, याचे आश्चर्य करणे नको. व्यासाचा मूळ ग्रंथ संस्कृतातच लिहिला गेला आणि त्या वेळेस प्राकृत भाषांचा जन्मही नव्हता हे उघड आहे. सौतीने इसवीसनपूर्व २९० च्या सुमारास महाभारतास हल्लीचे रूप दिले त्या वेळेस प्राकृतभाषा उत्पन्न झाल्या होत्या, किंबहुना सामान्य जनसमूह त्याच भाषा बोलत होता हे खरे. परंतु मूळ ग्रंथ संस्कृतांत असल्याने त्याची छाया या वाढलेल्या ग्रंथावर पडली. याशिवाय, बौद्धधर्माच्या विरोधाने हा महाभारत ग्रंथ तयार झाला हे आपण पूर्वी दाखविले आहे बौद्धधर्माने प्राकृत भाषा हाती घेतली. परंतु त्याच्या विरोधाने सौतीने सनातन धर्मीयांची पूर्वीची संस्कृतच भाषा आपल्या ग्रंथांत कायम ठेविली. कारण, भारतीय आर्यांचे सनातन धर्मग्रंथ वेद, वेदांगे वगैरे संस्कृतांतच होते आणि बौद्धधर्माच्या विरोधाने सौतीने संस्कृताचाच अभिमान धरला. याप्रमाणे महाभारतकाळी प्राकृत भाषा उत्पन्न झाल्या होत्या तरी महाभारतांत संस्कृताचाच उपयोग केला गेलेला आहे. इतकेच

नव्हे तर या काळी विद्वान् लोकांची हीच भाषा होती आणि बौद्ध वाङ्मय अद्याप अस्तित्वातही अलें नव्हतें. अर्थात् महाभारतकाळीं निरनिराळ्या शाखांवर जें वाङ्मय होतें, तें संस्कृतांतच होतें. तें कोणतें हें आपण आतां पाहूं.

वैदिक वाङ्मय.

प्रथम आपण वैदिकवाङ्मयाकडे वळूं. वैदिक वाङ्मय महाभारतकाळीं बहुतेक संपूर्ण तयार झालें होतें. सर्व वेदांच्या सांहिता तयार झाल्या असून त्यांचीं ब्राह्मणेंही तयार झालीं होती. ऋग्वेदामध्ये दहा हजार ऋचा आहेत असें अनुशासनपर्याम्ये

दशोदंशसहस्राणि निर्मत्थामृतमुद्धृतम् ।

(शांतिपर्व अ० २४६)

या वाक्यांत स्पष्टपणें म्हटलें आहे. वेदांची रचना अपांतरतमा ऋषीनें केली आहे असें महाभारतांत सांगितलें आहे. आणि वेदांचे निरनिराळे भाग खुद्द महाभारतकर्ता व्यास यानें पाडले असें महाभारताच्या आरंभीच सांगितलेलें आहे.

विज्यास वेदान्यस्मात्सः वेदज्यास इत्युच्यते ।

अपांतरतमा ऋषींचें अन्य नांव प्राचीन गर्भ होतें आणि याचाच अवतार व्यास होय असें महाभारतांत (शा० अ० ३४९) सांगितलेलें आहे. अपांतरतमा हा पूर्वीचा ऋषि वेदांची व्यवस्था करणारा असला पाहिजे हें उघड आहे. शौनकांनें सर्वानुक्रमणी ऋग्वेदा-

१ वास्तविक थोड्या अधिक ऋचा आहेत असे टीकाकाराने येथें सांगितले आहे.

ऋचानां दशसहस्राणि ऋचां पंचशतानि च ।
ऋचामशीतिः पादश्चैतत्पारायणमुच्यते ॥

ची केली तो व्यासाच्या पूर्वी किंवा नंतर हें निश्चयानें सांगतां येत नाहीं. तथापि ऋग्वेदांतील मंत्रांचा कोटें व क्रमा उपयोग करावयाचा याबद्दलचें शास्त्र शौनकांनें घालून दिलें असल्यानें ऋग्वेदासंबंधानें शौनकाचें महत्त्व विशेष आहे. अनुशासनपर्व अध्याय ३० यांत शौनकाची वंशावळ दिलेली आहे. पूर्वी वीतहव्य नांवाचा एक क्षत्रिय होता तो भृगुऋषीच्या नुसत्या वचनानें ब्रह्मर्षि बनला अशी कथा या अध्यायांत सांगितलेली आहे. या राजाचा गृत्समद या नांवाचा पुत्र होता. हा ऋग्वेदांतील प्रथम मंत्राचा ऋषि आहे. त्याचा पुत्र मुचेता आणि मुचेताचा पुत्र वर्चस्, वर्चसाच्या वंशांत रुरु झाला आणि रुरु याचा पुत्र शुनक होय. शुनकाचा पुत्र शौनक होय. या शौनकाला सौतीनें महाभारत सांगितलें अशी परंपरा आहे. हा शौनक महाभारतकाळचा म्हणजे इसवी सन पूर्व ३०० च्या सुमाराचा मानल्यास पूर्वांक्त शौनकाच्या वंशांतील हा शौनक असावा असें मानतां येईल. किंवा भारताचा कर्ता व्यास जसा वेदांची व्यवस्था लावणारा तसा महाभारताचा प्रथम ऐकणारा शौनक हाच वेदांची सर्वानुक्रमणिका करणारा अशी जुळणी केली असावी.

एकंदर वेद तीन आहेत. आणि कोटें कोटें अथर्व वेदाचाही उल्लेख येतो. प्रत्येक वेदाचें ब्राह्मण निराळें आहे आणि तंडि या ऋषीनें यजुर्वेदाचें ताण्ड्यमहाब्राह्मण शिवाच्या प्रसादानें केलें असें अनुशासनपर्वीत सांगितलेलें आहे. या तंडीनें शिवाचें सहस्रनाम केले असें सांगितलेलें आहे. तंडि महाब्राह्मणाचा कर्ता त्यानेंच केलेलें हें शिवसहस्रनाम आहे असें जरी मानलें नाहीं तथापि उपमन्यूनें तें केलेलें असावें हें संभवतें. तें अनुशासनपर्व अध्याय १७ यांत सांगितलेलें आहे. अनुशासनपर्व

अध्याय १९ यांत तंडीची हकीगत दिलेली आहे. शुक्रयजुर्वेदाची व शतपथाची कथा महाभारत शांतिपर्व अध्याय ३१८ यांत दिली आहे ती येथे देण्यासारखी आहे. या दोहोंचा कर्ता याज्ञवल्क्य असून तो मूळ आपला मामा वैशंपायन याजपाशी यजुर्वेद शिकला होता; परंतु त्याशी कांहीं तंडा झाल्याने त्याने तो वेद ओकून टाकला आणि सूर्याची आराधना करून नवीन यजुर्वेद त्याने उत्पन्न केला; हाच शुक्रयजुर्वेद अशी आख्यायिका प्रसिद्ध आहे, तिचाच यांत उल्लेख आहे. सूर्याने त्यास असा वर दिला की, दुसऱ्या शाखांतून घेतलेल्या प्रकरणांसह व उपनिषदांसह सांग यजुर्वेद तुझे ठिकाणी स्थिर होईल आणि शतपथाची रचना तुझे हातून होईल. ” याप्रमाणे याज्ञवल्क्याने घरी येऊन सरस्वतीचे ध्यान केले. ती प्रकट झाली तेव्हा तिची व प्रकाशदाता सूर्य यांची पूजा करून त्याने ध्यान केले तेव्हा सारा शतपथ, रहस्य, परिशिष्ट व इतर शाखांतील घेतलेले भाग यांसह मी आविर्भूत झालों. मग मी शंभर शिष्य मामास वाईट वाटावे यासाठी केले. मग तुझा बाप (जनकाचा यज्ञ करू लागला तेव्हा यज्ञाची व्यवस्था मी हाती घेतली आणि वेदपठणाच्या दक्षिणेसाठी वैशंपायनाशी तंडा करून अर्धा दक्षिणा देवतांच्या देखत घेतली ही व्यवस्था सुमंत, जैमिनि, पैल, तुझा बाप (जनक) व इतर ऋषि यांना मान्य झाली. सूर्यापासून मला १५ यजुर्मंत्र मिळाले. रोमहर्षणाबरोबर मी पुराणांचेही अध्ययन केले (भा० पु० ६ पान ३१८). या हकीगतीवरून कित्येक महत्त्वाची अनुमाने निघतात. प्रथम हे की शुक्रयजुर्वेद यजुर्वेदी वैशंपायन व याज्ञवल्क्य यांच्या मांडणामुळे उत्पन्न झाला. तो याज्ञवल्क्याने सूर्यापासून मिळविला. त्यांत निराळे पंधरा मंत्र सूर्याने दिलेले असून बाकी

चे पूर्वीचेच शाखांपैकी होते. (यांची म्हणण्याची पद्धत मात्र ऋण्ययजुर्वेदाहून निराळी आहे हे प्रसिद्ध आहे.) याज्ञवल्क्यानेच या वेदाचे प्रसिद्ध शतपथ ब्राह्मण रचिले. या ब्राह्मणास मात्र स्वर आहेत (इतर वेदांच्या ब्राह्मणांस स्वर नाहीत त्यांत स्वररहित गद्य आहे.) यावरून हे ब्राह्मण सर्वांत जुने असवे. याचा रचना-काळही या कथेवरून दिसतो. म्हणजे हे ब्राह्मण भारतीयुद्धानंतर रचले गेले. कारण, व्यासशिष्य सुमंत, जैमिनि, पैल, वैशंपायन यांच्या समकालीन हा याज्ञवल्क्य होता; किंबहुना त्यांच्या शिष्यवर्गांत तो होता. भारतीयुद्धानंतर शतपथब्राह्मण झाले हे आम्ही आरंभी अंतः-प्रमाणावरून ठरविलेही आहे व त्यावरून भारतीयुद्धाचा काळही ठरविला आहे. असो. महाभारतकाळी हीच दंतकथा परंपरेने मान्य होती असे वरील कथेवरून दिसते. असो. याज्ञवल्क्याने निराळा शुक्रयजुर्वेद केला इतकेंच नव्हे तर जुन्या यजुर्वेदाशी भाजबंदकी करून यज्ञांत त्या वेदास येणाऱ्या दक्षिणेंत वैशंपायनापासून अर्धा भागही घेतला. याप्रमाणे ही कथा फारच मनोरंजक व ऐतिहासिकदृष्ट्या महत्त्वाची आहे.

याशिवाय वनपर्व अ० १३८ यांत अर्वावसूने रहस्य सौरवेद केला असे वर्णन आहे. यांत वर्णिलेले (प्रतिष्ठां चापि वेदस्य सौरस्य द्वित्रसत्तमः) सौर वेदसूक्त यजुर्वेदांत आहे असे दिसते. नीलकण्ठाने काठक ब्राह्मणांत वर्णन केलेला एक आदित्याचा अष्टाक्षरी मंत्र येथे उद्दिष्ट आहे असे वर्णिलेले आहे. असो. याज-विषयी जास्त माहिती वैदिकांनी देण्यासारखी आहे. याचा आपल्यास येथे उल्लेख करणे शक्य आहे.

वेद म्हणजे मंत्र आणि ब्राह्मण; अर्थात् उपनिषदांचाही ब्राह्मणांतच अंतर्भाव होतो.

तथापि त्यांचा निर्देश कोठे कोठे निराळा केलेला आहे.

वेदोपनिषदां वेत्ता ऋषिः सुरगणार्चितः ।

अशी सभापूर्व अध्याय ५ याच्या प्रारंभी नारदाची स्तुति केलेली आहे. कोणकोणतीं उपनिषदे महाभारतकाळीं प्रसिद्ध होतीं हें सांगतां येत नाही. बहुधा दशोपनिषदे महाभारताच्या पूर्वीचीं असलीं पाहिजेत. वेदांच्या दशोपनिषदांशिवाय अनेक उपनिषदे हल्लीं प्रसिद्ध आहेत. शातिपूर्व अध्याय ३४२ यांत ऋग्वेदामध्ये २१००० शाखा असल्याचें वर्णन केलेले आहे; आणि सामवेदामध्ये १००० शाखा व यजुर्वेदाच्या ५६, ८, ३७ मिलून १०१ शाखा असल्याचें वर्णन आहे. (भा० पु० ६ पा० ८००) परंतु हल्ली वेदांच्या इतक्या शाखा उपलब्ध नाहीत. यामुळे निरनिराळ्या उपनिषदांना पाहिजे त्या वेदांचे उपनिषद ते आहे असें म्हणतां आले. असो.

नारदाच्या वर्णनामध्ये इतिहासपुराणज्ञः पुराकल्पविशेषित् असें पुढें म्हटलेले आहे. आणि या पुराकल्पांचा संबंध वेदांशींच आहे. हीं पुराकल्पे म्हणजे वेदांत सांगितलेल्या निरनिराळ्या गोष्टी होत. हल्लीं या पुराकल्पांचा आपल्यास कोठें मागमूस दिसत नाही. तथापि प्राचीनकाळीं पुराकल्पे नांवाचे निरनिराळे लहान ग्रंथ असले पाहिजेत. उपनिषदांप्रमाणेंच ते वेदांचे भाग समजले जात अमावेत. परंतु हल्ली त्यांचा अंतर्भाव पुराणामध्ये किंवा ब्राह्मणांत सांगितलेल्या कथामध्ये होतो.

वेदांगें व्याकरणें.

आतां वेदांचीं जीं अंगें सांगितलेलीं आहेत त्यांजकडे वळू. महाभारतांत षडंगांचें नांव वारंवार येतें. न्यायविद्वत्तत्त्वज्ञः षडंगविद्वत्तमः । असें म्हटलेले आहे. हीं षडंगें कोण-

तीं हें महाभारतांत सांगितलेलें आहे. हीं षडंगें पुढील श्लोकांत सांगितलीं आहेत.

ऋक् सामांगांश्च यजुंषि चापि छंदांसि नक्षत्रगतिं निरुक्तम् । अधीत्य च व्याकरणं तत्कल्पं शिक्षाच भूतप्रकृतिं न वेक्षि ।

(आदिपर्व अ० १७०)

या श्लोकांत सांगितलेलीं षडंगें छंद, निरुक्त, शिक्षा, कल्प, व्याकरण आणि ज्योतिष हीं होत. या सर्व शाखांचा अभ्यास महाभारतकाळीं बहुतेक पूर्णपणें झालेला होता आणि त्या त्या विषयांत भारती आर्यांची प्रगति झालेली होती. विशेषतः व्याकरणाचा अभ्यास संपूर्ण तऱ्हेनें होऊन पाणिनीचें महाव्याकरण भारतकाळींच झालेलें होतें. पाणिनीचें व्याकरण जगांतील सर्व व्याकरणांत श्रेष्ठ असून पाणिनीचें जे व्याकरणाचे नियम दिलेले आहेत तेच नियम हल्लीं निरनिराळ्या भाषांचें जे तुलनात्मक व्याकरण पाश्चात्य पंडितांनीं तयार केले आहे त्यांत घेतलेले आहेत. किंबहुना हल्लींच्या तुलनात्मक व्याकरणाचा पाया पाणिनीच्या व्याकरणानेच घातलेला आहे. हें व्याकरण अर्थात् जगांतील सर्व भाषा—पंडितास आदरणीय झालेलें आहे. पाणिनि हा आद्य व्याकरणकार नव्हता हें उघड आहे. कारण त्यानें जे अद्वितीय व्याकरण रचलें तें एकव्याच्या बुद्धिबळाचें सामर्थ्य होय असें मानतां येत नाही. त्याच्या पूर्वी व्याकरण शास्त्राचा अभ्यास बराच होत असून कित्येक ग्रंथही व शास्त्रकारही त्याच्या पूर्वी झाले असले पाहिजेत. सारांश, व्याकरण हें वेदांग असल्यानें त्याचा अभ्यास भारतीयदुष्काळापासून महाभारतकाळापर्यंत झालेला असला पाहिजे. परंतु महाभारतांत कोणत्याही व्याकरणशास्त्रकृत्याचें नांव आलेलें नाही. किंबहुना पाणिनीचें नांव महाभारतांत आलेलें

नाही. परंतु याजवरून पाणिनि महाभारत काळानंतर झाला असे मानतां येणार नाही. उल्लेखाचा अभाव हे प्रमाण लंगडें आहे हे आम्ही अनेक वेळ सांगितलेच आहे. पाणिनि महाभारतकाळापूर्वी झाला असला पाहिजे, असे मानण्यास कारण आहे. महाभारतांत भाष्याचे नांव आलेले आहे. पाणिनीचे व्याकरण हे वेदांग समजले जात असून वैदिक लोक ते पठण करतात आणि या व्याकरणावर कात्यायनाचे वार्तिक आहे आणि पतंजलीचे महाभाष्य आहे, हे प्रसिद्ध आहे. अनुशासनपर्व अ० ८० यांत

येच भाष्यविदः केचित् येच व्याकरणे रताः ।
अधीयन्ते पुराणं च धर्मशास्त्राण्यथापि ये ॥

असा श्लोक आहे. यांतील भाष्य शब्द व्याकरणाळा उद्देशून असून पतंजलीच्या महाभाष्याला लागू पडतो असे प्रथम दर्शनीं वाटते. परंतु तसे आमच्या मते मानतां येत नाही. कारण, पतंजलि हा महाभारतकाळानंतर झाला असे आम्ही ठरविले आहे. तेव्हां त्याच्या महाभाष्याचा उल्लेख महाभारतांत येणे शक्य नाही. येथे भाष्य शब्दाचा व्याकरणाशी विरोध आहे हे स्पष्ट दिसते आणि यामुळे हे भाष्य वेदाचे भाष्य किंवा दुसऱ्या कोणत्याही शास्त्राचे भाष्य असवे. निदान नुसता भाष्य शब्द आहे यावरून पतंजलीचे महाभाष्य नव्हे असे मानण्यास हरकत नाही. याशिवाय, अनुशासनपर्वीत दोन ग्रंथकर्त्यांचा उल्लेख अध्याय १४ यांत आलेला आहे.

शाकल्यः संगितात्मा वै नववर्षं शतान्यपि ।
आराधयामास भवं मनोयज्ञेन केशव ॥
भविष्यति द्विजश्रेष्ठः सूत्रकर्ता सुस्तव ।
सावर्णिश्चापि विख्यातः क्षत्रिणसंस्कृत्युगे ॥
ग्रंथकुल्लोकविख्यातो भविता ह्यजरामरः ॥

(अनु० १४ श्लोक १००-१०४)

या श्लोकांत दोन ग्रंथकार एक शाकल्य-सूत्रकर्ता व सावर्णि असे सांगितलेले आहेत. शाकल्याने कोणत्या शास्त्रावर सूत्र केले हे येथे सांगितलेले नाही किंवा सावर्णिने कोणत्या शास्त्रावर ग्रंथ केला हेंही सांगितलेले नाही. परंतु शाकल्य याचे नांव पाणिनीच्या सूत्रांत (लोपः शाकल्यस्य वगैरे) येते, यावरून हा शाकल्य सूत्रकार पाणिनीच्या पूर्वीचा सूत्रकार असावा, असे अनुमान करण्यासारखे आहे.

ज्योतिष ग्रंथ.

व्याकरणाचे खालोखाल ज्योतिषाचे महत्त्व आहे. हा ज्योतिष ग्रंथ कोणता होता हे आपल्यास सांगतां येत नाही. हल्लीं लग्नाचा ग्रंथ वेदांगज्योतिषाचा प्रसिद्ध असून तोच वैदिक पाठ करतात, हे प्रसिद्ध आहे. लग्नाचे नांव पाणिनीप्रमाणेच महाभारतांत नसले तरी तो महाभारताच्या पूर्वीचा होय यांत शंका नाही. ज्योतिषग्रंथकार अन्य सांगितलेला गर्ग होय. गर्गपाराशर याचे नांव ज्योतिषामध्ये प्रसिद्ध आहे. हा गर्ग सरस्वतीतीरावर तप करून ज्योतिषशास्त्र झाला असे वर्णन आहे. याच गर्गाची एक संहिता हल्लीं उपलब्ध असून ती महाभारतकाळीही अस्तित्वांत असावी असे अनुमान होते. गर्ग महाभारतापूर्वीचा होय, हे पूर्वी सांगितलेच आहे. ज्योतिषामध्ये गर्गाचे मुहूर्त वारंवार येतात आणि श्रीकृष्णाच्या चरित्रांत गर्गाचार्य ज्योतिषीच आलेला आहे.

१ गर्गसंहिता हे नांव जरी महाभारतांत आलेले नाही तरी अनुशासनपर्व अ० १८ यांत गर्गांचा पुन्हा उल्लेख आलेला असून ज्याची चौसष्ट अंगे आहेत असे ज्ञान गर्गास शिवाचे प्राप्त करून दिले असा उल्लेख येथे आहे (भा० पु० ७ पा० १५) गर्गसंहिता हल्लीं प्रसिद्ध असलेली पाहिळी अष्टां त्यांत ४० उपांगे असल्याचे वर्णन आहे. या

निरुक्त व कल्प.

आतां आपण निरुक्त अथवा शब्दप्रवचन याजकडे वळू. यास्काचें निरुक्त हल्ली वेदांग म्हणून प्रसिद्ध असून याम्क महाभारतकाळापूर्वीचा होय हें निर्विवाद आहे. यास्काचें नांव महाभारतांत आलेलें असून त्याचें नैषधुक म्हणजे शब्दकोष याचाही उल्लेख आलेला आहे. (शांतिपर्व अ० ३४३) यांत हा उल्लेख आहे. आतां छंद हें अंग बाकी आहे. या अंगाचा कर्ता पिंगल असून त्याचेंच छंदःशास्त्र हल्ली वैदिक पठण करितात. पण या पिंगलाचा उल्लेख महाभारतांत नाही. नसला तरी त्यापासून कांहीं अनुमान निघत नाही आणि हा पिंगल महाभारताच्या पूर्वाचाच मानावयास पाहिजे. शिखा हल्ली पाणिनीचीच प्रसिद्ध आहे. परंतु प्रत्येक वेदाची शिक्षा निराळी आहे. शिष्येच्या एका कर्त्याचा उल्लेख महाभारतांत आला आहे. तो शां० अ० ३४२ यांत आहे. “बाध्रव्यकुळांतील गालवानें कमशाखांत पारंगतता प्राप्त करून घेतली आणि शिक्षा व क्रम या दोन शाखांवर त्यानें ग्रंथ लिहिले” (भा० पु० ६ पान ८०१)

संहितेच सर्वे प्रयात राशीचे नांव कोठेही नाही. सर्व स्थिति नक्षत्रावर सांगितल्या आहेत यावरून हा ग्रंथ ख्रिस्तीसनापूर्वीचा हे निश्चयाने ठरतेच. शिवाय तो वरप्रमाणे महाभारतात उल्लेखित आहे तेव्हां त्या वेळचा किंवा पूर्वीचा असावा हे उघड आहे. गार्गीच्या संहितेत ४० चाळीस उपांगांशिवाय युगपुराण म्हणून एक अध्याय आणखी आलेला आहे. त्यात कलियुगातील यवनापर्यंतचा म्हणजे इ. स. पू. १५० सुमारापर्यंतचा उल्लेख आलेला आहे आणि पुढे भविष्यरूपाने वर्णन कलियुगाचें केलेले आहे. अर्थात् हा अध्याय इ. स. पू. १५० नंतरचा आहे. असो. महाभारतकालीन गार्गीसंहिता व हल्ली उपलब्ध असलेली संहिता एक आहे हें निश्चयाने म्हणवत नाही.

महा. उ. ५३

आतां शिल्पक राहिलें कल्प. कल्प म्हणजे निरनिराळ्या वेदांची यज्ञासंबंधाने माहिती देणारीं सूत्रें होत. या कल्पसूत्रांचे अनेक कर्ते असून त्यांचा उल्लेख महाभारतांत आलेला नाही. परंतु नुसत्या सूत्र शब्दाचा उल्लेख महाभारतांत आलेला आहे. या शब्दाने श्रौतसूत्रें किंवा धर्मसूत्रें यांचा उल्लेख व्यावा असें अनुमान निघते.

अशक्नुवन्तश्चरितुं किंचिद्धर्मेषु सूत्रितम् ।

असा श्लोक शांतिपर्व अ० २६९ यामध्ये आलेला आहे. पाणिनीमध्ये अनेक सूत्रांचा उल्लेख आहे. आणि ही सूत्रें निरनिराळ्या विषयांवर असलीं पाहिजेत. असो; वैदिक वाङ्मयाचा येथपर्यंत उल्लेख झाला. याशिवाय प्रथम भागांतही अधिक उल्लेख आम्हीं केलेला आहे. उपनिषद्शब्दाला महाभारतांत रहस्य ब्राह्मवेद आणि वेदान्त अशा निरनिराळ्या संज्ञा दिलेल्या आढळतात आणि कोठें महोपनिषत् असाही शब्द वापरलेला आहे. भीष्मपर्व अध्याय १४३ यांत भूरिश्रवा आपला देह प्रायोपवेशन करून त्याग करण्याचा विचार करीत आहे. या उपनिषदामध्ये ॐ या प्रणवावर ध्यान करावयाचें असतें.

इतिहासपुराण.

आतां आपण इतिहास आणि पुराण यांजकडे वळू. वैदिक वाङ्मय संपल्यावर दुसरें वाङ्मय—इतिहासपुराणांचें होय. इतिहासपुराणांमध्ये थोडेंसे अंतर आहे. इतिहास म्हणजे प्रत्यक्ष झालेल्या गोष्टी आणि पुराण म्हणजे जुन्या दंतकथा व राजवंश असा भेद असला पाहिजे. हीं पुराणें महाभारताच्या पूर्वी उपनिषत्कालींही होती असें उपनिषदांवरून दिसतें. परंतु तीं अनेक होती किंवा एक होती हें निश्चयाने सांगतां येत नाही. वे-

दांचें व उपनिषदांचें पठण करणें जसें ब्राह्मणांचें काम होतें त्याप्रमाणें इतिहास पुराणांचें पठण करणें हें सूतांचें काम होतें. सूतांचा हा धंदा आहे असें महाभारतातही सांगितलें असल्याचें आम्ही अन्यत्र वर्णन केलेलें आहे. राजांचा स्तुतिपाठ करण्याचा धंदा सूतांचा आहे असें अनुशासनपर्व अध्याय ४८; भा० पु० ७ पान १७६ यांत सांगितलें आहे. महाभारतही सौतानिंच शौनकाच्या सांगितलें आहे. इतिहास हा स्वतंत्र ग्रंथसमुदाय असावा. परंतु महाभारतानंतर हा सर्व-ग्रंथसमुदाय महाभारतांतच सामील झाल्यानें लुप्त झाला. परंतु उपनिषदांमध्यें जो इतिहास सांगितलेला आहे तो कोणता हा प्रश्न उद्भवतो. रामायण आणि महाभारत हे दोन्ही ग्रंथ इतिहास आहेत असें त्या त्या ग्रंथांत स्पष्टपणें सांगितलेलें आहे. याचे मूळ ग्रंथ उपनिषत्काळीही असावे असें मानण्यास हरकत नाही आणि याशिवाय अन्य इतिहास लहान लहान असावेत; महाभारताच्या अवाढव्य आठोन्नयांत ते येऊन गेल्यामुळें त्यांचें अस्तित्व नाहीसें झालें आणि महाभारतानंतरच्या अनेक ग्रंथांत इतिहास म्हणजे भारत असेंच समजलें जातें. पण महाभारतांतच कित्येक ठिकाणीं इतिहास शब्द येतो त्या ठिकाणीं महाभारत कसें व्याख्याचें ? उदाहरणार्थ द्रोणावद्दल असें वर्णन आहे कीं

योऽधीत्य चतुरो वेदान्नांगानाख्यानपंचमान् ।
या ठिकाणीं आख्यान शब्दानें पुराण भारतादि असा अर्थ टीकाकारानें केलेला आहे. पण, भारतीयुद्धांत असलेला द्रोण भारतकाळानंतर झालेलें भारत कसें अध्ययन करूं शकेल ? अर्थात् महाभारतकाळीं भारत निराळा ग्रंथ असून तो फार जुना होता आणि वेदांबरोबर भारतपठणाची ही पद्धति फार

प्राचीन होती. यामुळें वेदांबरोबर भारताचा उल्लेख यावयाचाच, असा परिपाठ पडला होता. आतां पुराणाविषयी थोडेसें ज्यास्त लिहूं. वामनपुराणाचा उल्लेख महाभारतांत आलेला आहे हें आम्ही अन्यत्र सांगितलेच आहे. तेव्हां अठरा पुराणांही महाभारतकाळीं असलीं-च पाहिजेत. वनपर्व अध्याय १९ यांत

एवन्तेसर्वमाख्यातं अतीतानागतं तथा ।

वायुश्रोक्तमनुस्मृत्य पुराणसृपिसंस्तुतम् ॥

असा श्लोक आहे. वास्तविक पुराणांत, पुराण म्हणजे अतीत असेल तेंच सांगण्याचा उद्देश असला पाहिजे. परंतु भविष्यरूपानें पुढें येणारें अनागतही पुराणांत सांगण्याचा परिपाठ महाभारतकाळीं असावा. सूत लोमहर्षण हा सर्व पुराणाचा सांगणारा असें शांतिपर्व अध्याय ३१८ यांत सांगितलेलें आहे. याच लोमहर्षणाचा पुत्र सौति यानें महाभारत सांगितलें. अर्थात् ही अठरा पुराणां महाभारताच्या पूर्वीची होत. (भाषांतर पुस्तक १ पान ७०७) पुराणांचें पठण व्यासांनीं केलें हें महाभारतांतही एके ठिकाणीं सांगितलेलें आहे. (स्वर्गारोहणपर्व अ० ९) अर्थात् व्यासांचें मूळचें एक पुराण असून त्यांचे पुढें लोमहर्षणांनें अठरा निरनिराळे ग्रंथ केले. पण ही मूळचीं पुराणां आणि हल्लींची पुराणां एक नव्हत. कारण, वायुश्रोक्त म्हणून जें वनपर्वीत वर्णन कलियुगाचें केलें आहे, त्यांत आणि हल्लींच्या वायुपुराणांत फरक दिसून येतो. असे. वायुपुराणांत हौपकिन्सननें दाखविल्याप्रमाणें कलियुगांत सोळा वर्षी-हूनही लहान मुली प्रसवतील असें वर्णन असून, महाभारतांत पांचसहा वर्षीच्या मुली प्रसवतील असें वर्णन आहे अर्थात् वायुपुराणाच्या पुढें महाभारतांतली वर्णन गेलेलें आहे, यांत आश्चर्य नाही. परंतु महाभारतांतली वर्णन जुन्या वायुपुराणावरून घेऊन वाढविलें आहे. पुराण,

आख्यान, उपाख्यान, गाथा आणि इतिहास असे निरनिराळे शब्द महाभारतांत येतात. त्यांचे निरनिराळे भेद असे दिसतात की, आख्यान एकाच वृत्ताच्या संबंधाने असून इतिहास हा शब्द इति+ह+आम अशा अर्थाने बरेच प्राचीन वृत्त या अर्था असावा. असे.

न्यायशास्त्र.

नारदाच्या सभापर्वीतील म्नुतीमध्ये खालील श्लोक आहेत.

ऐक्यसंयोगानात्सममवायविशारदः ।

पंचावयवयुक्तस्य वाक्यस्य गुणदोषवित् ।

उत्तरोत्तरवक्ताच वदतोपि बृहस्पतेः ।

असें वर्णन आहे. यातील ऐक्य, संयोग, नानात्व इत्यादि वर्णन कोणत्या शास्त्रांचे आहे हे सांगणे कठीण आहे. टीकाकाराने असे सांगितले आहे की, हे वर्णन सर्व शास्त्रांना सारखे लागू पडते. आमच्या मते हे वर्णन आणि विशेषतः समवाय शब्द न्यायशास्त्राचा दर्शक असावा. गौतमाचे न्यायशास्त्र महाभारतकाळी प्रचलित असावे, असे मानण्यास हरकत नाही. किंबहुना पंचावयवयुक्त वाक्य हे गौतमाच्या न्यायशास्त्रातील सिद्धांतांचे लागू पडते. गौतमाचा उल्लेख महाभारतांत नाही आणि गौतमाचे न्यायशास्त्र कधी उत्पन्न झाले हेही अद्यापपर्यंत निश्चित झालेले दिसत नाही. जी न्यायमूर्ते हल्ली प्रसिद्ध आहेत, ती महाभारताच्या नंतरची आहेत, यांत शंका नाही परंतु न्यायशास्त्र महाभारताच्या पूर्वीचे आहे ही गोष्ट

न्यायतन्त्राग्र्येकानितैस्तैरुक्तानि वादिभिः ।
असें शांतिपर्व अध्याय २१० यांत सांगितले आहे. या न्यायाचा उपयोग वादविवादामध्ये होत असे असे स्पष्ट दिसते. कारण, यांत वादी शब्द मुद्दाम योजिलेला आहे.

बृहस्पतीहूनही उत्तरोत्तरवक्ता असें नार-

दाचे वर्णन केलेले आहे. यावरून न्यायशास्त्र लौकिक याच्याचबरोबर वक्तृत्वशास्त्र अथवा हेटोरिक महाभारतकाळी प्रचलित असलेच पाहिजे. वक्तृत्वाला श्रोत्याच्या मनावर आपल्या भाषणाने पूर्ण परिणाम करण्याची इच्छा असल्यास त्यास हेटोरिक हे अवश्य साध्य असले पाहिजे आणि प्राचीनकाळी निरनिराळ्या धर्माच्या वादविवादात हेतुविद्या व वक्तृत्वशास्त्र या दोहोंचाही उपयोग होत होता. एकाच्या बोलण्यावर दुसऱ्याने कडी करणे हे वादविवादात फारच उपयोगी पडत असते हे सांगणे नको आणि अशा प्रकारचे वादविवाद तत्त्वज्ञानाच्या विषयावर आपल्यासमोर झालेले ऐकण्याची प्राचीन राजे लोकांस भारती काळात फारच आवड होती. अशा प्रकारची आवड ग्रीक लोकांतही असून अशी लेखी संभाषणे प्लेटोने लिहिलेली अस्तित्वांत असून ती सर्व जगतातील लोकांस अद्याप आनंद देत आहेत. वक्तृत्वशास्त्राचा उगम या कारणाने जसा ग्रीस देशांत झाला त्याचप्रमाणे हिंदुस्थानांतही महाभारतकाळी झाला होता. परंतु हे शास्त्र पुढे वाढले नाही आणि त्याच्या ऐवजी अलंकारशास्त्र मात्र उत्पन्न होऊन त्याने एका प्रकारची कृत्रिमता संस्कृत गद्यपद्य रचनेस आणली. वक्तृत्वशास्त्र महाभारतकाळी असावे याची साक्ष आपल्याला महाभारतांतील सुलभाजनकसंवादांत पडते. हसंवाद कांहीसा प्लेटोच्या संवादासारखा एकावर एक वरचढ करणारा अशा प्रकारचा आहे. या संवादांत सुलभाने आपल्या उत्तराच्या आरंभी वाक्य कसे असावे आणि त्याचे गुणदोष कोणते, हे वर्णन केलेले आहे. त्याचा उतारा अर्थ देण्याची आवश्यकता नाही. तथापि वाचकांनी भाषांतर पुस्तक ६ पान ७१९ पाहावे. एकंदर हा सुलभाजनक संवाद वाचण्यासारखा

आहे. असो. वक्तृत्वशास्त्राच्या ऐवजी अलंकारशास्त्र उत्पन्न झाल्याने उपनिषदांतील वक्तृत्वपूर्ण आत्म्यावरील प्रवचने किंवा सुलभाजनकसंवादासारखे संवाद आपल्यास महाभारताच्या पुढील वाङ्मयांत दिसत नाहीत.

धर्मशास्त्र.

धर्मकामार्थमोक्षेषु यथावत्कृतनिश्चयः ।

तथा भुवनकोशस्य सर्वस्यस्य महामतिः ॥

असें नारदाचें यापुढें वर्णन आहे. यावरून धर्मशास्त्र, कामशास्त्र, अर्थशास्त्र आणि मोक्षशास्त्र अशी चार शास्त्रे असलीच पाहिजेत. खुद्द महाभारतास धर्मशास्त्र व कामशास्त्र अशी संज्ञा दिलेली आहे. महाभारतांत धर्मशास्त्राचा उल्लेख अनेक वेळां आलेला आहे. किंवा महाभारत सौतीनें मुख्यतः धर्मशास्त्र बनविलें ही गोष्ट आम्ही अन्यत्र सांगितलेली आहे. महाभारतांत नीतिशास्त्राचाही उल्लेख आलेला आहे. हें नीतिशास्त्र कोणत्या प्रकारचें होतें याचा निश्चय करतां येत नाही. तथापि तें राजनीति व व्यवहारनीति या दोहोंना धरून असलें पाहिजे. अर्थशास्त्राला वार्ताशास्त्र असेंही म्हटलें आहे आणि मोक्षशास्त्राला आन्वीक्षिकी अशी संज्ञा आहे. (सभा आणि शांतिपर्व अ० १९) मानवधर्मशास्त्राचा उल्लेख एके ठिकाणी आलेला आहे आणि राजधर्मही एके ठिकाणी उल्लेखिले आहेत. एकंदर नीतिधर्म मुख्यतः शुक्र आणि बृहस्पति यांनी सांगितलेले होते ही गोष्ट महाभारतांत अनेक ठिकाणी आलेली आहे. शांतिपर्वच्या प्रारंभीच सांगितलेलें आहे की, बृहस्पतीनें एक लक्ष श्लोकांचें नीतिशास्त्र केलें आणि उशनसनें तें लहान केलें आणि यापुढें राजशास्त्राचे कर्ते शांतिपर्व अध्याय १८ यांत सांगितलेले आहेत. ते मनु, भारद्वाज आणि गौरशिरसू असे होत. (भा० पु० ६ पा० ११०) या

कल्पांचा किंवा बृहस्पतीच्या नीतिशास्त्राचा हल्लीं कोठेही पत्ता नाही. परंतु शुक्रनीति हा ग्रंथ अजूनही अस्तित्वांत आहे. या नीतिमध्यें संधि, विग्रह इत्यादि राजकीय विषयांची बरीच माहिती आहे. असो.

तथा भुवनकोशस्य सर्वस्यास्य महामतिः ।

या वाक्यांत सांगितलेलें शास्त्र म्हणजे भुवनशास्त्र असलें पाहिजे. एकंदर पृथ्वी किती मोठी आहे, तिचे किती विभाग आहेत आणि एकंदर विश्व कसे आहे, या गोष्टीची माहिती या शास्त्रांत दिलेली असावी. अर्थात् इंग्रजीत ज्यास कॉस्मॉलजी असें म्हणतात तें शास्त्र महाभारतकाळीं निराळें असलें पाहिजे. महाभारतांतील भूवर्णन वेगरे माहिती त्यांतूनच घेतलेली असावी. विद्वान् मनुष्याचे एकंदर अध्ययनाचे विषय याप्रमाणें नारदाच्या वर्णनात आले असून निरनिराळ्या मोक्षशास्त्रांचें ज्ञानही त्यास होतें. ही शास्त्रे म्हटली म्हणजे सांख्य, योग, वेदान्त वेगरे होत.

सांख्ययोगविभाग्नः निर्विविक्तुः सुरासुरान् ।

असें नारदाचें आणखी वर्णन केलेलें आहे. सांख्य, योग, वेदान्त, इत्यादि तत्त्वज्ञानांचे ग्रंथ महाभारतकाळीं अनेक होते ही गोष्ट निर्विवाद आहे. परंतु त्यांपैकीं हल्लीं एकही ग्रंथ शिल्लक नाही. त्यांतील बहुतेक तत्त्वे महाभारतांत आलीच आहेत. महाभारतानंतर या तत्त्वज्ञानावर निरनिराळीं सूत्रें उत्पन्न होऊन तींच लोकांत मान्य झाली. यामुळें महाभारत ही मागें पडलें असें म्हणण्यास हरकत नाही. तथापि, या तत्त्वज्ञानांचा ऐतिहासिक दृष्ट्या विचार करणें असल्यास तो महाभारतावरूनच होऊं शकतो आणि त्याप्रमाणें आम्ही तो निराळ्या ठिकाणी केलेला आहे.

राजनीति.

सन्धिविग्रहतत्त्वज्ञस्त्वनुमानविभागवित् ।

षाड्गुण्यविधियुक्तश्च सर्वशास्त्रविशारदः ॥

असें नारदाचें आणखी पुढें वर्णन आहे. यांतील संधि, विग्रह आणि षाड्गुण्यविधियुक्त शास्त्र हें पूर्वोक्त नीतिशास्त्राचें स्पष्टीकरण आहे. यांत आणखी अन्य शास्त्र उल्लिखित नाही. बृहस्पतीच्या नीतीचाच हा भाग आहे. “संधि, यान, परिगृह्यासन, द्वैधीभाव, अन्य नृपाश्रय आणि विगृह्यासन या षड्गुणांचे गुणदोष राजनीतीत सांगितले आहेत” भा० पु० ६ पा० ११५. तसेंच अनुमानविभागवित् हें वाक्य न्यायशास्त्राला उद्देशून आहे. असो.

युद्धगांधर्वसेवीच सर्वत्रापतिषस्तथा ।

असें नारदाचें शेवटचें वर्णन आहे. यांत युद्धशास्त्र आणि गान्धर्वशास्त्र यांचेही ज्ञान नारदास होतें असें सांगितलें आहे. युद्धशास्त्र महाभारतांत अनेक ठिकाणी उल्लिखित आहे आणि या युद्धशास्त्राची अनेक सूत्रे होती. अश्वसूत्र, गजसूत्र, रथसूत्र, नागरसूत्र यामध्ये शहरांची व किल्ल्यांची कशी रचना करावी याचें वर्णन होतें. एकंदर युद्धशास्त्र धनुर्वेद म्हणून प्रसिद्ध होतें. या धनुर्वेदाचे किंवा सूत्रांचे कर्ते भरद्वाज होते. आणि गान्धर्व म्हणजे गायनशास्त्र याचे कर्ते नारदच होते.

गांधर्व नारदो वेद, भरद्वाजो धनुर्ग्रहम् ।

देवर्षिचरितं गार्ग्यः कृष्णात्रेयः चिकित्सितम् ॥

(शांतिपर्व २१०)

तेन्हां नारद हाच गांधर्वाचा किंवा गान वेगरे शास्त्रांचा मुख्य प्रवर्तक आहे. या शास्त्राची प्रगति महाभारतकाळी बरीच झाली होती. असो. देवर्षिचरित (ज्योतिष) याचा प्रवर्तक गार्ग्य आणि वैद्यशास्त्राचा प्रवर्तक कृष्णात्रेय यांचे ग्रंथ हल्ली प्रचलित नाहीत. तथापि त्यांतील माहिती कचित् अध्यायांत थोडीशी आलेली आहे.

स्मृत्या व इतर विषय.

नारदाच्या वरील स्तुतीत महाभारतकाळी ज्ञात असलेली सर्व शास्त्रे उल्लिखित केलेली आहेत. अर्थात् तो सर्वविद्यापारंगत होता असें दाखविण्याचा महाभारताचा हेतु दिसतो. यावरून ही यादी बहुतेक संपूर्ण झालेली आहे असें मानण्यास हरकत नाही. या यादीत स्मृतीचें नांव मुळीच आलेले नाही. याचें प्रथमदर्शनी आश्चर्य वाटतें. परंतु महाभारतकाळी कोणत्याच स्मृति अस्तित्वांत नव्हत्या असें आमचें मत आहे. मनुस्मृति ही पाठीमागची आहे आणि इतर स्मृत्या अर्थातच पाठीमागच्या दिसतात. मनुचें धर्मशास्त्र हें कदाचित् महाभारताच्या पूर्वीचें असेल कारण मनुच्या वचनांचा उल्लेख किंवा मनुच्या आज्ञांचा उल्लेख महाभारतांत वारंवार येतो. स्मृतींचा उल्लेख येथें नाही. हें कदाचित् प्रमाण स्मृतींच्या अस्तित्वाबद्दल मान्य होण्यासारखें नाही. कारण, वरील यादी केवळ नारदाच्या अशीत विषयांची संपूर्ण नसेल असें आपल्यास मानतां येईल. याच ठिकाणी छांदोग्य उपनिषदांतील एक उतारा घेण्यासारखा आहे. कारण, त्यांत नारदानें स्वमुखानेंच मी काय काय विषय शिकलों आहे हें सनत्कुमारास सांगितलेलें आहे. नारद शिष्य होऊन सनत्कुमारापाशीं अध्यात्मज्ञान शिकण्यासाठी गेला त्या वेळेस सनत्कुमारानें नारदास विचारिलें, तूं आतांपर्यंत काय अध्ययन केलें आहेस ?

१ महास्मृति पठेद्यस्तु तथैवानुस्मृतिं शुभाम् ।

तावप्येतेन विधिना गच्छेतामत्सलोकताम् ॥ ३०

असा श्लोक शां० अ० ५०० यात आला आहे. त्यात महास्मृति म्हणजे मनुस्मृति घ्यावी असें टीकाकार म्हणतो. पण अनुस्मृति म्हणजे काय ? आणि येथें जपाचा प्रश्न आहे. आमच्यामते येथें भगवद्गीता व अनुगीता अभिप्रेत असाव्या.

त्या वेळेस नारदाने जबाब दिला.—“ ऋग्वेद, यजुर्वेद, सामवेद, इतिहासपुराण, व्याकरण, पित्र्य, राशि, दैवनिधी, वाको वाक्यमेकाय-नम्, वेदविद्या, ब्रह्मविद्या, भूतविद्या, क्षत्रविद्या, नक्षत्रविद्या आणि सर्पदेवजनविद्या मी शिकलों आहे ” यांत १६ विद्या नारदाने येथे परिगणित केलेल्या आहेत. यांतील कांहीं कांहीं विषय कोणते हें ठरविणें फार कठीण आहे. उदाहरणार्थ:—व्याकरणाळा येथें वेदानां वेदम् । असें म्हटलें आहे. टीकाकाराने नक्षत्र विद्या म्हणजे ज्योतिष आणि ब्रह्मविद्या म्हणजे छंदश्शास्त्र असें ठरविलेलें आहे आणि पित्र्य शब्दानें कल्पसूत्र घेतलेलें आहे. राशि म्हणजे गणितशास्त्र आणि वाकोवाक्यमेकाय-नम् । हें काय होतें हें निश्चयाने सांगतां येत नाही. देवविद्या म्हणजे शिक्षा असा अर्थ आचार्यांनी केलेला आहे आणि सर्पदेवजन-विद्या म्हणजे सर्पांच्या विषावर देण्याची औष-धें तसेंच, नृत्य, गीत, शिल्पशास्त्र व कला वगैरे यांत येतात असें आचार्यांनी वर्णिलेलें आहे. असो. राशि म्हणजे गणित हें एक शास्त्र उपनिषत्कालीं प्रसिद्ध होतें आणि त्याचा अभ्यास महाभारतकाळापर्यंत बराच पुढें गेलेला होता असें मानलें पाहिजे. राशि हा शब्द त्रैराशिकांत येतो. या गणितशास्त्रा-चा उल्लेख महाभारतांत जरी नाही तरी अनेक प्रमाणांवरून गणितशास्त्र हें मूळ भरतखंडांत उत्पन्न झालें; विशेषतः दहा आंकड्यांचें गणित येथूनच सर्व ठिकाणी पसरलें, ही गोष्ट आतां मान्य झालेली आहे. असो. निरनिराळ्या शास्त्रांचा उल्लेख वरील यादीत आहे त्यांत महाभारतापेक्षां गणित व वैद्यक हे विषय अधिक आहेत. या अनुमानावरून स्मृतींचा उल्लेख जरी नारदाच्या एकंदर विद्यांत नसला तरी तो निश्चयाने स्मृति नव्हत्या असें सामू शक-

त नाही. वैदिक वाङ्मयाशिवाय बाकीचे प्रमाणभूतग्रंथ म्हणजे स्मृति, असा अर्थ श्रुति शब्दाच्या विरोधानें महाभारत काळानंतर उत्पन्न झाला असावा. कारण, बादरायणाच्या ब्रह्मसूत्रांमध्ये स्मृतेश्च इतिचस्मर्यते । इत्यादि प्रयोगांत महाभारताचाच आधार घेतलेला आहे हें प्रसिद्ध आहे.

इतर शास्त्रे व उल्लेख

नीतिशास्त्र सांगणारा एक शंबर हा होता असें दिसतें. दोनतीन ठिकाणी त्याचें नांव आलें आहे.

नातः पापीयसींकांचिदवस्थां शंबरोऽब्रवीत् ।
यत्र नैवाद्य न प्रातर्भोजनं प्रतिदृश्यते ॥ २२

(उ० अ० ७२)

पद्म शब्द संख्यावाची महाभारतांत कित्येकदां आला आहे.

तस्थौ पद्मानि पदचैव पंचद्वे चैव मानद ॥

(शांति० अ० २५८, १९)

किंबहुना सभापर्वांत संख्येचे सर्व शब्द हल्लीं प्रचारांत असल्याप्रमाणें आले आहेत, ते येथें देण्यासारखे आहेत.

अयुतं प्रयुतं चैव शकुं पद्मं तथाबुद्धम् ।

खर्वं शंखं निखर्वं च महापद्मं च कटियः ॥

मध्यं चैव परार्धं च सपरं चात्र पण्यताम् ॥

(स० अ० ६५-४)

यावरून गणित शास्त्रांत अंकगणिताची प्रगति महाभारतकाळीं बरीच झाली होती. किंबहुना अंकगणितशास्त्र हें भारती आर्यांचें असून येथूनच सर्वत्र प्रसृत झालें, ही परंपरा खरी दिसते. गणितशास्त्रांत झाडांची पानें व फळे हीं गणितांत जाणण्याची कला ऋतु-पर्णास अवगत होती असें वर्णन आहे. शालि-होत्रांत वोड्यांच्या अंगावरचे शुभअशुभ भोंव-रेही वर्णिले आहेत. जरासंधाच्या कथेंत कुस्तीच्या पेचांची नावे आली आहेत. तसेंच दम न लागण्याच्या औषधि व उपाय वर्णिले

आहेत. कषाय व वृत्ते वैद्यशास्त्रांत उल्लेखिली आहेत.

ते पिबन्तः कषयांश्च सर्पांषि विविधानिच ।
दृश्यन्ते जरया भग्ना नगा नगैरिवोत्तमैः ॥

(शतिका ३३२)

आकाशांतले निरनिराळे वायुही वर्णिलेले आहेत. निरनिराळे गंध (धूप) कसे तयार करावयाचे याचें वर्णन अनुशासनपर्वांत आहे.

तलवदृश्यते व्योम खद्योतो हृव्यवाडिव ।

न चैवास्ति तल्ये व्योमि खद्योतेव हुतावहः ॥

हा श्लोक लक्षात घेण्यासारखा आहे.

स्मृतिशास्त्राचाही उल्लेख महाभारतांत एके ठिकाणी दिसतो. अनुशासनपर्वातील उमा-महेश्वर संवादांत

वेदोक्तः प्रथमो धर्मः स्मृतिशास्त्रगतोऽपरः ।

शिष्टाचीर्णोपरः श्रोतृस्त्वयोधर्माः सनातनाः ॥

(अ० १४१-६५.)

स्मृतिशास्त्र म्हटलें आहे ते धर्मशास्त्र मानवादि किंवा बौद्धाद्यनादिकांना उद्देशून म्हटलें असावें. आपस्तंब धर्मशास्त्र वगैरे धर्मशास्त्रांचे लहान ग्रंथ महाभारतापूर्वी होते. परंतु कोणा चीही नांवें महाभारतांत नाहीत. मनुचें नांव येतें. मनुच्या वचनाचे कांहीं दाखले सांपडतात. पण मनुस्मृतीचें किंवा इतर स्मृतीचें नांव महाभारतांत आलेले नाही हें पूर्वी सांगितलेंच आहे. या वचनास धरूनच स्मृतीत धर्माची व्याख्या केलेली आहे किंवा यांतील व्याख्या इतरत्र ठिकाणाची घेतलेली आहे हें संदिग्ध आहे. असो; हा संवादही फार मौजेचा आहे आणि यांत एकंदर धर्म थोडक्यांत सांगितला आहे. (अ० १३९-१४८)

विद्या जंभकवार्तिकैः ब्राह्मणैः ।

असा उल्लेख उद्योगपर्वांत असून पीतक माशिक (सुवर्ण माशिक) याचा उल्लेख आहे. (अ० ६४) यांत जंभक म्हणजे कांहीं रसायनक्रिया त्या वेळीं माहीत असावी असा

बोध होतो. धातुंची माहिती होतीच हें अन्यत्र सांगितलें आहेच.

सभा० अ० ११ यांत पुढील श्लोक आहे.

भाष्याणि तर्कयुक्तानि देहवन्ति विशम्पते ।
नाटका विविधाः काव्यकथाख्यायिककारिकाः ॥
तर्कयुक्त भाष्ये देह धारण करून प्रजापति-सभेंत असतात तसेंच नाटकें, काव्ये, कथा, आख्यायिका, कारिकाही असतात या वर्णनावरून अलीकडील वाङ्मयाचे बहुतेक प्रकार महाभारतकाळीं होते. हे ग्रंथ कोणाचे होते याचा उल्लेख नाही. भाष्ये कोणत्या विषयावरची याचाही उल्लेख नाही. ही भाष्ये लहान असावीत. पतञ्जलीचें महाभाष्य या वेळीं होतें असें म्हणतां येत नाही. पतञ्जलीच्या भाष्यास “ महाभाष्य ” हें नांव आहे येथें भारत महाभारत असाच भेद दिसतो. महाभाष्याचें नांव कोठें आलेलें नाही. ग्रंथ प्रजापतिसभेंत देहधारी असतात, पण ग्रंथकार कोठें सभेंत असल्याचें वर्णन नाही. ग्रंथ पूज्य असले तरी ग्रंथकार पूज्य असतात असें नाही, किंवा पुष्कळवेळें नसतात. निदान महाभारतकाळीं भाष्य, नाटकें, काव्य, आख्यायिका इत्यादिकांचे पूज्य ग्रंथकार उत्पन्न झाले नव्हते असेंच मानावें लागतें.

एकंदर महाभारतकाळीं प्रसिद्ध असलेले अध्ययनाचे विषय अथवा शास्त्रे वरप्रमाणें आहेत. हे विषय म्हटले म्हणजे वेद, धर्मशास्त्र, तत्त्वज्ञान, राजनीति, व्याकरण, गायन, भाषाशास्त्र अथवा निरुक्त आणि युद्ध, शेती, वैद्यक, गणित, ज्योतिष व शिल्पशास्त्र

१ भारती आर्यांची कल्पकला व तर्कशक्ति किती विशाल होती हे पुढील श्लोकावरून दिसून येईल. सूक्ष्मयोनोनिभूताभि तर्कगम्यानिनानिचि॥ य क्षणोपि निपातेन वैषां स्यात्स्फुटपर्ययः ॥ शां. अ. १५-२६ यांत अलीकडच्या “ बासिला ” सूक्ष्म जव्वा उल्लेख आहे.

याप्रकारचे होते. त्यांपैकी कित्येक विषय अगदी पूर्णतेस पोचलेले होते म्हणजे तत्त्वज्ञान, व्याकरण, राजनीति वगैरे विषय इतक्या पूर्णतेस पोचले होते की, त्याच्या पलीकडे विशेष वाढ हिंदुस्थानांत त्या काळानंतर झालेली नाही. काव्य अथवा ललितवाङ्मय हे विषय निर्माण झाले नव्हते. नाटकांचा उल्लेख महाभारतांत आहे. नाटक करणाऱ्या ब्राह्मणांचा व नटांनं स्त्रीवेष घेतल्याचाही उल्लेख आहे. परंतु कोणत्याही ग्रंथाचा अथवा ग्रंथकाराचा उल्लेख नाही हें वर सांगितलेंच आहे. याचें आर्षवाङ्मय महाभारतानंतर उत्पन्न

होऊन कित्येक शतकांनी त्याला ऊर्जितदशा आली आणि त्याचा प्रारंभ महाभारत आणि रामायण या आर्ष काव्यांनीच झाला. भारतीकाळांत जो तत्त्वज्ञानाचा पूर्ण विचार झाला, त्याचाच निष्कर्ष षड्दर्शनांनी आपल्या विशिष्ट सूत्रांनी केला. हीं सूत्रें अतिशय पूर्ण व सर्वे बाजूंनी विचार करून थोडक्यांत सांगितलेली असल्यानें सर्वांस मान्य झाली आहेत; हें सांगावयास नको. यामुळे तत्त्वज्ञानाच्या दृष्टीनें भगवद्गीतेशिवाय महाभारत कांहीं मार्गे पडलें.

